
ಮೊದಲ ಮಾತು 


ಸಾಹಿತ್ಯ ಪುಸ್ತಕಗಳನ್ನು ಓದುವ ಹವ್ಯಾಸವಿದ್ದ ನನಗೆ ಎಂಬತ್ತರ ದಶಕದಲ್ಲಿ 
“ಶ್ರೀರಾಮಕೃಷ್ಣ ಲೀಲಾ ಪ್ರಸಂಗ ' ಎಂಬ ಬೃಹತ್‌ ಪುಸ್ತಕ ದೊರೆಯಿತು. ಅದು 
ಸುಮಾರು ಐನೂರು ಪುಟಗಳನ್ನು ಮಿಕ್ಕಿದ ಗ್ರಂಥ. ಅವತಾರ ಪುರುಷ ಶ್ರೀರಾಮಕೃಷ್ಣ 
ಪರಮಹಂಸರ ಆಧ್ಯಾತ್ಮಿಕ ಜೀವನ ಕುರಿತು ಮೂಲ ಬಂಗಾಲಿ ಭಾಷೆಯಲ್ಲಿ ಸ್ವಾಮೀ 
ಸಾರದಾನಂದರು ರಚಿಸಿದ ಗ್ರಂಥವನ್ನು ಕನ್ನಡಕ್ಕೆ ಅನುವಾದಿಸಿದವರು ಸ್ವಾಮೀ 
ಪ್ರಣವೇಶಾನಂದರು. ಓದುತ್ತ ಹೋದಂತೆ ಶ್ರೀರಾಮಕೃಷ್ಣರ ಆಧ್ಯಾತ್ಮಿಕ ಸಾಧನೆ , ನಿರ್ವಿಕಲ್ಪ 
ಸಮಾಧಿಯ ಸ್ಥಿತಿ, ಭಗವಂತನಿಗಾಗಿ ಅವರ ವ್ಯಾಕುಲತೆ, ಅವರ ಕಾರುಣ್ಯ , ಪ್ರೀತಿ, 
ಧರ್ಮಪ್ರತಿಷ್ಠಾಪನೆಯಲ್ಲಿ ಅವರಿಟ್ಟ ಹೆಜ್ಜೆ , ಗೃಹಸ್ಥರೂ ಆಧ್ಯಾತ್ಮಿಕ ಜೀವನ 
ನಡೆಸಬಹುದೆಂದು ಹೇಳಿದ ಪಥ ನನ್ನನ್ನು ಭಾವಪರವಶಳನ್ನಾಗಿ ಮಾಡಿಬಿಟ್ಟಿತು. ಆ 
ಗ್ರಂಥದ ಓದು ನನ್ನ ಜೀವನದ ಅನುಷ್ಠಾನವೂ ಆಯಿತು. ಎಷ್ಟು ಬಾರಿ ಓದಿದರೂ 
ಇನ್ನೂ ಹೊಸತನದ ಬೆರಗು ಹುಟ್ಟಿಸುವ, ನವ ಚೈತನ್ಯಕ್ಕೆ ಸುಪ್ರಭಾತ ಹಾಡುವ, ಹೊಸ 
ಚಿಂತನೆಗೆ ಕೈದೀವಿಗೆಯಾಗುವ ಈ ಗ್ರಂಥದಲ್ಲಿ ನನಗಿನ್ನೂ ವಿಸ್ಮಯವಾದದ್ದು ಶ್ರೀಮಾತೆ 
ಶ್ರೀಶಾರದಾದೇವಿಯವರ ಬದುಕು ! ಶ್ರೀರಾಮಕೃಷ್ಣರ ಸಹಧರ್ಮಿಣಿಯಾಗಿ ಅವರ 
ಬದುಕನ್ನು ಪ್ರವೇಶಿಸಿದ ಶ್ರೀಶಾರದಾದೇವಿಯ ವ್ಯಕ್ತಿತ್ವ ಹಲವು ವಿಶೇಷಗಳಿಂದ ನನ್ನನ್ನು 
ಆಳವಾಗಿ ಕಲಕಿಬಿಟ್ಟಿತು. ಪ್ರತಿದಿನ ಗ್ರಂಥದ ಪುಟಗಳನ್ನು ತಿರುವಿ ಹಾಕುವಾಗ ಅವರ 
ವಿಷಯವಿದ್ದ ಪುಟ ತೆರೆಯುವುದು, ಆ ವಿಷಯ ಧ್ಯಾನಿಸುವುದು ಸ್ವಾಭಾವಿಕವಾಯಿತು. 
ಶ್ರೀರಾಮಕೃಷ್ಣರಂತೆ ಅವರು ವಿರಾಗಿಗಳಲ್ಲಿ ಕಠಿಣ ಸಾಧಕರಲ್ಲ, ಮಹಾಜ್ಞಾನಿ 
ಯಲ್ಲ , ಉಪದೇಶ ಉಪನ್ಯಾಸ ನೀಡುವವರಲ್ಲ, ಆ ಪ್ರಖರ ಸೂರ್ಯನ ಎದುರು 
ಇವರು ಒಂದು ಕಿರುತಾರೆ. ಏನಿದೆ ಇವರಲ್ಲಿ ಅಂತಹ ರಹಸ್ಯ ? ನನಗರಿಯದಂತೆ ಈ 
ಗ್ರಂಥದ ಓದು ಶ್ರೀಮಾತೆಯವರ ವ್ಯಕ್ತಿತ್ವಕ್ಕೂ ಮಹತ್ವ ಕೊಡುತ್ತ ಬಂದು ಅವರಲ್ಲಿಯೂ 
ಪೂಜ್ಯ ಭಾವ ತಂದಿತು. 


- ಶ್ರೀರಾಮಕೃಷ್ಣ ಲೀಲಾ ಪ್ರಸಂಗದಲ್ಲಿ ಶ್ರೀಶಾರದಾದೇವಿಯ ಕೇವಲ ಮೂವತ್ತೇಳು 
ವರ್ಷಗಳ ಜೀವನ ಮಾತ್ರ ನನಗೆ ಲಭ್ಯವಾಗಿತ್ತು . ಅಷ್ಟರಲ್ಲೇ ಅವರು ಶಿಷ್ಯ ಭಕ್ತರ 
ಮೇಲೆ ತೋರಿಸುತ್ತಿದ್ದ ಅಪಾರ ಮಾತೃವಾತ್ಸಲ್ಯ , ಸಹನೆ, ಕರುಣೆ, ಪ್ರೇಮ ನನ್ನನ್ನು 


ಆಕರ್ಶಿಸಿತ್ತು . ಅವರ ಕಾರುಣ್ಯಕ್ಕೆ ಮನಸೋತಿದ್ದೆ. ಅವರ ಜೀವನ ಚರಿತ್ರೆಯ ಬಗ್ಗೆ 
ಇನ್ನಷ್ಟು ಮತ್ತಷ್ಟು ತಿಳಿಯಬೇಕೆಂಬ ಉದ್ದೇಶದಿಂದ ಶ್ರೀರಾಮಕೃಷ್ಣ ಸಂಘದಿಂದ ಪ್ರಕಟವಾದ 
ಸ್ವಾಮೀ ನಿತ್ಯಸ್ಥಾನಂದ, ಸ್ವಾಮೀ ಸೋಮನಾಥಾನಂದ ಮುಂತಾದವರು ಬರೆದ 
ಗ್ರಂಥಗಳನ್ನು ಬೇರೆ ಹಲವರ ಪುಸ್ತಕಗಳನ್ನು, ಲೇಖನಗಳನ್ನು ಶ್ರೀ ಶಾರದಾದೇವಿ 
ವಚನವೇದ ಇತ್ಯಾದಿ ಓದಲು ಕೊಂಡುತಂದೆ. ಓದುತ್ತ ಹೋದಂತೆ ಶ್ರೀರಾಮಕೃಷ್ಣರ 
ಮಹಾಸಮಾಧಿಯಾದ ನಂತರದ ಶ್ರೀಶಾರದಾದೇವಿಯವರ ಜೀವನ ನನ್ನೆದುರು 
ಹೊಸಲೋಕವೊಂದು ಅನಾವರಣಗೊಂಡಂತೆ ವಿಸ್ಮಯದಲ್ಲಿ ಮುಳುಗಿಹೋದೆ. ಅವರ 
ವ್ಯಕ್ತಿತ್ವವೇ ಒಂದು ವಿಸ್ಮಯ. ಮೇಲ್ನೋಟಕ್ಕೆ ಸಾಮಾನ್ಯ ಹೆಣ್ಣಿನಂತೆ ಕಂಡರೂ ಅಸಮಾನ್ಯ 
ಹೆಣ್ಣಿನಂತೆ ಬಾಳಿದವರು. ಕಿರುತಾರೆಯಾಗಿ ತಮ್ಮ ಬಳಿ ಬಂದವರ ಹೃದಯದಲ್ಲಿ 
ಬೆಳಕಿನ ಕಿಡಿ ಹೊತ್ತಿಸಿದವರು. ಸಾಮಾನ್ಯ ಸ್ತ್ರೀಯರಲ್ಲಿ ನೋಡಲಾಗದ ಪ್ರೀತಿ, ಕರುಣೆ, 
ಸಹನೆ, ವಾತ್ಸಲ್ಯ ಇವರಲ್ಲಿ ಒಂದಾಗಿ ಮೇಳೆಸಿದ್ದವು. ತಮ್ಮ ತ್ಯಾಗ, ನಿಸ್ವಾರ್ಥದಿಂದ 
ಜನರನ್ನು ಆಕರ್ಶಿಸುತ್ತಿದ್ದರು ಸೂಜಿಗಲ್ಲಿನಂತೆ . ತಾವೇ ಕೌಟುಂಬಿಕ ಕಷ್ಟ, ಜನನಿಂದನೆ, 
ಅಪಮಾನ, ಅವಮಾನ, ನೋವುವೇದನೆಯಲ್ಲಿ ಕರ್ಪೂರದಂತೆ ಉರಿದರೂ ನಿರಂತರ 
ತಮ್ಮ ಬಳಿ ಬಂದವರಿಗೆ ಸಂತೋಷ, ಆನಂದ, ಶಾಂತಿ, ನೆಮ್ಮದಿ ನೀಡಿದ್ದಾರೆ. ಗೃಹಸ್ಥೆ 
ಜೀವನದಲ್ಲೂ ಆಧ್ಯಾತ್ಮಿಕ ಸಾಧನೆ ಮಾಡಬಹುದೆಂದು ತಾವೇ ಉದಾಹರಣೆಯಾಗಿದ್ದಾರೆ. 

ಹೌದು, ಇಂದಿನ ಆಧುನಿಕ ಮಹಿಳೆಯರೂ ಶ್ರೀಮಾತೆ ಶ್ರೀಶಾರದಾದೇವಿಯ 
ಜೀವನದ ಆದರ್ಶ ಸಂದೇಶಗಳಿಂದ ಬಹಳಷ್ಟು ಕಲಿಯಲಿಕ್ಕಿದೆ ಎನ್ನಿಸಿತು. ಆದರೆ 
ಶತಮಾನದ ಹಿಂದಿನ ಅವರ ಜೀವನದ ಬಗ್ಗೆ ಓದಿ ತಿಳಿದು ಈ ಕಾಲಕ್ಕೆ ತಾವು ಏನು 
ಮಾಡಲಿಕ್ಕಿದೆ? ಎಂದು ಕೇಳಬಹುದು. ಆದರೆ ಶ್ರೀಶಾರದಾದೇವಿ ಬಾಳಿ ಬದುಕಿದ ರೀತಿ 
ಅಂದಿನ ಕಾಲಕ್ಕೆ ಎಷ್ಟು ಪ್ರಸ್ತುತವಾಗಿತ್ತೋ ಈಗಿನ ಕಾಲದ ಹೆಣ್ಣುಮಕ್ಕಳಿಗೂ ಅಷ್ಟೇ 
ಪ್ರಸ್ತುತವಾಗುತ್ತದೆ. ಹೀಗಾಗಿ ಅವರ ಪುಸ್ತಕದ ಓದು ಅವರ ವಿಷಯದಲ್ಲಿಯೇ 
ಒಂದು ಪುಸ್ತಕ ರಚಿಸುವ ಉತ್ಸಾಹಕ್ಕೆ ಗರಿಗೆದರಿತು. ಆದರೆ ಈಗಾಗಲೇ ಬಹಳಷ್ಟು 
ಮಂದಿ ಅವರ ಬಗ್ಗೆ ಪುಸ್ತಕಗಳನ್ನು ಬರೆದಾಗಿದೆ. ಇನ್ನು ನಾನೇನು ಬರೆಯಲಿ? ಎಂದು 
ಒಂದಷ್ಟು ವರ್ಷ ಸುಮ್ಮನೆ ಉಳಿದೆ. ಆದರೆ ಪ್ರತಿಬಾರಿ ಈ ಇಬ್ಬರು ಮಹಾತ್ಮರ 
ಪುಸ್ತಕಗಳನ್ನು ಕೈಗೆತ್ತಿಕೊಳ್ಳುವಾಗ ಶ್ರೀಮಾತೆಯವರು, “ ಇನ್ನೂ ನನ್ನ ಮೇಲೆನೀನು 
ಪುಸ್ತಕ ಬರೆಯಲಿಲ್ಲವೇ ? ಯಾಕೆ ಬರೆಯುತ್ತಿಲ್ಲ? ” ಎಂದು ಪ್ರಶ್ನಿಸಿದಂತೆ. ಕ್ರಮೇಣ 
ನನ್ನೊಳಗೇ ಬರೆಯುವ ಒತ್ತಡ ಹೆಚ್ಚಿದಂತೆ “ನೀನೇ ನನ್ನ ಕೈಹಿಡಿದು ನಡೆಸಿದರೆ ನಾ 
ಬರೆಯಬಲ್ಲೆ ' ಧೃಡವಾಗಿ ನಂಬಿ ನನ್ನಲ್ಲೇ ಪ್ರಾರ್ಥಿಸಿದೆ. 

ಈಗಾಗಲೇ ಶ್ರೀಮಾತೆಯವರ ಪುಸ್ತಕ ಓದಿದವರು ಆ ಸಾಲಿಗೆ ಈ ಒಂದು 


ಕೃತಿ ಅಷ್ಟೇ ಎನ್ನಬಹುದು. ಆದರೆ ಮಹಾತ್ಮರ ವಿಷಯದಲ್ಲಿ ಬರೆಯುವುದು, ಓದುವುದು 
ಎಂದರೆ ಅದು ಎಂದಿಗೂ ಹೊಸತು. ಅದೇ ಸಂತೋಷ, ಶಾಂತಿ, ನೆಮ್ಮದಿ 
ನೀಡುವಂತಹುದು. ಈ ಕೃತಿ ಬರೆಯುವ ಸಮಯದಲ್ಲಿ ದಿನ ರಾತ್ರಿ ನನ್ನನ್ನು 
ಸಂಪೂರ್ಣವಾಗಿ ಆವರಿಸಿದ್ದರು ಶ್ರೀಮಾತೆಯವರು. ಪ್ರತಿಬಾರಿ ಬರೆಯುವಾಗ ಇದನ್ನು 
ನಾನು ಬರೆಯುತ್ತಿಲ್ಲ. ಇನ್ನಾರೋ ನನ್ನಿಂದ ಬರೆಸುತ್ತಿದ್ದಾರೆ ಎಂಬ ಅನಿಸಿಕೆಯಲ್ಲಿ 
ಬರೆಯುವ ಉತ್ಸಾಹ ಇಮ್ಮಡಿಸಿತ್ತು ಕೃತಿ ಬರೆದು ಮುಗಿಸಿದಾಗ ಸಮಾಧಾನದ ಭಾವ. 

ಮಹಾತ್ಮರ ವಿಷಯದಲ್ಲಿ ಪುಸ್ತಕ ರಚಿಸುವಾಗ ತಪ್ಪುಗಳು ಬಾರದಂತೆ ಪುಸ್ತಕದ 
ಹಸ್ತಪ್ರತಿಯನ್ನು ಮೈಸೂರು ರಾಮಕೃಷ್ಣಾಶ್ರಮದ ಈಗಿನ ಮುಖ್ಯಸ್ಥರು ಪೂಜ್ಯ 
ಮುಕ್ತಿದಾನಂದ ಸ್ವಾಮೀಜಿಯವರ ಬಳಿ ಪರಿಶೀಲನೆಗೆ ಕೊಟ್ಟಿದ್ದೆ. ಅವರು ನನ್ನಲ್ಲಿ 
ಅಭಿಮಾನವಿಟ್ಟು ವಿಶ್ವಾಸದಿಂದ ಓದಿ ಕೆಲವನ್ನು ಸರಿಪಡಿಸಲು ತಿಳಿಸಿ ಕೆಲವು ಮಾತುಗಳನ್ನು 
ಹೇಳಿದ್ದಾರೆ. ಅದನ್ನು ಇಲ್ಲಿ ಉಲ್ಲೇಖಿಸಿದ್ದೇನೆ. 
- “ಶ್ರೀಮಾತೆಯವರ ಜೀವನ ಈ ಕಾಲಕ್ಕೆ ಎಲ್ಲರಿಗೂ ಆದರ್ಶಪ್ರಾಯ ಮತ್ತು 
ಪ್ರಾಯೋಗಿಕ ಜೀವನದ ದುಃಖ ದುಮ್ಮಾನ, ಕಷ್ಟ ನೋವುಗಳ ಮಧ್ಯೆ ಆನಂದದ 
ಮಹತ್ವವನ್ನು ಅವರು ತೋರಿಸಿಕೊಡುತ್ತಾರೆ. ಅವರ ಸಮಸ್ಯೆ, ಕಷ್ಟಗಳು ಬೆಟ್ಟದಷ್ಟಿತ್ತು. 
ಒಂದೆಡೆ ಸಂಸಾರ ತಾಪತ್ರಯ. ಒಡಹುಟ್ಟಿದವರಿಂದ, ಅವರ ಮಕ್ಕಳಿಂದ ಹಣಕ್ಕಾಗಿ 
ಇನ್ನಿತರ ಅವಶ್ಯಕತೆಗೆ ಕಿತ್ತಾಟ, ಹಿಂಸೆ , ಇನ್ನೊಂದೆಡೆ ಗುರುಮಹಾರಾಜರ ಶಿಷ್ಯ ಭಕ್ತರು 
ತೋರಿಸುವ ಆದರ , ಭಕ್ತಿ , ಪ್ರೀತಿ. ಅವರಿಗಾಗಿ ಮನಸ್ಸನ್ನು ಸಂಸಾರದಿಂದ ಎಳೆದು 
ತಂದು ಆತ್ಮಾನಂದವನ್ನು ಹಂಚುವುದು, ದೈವ ಸಾಕ್ಷಾತ್ಕಾರಕ್ಕೆ ಅನುವು ಮಾಡಿಕೊಡುವುದು. 
ಇವೆರಡರ ಮಧ್ಯೆ ಸಮನ್ವಯ ಸಾಧಿಸಿದವರು ಶ್ರೀಮಾತೆಯವರು.! ” 

ಇದೀಗ ಪುಸ್ತಕ ಅಚ್ಚಿನ ಮನೆಯಿಂದ ಹೊರ ಬಂದು ಓದುಗರ ಕೈಗೆ ಬಂದಿದೆ. 
ಇದೊಂದು ಧನ್ಯತಾಕ್ಷಣ ನನ್ನ ಪಾಲಿಗೆ, ಕೃತಾರ್ಥಳಾದೆ. ಈ ಪುಸ್ತಕವನ್ನು ಮೊದಲು 
ಶ್ರೀಮಾತೆಯವರ ಚರಣಕಮಲಕ್ಕೆ ಭಕ್ತಿಯಿಂದ ನಮಿಸಿ ಅರ್ಪಿಸುತ್ತಿದ್ದೇನೆ. 
- ಪುಸ್ತಕದ ಹಸ್ತಪ್ರತಿ ಓದಿ, ಅಮೂಲ್ಯ ಸಲಹೆ ನೀಡಿದ ಮೈಸೂರು ರಾಮಕೃಷ್ಣಾಶ್ರಮದ 
ಮುಖ್ಯಸ್ಥರು ಪೂಜ್ಯ ಮುಕ್ತಿದಾನಂದ ಸ್ವಾಮೀಜಿ ಅವರು ಶುಭ ಹಾರೈಕೆಯೊಂದಿಗೆ 
ಆಶೀರ್ವದಿಸಿದ್ದಾರೆ. ಅವರಿಗೆ ನನ್ನ ಆದರದ ಪ್ರಣಾಮಗಳು . 

- ಪುಸ್ತಕ ರಚನೆಯ ಕಾಲದಲ್ಲಿ ಅನೇಕ ಸ್ವಾಮೀಜಿಯವರ, ಭಕ್ತರ, ಲೇಖಕರ 
ಗ್ರಂಥಗಳು ಪೂರಕ ವಿಷಯ ಒದಗಿಸಿವೆ. ಅವರೆಲ್ಲರಿಗೂ ಕೃತಜ್ಞತೆಯಲ್ಲಿ ನಾನು 
ಋಣಿ. 


viii 


ನನ್ನ ಪುಸ್ತಕವನ್ನು ತುಂಬು ಅಭಿಮಾನದಿಂದ ತಮ್ಮ ಸಾಹಿತ್ಯ ನಂದನ ಪ್ರಕಾಶನ 
ದಲ್ಲಿ ಪ್ರಕಟಿಸಿ ಬೆಳಕಿಗೆ ತಂದ ಪ್ರಕಾಶಕರಾದ ವಿ. ನಾಗರಾಜ್ ಅವರಿಗೆ ಆತ್ಮೀಯ 
ಕೃತಜ್ಞತೆಗಳು. 

ಎಂದಿನಂತೆ ಈ ಕೃತಿಯನ್ನು ಸ್ವೀಕರಿಸುವ ಅಭಿಮಾನಿ ಓದುಗರಿಗೂ ನನ್ನ 
ವಂದನೆಗಳು. 


ಎ. ಪಿ. ಮಾಲತಿ 

ಎರಡು ಸಂಸಾರದ ಜವಾಬ್ದಾರಿ 
ಭಕ್ತರ ಸಂಸಾರದಲ್ಲಿ 
ಕಾರುಣ್ಯನಿಧಿ 
ಸಹನಾಮಯಿ ತಾಯಿ 

ಪೀಠಿಕೆ 


ಅವತಾರ ಪುರುಷ ಶ್ರೀರಾಮಕೃಷ್ಣ ಪರಮಹಂಸರ ಪತ್ನಿ ಕಾರುಣ್ಯನಿಧಿ 
ಶ್ರೀಮಾತೆ ಶ್ರೀ ಶಾರದಾದೇವಿಯ ಜೀವನವನ್ನು ಬರೆಯುವದೆಂದರೆ ಉಪ್ಪಿನ ಗೊಂಬೆ 
ಸಾಗರವನ್ನು ಶೋಧಿಸಲು ಹೊರಟಂತೆ. ನಾವೂ ಅವರ ಜೀವನ ಸಾಗರದಲ್ಲಿ ಕ್ಷಣ 
ಮಾತ್ರದಲ್ಲಿ ಕರಗುತ್ತ ಅವರಲ್ಲೇ ಲೀನರಾಗಿ ಹೋಗುತ್ತೇವೆ. ಅವರ ಜೀವನವನ್ನು 
ತಿಳಿಯುತ್ತ ಬರೆಯುವುದು ಎಂದರೆ ಸಾಗರದಿಂದ ಒಂದು ಬೊಗಸೆ ನೀರು ಮೊಗೆದಂತೆ. 
ಮೊಗೆದಷ್ಟೂ ಮುಗಿಯದ ಆಧ್ಯಾತ್ಮಿಕ ಜ್ಞಾನಸಾಗರ ಅದು. ಎಲ್ಲಿಂದ ಪ್ರಾರಂಭಿಸಿ 
ಎಲ್ಲಿಗೆ ಮುಗಿಸಬೇಕು ? ಎನ್ನುವುದು ತಿಳಿಯದಂತಹ ನಿತ್ಯ ನೂತನ ಅವರ ಅಮರ 
ಜೀವನ ಕರುಣೆಯ ಒಡಲಾದ ಅಂತ್ಯವೇ ಕಾಣದ ಸಾಗರ . ಆ ಕಾರುಣ್ಯ ಮೂರ್ತಿಯನ್ನು 
ಏನೆಂದು ಬರೆಯಲಿ ? ತಿಳಿಯುವುದೇ ಸ್ವಲ್ಪ ಅರಿಯುವುದು ಇನ್ನೂ ಸ್ವಲ್ಪ, ಅದೊಂದು 
ಆದರ್ಶದ ಘನೀರ್ಭವಿಸಿದ ಪ್ರತಿಮೆ . ಅರ್ಥ ಮಾಡಿಕೊಳ್ಳಬೇಕು ಆ ಪ್ರತಿಮೆ ಪ್ರತಿ 
ಸ್ತ್ರೀಯರಲ್ಲಿ ಹೇಗೆ ಬೆಳಕಿನ ಕಿಡಿಯನ್ನು ಹೊತ್ತಿಸಬಲ್ಲದೆಂದು ಪ್ರಾರ್ಥಿಸಬೇಕು ಬೆಳಕು 
ಬೆಳಕಾಗಿಯೇ ಸರ್ವವ್ಯಾಪಿ ಆಗಲೆಂದು, ಬೆಳಕು ಕತ್ತಲೆಯನ್ನು ಮರೆಮಾಡಲಿ, ಅಜ್ಞಾನದ 
ಕತ್ತಲೆಯನ್ನು ಕಳೆಯಲಿ. ಕತ್ತಲೆ ಬೆಳಕನ್ನು ಹುಡುಕಿಕೊಂಡು ಹೋಗುವುದಿಲ್ಲ. ಬೆಳಕಿಗೆ 
ಕತ್ತಲೆ ಎಂದರೆ ಅಪಾರ ಪ್ರೀತಿ! ಕತ್ತಲೆಯನ್ನು ಹೋಗಲಾಡಿಸಲೆಂದೇ ಬೆಳಕು ಬರುತ್ತದೆ. 
ಸಣ್ಣ ಕಿಡಿಯ ರೂಪದಲ್ಲಿ ಬಂದರೂ ಸಾಕು, ಸುತ್ತ ಕವಿದಿದ್ದ ತಿಮಿರ ಕ್ಷಣಮಾತ್ರದಲ್ಲಿ 
ಕರಗಿ ಅರಿವಿನ ಮೆಟ್ಟಲಿನ ಸಾಕ್ಷಾತ್ಕಾರ. ಹೇಗೆ ಆ ಬೆಳಕನ್ನು ನಮ್ಮೆಡೆಗೆ ಸೆಳೆದುಕೊಳ್ಳುವುದು ? 
ಶ್ರೀರಾಮಕೃಷ್ಣರ ಸನ್ನಿಧಿಯಲ್ಲಿ ಅವರದೇ ಇನ್ನೊಂದು ಭಾಗವಾಗಿ ಬೆಳಕು ಬೀರುತ್ತ 
ನಡೆದ ಈ ದೀಪಧಾರಿಯಿಂದ ಸಾಮಾನ್ಯ ಸ್ತೀಯರಾದ ನಾವು ಆಧ್ಯಾತ್ಮಿಕ ಕಿಡಿಯನ್ನು 
ಪಡೆಯಬೇಕು. ಮನಸ್ಸು ಅರಿಯಬೇಕು, ಹೃದಯ ಕಂಪಿಸಬೇಕು, ಬುದ್ದಿ ತಹತಹಿಸಬೇಕು 
ಆ ಜ್ಯೋತಿಯ ಮುಂದೆ ತಲೆಬಾಗಲು, ನಿರಂತರ ಬೆಳಕನ್ನು ಸೂಸುವ ಆ ಬೆಳಕಿನ 
ಜ್ಯೋತಿಯಲ್ಲಿ ನಮ್ಮನ್ನು ಕರೆದೊಯ್ಯುತ್ತಾರೆ ಆನಂದದ ಸಾಗರಕ್ಕೆ . 

ಇಂದು ಈ ಶತಮಾನದಲ್ಲಿ ಕಲ್ಕತ್ತೆಯ ಶ್ರೀ ರಾಮಕೃಷ್ಣ ಪರಮಹಂಸರ ಸಮಾಧಿ 
ಯಿರುವ ಸ್ಥಳಕ್ಕೆ ಹೋಗಿ ನೋಡಿ, ಅವರ ದಿವ್ಯಚೇತನದ ಬಳಿಯಲ್ಲಿಯೇ ಇದೆ. 
ಶ್ರೀಮಾತೆ ಶ್ರೀಶಾರದಾದೇವಿಯವರ ಮಹಾ ಸಮಾಧಿ, ಅಲ್ಲಿ ಒಳಗೆ ರಾಶಿ ರಾಶಿ 
ಸೀರೆಗಳು, ಬಳೆ, ಚಿನ್ನ , ಕುಂಕುಮ , ಮಂಡಿಯೂರಿಕುಳಿತರೆಶ್ರೀಮಾತೆ ಸುಳಿದಾಡಿದ 
ಜಾಗ, ಅವರ ಆಧ್ಯಾತ್ಮಿಕ ಕಾರ್ಯಕ್ಷೇತ್ರ, ಅಮರ ಜೀವನದ ಕಥೆ ತೆರೆದುಕೊಳ್ಳುತ್ತದೆ. 


ಹನಿಗೂಡುತ್ತವೆ ಕಣ್ಣುಗಳು, ಭಾರವಾಗುತ್ತದೆ ಹೃದಯ . ಸೀರೆಯ ರಾಶಿಯಿಂದ 
ನಗುತ್ತಿದ್ದಾರೆಯೇ ಶ್ರೀಮಾತೆಯವರು? ಹೌದು, ಪೆದ್ದು ಹೆಣ್ಣುಮಕ್ಕಳಿರಾ, ಈ ಜೀವನದಲ್ಲಿ 
ಯಾವುದೂ ಶಾಶ್ವತವಲ್ಲ . ನಿಮಗಾಗಿ ಬದುಕುವಂತೆ ಇನ್ನೊಬ್ಬರಿಗಾಗಿಯೂ ಬದುಕಿ, 
ಸರಿಯಬೇಡಿ ಕತ್ತಲೆಯತ್ನ , ಬನ್ನಿ ಬೆಳಕಿನೆಡೆಗೆ, ಶಾಶ್ವತ ಸುಖ ಸಂತೋಷದ ಕಡೆಗೆ 
ಮುಖಮಾಡಿ ನಡೆಯಿರಿ ಎನ್ನುತ್ತಿದ್ದಾರೆಯೇ ? ಅವರ ಅಂತಿಮ ಸಂದೇಶ ಮತ್ತೆ ಮತ್ತೆ 
ನೆನಪಾಗುತ್ತದೆ, “ ಮಗೂ , ನಿನಗೆ ಮನಃಶಾಂತಿ ಬೇಕಾದರೆ ಯಾರಲ್ಲಿಯೂ ದೋಷ 
ನೋಡಬೇಡ. ಯಾರನ್ನೂ ದೂಷಿಸಬೇಡ'' ಈ ಸಂದೇಶದೊಂದಿಗೆ ಅವರ ಜೀವನದ 
ಎಲ್ಲ ಪುಟಗಳು ಒಂದೊಂದಾಗಿ ತೆರೆದುಕೊಳ್ಳುತ್ತವೆ ನಮ್ಮ ಮುಂದೆ. ಬೆಳಕಿನ ಕಿಡಿ 
ಹೊತ್ತಿಸುತ್ತದೆ. ಅವರೆಂದೂ ಶ್ರೀರಾಮಕೃಷ್ಣರಂತೆ ನಮಗೆ ಉಪದೇಶ ಮಾಡಲಿಲ್ಲ, 
ಆದರ್ಶ ಬೋಧಿಸಲಿಲ್ಲ . ತಾವೇ ತಮ್ಮ ಜೀವನದಮೂಲಕ ಇತರರಿಗೆ ಮಾದರಿಯಾದರು. 
ಸಂದೇಶಗಳಿಗೆ ಉದಾಹರಣೆಯಾದರು. ಕೌಟುಂಬಿಕ ಜೀವನ ಮತ್ತು ಶ್ರೀರಾಮಕೃಷ್ಣ 
ಪರಮಹಂಸರ ಆಧ್ಯಾತ್ಮಿಕ ಭಕ್ತರ ಸಂಸಾರ ಇವೆರಡರ ಮಧ್ಯೆ ಸಮನ್ವಯ ಸಾಧಿಸಿದ 
ಆ ಶತಮಾನದ ಅಸಮಾನ್ಯ ಮಹಿಳೆಯಾದರು. ಒಂದೆಡೆ ದುಃಖ ತುಂಬಿದ ಮಡು, 
ಇನ್ನೊಂದೆಡೆ ಆಧ್ಯಾತ್ಮಿಕ ಮಧುರತೆ. ಎರಡು ವಿಭಿನ್ನತೆಯಲ್ಲಿ ಏಕತೆ ಮೆರೆದವರು. 
ಒಮ್ಮೆ ಗೃಹಿಣಿಯಾಗಿ, ಅಪ್ಪಟ ಸಂಸಾರಿಯಾಗಿ, ಇನ್ನೊಮ್ಮೆಯಾವ ಜಂಜಾಟ ಹಚ್ಚಿಕೊಳ್ಳದ 
ನಿರ್ಲಿಪ್ತಿಯಾಗಿ ಸನ್ಯಾಸಿನಿಯಂತೆ ಬಾಳಿ ತೋರಿಸಿದವರು. ಜನಸಾಮಾನ್ಯರು ಸಂಸಾರಿಗಳಾಗಿ 
ಆಧ್ಯಾತ್ಮಿಕ ಸಾಧನೆ ಮಾಡಬಹುದೆಂದು ಕರ್ಮ ಮಾರ್ಗದ ಹೆಜ್ಜೆ ಗುರುತನ್ನು 
ಮೂಡಿಸಿದರು . 

ಶ್ರೀಮಾತೆ ಶ್ರೀಶಾರದಾದೇವಿಯಲ್ಲಿ ನಾವು ಕಾಣುವ ಪ್ರಮುಖ ಗುಣವೆಂದರೆ 
ಕರುಣೆ, ಅವರ ಕರುಣೆ ಸಾಗರದಷ್ಟು ವಿಶಾಲ. ಅದು ಮಾತಿನಲ್ಲಿ , ನೋಟದಲ್ಲಿ , 
ಸ್ಪರ್ಶದಲ್ಲಿ , ಮೌನದಲ್ಲಿ ನೂರೆಂಟು ಭಾವದಲ್ಲಿ ವ್ಯಕ್ತವಾಗುತ್ತಿತ್ತು . ಕೆಲವರಿಗೆ ತಾಯಿ 
ಯಂತೆ , ಸೋದರಿಯಂತೆ, ಗುರುವಿನಂತೆ, ದೇವಿಯಂತೆ ಹಲವು ರೂಪದಲ್ಲಿ ಕಾರುಣ್ಯದ 
ಸೆಲೆ ಚಿಮ್ಮುತಿತ್ತು . ಇನ್ನೊಬ್ಬರ ದೋಷವೆಣಿಸದ ಅವರ ಪ್ರೀತಿಯಲ್ಲಿ ಸಹನೆಯೂ 
ಕರುಣೆಯಾಗುತ್ತಿತ್ತು ಮಕ್ಕಳು ತಪ್ಪು ಮಾಡುವುದು ಸಹಜ. ತಾಯಿ ಆ ತಪ್ಪನ್ನು ತನ್ನ 
ಹೊಟ್ಟೆಯಲ್ಲಿ ಹಾಕಿಕೊಂಡು ಮಕ್ಕಳನ್ನು ಕ್ಷಮಿಸಿ ಪ್ರೀತಿಸುವುದಿಲ್ಲವೇ ? ಅಂತಹ ಪ್ರೀತಿ 
ಶ್ರೀ ಶಾರದಾದೇವಿಯದು. ಗೃಹಸ್ಥರು , ಗೃಹಿಣಿಯರಿಗಾಗಿ ಕನಿಕರಿಸುತ್ತಿದ್ದರು. 
ಬ್ರಹ್ಮಚರ್ಯದ ಉಪದೇಶ ಮಾಡುವಾಗಲೂ ಹೆಣ್ಣಿನ ನೋವು ಸಂಕಟಗಳಿಗೆ 
ಧ್ವನಿಯಾದವರು. ಭೋಗದ ವಾಸನೆಗೆ ಕಡಿವಾಣ ಹಾಕಬೇಕೆಂದು ಸೂಚಿಸುತ್ತಿದ್ದರು. 
ತಮ್ಮನ್ನು ಆಶ್ರಯಿಸಿ ಬಂದವರು ಯಾರೇ ಇರಲಿ ಅನುಕಂಪದಿಂದ ಸಮಸ್ಯೆ 
ಬಗೆಹರಿಸುತ್ತಿದ್ದರು. ಅವರೇನೂ ಪವಾಡ ಮಾಡಲಿಲ್ಲ. ಆದರೆ ತಮ್ಮ ಸಾತ್ವಿಕ ಗುಣ, 
ಕಾರುಣ್ಯದ ನೆಲೆಯಲ್ಲಿ ಅವರ ಹೃದಯದಲ್ಲೇ ಪರಿವರ್ತನೆಯ ಪವಾಡದ ಮೋಡಿ 
ಮಾಡಿದರು. ಸಕಲ ಜೀವಿಗಳನ್ನು ತಿದ್ದುವ ಏಕಮಾತ್ರ ಅಸ್ತವಾಗಿತ್ತು ಅವರ ಕರುಣೆ. 

ಅವರಲ್ಲಿದ್ದ ಇನ್ನೊಂದು ವಿಶೇಷವೆಂದರೆ ಹಂಚಿತಿನ್ನುವ ಗುಣ . ತಮ್ಮ ದರ್ಶನಕ್ಕೆ 
ಆಗಮಿಸುವ ಭಕ್ತರು ಕೊಡುವ ಸಿಹಿ ತಿಂಡಿ, ಹಣ್ಣುಗಳನ್ನು ಎಲ್ಲರಿಗೂ ಹಂಚಿ ತಿನ್ನುವುದು 
ಅವರ ಅಭ್ಯಾಸ, ಹಸಿದವರು ಬಂದರೆ ಒಂದು ತುತ್ತು ನೀಡದೆ ಕಳುಹಿಸಿದವರಲ್ಲ, 
ಕೆಲವೊಮ್ಮೆ ಭಕ್ತಾದಿಗಳ ದಂಡು ನಿರೀಕ್ಷೆಗಿಂತ ಜಾಸ್ತಿ ಇದ್ದರೆ ಎರಡನೇ ಬಾರಿ ಅಡಿಗೆ 
ಮಾಡಿ ಬಡಿಸುವುದೂ ಇತ್ತು ಆದರೂ ಬೇಸರಿಸದೆ, ಗೊಣಗಿಡದೆ ಹಸಿದವರನ್ನು 
ತೃಪ್ತಿಪಡಿಸುವುದನ್ನು ಕಂಡಾಗ ಮಹಾಭಾರತದ ದೌಪದಿ ನೆನಪಾಗುತ್ತಾಳೆ. ಬ್ರೌಪದಿ 
ವನವಾಸದಲ್ಲಿದ್ದಾಗ ದಿನದ ಕೊನೆಯಲ್ಲಿ ಎಲ್ಲ ಅತಿಥಿಗಳ ಊಟ ಮುಗಿದ ಮೇಲೆಯೇ 
ತನ್ನ ಆಹಾರ ಸ್ವೀಕರಿಸುತ್ತಿದ್ದಳಂತೆ. ಇವರೂ ಆಶ್ರಮದ ಕೊನೆ ವ್ಯಕ್ತಿ ಬರುವ ತನಕ 
ಕಾಯುತ್ತಿದ್ದರಂತೆ. ಹಂಚಿ ತಿನ್ನುವ ಗುಣ ನಿಸ್ವಾರ್ಥತೆಯ ಇನ್ನೊಂದು ಮುಖ . ಇಲ್ಲಿ 
ಊಟ ತಿಂಡಿಯಷ್ಟೇ ನಮ್ಮಲ್ಲಿರುವ ಸಂಪತ್ತಿನ ಒಂದು ಭಾಗ ಸಮಾಜಕ್ಕೆ 
ವಿನಿಯೋಗಿಸಬೇಕೆಂದು ಅವರ ಧ್ವನಿಯಾಗಿತ್ತು . 

ಶ್ರೀಶಾರದಾದೇವಿಯವರು ಶಾಲೆಗೆ ಹೋದವರಲ್ಲ ವಿದ್ಯೆ ಕಲಿತವರಲ್ಲ. ಅವರಿಗೆ 
ಜೀವನವೇ ಪಾಠಶಾಲೆ, ಅಲ್ಲಿ ಕಲಿತದ್ದು ಒಂದು ವಿಶ್ವವಿದ್ಯಾಲಯದಲ್ಲಿ ಕಲಿತ ಓದಿಗಿಂತಲೂ 
ಮಿಗಿಲಾದದ್ದು, ತಮಗೆ ಬರುತ್ತಿದ್ದ ಪತ್ರಗಳನ್ನು ಬೇರೆಯವರಿಂದ ಓದಿಸುತ್ತಿದ್ದರು. 
ಅನಂತರ ತಾವೇ ಉತ್ತರ ಹೇಳಿ ಬರೆಯಿಸುತ್ತಿದ್ದರು. ಅಸಾಧಾರಣ ಬುದ್ದಿವಂತಿಕೆ, 
ವ್ಯವಹಾರ ತೀಕ್ಷ ತೆ, ಕುಶಾಗ್ರಮತಿಯಾಗಿದ್ದರು. ಕಾರ್ಯ ಕುಶಲತೆಯಿಂದ ಜನರನ್ನು 
ಸಂಘಟಿಸುವ ಸಮರ್ಥ ನಾಯಕಿಯೂ ಹೌದು. 
- ಸುಮಾರು ಒಂದೂವರೆ ಶತಮಾನಗಳ ಹಿಂದೆ ೧೮೫೩ರ ಜನೆವರಿ ೨೨ರಂದು 
ಹುಟ್ಟಿದ ಸಾಮಾನ್ಯ ಹೆಣ್ಣುಮಗಳು ಶ್ರೀಮಾತೆ ಶ್ರೀಶಾರದಾದೇವಿಯವರು. ಅತಿ 
ಸಾಮಾನ್ಯರಾಗಿಯೇ ದೊಡ್ಡವರಾದವರು. ರೂಪದಲ್ಲಿಯೂ ತೀರ ಸಾಮಾನ್ಯ . ಆದರೆ 
ತಮ್ಮ ಅಂತರಂಗದ ಚೆಲುವು, ರೂಪಿನಿಂದ ಅಸಾಮಾನ್ಯ ಹೆಣ್ಣಾಗಿ ಬಾಳಿದವರು. 
ಅಸಾಮಾನ್ಯರಾಗಿ ಬಾಳಲು ಈ ಯುಗದ ಅವತಾರ ಪುರುಷ ಶ್ರೀರಾಮಕೃಷ್ಣ ಪರಮಹಂಸರು 
ಕಾರಣರು, ಅವರ ಸಾಮೀಪ್ಯ ಅಸಾಮಾನ್ಯ ಮಹಿಳೆಯನ್ನಾಗಿ ಮಾಡಿದೆ ಎನ್ನಬಹುದು. 
ನಿಜ , ಮೇಲ್ನೋಟಕ್ಕೆ ಹಾಗೆ ಅನ್ನಿಸುವುದು ಸಹಜವೇ . ಆದರೆ ಆಧ್ಯಾತ್ಮಿಕ ಜಾಗೃತಿಯಲ್ಲಿ 
ಭಗವಂತನ ಸಾಕ್ಷಾತ್ಕಾರಕ್ಕೆ ಹೊರಟ ಬುದ್ಧ, ಮಹಾವೀರ, ತುಲಸೀದಾಸರು, 
ಪುರಂದರದಾಸರೂ , ರಾಘವೇಂದ್ರ ಸ್ವಾಮಿಗಳು ಮುಂತಾದವರು ಸಂಸಾರವಂದಿಗರೇ 
ಆಗಿದ್ದರಲ್ಲವೇ ? ಅವರೆಲ್ಲರ ಪತ್ನಿಯರನ್ನು ಜನ ನೆನಪಿನಲ್ಲಿ ಇಟ್ಟುಕೊಂಡಿಲ್ಲ . ಯಾಕೆ 
ಅವರ ಹೆಸರನ್ನು ಮರೆತುಬಿಟ್ಟಿದ್ದಾರೆ ? ಸಾಮಾನ್ಯ ಮಹಿಳೆಯರೇ ಆಗಿದ್ದ ಅವರೆಲ್ಲ 
ತಮ್ಮ ಪತಿಯ ಇಚ್ಛೆಗೆ ತಲೆಬಾಗಿದವರು. ಮನಸ್ಸಿರಲಿ ಇಲ್ಲದಿರಲಿ ಅವರದು ತ್ಯಾಗಜೀವನ. 
ಕೇವಲ ಭಗವಂತನೇ ನಮ್ಮ ಸರ್ವಸ್ವವೆಂದು ಅರಸಿಕೊಂಡು ಹೋದ ಆ ಮಹಾತ್ಮರ 
ಯೋಗಜೀವನವು ಭೋಗವನ್ನು ನಿರಾಕರಿಸಿದ ಕಾರಣ ಆ ಪತ್ನಿಯರೂ ಅವರ ಹಾದಿಗೆ 
ತೊಡಕಾಗದೆ ತ್ಯಾಗಜೀವನ ಮೆರೆದವರು. ಅದರಾಚೆ ಇನ್ನೇನೂ ಯೋಚಿಸಲಿಲ್ಲ. ಆದರೆ 
ಶ್ರೀಮಾತೆ ಶ್ರೀಶಾರದಾದೇವಿಯಲ್ಲಿ ತ್ಯಾಗವಿತ್ತು , ಭೋಗವಿತ್ತು , ಯೋಗದ ಲಕ್ಷಣಗಳಿದ್ದವು. 


ಲೋಕದ ಕಣ್ಣಿಗೆ ಪರಮಹಂಸರ ಸಾಂಸಾರಿಕ ಜೀವನದಲ್ಲಿ ಹೆಜ್ಜೆಯಿಡುವ ಸಂಗಾತಿ 
ಯಾಗಿದ್ದರೂ ಅವರ ಎಲ್ಲ ಸಾಧನೆಗೆ ಹಿನ್ನೆಲೆಯಲ್ಲಿ ಪೂರಕವಾಗಿ ನಿಂತದ್ದು ಮಾತ್ರವಲ್ಲ 
ತಮ್ಮ ಪುಟ್ಟ ಶರೀರದ ಮಮತೆ ತೊರೆದು ತಮ್ಮದೇ ವ್ಯಕ್ತಿತ್ವದಿಂದ ಪತಿಗೆ ನಿಜ 
ಅರ್ಥದಲ್ಲಿ ಸತಿಯಾದರು. ಶ್ರೀರಾಮಕೃಷ್ಣರ ಅವತಾರದ ಉದ್ದೇಶವೂ ಪತಿ ಪತ್ನಿ 
ಜೊತೆಗೂಡಿ ಆಧ್ಯಾತ್ಮಿಕ ಸಾಧನೆ ಮಾಡುತ್ತ ನೀರಮೇಲಿನ ನೈದಿಲೆಯಂತೆ ಕುಟುಂಬ 
ಜೀವನ ನಡೆಸಲು ಸಾಧ್ಯವೆಂದು ತೋರಿಸಿ ಕೊಡುವುದಾಗಿತ್ತು. ಹೀಗಾಗಿ ಶ್ರೀಮಾತೆ 
ಸಾಮಾನ್ಯ ಮಹಿಳೆಯರಲ್ಲಿ ಕಾಣದ ಅಸಾಮಾನ್ಯ ಗುಣಗಳಿಂದ ಕಾಲ ಕಾಲಕ್ಕೆ ಪರಿಸ್ಥಿತಿಗೆ 
ತಕ್ಕಂತೆ ಇದು ಸಹಜವೋ ಎಂಬಂತೆ ನಿಭಾಯಿಸಿದ ರೀತಿ ಇದೆಯಲ್ಲ ಅದು ಅವರನ್ನು 
ಅಸಾಮಾನ್ಯ ಮಹಿಳೆಯನ್ನಾಗಿ ಮಾಡಿದೆ. 

ಶತಮಾನದ ಹಿಂದೆ ಒಮ್ಮೆ ಹಿಂದಿರುಗಿ ನೋಡೋಣ. ಅಂದಿನ ಆ ಕಾಲದ 
ಕೌಟುಂಬಿಕ, ಸಾಮಾಜಿಕ, ಧಾರ್ಮಿಕ ರೀತಿ ನೀತಿ ನಡವಳಿಕೆಗಳೇ ಬೇರೆ. ಬಾಲ್ಯವಿವಾಹ 
ಜಾರಿಯಲ್ಲಿದ್ದ ಕಾಲ, ಹೆಣ್ಣುಮಕ್ಕಳ ಶಿಕ್ಷಣಕ್ಕೆ ಪ್ರಾಧಾನ್ಯತೆ, ಆರ್ಥಿಕ ಭದ್ರತೆ, 
ಸ್ವಾವಲಂಬನೆಯ ಜೀವನವಾಗಲಿ ಇರಲಿಲ್ಲ, ವಿಧವೆಯರ ಸ್ಥಿತಿ ತೀರ ದಾರುಣವಾಗಿತ್ತು 
ಕುಟುಂಬ, ಸಮಾಜದಲ್ಲಿ ಅವರನ್ನು ನೋಡಿಕೊಳ್ಳುವ ಸಂಕುಚಿತ ಮನಸ್ಸುಗಳು ಹೆಚ್ಚಿದ್ದವು. 
ಶ್ರೀಶಾರದಾದೇವಿಗೆ ಮದುವೆಯಾದಾಗ ಐದರ ಹಸುಗೂಸು, ಇನ್ನೂ ಹಾಲು ಕುಡಿಯುವ 
ಮಗು, ಮದುವೆ ಅರ್ಥ ತಿಳಿಯದ ವಯಸ್ಸಿಗೆ ಮದುವೆ ಮಾಡಿ ಬಾಲ್ಯದಲ್ಲೇ 
ಪತಿಗೃಹಕ್ಕೆ ಕಳುಹಿಸಿದರೆ ಹೆಣ್ಣುಮಕ್ಕಳಿಗೆ ಎಷ್ಟು ತಿಳುವಳಿಕೆ ಇದ್ದೀತು ? ತಮಗಿಂತ 
ಹಿರಿಯರಾದವರ ಆಜ್ಞೆಗೆ ತಲೆಬಾಗಿ ನಡೆಯುವುದರಲ್ಲಿ ಕಳೆದುಹೋಗಿರುತ್ತದೆ ಅವರ 
ಅರ್ಧಭಾಗ ಜೀವನ. ಶತಮಾನದ ಹಿಂದೆ ನಡೆದುಹೋದಶ್ರೀಶಾರದಾದೇವಿಯ 
ಮದುವೆ ಈಗ ಹಾಸ್ಯಾಸ್ಪದ ಎನಿಸಬಹುದು. ಈ ಕಾಲದಲ್ಲಿ ಸ್ತ್ರೀಯರ ವೈವಾಹಿಕ, 
ಕೌಟುಂಬಿಕ , ಆರ್ಥಿಕ, ಸಾಮಾಜಿಕ ಜೀವನ ಬಹಳಷ್ಟು ಬದಲಾಗಿದೆ. ಈಗಿನ ಕಾಲದ 
ರೀತಿಯೇ ಬೇರೆ. ಬಾಲ್ಯ ವಿವಾಹ ಪದ್ಧತಿ ರಾಜಾರಾಮ ಮೋಹನರಾಯರ ಕಾಲಕ್ಕೇ 
ಕಾನೂನು ರೀತ್ಯಾ ನಿಷೇಧಿಸಲ್ಪಟ್ಟಿದೆ. ಶಾರದಾಕಾಯಿದೆ ಜಾರಿಗೆ ಬಂದ ಮೇಲೆಹೆಣ್ಣುಮಕ್ಕಳಿಗೆ 
ವಿವಾಹ ೧೪ ವರ್ಷದ ನಂತರ ಮಾಡಬೇಕು ಎಂದಾಯಿತು. ಇದೂ ನಿಷೇಧಿಸಲ್ಪಟ್ಟು 
ಹಿಂದೂ ಕಾಯಿದೆಯಂತೆ ೧೮ ವರ್ಷ ಕಳೆದಮೇಲೆಯೇ ವಿವಾಹ ನೆರವೇರಿಸಬೇಕು. 
ತಪ್ಪಿದಲ್ಲಿ ದಂಡ, ಶಿಕ್ಷೆ ಜಾರಿಗೆ ಬಂದಿದೆ. ಅಕ್ಷರಕ್ರಾಂತಿಯಿಂದ ಹೆಣ್ಣುಮಕ್ಕಳಿಗೆ 
ವಿದ್ಯಾಭ್ಯಾಸ ಕಡ್ಡಾಯ . ಸ್ವಾತಂತ್ರ್ಯ ಸಮಾನತೆಯ ಹಕ್ಕು ಬಂದಿದೆ. ಆರ್ಥಿಕವಾಗಿ 
ಸಬಲರಾಗುತ್ತಿದ್ದಾರೆ. ತಮ್ಮದೇ ಪ್ರತಿಭೆ, ವ್ಯಕ್ತಿತ್ವದಿಂದ, ಬೌದ್ಧಿಕ, ವೈಚಾರಿಕ ಪ್ರಜ್ಞೆಯಲ್ಲೂ 
ಮುನ್ನಡೆದಿದ್ದಾರೆ. ಮಹಿಳೆಯರ ಮೇಲೆ ಹಿಂದಿನಿಂದಲೂ ಹೇರಲ್ಪಟ್ಟ ಸಂಪ್ರದಾಯ , 
ಶೋಷಣೆಗಳ ವಿರುದ್ಧ ಧ್ವನಿ ಎತ್ತುತ್ತಿದ್ದಾರೆ. ಮನೆಗೆಲಸ ಕಲಿಯದಿದ್ದರೂ ಸರಿಯೇ , 
ಪುರುಷರಂತೆ ಉದ್ಯೋಗದಲ್ಲಿ ನಿಷ್ಣಾತರು. ಹೆಣ್ಣಿಗೆ ವಿದ್ಯಾಭ್ಯಾಸ ಬೇಕು ಎನ್ನುವುದರ 
ಜೊತೆಯಲ್ಲೇ ಅವರ ಆರ್ಥಿಕ ಸ್ಥಿತಿಗತಿಗಳ ಬಗ್ಗೆ ಹೆತ್ತವರೂ ಯೋಚಿಸುತ್ತಿದ್ದಾರೆ. ಈಗ 


xiy 


ಶತಮಾನದ ಹಿಂದಿನ ಶ್ರೀಮಾತೆಯವರ ಆದರ್ಶ , ಸಂದೇಶಗಳ ಮಂಥನ 
ಮಾಡುವುದೇ ? ಅವು ಈ ಕಾಲಕ್ಕೆ ಎಷ್ಟು ಪ್ರಸ್ತುತ ? ಮತ್ತು ಎಷ್ಟು ಸಮಂಜಸ ? 

ಇಂದಿನ ಆಧುನಿಕ ಶಿಕ್ಷಣ ಕೇವಲ ಪಠ್ಯ ಪುಸ್ತಕಗಳಿಗೇ ಮೀಸಲಾಗುತ್ತಿದೆ. ಇದರಿಂದ 
ಉದ್ಯೋಗ ಭದ್ರತೆ, ಆರ್ಥಿಕ ಭರವಸೆಯಿದ್ದರೂ ಕೇವಲ ಅವು ಒಂದೇ ಎಲ್ಲ 
ಅವಶ್ಯಕತೆಗಳನ್ನು ಪೂರೈಸುವುದಿಲ್ಲ, ಮೂಲಭೂತವಾಗಿ ಸ್ವಾವಲಂಬನೆಯ ಶಿಕ್ಷಣ, 
ನೈತಿಕ, ಆಧ್ಯಾತ್ಮಿಕ ಶಿಕ್ಷಣ ಪ್ರತಿಯೊಬ್ಬರಿಗೂ ತೀರ ಅಗತ್ಯ . ಮಕ್ಕಳು ದೊಡ್ಡವರಾದ 
ಮೇಲೆ ಬದುಕು ಕಲಿಸಿದಂತೆ ಅನುಭವದಿಂದ ಕಲಿಯುತ್ತಾರೆ ನಿಜ, ಆದರೆ ಗಿಡವಾಗಿ 
ಬಗ್ಗದ್ದು ಮರವಾಗಿ ಬಗ್ಗಿತೇ ? ನಮ್ಮ ಹುಡುಗಿಯರು ಬಾಲ್ಯದಿಂದಲೇ ಶಿಕ್ಷಣದ 
ಜೊತೆಯಲ್ಲಿ ಗೃಹಕೃತ್ಯ ಮಾಡುವ ಮತ್ತು ಸ್ವಾವಲಂಬಿ ಬದುಕನ್ನು ರೂಪಿಸಿಕೊಳ್ಳಬೇಕು. 
ಶ್ರೀಶಾರದಾಮಾತೆಗೆ ಬಾಲ್ಯದಲ್ಲಿ ಇದ್ದಂತಹ ಪರಿಸ್ಥಿತಿ ಈಗಿನ ಹುಡುಗಿಯರಿಗೆ ಇಲ್ಲವಾದರೂ 
ಮೂಲತಃ ಹಾಗೇ ಸ್ವಲ್ಪ ವ್ಯತ್ಯಾಸದಲ್ಲಿ ತಮ್ಮ ಉದ್ಯೋಗ, ಆರ್ಥಿಕ ಸಂಪಾದನೆಯ 
ಜೊತೆಯಲ್ಲೇ ಗೃಹಿಣಿಯಾಗಿದ್ದು ಅನೇಕಕೌಟುಂಬಿಕ ಜವಾಬ್ದಾರಿಗಳನ್ನು ಒಪ್ಪಿಕೊಳ್ಳುವುದು 
ಅನಿವಾರ್ಯ. ತಪ್ಪಿಸಿಕೊಳ್ಳುವಂತಿಲ್ಲ ಮನೆ ಒಳಗೆ ಹೊರಗೆ ಎರಡೂ ಕಡೆ ದುಡಿಯುವ 
ಈಗಿನ ಹೆಣ್ಣುಮಕ್ಕಳಿಗೆ ಹೊರನೋಟದಲ್ಲಿ ಆರ್ಥಿಕ ಭದ್ರತೆ, ಸುಖೀಜೀವನ, ಸ್ವಾತಂತ್ರ್ಯ 
ಇದೆ ಅನ್ನಿಸಿದರೂ ವಾಸ್ತವವಾಗಿ ಅವರ ಮೇಲಿನ ಒತ್ತಡಗಳು ಹೆಚ್ಚುತ್ತಿವೆ. ಕೌಟುಂಬಿಕ 
ಜೀವನದಲ್ಲಿ ವಿರಸ , ಅಸಮಾಧಾನ, ವಿಚ್ಚೇದನೆ, ಆತ್ಮಹತ್ಯೆಗಳ ಪ್ರಕರಣಗಳೂ ಹೆಚ್ಚುತ್ತಿವೆ. 
ಕ್ರೌರ್ಯ, ಹಿಂಸೆ ವಿಜೃಂಭಿಸುತ್ತಿವೆ. ಹೆಣ್ಣಿನ ಸಮಸ್ಯೆಗಳು ದ್ವಿಗುಣವಾಗುತ್ತಿವೆ. ಹೀಗಾಗಿಯೇ 
ಶ್ರೀಮಾತೆಯವರ ಜೀವನದ ನೋಟ ತಿಳಿಯುವುದು ಹೆಚ್ಚು ಸಮಂಜಸ. 

ನಿಜ, ಶ್ರೀಮಾತೆ ಶ್ರೀಶಾರದಾದೇವಿಯ ಬಾಲ್ಯವಿವಾಹ ಆ ಕಾಲಕ್ಕೆ ತಕ್ಕ ರೀತಿಯಲ್ಲಿ 
ನಡೆದಿತ್ತು ಎನ್ನುವ ಒಂದು ಅಂಶ ಬಿಟ್ಟರೆ ಉಳಿದಂತೆ ಅವರ ಜೀವನವೇ ಒಂದು 
ಆದರ್ಶ , ಒಂದು ಸಂದೇಶ. ಹೆಣ್ಣುಮಕ್ಕಳಲ್ಲಿ ತಾಳ್ಮೆ ಸಹನೆ, ಕರುಣೆ, ಕ್ಷಮಾಗುಣಗಳು 
ವಿರಳವಾಗುತ್ತಿರುವ ಸಂದರ್ಭದಲ್ಲಿ ಅವರ ಜೀವನ ನಮ್ಮ ಹೆಣ್ಣುಮಕ್ಕಳಿಗೆ 
ಮಾದರಿಯಾಗುತ್ತದೆ. ಆದರ್ಶವಾಗುತ್ತದೆ. ಅವರ ಸಾತ್ವಿಕ ಗುಣ, ಆಧ್ಯಾತ್ಮಿಕ ಚಿಂತನೆ, 
ಕಾರುಣ್ಯ , ಪ್ರೀತಿ, ವಾತ್ಸಲ್ಯ , ದಯೆ , ಸಹನೆ, ಕ್ಷಮೆ, ಸಂಘಟನಾ ಸಾಮರ್ಥ್ಯ, ಚಿಕಿತ್ಸಕ 
ನೋಟ, ವ್ಯಾವಹಾರಿಕ ಬುದ್ದಿ ಇವೆಲ್ಲವೂ ಇಂದಿನ ಸಾಮಾನ್ಯ ಸ್ತ್ರೀಯರ ಬದುಕಿಗೆ 
ಸಿಗಬೇಕಾದ ಪಾಠಗಳು, ಕಾಲ, ದೇಶ, ಭಾಷೆ, ವ್ಯಕ್ತಿ ಬೇರೆ ಬೇರೆ ಇರಬಹುದು. ಆದರೆ. 
ಮೂಲಭೂತ ಪಾಠಗಳು ಒಂದೇ ಅಲ್ಲವೇ ? ಸ್ತ್ರೀಯರಿಗೆ, ಜನಸಾಮಾನ್ಯರಿಗೆ ಸಾಂಸಾರಿಕ 
ನಿತ್ಯ ಕೋಟಲೆಯಲ್ಲಿ ಅನುಭವಿಸುವ ನಿರಾಸೆ, ದುಃಖದಿಂದ ಹೊರಬಂದು, ಸ್ಫೂರ್ತಿ, 
ಚೈತನ್ಯವಿತ್ತು ಆಧ್ಯಾತ್ಮಿಕ ಜೀವನದತ್ತ ಒಲವು ಮೂಡಿಸುವಂತಾಗಬೇಕು. ಬನ್ನಿ , ಮುಂದಿನ 
ಅಧ್ಯಾಯಗಳಲ್ಲಿ ಅವರ ಜೀವನ ಪುಟಗಳಿಗೆ ನಾವು ತೆರೆದುಕೊಳ್ಳೋಣ. ಅವರ 
ವಾತ್ಸಲ್ಯದಲ್ಲಿ ಮಿಂದು, ಕಾರುಣ್ಯದಲ್ಲಿ ಕರಗಿ, ಪ್ರೀತಿಯ ಹಸಿರಿನಲ್ಲಿ ಚಿಗುರಿಕೊಳ್ಳೋಣ 
. 


೧. ಬಾಲ್ಯ , ವೈವಾಹಿಕ ಜೀವನ 


ಒಂದೂವರೆ ಶತಮಾನದ ಹಿಂದೆ 1853, ಜನೆವರಿ 22 ರಂದು ಕಲ್ಕತ್ತೆಯ 
ಜಯರಾಂಬಾಟಿಯ ರಾಮಚಂದ್ರ ಮುಖ್ಯೋಪಾದ್ಯಾಯ ಮತ್ತು ಶ್ಯಾಮಸುಂದರಿ 
ದೇವಿಯ ಪ್ರಥಮ ಪುತ್ರಿಯಾಗಿ ಜನಿಸಿದವರು ಶ್ರೀಶಾರದಾದೇವಿ. ಇವರಿಗೆ ಅನಂತರ 
ಒಬ್ಬಳು ತಂಗಿ ಐವರು ತಮ್ಮಂದಿರು ಹುಟ್ಟಿ ಸಂಸಾರ ಬೆಳೆಯಿತು. ರಾಮಚಂದ್ರ 
ಮುಖ್ಯೋಪಾದ್ಯಾಯರಿಗೆ ಮೂವರು ತಮ್ಮಂದಿರು. ಹಿರಿಯರಿಂದ ಬಂದ ಸಣ್ಣ 
ಜಮೀನು ಇತ್ತು . ವ್ಯವಸಾಯ ಮತ್ತು ಪೌರೋಹಿತ್ಯ ಅವರ ವೃತ್ತಿಯಾಗಿತ್ತು. ಆಗೆಲ್ಲ 
ಪುರೋಹಿತರಿಗೆ ವಿಶೇಷ ಮರ್ಯಾದೆಯಿತ್ತು ತನ್ನ ಸಂಸಾರದ ನಿರ್ವಹಣೆ ಜೊತೆಗೆ 
ತಮ್ಮಂದಿರ ಸಂಸಾರದ ಜವಾಬ್ದಾರಿಯೂ ಇತ್ತು . ದೊಡ್ಡ ಸಂಸಾರದಲ್ಲಿ ವ್ಯವಸಾಯ 
ಮತ್ತು ಪೌರೋಹಿತ್ಯದಿಂದ ದುಡಿದಷ್ಟೂ ಸಾಕಾಗುತ್ತಿರಲಿಲ್ಲ ಆದರೂ ರಾಮಚಂದ್ರ 
ಮುಖ್ಯೋಪಾದ್ಯಾಯರು ಧರ್ಮಭೀರುಗಳು. ತಮಗೆ ಬರುವ ಆದಾಯದಲ್ಲಿ 
ಕುಟುಂಬದ ಖರ್ಚು ನೋಡಿಕೊಳ್ಳುತ್ತ ಸ್ವಲ್ಪ ಭಾಗ ದಾನಕ್ಕೆ ವಿನಿಯೋಗಿಸುವವರು. 
ಹಸಿದು ಬಂದವರಿಗೆ ಇಲ್ಲ ಎನ್ನುವವರಲ್ಲ, ದಾನಧರ್ಮ, ಅತಿಥಿ ಸತ್ಕಾರ ನಿರಂತರ 
ವಾಗಿತ್ತು . ಒಮ್ಮೆ ಕಲ್ಕತ್ತೆಯಲ್ಲಿ ಬರಗಾಲ ಬಂದಾಗ ಮಳೆಗಾಲಕ್ಕೆ ಶೇಖರಿಸಿ ಇಟ್ಟ 
ಧಾನ್ಯದಮೂಟೆತೆಗೆದು ಹಂಚಿದ್ದರು. ಇನ್ನೊಮ್ಮೆ ಭೀಕರ ಕ್ಷಾಮದ ಸಂದರ್ಭದಲ್ಲಿ 
ದೊಡ್ಡ ಹಂಡೆಗಳಲ್ಲಿ ಖಿಚಡಿ ತಯಾರಿಸಿ ಜನರಿಗೆ ಬಿಸಿ ಬಿಸಿ ಹಂಚಿದ್ದರು. 
ಶ್ಯಾಮಸುಂದರೀದೇವಿಯೂ ಜಗದ್ಧಾತ್ರಿ ಪೂಜೆ, ನೇಮ ನಿಯಮ , ಸಂಪ್ರದಾಯ 
ಗಳನ್ನು ಪಾಲಿಸುವವರು. ಧಾರ್ಮಿಕ, ನೈತಿಕ, ಸಂಪ್ರದಾಯಸ್ಥ ಕುಟುಂಬದಲ್ಲಿ ಉತ್ತಮ 
ಸಂಸ್ಕಾರದ ಫಲವಿತ್ತು ಆ ಗ್ರಾಮದ ದೇವತೆ ಸಿಂಹವಾಹಿನಿ. ಗ್ರಾಮದಲ್ಲಿ ನಿತ್ಯದ 
ಪೂಜೆ, ವರ್ಷಾವಧಿಯ ಜಾತ್ರೆ, ಉತ್ಸವಗಳು ನಡೆಯುತ್ತಿತ್ತು. ಊರ ಜನರು ಹಳೆ 
ಕಂದಾಚಾರ, ಮೌಡ್ಯಗಳ ದಾಸರಾಗಿದ್ದರೂ ಸುಸಂಸ್ಕೃತರು. ಪರಸ್ಪರ ಸಹಕಾರ 
ಮನೋಭಾವದವರು. ಬಾಲಕಿ ಶಾರದೆ ಬೆಳೆದದ್ದು ಇಂತಹ ಪರಿಸರದಲ್ಲಿ , ಸರಳ 
ಮತ್ತು ಶಾಂತ ಸ್ವಭಾವದಿಂದ ಮಾತು, ಕೃತಿಯಲ್ಲಿ ಯಾರನ್ನೂ ನೋಯಿಸದೆ ಎಲ್ಲರಿಗೂ 
ಬೇಕಾದವವರಾಗಿದ್ದರು. ನೋಡಿದವರು, “ ಹುಡುಗಿ ಎಂದರೆ ನಮ್ಮ ಶಾರದೆ ಹಾಗಿರಬೇಕು' 
ಎನ್ನುತ್ತಿದ್ದರು. 

ಜಯರಾಂಬಾಟಿ ಒಂದು ಸಣ್ಣ ಹಳ್ಳಿ ಕಲ್ಕತ್ತೆಯಿಂದ ಸುಮಾರು ಅರ್ವ ತೈದು 
ಮೈಲು ದೂರ. ಸುತ್ತಲೂ ಮರಗಿಡಗಳು, ಹಸಿರು ಹೊಲ ಗದ್ದೆ ಬಯಲು ಪ್ರದೇಶ. 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಹೆಚ್ಚಾಗಿ ಬೇಸಾಯದ ಭೂಮಿಗಳು. ಜನರು ಬತ್ತದ ಬೆಳೆಯಲ್ಲದೆ ಹತ್ತಿ , ಮೆಣಸು 
ಬೆಳೆಯುತ್ತಿದ್ದರು. ಗದ್ದೆ, ತೋಟ, ಮರಗಿಡಗಳ ಹಸಿರು ಪ್ರಕೃತಿ. ಬಾಲಕಿಗೆ ಅಲ್ಲೆಲ್ಲ 
ಅಡ್ಡಾಡುವುದೆಂದರೆ ಬಹಳ ಇಷ್ಟ. ತನ್ನ ನಂತರ ಹುಟ್ಟಿದ ತಂಗಿ ತಮ್ಮಂದಿರಲ್ಲಿ ಅತಿಶಯ 
ಪ್ರೀತಿ, ತಾಯಿಗೆ ತೊಂದರೆ ಆಗದಂತೆ ಅವರನ್ನು ಲಾಲಿಸುತ್ತಿದ್ದರು. ತೊಟ್ಟಿಲಲ್ಲಿ ಮಲಗಿಸಿ 
ಜೋಗುಳ ಹಾಡುತ್ತಿದ್ದರು. ಅಡಿಗೆ ಕೆಲಸಕ್ಕೆ ಕೈ ಜೋಡಿಸುತ್ತಿದ್ದರು. ತಾಯಿ ಗದ್ದೆಯಲ್ಲಿ 
ಕೆಲಸ ಮಾಡುತ್ತಿದ್ದರೆ ಚಿಕ್ಕಮಗುವನ್ನು ನೋಡಿಕೊಂಡು ಮನೆಯಲ್ಲಿ ಇರುತ್ತಿದ್ದರು. 
ಕೆಲವೊಮ್ಮೆ ತಾವೂ ಸಹಾಯಕ್ಕೆ ಹೋಗುತ್ತಿದ್ದರು. ಗಜ್ಜುಗ ಆಟ ತುಂಬ ಇಷ್ಟ . ಆಡಿ ಆಡಿ 
ಕೈ ದಡ್ಡುಗಟ್ಟುತ್ತವೆ ಎನ್ನುತ್ತಿದ್ದರು ಶ್ಯಾಮಸುಂದರೀದೇವಿ. ಮುಂದೆ ಇದೇ ಕೈ ಅಸಂಖ್ಯ 
ದುಃಖಿಗಳ ಕಣ್ಣೀರು ಒರೆಸುವ ಕೈ ಆಗುವುದೆಂದು ಅವರಿಗೇ ತಿಳಿದಿರಲಿಲ್ಲ . ಮರಕ್ಕೆ 
ಉಯ್ಯಾಲೆ ಕಟ್ಟಿ ತಮ್ಮಂದಿರನ್ನು ತೂಗುತ್ತಿದ್ದರು. ತಾವೂ ತೂಗಿಕೊಳ್ಳುತ್ತಿದ್ದರು. ಮರ 
ಹತ್ತಿ ಹಣ್ಣು, ಹೂವುಕೊಯ್ಯುತ್ತಿದ್ದರು. ತಂದೆಯ ಪೂಜೆಗೆ ಅಣಿ ಮಾಡುವುದೆಂದರೆ 
ಇನ್ನೂ ಸಂತೋಷ. ದೇವರ ಪಾತ್ರೆ ತೊಳೆಯುವುದು, ಆರತಿಗೆ ಬತ್ತಿ ಹಾಕುವುದು, 
ಹೂಬಿಡಿಸುವುದು ಇತ್ಯಾದಿ ಎಲ್ಲ ಕೆಲಸಗಳಿಗೂ ಸಹಕಾರ, ಯಾವ ಕೆಲಸವೇ ಇರಲಿ ಇಲ್ಲ 
ಎಂದವರಲ್ಲ . ಸಣ್ಣ ಕೆಲಸವನ್ನೂ ಮಾಡುವ ಉತ್ಸಾಹ. ಹೊಸ ಕೆಲಸ ಕಲಿಯುವ 
ಆಸಕ್ತಿ . 

- ಮನೆ ಸಮೀಪದಲ್ಲೇ ಹರಿಯುವ ಗಂಗಾನದಿ, ಸಹೋದರರ ಜೊತೆ ಪ್ರತಿದಿನ 
ಗಂಗಾನದಿಗೆ ಹೋಗಬೇಕು, ಸ್ನಾನ ಮಾಡಬೇಕು. ಗಂಗೆಯ ಪವಿತ್ರತೆ ಉಲ್ಲಸಿತರನ್ನಾಗಿ 
ಮಾಡುತ್ತಿತ್ತು ಸಹೋದರರು ಈಜುವಾಗ ತಾವೂ ನೀರಿಗಿಳಿದು ಈಜು ಕಲಿತರು. ಆ 
ಸಮಯ ತಮ್ಮ ಮೈ ಸವರಿ ಹೋಗುವ ಮೀನುಗಳನ್ನು ಬೊಗಸೆಯಲ್ಲಿ ಮುದ್ದಿಸಿ ಮತ್ತೆ 
ನೀರಿಗೇ ಬಿಡುತ್ತಿದ್ದರು. ದನಕರುಗಳೆಂದರೆ ಹೆಚ್ಚು ಮಮತೆ. ತಮ್ಮ ತಾಯಿ ಹಾಲು 
ಕರೆದ ನಂತರ ಎಳೆಗರುವನ್ನು ಅದರ ತಾಯಿ ಬಳಿ ಬಿಟ್ಟು ಸಂತೋಷಿಸುತ್ತಿದ್ದರು. ದನ 
ಕರುವಿನ ವಾತ್ಸಲ್ಯ ಅವರ ಒಳಗಿನ ಮಾತೃವಾತ್ಸಲ್ಯಕ್ಕೆ ಸಂಚಲನ ನೀಡುತ್ತಿತ್ತು . ತಾಯಿ 
ತಂದೆಯ ವಾತ್ಸಲ್ಯ , ಸಹೋದರರ ಪ್ರೀತಿ, ಕುಟುಂಬದ ಬಂಧುತ್ವ ಬಾಲಕಿಯಲ್ಲೂ 
ಅಷ್ಟೊತಿದವು. 
- ತಮ್ಮಂದಿರು ಶಾಲೆಗೆ ಸೇರಿದಾಗ ಶಾರದೆಗೂ ಹೋಗುವ ಆಸೆ. ಅವರಂತೆ ಬಳಪ 
ಹಿಡಿದು ಬರೆಯುವ ಉಮೇದು. ಆಗೆಲ್ಲ ಹೆಣ್ಣುಮಕ್ಕಳು ಶಾಲೆಗೆ ಹೋಗುತ್ತಿರಲಿಲ್ಲ, 
ಹೆಣ್ಣುಮಕ್ಕಳ ಶಿಕ್ಷಣಕ್ಕೆ ಪ್ರೋತ್ಸಾಹವೂ ಇರಲಿಲ್ಲ, ಮನೆಕೆಲಸ ಕಲಿತರೆ ಸಾಕು ಎನ್ನುವವರೇ 
ಹೆಚ್ಚು ಬಾಲಕಿ ಶಾರದೆ ತಮ್ಮಂದಿರನ್ನು ಆಸೆ ಕಂಗಳಿಂದನೋಡುತ್ಯ ರಾತ್ರೆ ಅವರೊಡನೆ 
ಕುಳಿತು ತಾವೂ ಬಂಗಾಲೀ ಅಕ್ಷರ ಕಲಿಯಲು ಪ್ರಯತ್ನಿಸುತ್ತಿದ್ದರು. ಅವರು ಪಾಠ 
ಓದುವಾಗ ತಿಳಿದುಕೊಳ್ಳುತ್ತ ಅರ್ಥ ಮಾಡಿಕೊಳ್ಳುತಿದ್ದರು. ಈ ಪ್ರಯತ್ನದಿಂದ ಬರೆಯಲು 
ಸಾಧ್ಯವಾಗದಿದ್ದರೂ ಅವರ ಮುಂದಿನ ಜೀವನದಲ್ಲಿ ಬೇರೆ ಬೇರೆಯವರಿಂದ ತಕ್ಕಮಟ್ಟಿಗೆ 
ಬಂಗಾಲೀ ಪುಸ್ತಕಗಳನ್ನು ಓದಲು ಸಹಕಾರಿಯಾಯಿತು ಎನ್ನಬಹುದು. 

೧೭ 
ಶ್ರೀಶಾರದಾದೇವಿಗೆ ಮದುವೆ ಯೋಗಕೂಡಿ ಬಂದದ್ದು ಕೂಡಾ ಅನಿರೀಕ್ಷಿತವೇ . 
ಅವರನ್ನು ತಮ್ಮ ಮಗನಿಗಾಗಿ ಕೇಳಿಕೊಂಡು ಬಂದವರು ಸಮೀಪದ ಕಾಮಾರಪುಕುರ 
ಗ್ರಾಮದ ಕ್ಷುದಿರಾಮ ಮತ್ತು ಚಂದ್ರಮಣಿದೇವಿ ದಂಪತಿಗಳು. ಮನೆಯಲ್ಲಿ ಕಡು 
ಬಡತನವಿತ್ತು ಆದರೆ ಹೃದಯ ಶ್ರೀಮಂತಿಕೆಯಲ್ಲಿ ಸಜ್ಜನರು, ಪ್ರಾಮಾಣಿಕರು, 
ಧರ್ಮಭೀರುಗಳು. ಅವರ ಮಗ ಇಪ್ಪತ್ತಮೂರರ ಯುವಕ ಗಧಾದರ ! [ ಇವರೇ 
ಅವತಾರ ಪುರುಷ ಶ್ರೀರಾಮಕೃಷ್ಣ ಪರಮಹಂಸರು ] ಕಲ್ಕತ್ತದ ದಕ್ಷಿಣೇಶ್ವರದಲ್ಲಿ 
ರಾಣಿರಾಸಮಣಿ ಕಟ್ಟಿಸಿದ ಕಾಳಿಕಾಮಂದಿರದ ಪೂಜಾರಿ, ನೋಡಲು ಲಕ್ಷಣವಾಗಿ 
ದ್ದಾರೆ. ಆದರೆ ಈಗಾಗಲೇ ತಮ್ಮ ವಿಚಿತ್ರ ವರ್ತನೆಯಿಂದ ಜನರ ದೃಷ್ಟಿಯಲ್ಲಿ ಹುಚ್ಚನಂತೆ 
ಕಂಡವರು. ಹುಚ್ಚು ಮತ್ತೇನಲ್ಲ , ಆಧ್ಯಾತ್ಮಿಕದ ಹುಚ್ಚು ! ದೇವರನ್ನು ಒಲಿಸಿಕೊಳ್ಳುವ 
ಹುಚ್ಚು ! ಹಗಲು ರಾತ್ರೆ ಭಗವಂತನ ಸಾಕ್ಷಾತ್ಕಾರದ ಹಂಬಲ. ಮೈಮೇಲಿನ ಪರಿವೆಯೇ 
ಇಲ್ಲದಂತೆ ಒಮ್ಮೆ ಅಳು, ಮತ್ತೊಮ್ಮೆ ನಗು ದೈವೋನ್ಮಾದ, ನಿರ್ವಿಕಲ್ಪ ಸಮಾಧಿಯ ಸ್ಥಿತಿ. 
ಈ ಜಗತ್ತಿನ ಪರಿವೆಯೇ ಇಲ್ಲದಂತಿದ್ದವರು. ಆದರೂ ದೇವರಿಗಾಗಿಯೇ ಹಂಬಲಿಸುತ್ತಿದ್ದ 
ಮಗನಿಗೆ ಮದುವೆ ಮಾಡಿದರೆ ಸರಿ ಹೋದಾನು ಎನಿಸಿತ್ತು ತಾಯಿ ತಂದೆಗೆ ತಮಗೆ 
ಹೆಣ್ಣುನೋಡುವ ವಿಷಯ ತಿಳಿದಾಗ ಗಧಾದರ ತಮಗೆ ಮದುವೆಯಲ್ಲಿ ಆಸಕ್ತಿ ಇದ್ದವರಂತೆ, 
“ ಅಲ್ಲಿ ಇಲ್ಲಿ ಏಕೆ ಅಲೆಯುತ್ತೀರಿ? ನನಗಾಗಿ ಜಯರಾಮಭಾಟಿಯಲ್ಲಿ ಒಬ್ಬಳು ಹುಡುಗಿ 
ಇದ್ದಾಳೆ. ಹೋಗಿವಿಚಾರಿಸಿರಿ ” ಎನ್ನುತ್ತಾರೆ. ಈ ಮದುವೆ ಆಗುವುದು ಸಹಜ ಎಂಬಂತೆ. 
ಮಗನ ಮಾತಿನಲ್ಲಿ ನಂಬಿಕೆಯಿಟ್ಟು ಜಯರಾಂಬಾಟಿಗೆ ಬಂದು ಹೆಣ್ಣು ನೋಡಿದರೆ 
ಅವಳೋ , ಇನ್ನೂ ಬಾಲೆ, ತಮ್ಮ ಮಗನಿಗಿಂತ ಹದಿನೇಳು ವರ್ಷಕ್ಕೆ ಚಿಕ್ಕವಳು. ನೋಡಲು 
ಚೆನ್ನಾಗಿದ್ದಾಳೆ. ಸುಸಂಸ್ಕೃತ ಮನೆತನದವಳು. ತಮ್ಮ ಮಗನನ್ನು ಸುಧಾರಿಸಿಕೊಂಡು 
ಹೋದಾಳೆಂಬ ವಿಶ್ವಾಸ ಮೂಡಿತು. ಆದರೆ ಇಷ್ಟು ಚಿಕ್ಕವಳನ್ನು ಮದುವೆ ಮಾಡಿ ಕೊಡಿ 
ಎಂದು ಹೆಣ್ಣಿನವರನ್ನು ಕೇಳುವುದು ಹೇಗೆ ? ಹೆಣ್ಣಿನ ಮನೆಯವರು ಒಪ್ಪದೇ ಇದ್ದರೆ ಏನು 
ಮಾಡುವುದು? 

ಇಲ್ಲಿ ರಾಮಾಯಣದ ಸೀತಾ ಸ್ವಯಂವರದ ಪ್ರಸಂಗ ನೆನಪಾಗುತ್ತದೆ. ಸೀತೆ 
ಪ್ರಾಯ ಪ್ರಬುದ್ಧಳಾದಾಗ ಅವಳ ವಿವಾಹ ಮಾಡಲು ಜನಕ ರಾಜಬಯಸುತ್ತಾನೆ. 
ಮಗಳು ಅಂತಿಂಥವಳಲ್ಲ , ಸಾಕ್ಷಾತ್‌ದೇವಿ ಸ್ವರೂಪಿಣಿ. ಅವಳಿಗೆ ಸರಿಯಾದ ವರ 
ಎಂದರೆ ದೇವರಿಗೆ ಸಮಾನನಾಗಿರಬೇಕು. ದೇವನೇ ಆಗಿರಬೇಕು ! ಆ ಅರ್ಹತೆ 
ಇರುವವನಿಗೇ ಅವಳನ್ನು ಕೊಡುವುದೆಂದು ಧೃಡ ನಿಶ್ಚಯ ಮಾಡಿ ಅದಕ್ಕಾಗಿ ಸ್ಪರ್ಧೆ 
ಯಿಟ್ಟು ಸ್ವಯಂವರ ಏರ್ಪಡಿಸುತ್ತಾನೆ. ಸಾಮಾನ್ಯರಾಜರಿಂದ ಎತ್ತಲಾರದ ಧನುಸ್ಸನ್ನು 
ಸ್ಪರ್ಧೆಗೆ ಇರಿಸಿದ್ದು ಇದೇ ಕಾರಣಕ್ಕೆ. ಭಗವಂತನ ಹೊರತಾಗಿ ಇನ್ನಾರೂ ಧನುಸ್ಸನ್ನು 
ಎತ್ತಿ ಭೇದಿಸಲಾರರು ಎಂದು ಅವನಿಗೆ ಮಾತ್ರ ಗೊತ್ತು ಕೊನೆಗೂ ರಾಜ ಮಹಾರಾಜ 
ರಿಂದ ಎತ್ತಲಾಗದ ಧನುಸ್ಸನ್ನು ಎತ್ತಿದವನು ಶ್ರೀರಾಮಚಂದ್ರ ಒಬ್ಬನೇ . ಅವನಿಗೇ 


oes 

ಮಾಲೆ ಹಾಕುತ್ತಾಳೆ ಸೀತೆ, ಜನಕ ಮಹಾರಾಜ ಸೀತೆಯನ್ನು ಶ್ರೀರಾಮನಿಗೆ ಧಾರೆ 
ಎರೆದುಕೊಡುತ್ತಾನೆ. 

ಸಾಮಾನ್ಯವಾಗಿ ಈ ಭಾವ ಎಲ್ಲ ತಾಯಿತಂದೆಯಲ್ಲೂ ಇರುತ್ತದೆ. ತಮ್ಮ 
ಮಗಳಿಗೆ ಗಂಡು ನೋಡುವಾಗ ಅವನ ಕುಲ, ವಯಸ್ಸು ರೂಪ, ಚಾರಿತ್ರ , ವಿದ್ಯೆ, 
ಶ್ರೀಮಂತಿಕೆ ಇತ್ಯಾದಿ ನೋಡುವ ವಾಡಿಕೆ. ತಮ್ಮ ಸರಿಸಮಾನ ಅಥವಾ ಇನ್ನೂ ಚೆನ್ನಾದ 
ಸ್ಥಿತಿ ಬೇಕೆಂಬ ಅಪೇಕ್ಷೆ. ಆ ಕಾಲ ಹಾಗಿತ್ತು . ಮಗಳಿಗೆ ಎಂಟು ವರ್ಷ ತುಂಬುವ 
ಮೊದಲೇ ಹೆಣ್ಣು ಹೆತ್ತವರಿಗೆ ಅವಳ ಮದುವೆಯ ಚಡಪಡಿಕೆ. ವರ ಅವಳಿಗಿಂತ ಎಷ್ಟೇ 
ವರ್ಷಕ್ಕೆ ದೊಡ್ಡವನಾದರೂ ಸೈ, ಒಪ್ಪುತ್ತಿದ್ದರು. ಬಹಳಷ್ಟು ಮದುವೆಗಳಲ್ಲಿ ವರ 
ಅತ್ಯಂತ ಹಿರಿಯ . ಕೆಲವೊಮ್ಮೆ ತಂದೆ ವಯಸ್ಸಿನವ. ಆದರೆ ವಧು ಅತ್ಯಂತ ಕಿರಿಯಳು. 
ಕಾಲ ರೂಢಿ. ರಾಮಚಂದ್ರ ಮುಖ್ಯೋಪಾಧ್ಯಾಯ ಮತ್ತು ಶ್ಯಾಮಸುಂದರಿದೇವಿಗೆ 
ಮಗಳ ವಯಸ್ಸಿಗಿಂತ ವರ ಹದಿನೇಳು ವರ್ಷಕ್ಕೆ ದೊಡ್ಡವನು ಎನಿಸಿದರೂ 
ಮನೆಬಾಗಿಲಿಗೆ ಹೆಣ್ಣು ಕೇಳಿ ಬಂದಾಗ ಇಲ್ಲವೆನ್ನದೆ ಒಪ್ಪಿಕೊಳ್ಳುತ್ತಾರೆ. ಹಾಗಾದರೆ 
ಅವರಿಬ್ಬರ ಈ ಮದುವೆ ಈ ಜನ್ಮದ್ದು ಅಲ್ಲ , ಜನ್ಮಜನ್ಮಾಂತರದ್ದು ! ಎಂದಾಯಿತ 
ಲ್ಲವೇ ? ಹೌದು, ತಾಯಿತಂದೆ ತಮಗಾಗಿ ಹೆಣ್ಣು ನೋಡಲು ಕಷ್ಟಪಡುತ್ತಿದ್ದಾಗ 
ಅಲ್ಲೊಬ್ಬಳು ಹುಡುಗಿ ಇದ್ದಾಳೆಂದು ಹೇಳಿದವರೂ ಗಧಾದರನೇ . ಮಗನ ಮಾತಿನಂತೆ 
ಅಲ್ಲಿಗೆ ಹೋಗಿನೋಡಿದ್ದು , ಮದುವೆ ನಿಶ್ಚಯಿಸಿದ್ದು , ಕೆಲವೇ ಸಮಯದಲ್ಲಿ ಮದುವೆ 
ನಡೆದದ್ದು ಎಲ್ಲವೂ ಪೂರ್ವ ನಿಯೋಜಿತವಲ್ಲದೆ ಇನ್ನೇನೂ ಅಲ್ಲ. ಇದನ್ನೇ ಹೇಳುವುದು 
“ ಮದುವೆ ಸ್ವರ್ಗದಲ್ಲಿ ಮಾಡಲ್ಪಡುತ್ತದೆ ” ಎಂದು. 

ಈಗಲೂ ಪ್ರತಿಯೊಬ್ಬ ವ್ಯಕ್ತಿಯ ಜೀವನದಲ್ಲಿ ತಾಯಿ ತಂದೆ, ಮದುವೆ, 
ಮಕ್ಕಳು, ಬಂಧು ಬಳಗ ಎಲ್ಲವೂ ಋಣದ ಜೊತೆಯಲ್ಲೇ ಥಳಕು ಹಾಕಿರುತ್ತದೆ. 
ಋಣಾನುಬಂಧವೇ ಪತಿ ಪತ್ನಿಯನ್ನು ಒಂದುಗೂಡಿಸುತ್ತದೆ. ಈ ಕಾಲದಲ್ಲಿ ನಮ್ಮ 
ಹುಡುಗಿಯರು ಶೈಕ್ಷಣಿಕವಾಗಿ ಎಷ್ಟೇ ವಿದ್ಯಾವಂತರಾಗಿರಲಿ, ಉನ್ನತ ಉದ್ಯೋಗದಲ್ಲಿರಲಿ 
ಮದುವೆ ವಿಷಯದಲ್ಲಿ ವಿಧಿಯ ಆಧೀನರು, ಇಂದಿನವರು ವಧು, ವರನ ವಯಸ್ಸಿನಲ್ಲಿ 
ಹೆಚ್ಚು ಅಂತರವಿರಬಾರದು, ಪರಸ್ಪರ ಮೆಚ್ಚಿಕೆಯಾಗಬೇಕು ಎನ್ನುತ್ತಾರೆ. ಆದರೆ ನಮ್ಮ 
ಮುಂದೆ ವಧುವಿಗಿಂತ ವರ ದೊಡ್ಡವನಾಗಿ ವಯಸ್ಸಿನಲ್ಲಿ ಹತ್ತೆಂಟು ವರ್ಷ ಅಂತರವಿದ್ದ 
ಅನೇಕ ಮದುವೆಗಳು ನಡೆದ ಉದಾಹರಣೆಗಳಿವೆ. ಕೆಲವು ಕಡೆ ವಧು ವರನಿಗಿಂತ 
ದೊಡ್ಡವಳು ! ಪರಸ್ಪರ ಆಗಬಹುದು ಎಂದು ಒಪ್ಪಿದ ನಂತರ ವಯಸ್ಸಿನ ಅಂತರ 
ನೋಡದೆ ವಯಸ್ಸಿನಲ್ಲಿ ಆಗುವ ಮದುವೆಗಳು ! ಹೀಗಾಗಿ ಇಂದಿನ ಕಾಲದ ದೃಷ್ಟಿಯಲ್ಲಿ 
ಶ್ರೀಶಾರದಾದೇವಿ ಪತಿಗಿಂತ ಚಿಕ್ಕವರು ಎನಿಸಿದರೂ ಮದುವೆಯ ಹೊಂದಾಣಿಕೆಯಲ್ಲಿ 
ಈಗಲೂ ಇಂತಹದು ನಡೆಯುತ್ತಿವೆ. ಅದಕ್ಕೇ ಹೇಳುವುದು ಅರಿ ಮಿತ್ರ ಸತಿಸುತರು 
ಕರುಮದವತಾರಗಳೋ , ಋಣಲತೆಯ ಚಿಗುರೋ .'' 

ಮದುವೆ ಸಂಭ್ರಮದಲ್ಲೇ ನಡೆದು ಬಾಲಕಿ ಶಾರದೆ ಗಧಾದರನ ಧರ್ಮಪತ್ನಿ 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 


ಶ್ರೀಮಾತೆ ಶ್ರೀಶಾರದಾದೇವಿಯವರು 


೨೦ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಯಾಗಿ ಅವರ ಜೀವನದಲ್ಲಿ ಪ್ರವೇಶಿಸಿದರು. ಪಾಪ, ಏನೂ ಅರಿಯದ ಮುಗ್ಧ ಮಗು. 
ಆದರೆ ತಮಗೆ ಮದುವೆ ಆಯಿತು ಎನ್ನುವದೇ ದೊಡ್ಡ ಸಂಭ್ರಮ! ಮೈತುಂಬ ಚಿನ್ನದ 
ಒಡವೆಗಳು , ಭಾರವಾದರೂ ಹೊಸ ಸೀರೆ, ತಲೆ ತುಂಬ ಹೂವು, ಬೈತಲೆಯಲ್ಲಿ 
ಸಿಂಧೂರ, ನಿದ್ದೆಗಣ್ಣಿನಲ್ಲೂ ಆನಂದ ಒಂದೇ . ಮುಖ ತುಂಬಾ ನಗು. ಪುಟ್ಟ 
ಬಾಲೆಯ ಚೆಂದಕ್ಕೆ ತಾಯಿ ದೃಷ್ಟಿ ನಿವಾಳಿಸಿ ತೆಗೆದರು. ಮಗಳ ಮದುವೆ ಆಯಿತೆಂಬ 
ನೆಮ್ಮದಿಯಿತ್ತು ಅವರಿಗೂ , 

ಮದುವೆ ಮುಗಿದ ನಂತರ ಒಂದುದಿನ ಕಾಮಾರಮುಕುರದ ತಮ್ಮ ಪತಿಗೃಹ 
ದಲ್ಲಿ ಉಳಿದು ಶ್ರೀಶಾರದಾದೇವಿ ಮರಳಿ ತವರು ಮನೆಗೆ ಬರುತ್ತಾರೆ. ಅಂದಿನ ಬಾಲ್ಯ 
ವಿವಾಹ ಪದ್ಧತಿಯಿಂದ ಹೆಚ್ಚಿನ ಹೆಣ್ಣುಮಕ್ಕಳು ತಮ್ಮ ಪತಿಗೃಹಕ್ಕೆ ಹೋಗುವುದು 
ದೊಡ್ಡವಳಾದ ನಂತರವೇ , ಶ್ರೀಶಾರದಾದೇವಿಯೂ ಸಂಪ್ರದಾಯ ಮೀರದಂತೆ ತಮಗೆ 
ಹದಿನಾಲ್ಕು ವರ್ಷಗಳು ಕಳೆದ ನಂತರವೇ ಪತಿಯೊಡನೆ ಉಳಿಯಲು ದಕ್ಷಿಣೇಶ್ವರಕ್ಕೆ 
ತೆರಳಲು ನಿರ್ಧರಿಸುತ್ತಾರೆ. ತಮ್ಮ ಪತಿ ದೂರಎಲ್ಲೂ ಇಲ್ಲ, ತಮ್ಮ ಬಳಿ ಇದ್ದಾರೆಂಬ 
ಬೆಚ್ಚಗಿನ ಭಾವ ಅನುಭವಿಸುತ್ತ ದೊಡ್ಡವಳಾಗುವ ತನಕ ಬಾಲ್ಯದ ಮಹತ್ವಪೂರ್ಣ 
ವರ್ಷಗಳನ್ನು ತಾಯಿ ತಂದೆಯ ಸಹೋದರರ ಪ್ರೀತಿಯ ಮಡಿಲಿನ ನೆರಳಿನಲ್ಲಿ 
ಕಳೆಯುತ್ತಾರೆ. ಈ ನಡುವೆ ಪತಿಯ ಭೇಟಿಗಾಗಿ ಒಂದೆರಡು ಬಾರಿ ಕಾಮಾರಪುಕುರದ 
ಪತಿಗೃಹಕ್ಕೆ , ಮತ್ತು ದಕ್ಷಿಣೇಶ್ವರಕ್ಕೆ ಹೋಗಿ ಉಳಿದು ಬರುತ್ತಾರೆ. ಪತಿಯೂ ತಮ್ಮ ಪುಟ್ಟ 
ಪತ್ನಿಯನ್ನು ನೋಡಲು ಕೆಲವು ಬಾರಿ ಜಯರಾಂಬಾಟಿಗೆ ಬಂದು ಹೋಗಿದ್ದರು. ತಮಗೆ 
ಮದುವೆಯಾಗಿದೆ ಎನ್ನುವುದಕ್ಕೆ ಆಗಾಗ ಈ ಭೇಟಿಗಳು ಎನ್ನಿಸುತ್ತಿದ್ದರೂ ಈ ಅವಧಿಯಲ್ಲಿ 
ಪತಿಯ ಸ್ವಭಾವ ಅರಿತುಕೊಳ್ಳುವುದಕ್ಕೂ ಅದೆಷ್ಟೋ ಸಹಾಯವಾಯಿತು. ಆಗಲೇ ತಮ್ಮ 
ಪತಿಯ ಹಾಸ್ಯದ ಮಾತುಗಳು , ನಗುಮುಖ ಅವರಿಗೆ ಮೆಚ್ಚಿಕೆಯಾಗಿಬಿಟ್ಟಿತು. 
ಅದಕ್ಕಿಂತಲೂ ಹೆಚ್ಚಾಗಿ ಅವರ ಪ್ರೀತಿ, ಕರುಣೆಗೆ ಮನಸೋತರು. ಅವರು ಬಂದು 
ಹೋದ ನಂತರ ಇನ್ನೊಮ್ಮೆ ಎಷ್ಟು ಬೇಗ ಕಾಣುವೆನೋ ಎನ್ನುವ ನಿರೀಕ್ಷೆ, ತಮ್ಮ 
ಮುಂದಿನ ಭವಿಷ್ಯ ದಕ್ಷಿಣೇಶ್ವರದಲ್ಲೇ ಎಂದು ಖಚಿತವಾದ ಕಾರಣ ಅಲ್ಲಿ ಹೋಗಿ 
ಉಳಿಯುವ ಕಾತರತೆ ಹೆಚ್ಚಿತು. ಎಷ್ಟು ಸಂಭ್ರಮ ಅಲ್ಲಿ ಹೋಗಿ ಪತಿಯೊಡನೆ ಇರುವುದು! 
ಕನಸು ಕಾಣುತ್ತಿದ್ದರು ಪತಿಯ ನೆನಪಿನಲ್ಲಿ . . 
- ಇತ್ತ ಕಾಳೀ ದೇವಾಲಯ ಕಟ್ಟಿಸಿದ ರಾಣಿರಾಸಮಣಿದೇವಿ ಯುವ ಪೂಜಾರಿ 
ಶ್ರೀರಾಮಕೃಷ್ಣರ ವಿಷಯದಲ್ಲಿ ಸಂತುಷ್ಟಳಾಗಿದ್ದಳು. ಅಷ್ಟೇ ಅಲ್ಲ , ಅವರಿಗೆ ತಿಂಗಳಲ್ಲಿ 
ಕೊಡುವ ಹಣದಲ್ಲಿಯೂ ಪ್ರಾಮಾಣಿಕಳೇ ಆಗಿದ್ದಳು. ಆದರೆ ತಲೆ ಕೆಡಿಸುವ ಮಾತು 
ಬಂದದ್ದು ಹಳ್ಳಿಯವರಿಂದ. “ ಕಲ್ಕತ್ತದಲ್ಲಿ ಕಾಳಿಕಾಪೂಜೆ ಹುಚ್ಚ ಪೂಜಾರಿಯಿಂದ 
ಸರಿಯಾಗಿ ನೆರವೇರುತ್ತಿಲ್ಲವಂತೆ. ” “ ಪಾಪ, ಶಾರದೆ ಏನೂ ಅರಿಯದ ಮುಗ್ಗಳು , 
ಅವಳನ್ನು ಹುಚ್ಚನಿಗೆ ಮದುವೆ ಮಾಡಿಕೊಟ್ಟರಲ್ಲ ”, “ ಶಾರದೆ ಪತಿಗೆ ಹುಚ್ಚು ಹಿಡಿದು 
ಊರೆಲ್ಲ ಅಲೆಯುತ್ತಿದ್ದಾನಂತೆ ”, “ ಹುಚ್ಚನಿಗೆ ಮೈಮೇಲೆ ಪ್ರಜ್ಞೆ ಇಲ್ಲವಂತೆ ” ಮುಂತಾದ 


೨೧ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಮಾತುಗಳು ಜಯರಾಂಬಾಟಿಗೂ ಬಂದು ಜನರ ನಾಲಿಗೆಯಲ್ಲಿ ಕುಣಿಯುತ್ತ 
ಶ್ರೀಶಾರದಾದೇವಿಯನ್ನು ಯೋಚಿಸುವಂತೆ ಮಾಡಿಬಿಟ್ಟವು. ತಮ್ಮ ಹಿಂದಿನ ಭೇಟಿಗಳಲ್ಲಿ 
ಪತಿಯ ಅನುಕಂಪ, ತಮ್ಮ ಮೇಲಿರುವ ಅವರ ಪ್ರೀತಿಗೆ ಮನಸೋತಿದ್ದರಲ್ಲದೆ ಬೇರಾವ 
ಹುಚ್ಚು ವರ್ತನೆ ಕಂಡಿರಲಿಲ್ಲ . ದಕ್ಷಿಣೇಶ್ವರದಲ್ಲಿ ಅವರ ವರ್ತನೆ ಭಗವದ್ಭಕ್ತಿಗಾಗಿ, 
ಭಗವಂತನ ಪ್ರೇಮಕ್ಕಾಗಿ ಇತ್ತು ಕಾಳಿಯ ದರ್ಶನಕ್ಕಾಗಿ ಅವರ ಭಾವೋನ್ಮಾದ 
ಉಕ್ಕುವಾಗ ಪ್ರತ್ಯಕ್ಷ ನೋಡಿದ ಶ್ರೀಶಾರದಾದೇವಿ ದೇವರಿಗಾಗಿ ಹೀಗೂ ಕಾತರಿಸುವವರು 
ಇದ್ದಾರೆಯೇ ? ಆಚ್ಚರಿಪಟ್ಟಿದ್ದರು. ಇದು ಹುಚ್ಚು ವರ್ತನೆಯಲ್ಲ, ದೈವೋನ್ಮಾದದ 
ಅವಸ್ಥೆ ಎಂದು ಅವರ ಬಾಲ ಮನ ಅರ್ಥೈಸಿತ್ತು ಹಾಗೆಂದು ಹೇಳಲು ಹೆದರಿಕೆ. 
ಇತ್ತ ಶ್ರೀರಾಮಕೃಷ್ಣರ ತಾಯಿ ಚಂದ್ರಮಣಿದೇವಿ ಮಗನ ಹುಚ್ಚು ಅತಿರೇಕಕ್ಕೆ 
ಹೋಗಿದೆಯೆಂದು ಹೆದರಿ ಅವರ ಆರೈಕೆಗಾಗಿ ದಕ್ಷಿಣೇಶ್ವರದಲ್ಲೇ ವಾಸವಾಗಿದ್ದರು. 
ಶ್ರೀಶಾರದಾದೇವಿ ತಾವೂ ಅಲ್ಲಿಗೆ ಹೋಗಿ ಇರುತ್ತೇನೆಂದು ಹಠ ಹಿಡಿದಾಗ ತಂದೆ 
ಬೇರೆ ಮಾತಿಲ್ಲದೆ ಅವರನ್ನು ದಕ್ಷಿಣೇಶ್ವರಕ್ಕೆ ಕರೆದೊಯ್ಯುತ್ತಾರೆ. ಆಷ್ಟು ಹೊತ್ತಿಗೆ 
ಶ್ರೀರಾಮಕೃಷ್ಣರು ಕಾಳಿಕಾದೇವಿಯನ್ನು ಒಲಿಸಿಕೊಂಡು ನಿರ್ವಿಕಲ್ಪ ಸಮಾಧಿ ಸ್ಥಿತಿ ತಲುಪಿ 
ಆ ಭಾವೋನ್ಮಾದದಲ್ಲಿ ಮೈಮೇಲಿನ ಪ್ರಜ್ಞೆ ಇಲ್ಲದವರಂತೆ ಮತ್ತೆ ಮತ್ತೆ ಅದೇ ಅನುಭವಕ್ಕೆ 
ಕಾತರರಾಗಿದ್ದಾರೆ. 

ಇಲ್ಲಿ ವಿಶೇಷವೆಂದರೆ ಕಾಳಿಯನ್ನು ಒಲಿಸಿಕೊಳ್ಳುವ ಈ ತುರ್ಯಾವಸ್ಥೆಯಲ್ಲೂ 
ತಮ್ಮ ಪತ್ನಿ ತಮ್ಮೊಡನೆ ವಾಸಿಸಲು ಬಂದಾಗ ಅವರನ್ನು ಪ್ರೀತಿಯಲ್ಲಿ ಬರಮಾಡಿಕೊಂಡು 
ಉಳಿಯಲು ತಮ್ಮ ತಾಯಿಯ ಕೋಣೆಯಲ್ಲಿ ವ್ಯವಸ್ಥೆ ಮಾಡುತ್ತಾರೆ. ರಾಮಚಂದ್ರ 
ಮುಖೋಪಾಧ್ಯಾಯರಿಗೆ ಅವರ ವರ್ತನೆ ಕಂಡು ಎಲ್ಲರೂ ಹೇಳುವಂತೆ ಅಳಿಯ 
ಹುಚ್ಚನಲ್ಲ , ಸರಿಯಿದ್ದಾನೆಂದು ಸಮಾಧಾನವಾಯಿತು. ಶ್ರೀಶಾರದಾದೇವಿಗೂ ಪತಿಯ 
ಮಾತು, ಪ್ರೀತಿಯ ಉಪಚಾರದಿಂದ ಸಣ್ಣ ಸಂಶಯವೂ ನಿವಾರಣೆಯಾಗಿ ಉತ್ಸಾಹ 
ತುಂಬುತ್ತದೆ. 
- ಈ ಅವಧಿಯಲ್ಲಿ ಬದುಕಿನ ಶಾಲೆಗೆ ಬೇಕಾದ ಎಲ್ಲ ಪಾಠಗಳು ತಾಯಿಯಿಂದ, 
ಅತ್ತೆಯಿಂದ, ಸ್ವತಃ ಪತಿಯಿಂದ ಅವರಿಗೆ ದೊರೆಯುತ್ತವೆ. ಅಡಿಗೆ ತಯಾರಿಕೆ, ಅತಿಥಿ 
ಸತ್ಕಾರ, ಹಿರಿಯರ ಸೇವೆ, ಭಗವತಿಯ ಪೂಜೆಗೆ ಸಿದ್ದತೆ, ಪೂಜಾ ಪರಿಕರಗಳನ್ನು 
ಅಣಿಗೊಳಿಸುವುದು, ಆಶ್ರಮದ ರೀತಿ ನಿಯಮ ಪಾಲಿಸುವುದು, ಭಕ್ತ ಮತ್ತು ಶಿಷ್ಯ 
ವರ್ಗದ ದೇಖರೇಖೆ ಇತ್ಯಾದಿ. ಉತ್ತಮ ಸಂಸ್ಕಾರದಲ್ಲಿ ತನ್ನ ಬಾಲ್ಯ ಕಳೆದ ಕಿಶೋರಿ 
ಶ್ರೀಶಾರದಾದೇವಿಗೆ ಯಾವ ವಿಷಯ ಹೇಳಿಕೊಟ್ಟರೂ ಬಹು ಬೇಗಕರಗತವಾಗುತ್ತಿದ್ದವು. 
ಒಮ್ಮೆ ಹೇಳಿದರೆ ಸಾಕು ಇನ್ನೊಮ್ಮೆ ಹೇಳುವ ಅವಶ್ಯಕತೆಯಿಲ್ಲ ನಗುನಗುತ್ತ ಮಾಡಿ 
ಮುಗಿಸುವುದೇ ಚೆಂದ. ಸ್ವತಃ ಧರ್ಮಿಷ್ಟರೂ , ಉದಾರಿಯೂ , ಸದ್ಗುಣಸಂಪನ್ನರೂ 
ಆದ ಅವರಿಗೆ ತಾಯಿ ತಂದೆ, ಅತ್ತೆ , ಪತಿಯಿಂದ ದೊರೆತ ಶಿಕ್ಷಣದಲ್ಲಿ ಆನಂದವೇ 
ಸಿಗುತ್ತಿತ್ತು . 


೨೨ . 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ತಾಯಿ ಶ್ಯಾಮಸುಂದರೀದೇವಿಗೆ ತನ್ನ ಮಗಳು ಉತ್ತಮ ಗೃಹಿಣಿಯಾಗಿ 
ಬಾಳಬೇಕೆಂಬ ಆಸೆಯಿದ್ದರೆ ಅತ್ತೆ ಚಂದ್ರಮಣಿದೇವಿಗೆ ಸೊಸೆ ತಮ್ಮ ವಂಶವನ್ನು 
ಬೆಳೆಸಬೇಕೆಂಬ ಉತ್ಕಟ ಇಚ್ಛೆಯಿತ್ತು . ತಮ್ಮ ಮಗ ಎಲ್ಲರಂತಲ್ಲ . ಅವನನ್ನು ಸರಿದಾರಿಗೆ 
ತರುವುದು ಹೆಂಡತಿಯಿಂದ ಮಾತ್ರ ಸಾಧ್ಯ . ಮಕ್ಕಳು ಮರಿಯಾದರೆ ಮಗ ಸರಿಯಾದಾ 
ನೆಂಬ ನಿರೀಕ್ಷೆ ವಿವಾಹವೆಂದರೆ ಎರಡು ಜೀವಿಗಳ ಸಮಾಗಮ . ಹಾಗೇ ಎರಡು 
ಕುಟುಂಬಗಳ ಬೆಸುಗೆಯೂ ಹೌದು. ಕಾಮೇಚ್ಛೆಯ ಜೊತೆಗೆ ಸಂತಾನದ ಮೂಲಕ 
ಕುಟುಂಬ ವೃದ್ಧಿಯಾಗಬೇಕು. ಸಾಮಾನ್ಯವಾಗಿ ಎಲ್ಲ ಯುವತಿಯರೂ ಪತಿಯಿಂದ 
ಬಯಸುವುದು ಶರೀರ ಸುಖ, ತೃಪ್ತಿ , ಮಾನಸಿಕ ಹೊಂದಾಣಿಕೆ. ತಮಗಿಂತ ಹೆಚ್ಚು 
ಕಲಿತಿದ್ದು , ಉನ್ನತ ಉದ್ಯೋಗದಲ್ಲಿದ್ದು, ಹಣ, ಒಡವೆ, ಕಾರು, ಬಂಗಲೆ, ಸಮಾಜದಲ್ಲಿ 
ಸ್ಥಾನ ಮಾನ ಹೀಗೆ ಅವನಿಂದ ವೈಭವದ ಜೀವನ ತಮಗೆ ಸಿಗಬೇಕು. ಸಂಸಾರದಲ್ಲಿ 
ಸುಖ ಸಂತೋಷಬೇಕು. ಕಷ್ಟ , ದುಃಖಗಳಲ್ಲ . ಈ ಅಪೇಕ್ಷೆ ಸಹಜವಾದದ್ದೇ . ಆದರೆ 
ಹೆಚ್ಚಿನವರಿಗೆ ಸಂಸಾರದಲ್ಲಿ ಏನೇನೋ ತಾಪತ್ರಯಗಳು, ಕೌಟುಂಬಿಕ ಕಲಹಗಳು, ಪತಿ 
ಪತ್ನಿಯಲ್ಲಿ ಜಗಳ , ವಿರಸ, ನಂಬಿಕೆಯ ದ್ರೋಹ, ಪರಸ್ಪರ ಹೊಂದಾಣಿಕೆ ಕೊರತೆ 
ಯಿರುತ್ತವೆ. ಹೊಂದಿ ನಡೆದರೆ ದಾಂಪತ್ಯ ಜೀವನ ಸುಖದ ಹಾಸಿಗೆ. ಇಲ್ಲವಾದರೆ 
ಸುಖ ಸಂತೋಷಕೇವಲ ಮರೀಚಿಕೆ. 

ಶ್ರೀಶಾರದಾದೇವಿಯ ವೈವಾಹಿಕ ಜೀವನವೆಂದರೆ ಪತಿ ಪತ್ನಿಯಲ್ಲಿ ಮಾನಸಿಕ, 
ದೈಹಿಕ ಸಂಬಂಧದ ಅನ್ಯೂನ್ಯತೆ, ಪ್ರೀತಿ ಪ್ರೇಮದ ಬೆಸುಗೆ, ನಿರಂತರ ಸಂತೋಷ 
ಈ ರೀತಿ ಇರಬೇಕಾಗಿತ್ತು ಆದರೆ ಅವರಿಗೆ ದೊರೆತದ್ದು ಏನು ? ಊಹೆಗೂ ನಿಲುಕದ್ದು. 
ಪ್ರಾಯಶಃ ಅವತಾರ ಪುರುಷನ ಪತ್ನಿಯಾಗಿ ಇವರು ಅವತಾರ ಎತ್ತಿ ಬಂದಿದ್ದಾರೆ. 
ಪರಮಹಂಸರಿಗೆ ಸರಿಯಾದ ಅರ್ಥದಲ್ಲಿ ಇವರು ಪರಮಹಂಸಿಯಾಗಿ ಬಾಳಬೇಕಾಗಿದೆ. 
ಅವರ ದಾಂಪತ್ಯ ಜೀವನದಲ್ಲಿ ದೇಹ ಸಂಬಂಧದಿಂದ ಅತೀತರಾಗಿ ಅಸಾಧಾರಣ 
ತ್ಯಾಗದ, ಸಂಯಮದ ಫಲವಾಗಿ ಅವರಿಗೆ ದೊರೆತ ಉನ್ನತ ಮಾನಸಿಕ ಸುಖ , 
ಸಂತೋಷ ಅನನ್ಯವಾದದ್ದು, ಅನುಪಮವಾದದ್ದು. 
- ಶ್ರೀರಾಮಕೃಷ್ಣರು ಇರುತ್ತಿದ್ದ ಕಟ್ಟಡದ ಬದಿಯ ನಹಬತ್‌ನ ವಾದ್ಯಕುಟೀರದ 
ಕೋಣೆಇತ್ತು . ಅಲ್ಲಿ ಶ್ರೀಶಾರದಾದೇವಿಯ ವಾಸ . ಅವರು ದಕ್ಷಿಣೇಶ್ವರಕ್ಕೆ ಬಂದಿಳಿದ 
ರಾತ್ರೆಯೇ ಚಂದ್ರಮಣಿದೇವಿ ತಮ್ಮ ಈ ಪುಟ್ಟ ಸೊಸೆಯನ್ನು ಸಂಭ್ರಮದಿಂದ 
ಉಪಚರಿಸಿ ಕೆಲವು ಕಿವಿಮಾತು ಹೇಳಿ ಮಗನ ಕೋಣೆಬಾಗಿಲಿನವರೆಗೂ ಕರೆದೊಯ್ದು 
ಬಿಟ್ಟು ಬರುತ್ತಾರೆ. ಪತಿಯ ಕೋಣೆಗೆ ಹೋಗಲು ಅಂಜಿಕೆ ಏತರದ್ದು ? ಈಗಾಗಲೆ 
ಕೆಲವು ಭೇಟಿಗಳಲ್ಲಿ ಪತಿಯ ಪರಿಚಯ ಅರಿತಿದ್ದ ಶ್ರೀಶಾರದಾದೇವಿ ಸಂಕೋಚವಿಲ್ಲದೆ 
ಒಳಗೆ ಬರುತ್ತಾರೆ. ಅದು ಚಿಕ್ಕ ಕೋಣೆ. ಮಲಗಲು ಸಣ್ಣ ಮಂಚವಿತ್ತು ಅದರ 
ಮೇಲೆ ಒಂದೆರಡು ಹಾಸು ಹೊದಿಕೆ. ಸರಳಜೀವಿ ಶ್ರೀರಾಮಕೃಷ್ಣರು ಪ್ರೀತಿಯಿಂದ 
ತಮ್ಮ ಹಾಸಿಗೆಯ ಅರ್ಧಭಾಗದಲ್ಲಿ ಅವರಿಗೆ ಮಲಗುವ ವ್ಯವಸ್ಥೆ ಮಾಡಿಕೊಡುತ್ತಾರೆ. 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೨೩ 
ಮಗು ಸಹಜ ಬುದ್ದಿಯ ಶ್ರೀಶಾರದಾದೇವಿ ಯಾವ ಹೆದರಿಕೆಯಿಲ್ಲದೆ ಆದರೂ 
ನಾಚಿಕೆಯಿಂದ ಮುದುಡಿ ಮಲಗುತ್ತಾರೆ. 

ಇದೀಗ ಅಗ್ನಿಪರೀಕ್ಷೆ ಶ್ರೀರಾಮಕೃಷ್ಣರಿಗೇ ! ಇಲ್ಲೇ ತೀರ ಸಮೀಪ ತುಂಬು 
ಯೌವ್ವನದ ಪತ್ನಿ ತಮ್ಮದೇ ಹಾಸಿಗೆಯಲ್ಲಿ ಕೈಗೆಟಕುವಷ್ಟು ಹತ್ತಿರ ಇದ್ದಾಳೆ. ಏನು 
ಮಾಡಬೇಕೆಂದು ತಿಳಿಯುವದಿಲ್ಲ . ಅವಳ ಪರಿಶುದ್ಧ ಮನಸ್ಸಿನ ಸ್ಪಷ್ಟ ಉತ್ತರ ಪಡೆಯಲು 
ಅವಳನ್ನೇ ಕೇಳುತ್ತಾರೆ, 

'ನೀನು ನನ್ನ ಧರ್ಮಪತ್ನಿ . ನಿನಗೆ ವಿರೋಧಹೋಗಲು ನನ್ನಿಂದಾಗದು. 
ನೀನು ಇಚ್ಚಿಸಿದರೆ ನಾನು ಲೌಕಿಕ ಸಂಸಾರದ ಸುಖಭೋಗನೀಡಬಲ್ಲೆ . ಅಥವಾ 
ನನ್ನಂತೆ ಆಧ್ಯಾತ್ಮಿಕ ಜೀವನ ನಡೆಸಲು ಇಚ್ಚಿಸಿದರೆ ಜಗಜ್ಜನನಿಯ ಸಾಕ್ಷಾತ್ಕಾರ ಮಾಡಿಸ 
ಬಗ್ಗೆ ಹೇಳು, ನಿನಗೇನು ಬೇಕು ? " 

- ಶ್ರೀಶಾರದಾದೇವಿ ಸ್ವಲ್ಪಹೊತ್ತು ಮೌನವಾಗಿ ಕುಳಿತುಬಿಡುತ್ತಾರೆ. “ ನಿನಗೇನು 
ಬೇಕು ? ಸಂಸಾರವೇ ? ಆಧ್ಯಾತ್ಮಿಕ ಸಾಧನೆಯ ದಾರಿಯೇ ? ” ಎರಡೂ ಏನೆಂದು 
ತಿಳಿಯದ ವಯಸ್ಸು. ಈವರೆಗೆ ಯಾರೂ ಕೇಳದ ಪ್ರಶ್ನೆ ಸಂಸಾರಕ್ಕಿಂತ ಇನ್ನೂ ಏನೋ 
ವಿಶೇಷವಿದೆ ಅಧ್ಯಾತ್ಮದಲ್ಲಿ ತಮ್ಮ ಪತಿ ನೆಚ್ಚಿಕೊಂಡದ್ದು ಅದೇ ಹಾದಿಯಲ್ಲವೇ ? 
ತನಗೂ ಅದೇ ಇರಲಿ, ಅವರು ಯೋಚಿಸಿಯೇ ವಿನೀತರಾಗಿ ಉತ್ತರಿಸುತ್ತಾರೆ, 
“ ನನಗೇನೂ ತಿಳಿಯದು, ಯಾವುದು ಬೇಕೆಂದು ನಿರ್ಧರಿಸಬೇಕಾದವರು ನೀವು. 
ನೀವು ಹೇಳಿದ ಹಾದಿಯಲ್ಲಿ ನಿಮ್ಮ ಸಾಧನೆಗೆ ಸಹಾಯ ಮಾಡುವ ಅವಕಾಶ ಸಿಕ್ಕಿದರೆ 
ಸಾಕು.'' 

“ ಸಂಸಾರದ ಕೆಸರಿಗೆ ಬೀಳುವ ಇಚ್ಛೆ ನನಗಿಲ್ಲ . ನನ್ನ ಅಧ್ಯಾತ್ಮದ ಸಾಧನೆಗೆ 
ನಿನ್ನ ನೆರವು ಬೇಕು. ” 

“ ನನಗೂ ಇಲ್ಲ . ನಿಮ್ಮ ನೆರಳಿನಲ್ಲಿ ನಿಮ್ಮ ಸಾಧನೆಗೆ ಸಹಾಯ ಮಾಡುವ 
ಅವಕಾಶ ನನಗೆ ನೀಡಿ.'' 

ಸಮಾಧಾನವಾಯಿತುಶ್ರೀರಾಮಕೃಷ್ಣರಿಗೆ ಈ ಮೊದಲು ತಮ್ಮ ಪತ್ನಿ ದಕ್ಷಿಣೇಶ್ವರಕ್ಕೆ 
ಬಂದಮೇಲೆ ಮೋಹದಿಂದ ತಮ್ಮನ್ನು ಸಂಸಾರಕ್ಕೆ ಎಳೆಯುವಳೋ ಎಂದು ಹೆದರಿ 
“ ಅವಳಲ್ಲಿರುವ ಕಾಮಾಸಕ್ತಿಯನ್ನು ಸಂಪೂರ್ಣ ದೂರ ಮಾಡು'' ಎಂದು ಪ್ರತಿದಿನ 
ಭಗವತಿಯನ್ನು ಪ್ರಾರ್ಥಿಸುತ್ತಿದ್ದರಂತೆ. ಪ್ರಾರ್ಥನೆ ಫಲಿಸಿತ್ತು ಪರಿಶುದ್ಧಳಾದ ಪತ್ನಿಯ 
ಸಂಯಮವೇ ತಮ್ಮನ್ನು ದೈಹಿಕ ಭೋಗದ ವಾಸನೆಗೆ ಎಳೆಯದೆ ಕಾಪಾಡಿತೆಂದು. 
ಅವಳಲ್ಲಿ ಕೃತಜ್ಞತಾಭಾವ ತಳೆದರು. ಮಾತಿಗೆ ಬೇರೆ ವಿಷಯವಿಲ್ಲದೆ ಅವರ ಮನಸ್ಸು 
ಭಗವತೀ ಧ್ಯಾನದಲ್ಲಿ ಮುಳುಗಿಹೋಗುತ್ತದೆ. ಮರುದಿನ ರಾತ್ರೆ ಮತ್ತು ಅನಂತರದ 
ದಿನಗಳಲ್ಲಿ ಪತ್ನಿ ಹಾಸಿಗೆಯಲ್ಲಿದ್ದರೂ ಅವರ ಮನಸ್ಸು ಭಗವತಿಯನ್ನಲ್ಲದೇ ಇನ್ನೇನನ್ನೂ 
ಯೋಚಿಸದಾಯಿತು. 

ಆದರೆ ಒಂದು ದಿನ ತಮ್ಮ ಅರ್ಧ ಹಾಸಿಗೆಯಲ್ಲಿ ಮಲಗಿದ್ದ ಪತ್ನಿಯನ್ನು 


೨೪ 

ನೋಡುತ್ತ ಶ್ರೀರಾಮಕೃಷ್ಣರ ಮನಸ್ಸು ತನಗೆ ತಾನೇ ಹೇಳಿಕೊಳ್ಳುತ್ತಿದೆ, “ ಇದೇ 
ಅಲ್ಲವೇ ಸೀಶರೀರವೆಂದು ಕರೆಯುವುದು ? ಇದೇ ಭೋಗದ ವಸ್ತು . ಇದಕ್ಕಾಗಿ ಜನ 
ಎಷ್ಟು ಹಾತೊರೆಯುತ್ತಾರೆ. ನೀನು ಇದನ್ನು ಸ್ವೀಕರಿಸಿದರೆ ದೇಹಕ್ಕೆ ಒಪ್ಪಿದಂತೆ ಆಯಿತು. 
ಆಗ ಸಚ್ಚಿದಾನಂದಸ್ವರೂಪನಾದ ಭಗವಂತನನ್ನು ಪಡೆಯಲು ಸಾಧ್ಯವಿಲ್ಲ. ಆತ್ಮ 
ವಂಚನೆಯಿಲ್ಲದೆ ನಿನಗೇನು ಬೇಕು ಹೇಳು, ನಿನಗೆ ಸ್ವೀಶರೀರದ ಸುಖ ಬೇಕೇ ? 
ಭಗವಂತ ಬೇಕೇ ? ಸ್ತ್ರೀ ಸುಖವೇ ಬೇಕಾದರೆ ಇದೋ ನಿನ್ನ ಎದುರಿಗೇ ಇದೆ, 
ಒಪ್ಪಿಕೋ ' ಹೀಗೆ ಯೋಚಿಸಿದವರು ಪತ್ನಿಯನ್ನು ಸ್ಪರ್ಶಿಸಲು ಮುಂದಾಗುತ್ತಾರೆ. ಆದರೆ 
ಮರುಗಳಿಗೆಯಲ್ಲಿ ಅವರ ಮನಸ್ಸು ಭಾವಸಮಾಧಿಯಲ್ಲಿ ಲೀನವಾಗಿಹೋಗುತ್ತದೆ. 

ಬೆಳಿಗ್ಗೆ ಶ್ರೀಶಾರದಾದೇವಿ ತಮ್ಮ ಪತಿ ತಟಸ್ಥರಾಗಿ ಈ ಲೋಕದ ಪರವೆ ಇಲ್ಲದ 
ಸ್ಥಿತಿಯಲ್ಲಿ ಕುಳಿತದ್ದು ಕಂಡು ಹೆದರಿ ಹೊರಗೋಡಿ ಆಶ್ರಮದ ಕೆಲವು ಬ್ರಹ್ಮಚಾರಿಗಳನ್ನು 
ಒಳಗೆ ಕರೆತರುತ್ತಾರೆ. ಅವರೆಲ್ಲ ಬಹಳಹೊತ್ತು ಶ್ರೀರಾಮಕೃಷ್ಣರ ಎದುರು ದೇವರ 
ನಾಮಸ್ಮರಣೆ ಮಾಡುತ್ತ ಓಂಕಾರ ಮಂತ್ರ ಪಠಿಸುತ್ತ ಅವರನ್ನು ಮತ್ತೆ ವ್ಯವಹಾರಿಕ 
ಜಗತ್ತಿಗೆ ಎಳೆದುತರಬೇಕಾಯಿತು. ಈ ಅವಸ್ಥೆ ಮುಂದಿನ ದಿನಗಳಲ್ಲಿ ಪುನರಾವರ್ತನೆ 
ಆಗುತ್ತ ಬಂದಿತು. ಆಗೆಲ್ಲ ಅವರು ಅಪೂರ್ವ ದಿವ್ಯಭಾವದಲ್ಲಿ ನಗುತ್ತಿದ್ದರು, ಅಳುತ್ತಿದ್ದರು, 
ಏನೇನೋ ಬಡಬಡಿಸುತ್ತಿದ್ದರು. ನೋಡಲು ಭಯ, ಕೇಳಲು ಕಂಪನ, ಭಾವಾವೇಶದಲ್ಲಿ 
ಕಳೆದುಹೋಗುವ ರಾತ್ರೆಗಳು ಅವರನ್ನು ಪೂರ್ಣ ಎಚ್ಚರದಲ್ಲಿ ಇಡುತ್ತಿತ್ತು . ಅವರ 
ತೊಳಲಾಟ ಕಂಡು ಶ್ರೀರಾಮಕೃಷ್ಣರು ಯಾವ ಯಾವ ಭಾವದಲ್ಲಿ ಇದ್ದಾಗ ಯಾವ 
ದೇವರ ನಾಮವನ್ನು ತಮ್ಮ ಮುಂದೆ ಉಚ್ಚರಿಸಬೇಕೆಂದು ತಿಳಿಸಿಕೊಟ್ಟರು. ಆದರೆ 
ಯಾವಾಗ ಯಾವ ಹೊತ್ತಿನಲ್ಲಿ ಯಾವ ನಮೂನೆಯ ಭಾವ ಸಮಾಧಿಯಾಗುತ್ತದೆ 
ಎಂದು ಅರಿಯುವುದೂ ಶ್ರೀಶಾರದಾದೇವಿಗೆ ಕಷ್ಟವಾಗಿ ಹೋಯಿತು. ಪತಿಯ 
ಕೋಣೆಯಲ್ಲಿ ಸರಿಯಾಗಿ ನಿದ್ರಿಸುವುದಕ್ಕೂ ಹೆದರಿದರು. ಅವರ ಹೆದರಿಕೆ, ಕಷ್ಟ , 
ನಿದ್ರಾಹೀನತೆ ಗಮನಿಸಿದ ಶ್ರೀರಾಮಕೃಷ್ಣರು ತಮ್ಮ ಕೋಣೆಯ ಬದಲು ನಹಬತ್‌ನಲ್ಲಿ 
ತಾಯಿ ಜೊತೆ ಮಲಗುವಂತೆ ಕೇಳಿಕೊಳ್ಳುತ್ತಾರೆ. ಶ್ರೀಶಾರದಾದೇವಿಗೂ ಪತಿಯ 
ಭಾವೋನ್ಮಾದದ ಸ್ಥಿತಿ ನೋಡಲು ಆಶ್ಚರ್ಯ, ರೋಮಾಂಚನವಾದರೂ ಅವರು 
ಭಾವಸಮಾಧಿಯಿಂದ ಎಚ್ಚರವಾಗದಿದ್ದರೆ ? ಎಂಬ ಭೀತಿಯಿಂದ ನಹಬತ್‌ನಲ್ಲೇ 
ಮಲಗಲು ಒಪ್ಪಿಕೊಳ್ಳುತ್ತಾರೆ. 

ಬೇರೆಸ್ತ್ರೀಯರು ಈ ಭಾವಸಮಾಧಿ, ಉನ್ಮಾದ ಸ್ಥಿತಿ ಹೇಗೆ ಸಹಿಸುತ್ತಿದ್ದರೋ 
ತಿಳಿಯದು. ಯೌವ್ವನದ ದಿನಗಳನ್ನು ಪತಿಯ ಮಗ್ಗುಲಿನಲ್ಲಿ ಏಕಾಂಗಿಯಾಗಿ 
ಕಳೆದದ್ದು , ನಹಬತ್‌ನಕೋಣೆಯಲ್ಲಿ ಪ್ರತ್ಯೇಕ ವಾಸಿಸಿದ್ದು ನೋಡಿದರೆ ಅವರ ಮೇಲೆ 
ಅನುಕಂಪ ಮೂಡುತ್ತದೆ. ಶರೀರದ ಬಯಕೆ ಹತ್ತಿಕ್ಕುವುದು ಹೊಟ್ಟೆ ಹಸಿವೆಗಿಂತಲೂ 
ತೀಕ್ಷ ಅದು ದಾವಾಗ್ನಿಯಾಗಿ ಇಡೀ ಶರೀರ ವ್ಯಾಪಿಸಿಕೊಳ್ಳುತ್ತದೆ. ಶ್ರೀಶಾರದಾದೇವಿ 
ಇದಕ್ಕೆ ಅವಕಾಶ ಕೊಡದೆ ಅತ್ಯಂತ ಸಂಯಮ ತಳೆದದ್ದು , ಶರೀರದ ಕಾಮನೆಗೆ 


೨೫ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ತಿಲಾಂಜಲಿ ಇದ್ದು ಅವರ ಮೇರು ವ್ಯಕ್ತಿತ್ವಕ್ಕೆ ಸಾಕ್ಷಿ . ಅವರೆಂದೂ ಪತಿಯಲ್ಲಿ ತಪ್ಪು 
ಕಾಣಲಿಲ್ಲ ಒಂದು ದಿನ ವಿನೀತರಾಗಿಯೇ ಶ್ರೀರಾಮಕೃಷ್ಣರು ಪರೀಕ್ಷಿಸುವಂತೆ 
ಹೇಳುತ್ತಾರೆ, 

' ಇಡೀ ಜಗತ್ತನ್ನು ಸೃಷ್ಟಿಸಿದ ಆ ಮಹಾಮಾಯೆ ಕಾಳಿಯನ್ನು ಸಾಕ್ಷಾತ್ಕಾರ 
ಮಾಡಿಕೊಂಡ ನನಗೆ ಎಲ್ಲ ಸ್ತ್ರೀಯರೂ ಮಾತೆಯಂತೆ ಕಾಣುತ್ತಾರೆ.' 

- ಶ್ರೀಶಾರದಾದೇವಿ ಪ್ರಶ್ನಿಸುತ್ತಾರೆ, ಹಾಗಾದರೆ ನೀವು ನನ್ನನ್ನು ಹೇಗೆ ನೋಡು 
ತೀರಿ ? '' 

“ ಆ ಮಂದಿರದಲ್ಲಿರುವ ಜಗನ್ಮಾತೆಯೇ ಈ ಶರೀರಕ್ಕೆ ಜನ್ಮ ಕೊಟ್ಟವಳು. ಈಗ 
ವಾದ್ಯಕುಟೀರದಲ್ಲಿ ವಾಸವಾಗಿದ್ದವಳು, ಮತ್ತು ಇಲ್ಲಿಗೆ ನನ್ನ ಸೇವೆ ಮಾಡುತ್ತಿರುವವಳು 
ಅವಳೇ ಸಾಕ್ಷಾತ್ ಆನಂದಮಯಿ ದೇವಿಯೆಂದು ನಿನ್ನನ್ನು ಕಾಣುತ್ತಿದ್ದೇನೆ.'' 

ಅದೇರೀತಿ ಇನ್ನೊಮ್ಮೆ ಶ್ರೀಶಾರದಾದೇವಿ ಅವರಿಗೆ ಊಟ ಬಡಿಸಿ ಪಕ್ಕದಲ್ಲಿ 
ಕುಳಿತು ಗಾಳಿ ಹಾಕುತ್ತಿದ್ದಾಗ ನೋಡುತ್ತಾರೆ ಪತಿಯ ದೇಹದ ಮೇಲೆ ಅವರ ಮುಖದ 
ಬದಲಿಗೆ ಕಾಳೀದೇವಿಯ ಮುಖ ಕಾಣುತ್ತಿದೆ. ಏನಾಶ್ಚರ್ಯ! ದೇವಿ ಅವರ ಕೈಗಳಿಂದ 
ತುತ್ತು ಎತ್ತಿ ತಿನ್ನುತ್ತಿದ್ದಾಳೆ. ನೋಡಿಯೇ ಲಘುವಾಗಿ ಕಂಪಿಸಿದರು. ಹೀಗೂ 
ಸಾಧ್ಯವೇ ? ತಾವು ನೋಡುತ್ತಿರುವುದು ಸತ್ಯವೇ ? ಸಂಶಯವೇ ಇಲ್ಲ ತಮ್ಮ ಪತಿ 
ಮಾನವರೂಪಿಯಾದರೂ ಅವರು ಬೇರೆ ಅಲ್ಲ , ಜಗನ್ಮಾತೆ ಬೇರೆ ಅಲ್ಲ ಎಂದು 
ಖಚಿತವಾಗಿ ತಿಳಿಯುತ್ತದೆ. 

ಪ್ರಾಪಂಚಿಕ ಆಸಕ್ತಿಯಿಲ್ಲದ ಶ್ರೀರಾಮಕೃಷ್ಣರು ವಿವಾಹವಾದದ್ದು ಏಕೆ ? 
ಅನುಮಾನ ಬರುತ್ತದೆ. ಅವರ ವಿವಾಹ ಲೋಕಕಲ್ಯಾಣಕ್ಕೆ ಆದದ್ದು. ಜಗನ್ಮಾತೆಯ 
ಪೂರ್ಣ ದರ್ಶನ ಪಡೆದು ಆ ದೈವೋನ್ಮಾದ ಸಹಜ ಸ್ಥಿತಿಗೆ ಮರಳಿದ ಮೇಲೆಯೇ 
ಅವರು ಪತ್ನಿಯನ್ನು ದಕ್ಷಿಣೇಶ್ವರಕ್ಕೆ ತಮ್ಮ ಬಳಿ ಕರೆಯಿಸಿಕೊಂಡದ್ದು . ಅವಳನ್ನು 
ಪತ್ನಿಯೆಂದು ತಿಳಿಯದೆ ಮಾತೃಸ್ವರೂಪಿಣಿ ದೇವಿ ಎಂದು ಒಪ್ಪಿದವರು. ಕಾಮ 
ವಾಸನೆಯಿಲ್ಲದ ವಿವಾಹವು ಉತ್ಕೃಷ್ಟ ಉದ್ದೇಶಕ್ಕಿದೆಯೆಂದು, ಗೃಹಸ್ಥ ಜೀವನದಲ್ಲಿದ್ದು 
ಧರ್ಮದ ಹಾದಿಯಲ್ಲಿ ಆಧ್ಯಾತ್ಮಿಕ ಸಾಧನೆಯಿಂದ ಆತ್ಮಸಾಕ್ಷಾತ್ಕಾರದ ಗುರಿ 
ಮುಟ್ಟಬಹುದೆಂದು ಲೋಕಕ್ಕೆ ತೋರಿಸಿಕೊಡುವುದು ಅವರ ಉದ್ದೇಶವಾಗಿತ್ತು “ ವಿದ್ಯೆ 
ಕಲಿಯದ ಸೀಯರೂ ಗುರುಮುಖೇನ ಆಧ್ಯಾತ್ಮಿಕ ಸಾಧನೆ ಮಾಡಿ ಗುರು ಸ್ಥಾನ 
ತಲುಪಬಹುದು. ಮಾತೃರೂಪಿತಾಯಂದಿರನ್ನು ಪಶುಗಳಂತೆ ನೋಡಬೇಡಿ. ಭೋಗದ 
ವಸ್ತುವನ್ನಾಗಿ ಮಾಡಬೇಡಿ. ಸಾಕ್ಷಾತ್ ಜಗನ್ಮಾತೆಯೇ ಎಂದು ತಿಳಿದು ನಿಮ್ಮ ಪ್ರೀತಿ, 
ಪ್ರೇಮ ಅರ್ಪಿಸಿರಿ'' ಎನ್ನುತಿದ್ದರು. 

ಇಲ್ಲಿ ಪರಸ್ಪರ ಒಂದೇ ಭಾವ ಅವರಿಬ್ಬರ ಅನ್ನೋನ್ಯ ದಾಂಪತ್ಯಕ್ಕೆ ಸಾಕ್ಷಿ . ಈ 
ಅನ್ನೋನ್ಯತೆಯಿಂದಲೇ ಶ್ರೀಶಾರದಾದೇವಿಗೆ ಪತಿಯಿಂದಲೇ ಆಧ್ಯಾತ್ಮಿಕ ಶಿಕ್ಷಣ 
ಪಡೆಯುವುದು ಸುಲಭವಾಗುತ್ತದೆ. ಪೂಜಾ ವಿಧಿ ವಿಧಾನಗಳು, ಭಜನೆ ಕೀರ್ತನೆ 

ಹಾಡುವುದು, ನಾಮಸ್ಮರಣೆ, ಧ್ಯಾನ- ತಪದ ಮಹತ್ವ , ಬ್ರಹ್ಮಜ್ಞಾನದ ವಿಷಯ, ಆತ್ಮನ 
ಅರಿವು, ಸಮಾಧಿ ಸ್ಥಿತಿ, ಮಾನವಜೀವಿತದ ಕಲ್ಯಾಣ ಇತ್ಯಾದಿ ಹಂತ ಹಂತವಾಗಿ ತಿಳಿ 
ಹೇಳುತ್ತಾರೆ. ನಸುಕು ಮೂರುಗಂಟೆಗೆ ಎದ್ದು ಗಂಗೆಯಲ್ಲಿ ಸ್ನಾನ ಮುಗಿಸಿ ಜಪ ತಪ, 
ಧ್ಯಾನಕ್ಕೆ ಕುಳಿತರೆ ಬೆಳಗಾದ ಮೇಲೆಯೇ ಏಳುವುದು. ಎಷ್ಟೇ ಅಸೌಖ್ಯವಿರಲಿ, ಕಷ್ಟವಾಗಲಿ 
ನಿಯಮ ತಪ್ಪಿಸುವಂತಿಲ್ಲ ಇಲ್ಲಿ ಒಂದು ವಿಷಯ ಹೇಳಲೇಬೇಕು. ಶ್ರೀಶಾರದಾ 
ದೇವಿಯ ಜೊತೆ ಯಾವಾಗಲೂ ಇರುತ್ತಿದ್ದವರು ಶ್ರೀರಾಮಕೃಷ್ಣರ ಸೋದರ ಸೊಸೆ 
ಲಕ್ಷ್ಮಿ ಬಾಯಿ , ಯೋಗಿನ್ - ಮಾ ಮತ್ತು ಗೋಲಾಪ- ಮಾ . ಅವರಿಗೋ ನಸುಕು 
ಏಳುವುದಕ್ಕೆ ಉದಾಸೀನ. ಚಳಿಯಲ್ಲಿ ಎದ್ದು ಯಾರು ಗಂಗೆ ಸ್ನಾನಕ್ಕೆ ಹೋಗು 
ತಾರೆ ? ಸ್ವಲ್ಪ ಹೊತ್ತು ಮುದುಡಿ ಮಲಗುವ ಆಸೆ. ಆದರೆ ಶ್ರೀರಾಮಕೃಷ್ಣರು 
ಸುಮ್ಮನಿರುತ್ತಾರೆಯೇ ? ಬಾಗಿಲನ್ನು ತಟ್ಟಿ ಎಬ್ಬಿಸುತ್ತಾರೆ. ಆಗಲೂ ಏಳದಿದ್ದರೆ ಬಾಗಿಲಿನ 
ಕೆಳಗೆ ಸಂದಿಯಲ್ಲಿ ನೀರು ಸುರಿಯುತ್ತಾರೆ. ಆ ನೀರು ಒಳಗೆ ಹರಿದು ಅವರ ಹಾಸಿಗೆ 
ಒದ್ದೆ ಮಾಡಿ ಅವರನ್ನು ಏಳುವಂತೆ ಮಾಡಿಬಿಡುತ್ತದೆ. ಆ ವೇಳೆಯಲ್ಲಿ ಶ್ರೀಶಾರದಾ 
ದೇವಿ ಎದ್ದು ಸ್ನಾನಕ್ಕೆ ಹೋಗಿದ್ದಾರೆಂದು ತಿಳಿದರೆ, “ ಅಯ್ಯೋ , ಅವಳು ಹೋಗಿ 
ಯಾಯೇ ? ಹಾಗಾದರೆ ನೀವು ಇನ್ನಷ್ಟು ಹೊತ್ತು ಮಲಗಿರಿ'' ಎನ್ನುತ್ತಾರೆ. ಅಂದರೆ 
ಅವರಿಗೆ ಪತ್ನಿ ಸರಿಯಾದ ಕಾಲಕ್ಕೆ ಎದ್ದು ಧ್ಯಾನ, ಜಪ ತಪ ಮಾಡಲೇಬೇಕೆಂಬ ಒತ್ತಾಯ 
ಇತ್ತು ಎನಿಸುತ್ತದೆ. ಹಾಗೆ ನೋಡಿದರೆ ಶ್ರೀಶಾರದಾದೇವಿಗೆ ಏನನ್ನೂ ಕಲಿಸಬೇಕಾಗಿಲ್ಲ, 
ಪತಿಯ ಸನ್ನಿಧಿಯಲ್ಲಿ ಅವರನ್ನು ನೋಡಿಯೇ ಬಹಳಷ್ಟು ಕಲಿತದ್ದು. ಅವರ ಎಷ್ಟೋ 
ಗುಣಗಳನ್ನು ತಾವೂ ಮೈಗೂಡಿಸಿಕೊಳ್ಳುತ್ತ ಹೋಗುತ್ತಾರೆ. ದೇವರನಾಮ ಸಂಕೀರ್ತನೆ 
ಬಹಳ ಇಷ್ಟ. ಸಣ್ಣಧ್ವನಿಯಲ್ಲಿ ಚೆಂದಕ್ಕೆ ಹಾಡುತ್ತಿದ್ದರು. ಶ್ರೀರಾಮಕೃಷ್ಣರಕೋಣೆಯಿಂದ 
ಭಕ್ತಿ ಪ್ರವಾಹ ಸಂಗೀತ ರೂಪದಲ್ಲಿ ಹರಿದು ಬರುವಾಗ ತಮ್ಮ ಕೋಣೆ ಬಾಗಿಲು 
ಮರೆಯಲ್ಲಿ ನಿಂತು ಆಲಿಸುವರು. ಶ್ರೀರಾಮಕೃಷ್ಣರೂ ತುಂಬ ಚೆನ್ನಾಗಿ ಹಾಡುತ್ತಿದ್ದರು. 
ಅವರ ಮಧುರ ಧ್ವನಿಯ ಹಾಡು ಕೇಳಿತ್ತಿದ್ದರೆ ಏನು ಸಂತೋಷವೋ ಆನಂದವೋ 
ಆ ಭಕ್ತಿ ಸುಧೆಯಲ್ಲಿ ತೇಲಿಹೋಗುವರು. ಇದನ್ನರಿತ ಶ್ರೀರಾಮಕೃಷ್ಣರು ನಹಟತನ 
ಬಾಗಿಲನ್ನು ಪೂರ್ತಿ ತೆರೆದಿಡಲು ಸೂಚನೆ ಕೊಡುತ್ತಿದ್ದರು. 
- ಹೀಗೆ ಶ್ರೀರಾಮಕೃಷ್ಣರು ತಮ್ಮ ಜ್ಞಾನಸಂಪತ್ತನ್ನು ಅವರಿಗೇ ಧಾರೆಯೆರೆದು 
ತ್ಯಾಗದ ಮೂಲಕ ಹೇಗೆ ಜೀವನ ಸಾಗಿಸಬಹುದೆಂದು ಬೋಧಿಸುವ ಜೊತೆಯಲ್ಲೇ 
ಆಧ್ಯಾತ್ಮಿಕ ತರಬೇತಿ ನೀಡುತ್ತಾರೆ. ಪ್ರತ್ಯಕ್ಷವಾಗಿಯೂ ಪರೋಕ್ಷವಾಗಿಯೂ 
ವಿಶ್ವವಿದ್ಯಾಲಯದಲ್ಲಿ ಸಿಗದಂತಹ ಪಾಠಗಳನ್ನು ಶ್ರೀರಾಮಕೃಷ್ಣರಿಂದಲೇ ಪಡೆದ 
ಭಾಗ್ಯಶಾಲಿ ಶ್ರೀಶಾರದಾದೇವಿ! ಪತಿಯೇ ಅವರಿಗೆ ಎಲ್ಲ ದಿಕ್ಕುಗಳಲ್ಲಿ ದಾರಿ ತೋರಿಸುವ 
ಗುರು ! ಪತಿಯಂತೆ ಸಮಾಧಿ ಸ್ಥಿತಿ ಅನುಭವಿಸುವ ಕಾತರತೆಯಲ್ಲಿ ಯೋಗೇನ್- ಮಾ 
ಹತ್ತಿರ '' ಠಾಕೂರರನ್ನು ನನ್ನ ಪರ ಈ ವಿಷಯದಲ್ಲಿ ಕೇಳಿ ಬಾ'' ಎನ್ನುತ್ತಿದ್ದರು. ಆದರೆ 
ಧ್ಯಾನಕ್ಕೆ ಕುಳಿತರೆ ಅನೇಕವೇಳೆ ಧ್ಯಾನದ ಅವಸ್ಥೆಯಲ್ಲಿ ಬಾಹ್ಯ ಪ್ರಜ್ಞೆಯೇ ಇರುತ್ತಿರಲಿಲ್ಲ, 

೨೭ 
ಒಮ್ಮೆ ಧ್ಯಾನದಲ್ಲಿ ಅಂತರ್ಮುಖಿಯಾದಾಗ ಬಹಳ ಹೊತ್ತು ದೇಹಬೋಧೆ ಇರಲಿಲ್ಲ 
ವಂತೆ. ಆಗ ಅವರ ಮನಸ್ಸನ್ನು ಸಹಜ ಸ್ಥಿತಿಗೆ ತರಲು ಲಕ್ಷ್ಮಿ ದೇವಿ ಮತ್ತು ಗೋಲಾಪ 
ಮಾ ದೇವರ ನಾಮೋಚ್ಛಾರ ಮಾಡಬೇಕಾಯಿತಂತೆ. ನಿರಂತರ ಪ್ರಾರ್ಥನೆ ಅವರನ್ನು 
ಹೆಚ್ಚು ಅಂತರ್ಮುಖಿಯಾಗಿ ಮಾಡಿದರೆ ಧ್ಯಾನಾಭ್ಯಾಸ ಮನಸ್ಸನ್ನು ಏಕಾಗ್ರತೆ ಸಾಧಿಸು 
ವಲ್ಲಿ ಸಫಲವಾಗುತ್ತ ಹೋಯಿತು. 


ಪೊಡಮಿ ಪೂಜೆ 

ಶ್ರೀರಾಮಕೃಷ್ಣರು ನಡೆಸಿದ ಭಗವತೀ ಪೂಜೆಗಳಲ್ಲಿ ಒಂದು ಭಾಗವಾದ ಈ 
ಷೋಡಶೀ ಪೂಜೆ ವಿಶೇಷವೂ ವಿಶಿಷ್ಟವೂ ಆದದ್ದು. ಇಲ್ಲಿ ಕಾಳಿ ತನ್ನ ನಾಲಿಗೆ ಹೊರ 
ಚಾಚಿ ಪ್ರಳಯಕಾರಳಾಗಿ, ರುದ್ರ ಭಯಂಕರಳಾಗಿ ಕಾಣಿಸುವುದಿಲ್ಲ ಕಿಶೋರವಯಸ್ಸಿನ, 
ಮುದ್ದುಮುಖದ ಸೌಮ್ಯ ಭಾವದ ಅದ್ವಿತೀಯ ಸುಂದರಿ . ಅಭಯಪ್ರದಾಯಿನಿ. 
ಇದು ಕಲ್ಲು , ಮಣ್ಣಿನ ಗೊಂಬೆಯಿಟ್ಟು ಪ್ರಾಣಪ್ರತಿಷ್ಠೆ ಮಾಡಿದ ವಿಗ್ರಹವಲ್ಲ , ಜೀವಂತ 
ಸೀ ಶರೀರ. ಅದು ಅವರ ಪತ್ನಿ ಶ್ರೀಶಾರದಾದೇವಿಯದು ! ಈ ಮೊದಲೇ 
ಶ್ರೀರಾಮಕೃಷ್ಣರಿಗೆ ಅವ್ಯಕ್ತ ಪರಬ್ರಹ್ಮನ ದರ್ಶನ ಆಗಿತ್ತು . ಆದರೂ ಭಗವತಿಯ 
ಸಾಕಾರ ರೂಪವನ್ನು ಪ್ರೀತಿಸುತ್ತಿದ್ದರು. ಅವಳಿಗಾಗಿ ಕಣ್ಣೀರು ಸುರಿಸುತ್ತಿದ್ದರು. ಈಗ 
ಅದೇ ಸಾಕಾರ ರೂಪದಲ್ಲಿ ಪತ್ನಿಯನ್ನು ಕುಳ್ಳಿರಿಸಿ ಆರಾಧನೆ ಮಾಡ ಬಯಸುತ್ತಾರೆ. 
ವಿಷಯ ತಿಳಿದ ಶ್ರೀಶಾರದಾದೇವಿ ಯಾವ ಪ್ರತಿರೋಧತೋರಿಸದೆ ಪೂಜೆ ಮಾಡಿಸಿ 
ಕೊಳ್ಳಲು ಸಂತೋಷದಿಂದ ಒಪ್ಪಿಗೆ ಕೊಡುತ್ತಾರೆ. ಪತ್ನಿಯಾಗಿ ಅವರ ಇಚ್ಛೆಗೆ 
ಸಹಕರಿಸುವುದು ತಮ್ಮ ಧರ್ಮ ಅಷ್ಟೇ . 
- ಆವತ್ತು ೧೮೭೩ , ಮೇ ೨೫ , ಅಮವಾಸ್ಯೆ , ಫಲಹಾರಿ ಕಾಳೀಪೂಜೆಯ ಪವಿತ್ರ 
ದಿನ. ಆ ದಿನ ದಕ್ಷಿಣೇಶ್ವರದ ಕಾಳೀಮಂದಿರದಲ್ಲಿ ವಿಶೇಷ ಪರ್ವದಿನ, ಕಾಳೀ 
ದೇವಿಯ ಪೂಜಾ ಉತ್ಸವದಲ್ಲಿ ಮಂದಿರದ ಹೊರಗೆ ನರ್ತನ, ನಾಮಸಂಕೀರ್ತನೆ, 
ಉತ್ಸವಾದಿ ಸೇವೆಗಳ ಗೌಜು ಗದ್ದಲದಲ್ಲಿ ಭಕ್ತರ ಸಂಭ್ರಮ ತುಂಬಿಹೋಗಿತ್ತು . ಒಳಗೆ 
ಶ್ರೀರಾಮಕೃಷ್ಣರ ಪೂಜಾಕೋಣೆಯಲ್ಲಿ ಶ್ರೀಶಾರದಾದೇವಿ ಪೂರ್ವಾಭಿಮುಖವಾಗಿ ಒಂದು 
ಪೀಠದ ಮೇಲೆ ಕುಳಿತಿದ್ದಾರೆ. ಅವರ ಎದುರು ಪಶ್ಚಿಮಕ್ಕೆ ಮುಖ ಮಾಡಿ ಶ್ರೀರಾಮಕೃಷ್ಣರು. 
ಅವರ ದೃಷ್ಟಿಯಲ್ಲಿ ಮುಂದೆ ಕುಳಿತವಳು ದೇವಿ, ಆದಿಶಕ್ತಿ , ಪರಾಶಕ್ತಿ , ಚಿನ್ಮಯಮೂರ್ತಿ, 
ಭವದುಃಖನಿವಾರಿಣಿ. ಸರ್ವರಿಗೂ ಮಂಗಲ ಉಂಟು ಮಾಡುವವಳು . ನೋಡುತ್ತ 
ಭಾವಪರವಶರಾದರು. ದೇವಿಗೆ ಮಾಡುವಂತೆ ಸಕಲ ಷೋಡಶೋಪಚಾರಗಳಿಂದ 
ಅವಳ ಪೂಜೆ ಪ್ರಾರಂಬಿಸುತ್ತಾರೆ. ಸ್ನಾನ ಮಾಡಿಸಿ ಹೊಸಬಟ್ಟೆ ಉಡಿಸಿ, ಗಂಧ ಚಂದನ 
ಕುಂಕುಮ ಅರಸಿನ ಪುಷಗಳಿಂದ ಅಲಂಕರಿಸಿ ಪಾದಕ್ಕೆ ಅರಸಿನ ಲೇಪಿಸಿ ಕೈ ಕಾಲು 
ಕುತ್ತಿಗೆಗೆ ಆಭರಣಗಳನ್ನು ತೊಡಿಸುತ್ತಾರೆ. ಮಂತ್ರೋಕ್ತವಾಗಿ ದೇವಿಯನ್ನು ಅರ್ಚಿಸುತ್ತ 
ಧೂಪ, ದೀಪಾರತಿಗಳಿಂದ ಸ್ತುತಿಸುತ್ತ ಅನ್ನ , ಪಾಯಸದ ನೈವೇದ್ಯವಿರಿಸಿ ತಮ್ಮ ಕೈಯ್ಯಂದಲೇ 


೨೮ 

ಅವಳಿಗೆ ತಿನ್ನಿಸಿ, ತಾವೂ ಪ್ರಸಾದ ಸ್ವೀಕರಿಸಿ ಭಾವಪರವಶರಾಗಿ ಸಮಾಧಿ ಸ್ಥಿತಿಗೇರುತ್ತಾರೆ. 
ಅನಂತರ ತಮ್ಮ ಈವರೆಗಿನ ಎಲ್ಲ ಜಪ ತಪ, ಆಧ್ಯಾತ್ಮಿಕಸಾಧನೆಗಳನ್ನು ಪೂರ್ತಿಯಾಗಿ 
ಅವಳ ಪಾದಗಳಿಗೆ ಅರ್ಪಿಸಿ, 

“ ಹೇ ದೇವಿ, ನೀನು ಈ ಶರೀರದಲ್ಲಿ ನೆಲೆನಿಂತು ಸರ್ವರಿಗೂ ಶುಭವನ್ನು 
ಮಾಡು. ನಿನ್ನಿಂದ ಲೋಕಕ್ಕೆ ಮಂಗಳವಾಗಲಿ. ನನಗೆ ಮುಕ್ತಿ ಮಾರ್ಗ ಕರುಣಿಸು'' 
ಎನ್ನುತ್ತ ಕೃತಾರ್ಥರಾಗುತ್ತಾರೆ. ಈ ಮೂಲಕ ಎಲ್ಲ ಸ್ತ್ರೀಯರೂ ಭಗವತಿಯ ಒಂದಂಶ . 
ಅವಳು ಬೇರೆ ಅಲ್ಲ , ಸೀ ಬೇರೆ ಅಲ್ಲ . ಅವಳನ್ನು ಪೂಜಿಸಿದರೆ ದೇವಿಯನ್ನು 
ಪೂಜಿಸಿದಂತೆ ಎಂದು ಲೋಕಕ್ಕೆ ತಿಳಿಸಿಕೊಡುತ್ತಾರೆ. 

- ಪತಿಯಿಂದ ಇಂತಹ ವಿಶಿಷ್ಟ ಪೂಜೆ ಸ್ವೀಕರಿಸಿದ ಶ್ರೀಶಾರದಾದೇವಿಯ ಮನಸ್ಥಿತಿ 
ಅನಂತರದ ದಿನಗಳಲ್ಲಿ ಹೇಗಿದ್ದೀತು ? ತನ್ನನ್ನು ದೇವಿಯಾಗಿ ತಿಳಿದು ಪೂಜಿಸುವುದರಲ್ಲಿ 
ಪತಿಗೆ ಸಂತೋಷ ಸಿಕ್ಕಿದರೆ ತಾನೇಕೆ ಬೇಡವೆನ್ನಲಿ ? ಇದೂ ಒಂದು ಕರ್ಮ ಆಗಿಹೋಗಲಿ 
ಎಂದುಕೊಂಡರೆ ? ಅವರೆನ್ನುತ್ತಾರೆ, “ ಆ ಸಮಯದಲ್ಲಿ ಪೀಠದಲ್ಲಿ ಕುಳಿತ ನನಗೆ 
ಏನಾಯಿತೆಂದು ತಿಳಿಯಲೇ ಇಲ್ಲ. ಪ್ರಾಯಶಃ ಠಾಕೂರ ( ಶ್ರೀರಾಮಕೃಷ್ಣರನ್ನು ಅವರು 
ಸಂಬೋಧಿಸುವ ಹೆಸರು) ರಿಗಿಂತ ನಾನೇ ಮೊದಲು ಬಾಹ್ಯಪ್ರಜ್ಞೆ ಕಳೆದುಕೊಂಡಿರ 
ಬೇಕು. ” 

- ಪೂಜೆ ಮುಗಿದ ನಂತರ ತಮಗೆ ತೊಡಿಸಿದ ಆಭರಣಗಳನ್ನು ಕಳಚಿ 
ಶ್ರೀರಾಮಕೃಷ್ಣರ ಮುಂದಿಟ್ಟು ' ಇವನ್ನು ಏನು ಮಾಡಲಿ ? ” ಕೇಳುತ್ತಾರೆ. ನ್ಯಾಯವಾಗಿ 
ಅವರಿಗೇ ಧರಿಸಬಹುದಿತ್ತು ಶ್ರೀರಾಮಕೃಷ್ಣರು ಅವನ್ನು ತಮ್ಮ ತಾಯಿಗೆಕೊಡುವಂತೆ 
ತಿಳಿಸುತ್ತಾರೆ. ಶ್ರೀಶಾರದಾದೇವಿ ಸಣ್ಣತನ ತೋರಿಸದೇ ಸಿಡುಕು ಮಾಡದೆ ಸಂತೋಷ 
ದಿಂದ ಅತ್ತೆಯ ಕೈಗಿಡುತ್ತಾರೆ. ಇಲ್ಲಿ ತಮ್ಮದೇ ಎನ್ನುವ ಹಕ್ಕಿನ ಬೇಡಿಕೆ ಕಾಡಲಿಲ್ಲ 
ಇದೇ ಅವರ ಹಿರಿಮೆ . 

ಷೋಡಶಿ ಪೂಜೆ ಮುಗಿದ ಮೇಲೆಶ್ರೀಶಾರದಾಮಾತೆಯವರು ಎಂದಿನಂತೆ 
ಇದ್ದರೂ ಒಂದು ವಿಶೇಷ ಶಕ್ತಿ ಅವರನ್ನು ಆವರಿಸಿತ್ತು ಎನ್ನಬಹುದು. ಸಾತ್ವಿಕ ಸಾಧಕನು 
ನೀಡುವ ದಾನದ ಫಲ ಎಂದಿಗೂ ವ್ಯರ್ಥವಾಗದು. ಆ ದಾನವನ್ನು ಆಹ್ವಾನಿಸಿಕೊಳ್ಳಲು 
ಬೇಕಾದ ಎಲ್ಲ ಅರ್ಹತೆ ಶ್ರೀಶಾರದಾದೇವಿಯಲ್ಲಿತ್ತು ಹೊರನೋಟಕ್ಕೆ ಎಂದಿನಂತೆ 
ಅದೇ ಹಿಂದಿನ ಮುಗ್ಧಭಾವ. ಆದರೆ ಅವರೊಳಗೆ ಉಂಟು ಮಾಡಿದ ಚಲನಶೀಲತೆ, 
ಆಧ್ಯಾತ್ಮಿಕ ಪರಿವರ್ತನೆ, ದೈವತ್ವಕ್ಕೇರಿದ ಭಾವನೆಯಿಂದ ಭವಿಷ್ಯದ ದಿನಗಳಲ್ಲಿ ಹೊಸ 
ಭಾಷ್ಯ ಬರೆಯಲು ಸಜ್ಜಾಗಿಬಿಟ್ಟರು. ಶ್ರೀರಾಮಕೃಷ್ಣರಂತೆ ಜಪ ತಪ ಹೆಚ್ಚಾಗಿ ಮಾಡದಿದ್ದರೂ 
ದಾನ ರೂಪದಲ್ಲಿ ಅವರಿತ್ರಜ್ಞಾನದ ಫಲವನ್ನು ಹಂಚುವ ರೂವಾರಿಯಾದರು. ಷೋಡಶಿ 
ಪೂಜೆಯ ಮೂಲಕ ಶ್ರೀರಾಮಕೃಷ್ಣರಿಂದ ದೀಕ್ಷೆ ಪಡೆದ ಪ್ರಥಮ ಶಿಷ್ಯ ಯಾದರು. 

ತಮ್ಮದೆಲ್ಲ ತಪಸ್ಸಿನ ಸಾಧನೆಯನ್ನು ಪತ್ನಿಗೆ ಧಾರೆ ಎರೆದುಕೊಟ್ಟ ಮೇಲೆ 
ಶ್ರೀರಾಮಕೃಷ್ಣರು ಅನಂತರದ ವರ್ಷಗಳಲ್ಲಿ ಅಂದರೆ ತಮ್ಮ ಮಹಾಸಮಾಧಿ ಆಗುವ 

ವರೆಗೆ ಸುಮಾರು ಹನ್ನೆರಡು ವರ್ಷಗಳ ಕಾಲ ನಿರ್ವಿಕಲ್ಪ ಸಮಾಧಿ ಸ್ಥಿತಿ, ಭಾವಾವೇಶ, 
ಭಾವೋನ್ಮತ್ತತೆಯಲ್ಲಿದ್ದರೂ ಅವರ ಸಾಧನಾಪಥ ಇನ್ನೊಂದು ಆಯಾಮ ಪಡೆಯುತ್ತದೆ. 
ಅವರ ದಿವ್ಯಾನುಭವದಿಂದ ಹೊರಹೊಮ್ಮಿದ ಆಧ್ಯಾತ್ಮಿಕ ಚಿಂತನೆ ಹಲವು ಮಜಲುಗಳಲ್ಲಿ 
ಪ್ರಕಟಗೊಳ್ಳುತ್ತದೆ. ಆ ಸಾಧನೆಯ ಕಾರ್ಯವ್ಯಾಪ್ತಿ ವಿಶಾಲವಾಗಿ ಧಾರ್ಮಿಕ ಜಾಗೃತಿಯಲ್ಲಿ 
ಧರ್ಮಸಂಸ್ಥಾಪನೆಯೇ ಅವರ ಮುಖ್ಯ ಗುರಿಯಾಗಿತ್ತು ಮತಧರ್ಮಗಳ ಸಮನ್ವಯ 
ಹೇಗೆಂದು ಪ್ರತ್ಯಕ್ಷಾನುಭವದಿಂದ ತೋರಿಸಿಕೊಡುತ್ತಾರೆ. ಎಷ್ಟು ಮತಗಳಿವೆಂ 
ಅಷ್ಟು ಪಥಗಳಿವೆ, ದೇವರೊಬ್ಬನೇ ಸತ್ಯ ಎಂಬ ಸತ್ಯ ಶೋಧಿಸಿ ಎಲ್ಲ ದೇಶಗಳ ಎಲ್ಲ 
ಜನಾಂಗದ ಕಲ್ಯಾಣ ಸಾಧಿಸಲು ಪ್ರಯತ್ನಿಸುತ್ತಾರೆ. ಪಾಶ್ಚಾತ್ಯ ಸಂಸ್ಕೃತಿಯ ಅಲೆಯ 
ನೆರೆಯಲ್ಲಿ ನಮ್ಮ ಸನಾತನ ಧರ್ಮ ಸಂಸ್ಕೃತಿ ಕೊಚ್ಚಿಹೋಗದಂತೆ ತಡೆಯಲು ಶಕ್ತಿಮೀರಿ 
ಶ್ರಮಿಸುತ್ತಾರೆ. ಪಾಶ್ಚಾತ್ಯರಲ್ಲಿ ಹಿಂದೂಧರ್ಮದ ಬಗ್ಗೆ ಹೆಚ್ಚಿನ ಗೌರವ ಉಂಟಾಗುವಂತೆ 
ಮಾಡುತ್ತಾರೆ. ಅನವರತವೂ ಮಾಡಿದ ಹಲವಾರು ಕಾರ್ಯಗಳಲ್ಲಿ ಈ ಕೆಳಗಿನ ಕೆಲವು 
ಕಾರ್ಯಗಳು ಹೆಚ್ಚು ಪ್ರಮುಖವಾದದ್ದು . 
+ ತಮ್ಮ ಪತ್ನಿ ಶ್ರೀಶಾರದಾದೇವಿಯವರಲ್ಲಿ ಆಧ್ಯಾತ್ಮಿಕ ಜಾಗೃತಿಯನ್ನು ಹೆಚ್ಚಿಸಿ 

ಅವರ ಮೂಲಕ ಬೇರೆಯವರಲ್ಲಿ ಆಧ್ಯಾತ್ಮಿಕ ಶಕ್ತಿ ಹೆಚ್ಚಿಸುವಂತೆ 
ಮಾಡುವುದು. 
ಆದರ್ಶಜೀವನ ನಡೆಸುತ್ತಿದ್ದ ಗೃಹಸ್ಥರನ್ನು , ಧಾರ್ಮಿಕ ಮುಖಂಡರನ್ನು 
ದಕ್ಷಿಣೇಶ್ವರಕ್ಕೆ ಕರೆಯಿಸಿ ಅವರ ಜೀವನದಲ್ಲಿ ಇನ್ನಷ್ಟು ಒಳಿತನ್ನು 
ಮಾಡಲು ಯತ್ನಿಸುವುದು. 
ದಕ್ಷಿಣೇಶ್ವರಕ್ಕೆ ಆಗಮಿಸುವ ಎಲ್ಲ ಸಮುದಾಯಗಳ ಜಿಜ್ಞಾಸುಗಳ ಜೊತೆ 
ಚರ್ಚಿಸಿ ಅವರಿಗೆ ಆಧ್ಯಾತ್ಮಿಕತೆಯ ಹೊಸ ಬೆಳಕು ನೀಡುವುದು. 
ತಮ್ಮನ್ನೇ ನೆಚ್ಚಿಕೊಂಡು ಬಂದ ವ್ಯಕ್ತಿಗಳಲ್ಲಿ ಅವರ ಸ್ವಭಾವ, ವಿದ್ಯೆ , 
ವಿದ್ವತ್ತು , ಮನೋಬಲಕ್ಕೆ ಅನುಗುಣವಾಗಿ ವಿಂಗಡಿಸಿ ಆ ಪ್ರಕಾರ 
ಅವರ ಆಧ್ಯಾತ್ಮಿಕ ಚೇತನ ರೂಪಿಸುವುದು. 
ಕಲ್ಕತದ ಸುತ್ತಮುತ್ತಲಿನ ಭಕ್ತಾದಿಗಳ ಮನೆಗೆ ತೆರಳಿ ನಾಮಸಂಕೀರ್ತನೆ, 
ಭಜನೆ, ಧಾರ್ಮಿಕ ಪ್ರವಚನ, ಉಪದೇಶಾಮೃತಗಳಿಂದ ಅವರ 
ಕುಟುಂಬದಲ್ಲಿ ಆಧ್ಯಾತ್ಮಿಕ ಪ್ರವೃತ್ತಿ ಹೆಚ್ಚಿಸುವುದು, 
ಇವರಲ್ಲೇ ಕೆಲವರನ್ನು ಆಯ್ದು ಮಂತ್ರದೀಕ್ಷೆ, ಸನ್ಯಾಸದೀಕ್ಷೆಯಿತ್ತು ಅವರಿಂದ 
ಜಗತ್ತಿನಲ್ಲೆಲ್ಲ ಧರ್ಮ ಪ್ರಸಾರ- ಪ್ರಚಾರ ಮಾಡುವುದು. 
ಸಂಘಟನಾ ಶಕ್ತಿಯಿಂದ ತಮ್ಮ ಭಕ್ತಾದಿಗಳನ್ನು ಒಂದೇ ಸೂತ್ರದಲ್ಲಿ 
ಬಂಧಿಸಿ ಪ್ರಬಲವಾದ ಆಧ್ಯಾತ್ಮಿಕ ಕೇಂದ್ರ ಸ್ಥಾಪಿಸುವುದು, ಆ ಮೂಲಕ 
ಧರ್ಮದ ಪುನರೋತ್ಥಾನ ಮಾಡುವುದು. 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಇವುಗಳಲ್ಲಿ ಅತಿ ಮುಖ್ಯವಾಗಿ ಮಾಡಿದ್ದು ಶ್ರೀಶಾರದಾದೇವಿಯವರ ಷೋಡಶಿ 
ಪೂಜೆ ಮಾಡಿ ಅವರಲ್ಲಿ ಆಧ್ಯಾತ್ಮಿಕ ಶಕ್ತಿಯನ್ನೂ , ದೈವೀಅಂಶವನ್ನೂ ಜಾಗೃತಗೊಳಿಸಿ 
ಅವರನ್ನು ದೈವತ್ವಕ್ಕೇರಿಸಿದ್ದು, ಶ್ರೀಶಾರದಾದೇವಿ ಪತಿಯ ನಿರೀಕ್ಷೆಯನ್ನು ಹುಸಿಗೊಳಿಸದೆ 
ತಾವು ಮತ್ತು ಅವರು ಬೇರೆ ಬೇರೆ ಅಲ್ಲ . ಎರಡು ದೇಹ ಒಂದೇ ಆತ್ಮವೆಂದು 
ತಿಳಿಯುತ್ತಾರೆ. ಯಾವ ಕಾರ್ಯ ಎತ್ತಿಕೊಂಡರೂ ಇದು ತಮ್ಮದಲ್ಲ ಠಾಕೂರರದು 
ಎನ್ನುವ ವಿನೀತ ಭಾವ ಬೆಳೆಸಿಕೊಳ್ಳುತ್ತಾರೆ. ಮನಸ್ಸು ಸದಾ ಅವರಲ್ಲೇ . 
* ಶ್ರೀರಾಮಕೃಷ್ಣ ಪರಮಹಂಸರ ಸಾಧನೆಯ ಖ್ಯಾತಿ ಹೆಚ್ಚಿದಂತೆ ದೇಶದ 
ನಾನಾಭಾಗಗಳಿಂದ ಆಸ್ತಿಕರು, ನಾಸ್ತಿಕರು, ಪಂಡಿತರು, ಸುಶಿಕ್ಷಿತರು, ಅಧಿಕಾರಿಗಳು, 
ವಿವಿಧ ಉದ್ಯೋಗಸ್ಥರು, ಶ್ರೀಮಂತರು, ಬಡವರು, ಸ್ತ್ರೀಯರು ಹೀಗೆ ಕುತೂಹಲದಿಂದ 
ದಕ್ಷಿಣೇಶ್ವರಕ್ಕೆ ಬರುವ ದರ್ಶನಾಕಾಂಕ್ಷಿಗಳ ಸಂಖ್ಯೆಯೂ ವೃದ್ಧಿಸುತ್ತದೆ. ಶ್ರೀರಾಮಕೃಷ್ಣರ 
ನಿರಂತರ ಧಾರ್ಮಿಕ, ಆಧ್ಯಾತ್ಮಿಕ ಪ್ರವಚನ, ಪ್ರಚಾರ, ಉಪದೇಶದ ಪ್ರಭಾವದೊಂದಿಗೆ 
ಅವರ ಮಗುವಿನಂತಹ ಮುಗ್ಧತೆ, ಸರಳತೆ, ನಿಷ್ಕಪಟ ನಗು, ಹಾಸ್ಯಭರಿತ ಮಾತು, 
ಕರುಣೆಯ ಆಕರ್ಷಣೆ. ಅವರ ಹಾಡು, ಭಗವದ್ಭಕ್ತಿಯ ಕುಣಿತ , ಭಾವಾವೇಶ, 
ನಿರ್ವಿಕಲ್ಪ ಸಮಾಧಿಗೆ ಹೋಗುವ ಬಗೆ, ಭಾವೋನ್ಮಾದ ಕಂಡು ವಿಸ್ಮಿತರಾಗುತ್ತಾರೆ. 
ಕೆಲವೊಮ್ಮೆ ನಿರ್ವಿಕಲ್ಪಸಮಾಧಿ ಸ್ಥಿತಿ ಹೇಗಿರುತ್ತದೆಂದು ವಿವರಿಸುತ್ತ ಹೋದಂತೆ ಪೂರ್ಣ 
ಹೇಳಲಾಗದೆ ಹೃದಯದ ಬಳಿ ಕೈ ಇರಿಸಿ ಅಲ್ಲೇ ಭಾವಾವಿಷ್ಠರಾಗುತ್ತಿದ್ದರು. ಅವರನ್ನು 
ನೋಡುತ್ತ , ಕೇಳುತ್ತ , ಅವರ ಸಾಮೀಪ್ಯದಲ್ಲಿ ಜನರು ತಮ್ಮನ್ನೇ ಮರೆಯುತ್ತಿದ್ದರು. 
ಭಕ್ತಾದಿಗಳ ಮನೆಗೆ, ಕಲ್ಕತ್ತೆಯ ಹೊರಗೆ, ತೀರ್ಥಕ್ಷೇತ್ರಗಳಿಗೆ ಅವರ ಜೊತೆ ತಾವೂ 
ಹೋಗಿ ಆನಂದದ ಅಮಲಿನಲ್ಲಿ ತೇಲುತ್ತಾರೆ. ಪರೀಕ್ಷಕ ದೃಷ್ಟಿಯಲ್ಲಿ ಬಂದವರೂ 
ಚುಂಬಕ ಶಕ್ತಿಗೆ ಒಳಗಾದಂತೆ ಮತ್ತೆ ಮತ್ತೆ ಬರುತ್ತ ಅವರ ಶಿಷ್ಯರಾಗುತ್ತಾರೆ. 

ತಮ್ಮ ಬಳಿ ಬಂದ ಶಿಷ್ಯವರ್ಗದವರನ್ನು ಶ್ರೀರಾಮಕೃಷ್ಣರು ಎರಡು ಗುಂಪಾಗಿ 
ವಿಂಗಡಿಸುತ್ತಾರೆ. ಒಂದುಗುಂಪು ವಿದ್ಯಾವಂತ ಯುವಕರು, ಮುಖ್ಯವಾಗಿ ಮಧ್ಯಮ 
ವರ್ಗದವರನ್ನು ಆರಿಸಿ ಅವರಲ್ಲಿ ಕೆಲವರಿಗೆ ಸನ್ಯಾಸದೀಕ್ಷೆಯಿತ್ತು ಅವರ ಮುಖಾಂತರ 
ಅದೈತ ಸಿದ್ದಾಂತದ ಪ್ರಚಾರ, ಹಿಂದೂಧರ್ಮದ ಪ್ರಸಾರ, ಮನುಕುಲದಲ್ಲಿ ಆಧ್ಯಾತ್ಮಿಕ 
ಜಾಗ್ರತಿಯ ಪ್ರೇರಣೆಗೆ ಸಜ್ಜು ಮಾಡುತ್ತಾರೆ. ಈ ಯುವಕರಲ್ಲಿ ಪ್ರಮುಖರಾದವರು 
ನರೇಂದ್ರನಾಥ, ಮುಂದೆ ವಿವೇಕಾನಂದರಾಗಿ ಪ್ರಸಿದ್ದರಾದವರು. ಶ್ರೀರಾಮಕೃಷ್ಣರು 
ದೇವರೇ ? ಅವತಾರ ಪುರುಷರೇ ? ಎಂಬ ಜಿಜ್ಞಾಸೆಯಲ್ಲಿ ಬಂದವರು ಕೊನೆಗೆ ಅವರ 
ಅಂತರಂಗದ ಶಿಷ್ಯರಾಗಿ ಹಿಂದೂಧರ್ಮದ ಪ್ರಚಾರಕರಾಗಿ ಅದೈತ ಮತವನ್ನು ಲೋಕಕ್ಕೆ 
ಸಾರಿದವರು . ಇನ್ನೊಂದು ಗುಂಪು ಸಂಸಾರವಂದಿಗರು. ಲೌಕಿಕ ಜೀವನದ 
ಸುಖಭೋಗಗಳನ್ನು ಅನುಭವಿಸುತ್ತ ಉತ್ತಮ ಕರ್ಮಮಾರ್ಗದ ಮೂಲಕ ಭಗವಂತನ 
ಸಾಕ್ಷಾತ್ಕಾರ ಮಾಡುವುದು ಹೇಗೆಂದು ತೋರಿಸಿಕೊಡುತ್ತಾರೆ. ಮಂತ್ರದೀಕ್ಷೆ ಪಡೆದು 


- ೩೧ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸಾಧನೆ ಮಾಡಿ ಎನ್ನುತ್ತಾರೆ. ಈ ಸಮಯದಲ್ಲಿ ತಮ್ಮ ಶಿಷ್ಯಂದಿರಲ್ಲಿ ಸಣ್ಣ ಪ್ರಾಯದ 
ಕೆಲವು ಹುಡುಗರನ್ನು ಶ್ರೀಶಾರದಾದೇವಿ ಬಳಿ ಕಳುಹಿಸುತ್ತಿದ್ದರು. 
- ಬಾಲ್ಯದಿಂದಲೂ ಶ್ರೀಶಾರದಾದೇವಿಗೆ ಮಕ್ಕಳೆಂದರೆ ಅಪಾರ ಪ್ರೀತಿ, ಅವರ ಅತ್ತೆ 
ಚಂದ್ರಮಣಿದೇವಿ ಮಗನ ಮಕ್ಕಳನ್ನು ಕಾಣುವ ಹಂಬಲಿಕೆಯಲ್ಲೇ ಕಣ್ಣುಮುಚ್ಚಿದವರು. 
ತಾಯಿಗೆ ತನ್ನ ಮಗಳಿಗೆ ಒಂದು ಮಗುವೂ ಇಲ್ಲವಲ್ಲ ಎಂಬ ದುಃಖ . ಶ್ರೀಶಾರದಾ 
ದೇವಿಗೂ ತಮಗೆ ಮಕ್ಕಳಿಲ್ಲ ಎಂಬ ನೋವು ಇತ್ತು ಆದರೆ ಈ ವರ್ತಮಾನದ 
ದಿನಗಳಲ್ಲಿ ಭಕ್ತರ ಒಡನಾಟದಿಂದ ಅವರ ಮಕ್ಕಳಿಲ್ಲದ ಕೊರಗು ನೀಗಿ ಮಾತೃವಾತ್ಸಲ್ಯ 
ಜಾಗೃತವಾಗಬೇಕು ಎಂಬ ಪ್ರಬಲ ಇಚ್ಛೆ ಶ್ರೀರಾಮಕೃಷ್ಣರಲ್ಲಿತ್ತು . ಅವರು ಆಗಾಗ, 
“ ನಿನ್ನದೇ ಮಕ್ಕಳು ಇಲ್ಲವೆಂದು ಏಕೆ ಕೊರಗುತ್ತಿ ? ಮುಂದಕ್ಕೆ ನಿನ್ನನ್ನು ಅಮ್ಮಾ ಎಂದು 
ಕರೆಯುವ ನೂರಾರು ಮಕ್ಕಳು ನಿನ್ನ ಬಳಿ ಬರುತ್ತಾರೆ. ನಿನ್ನ ಸೇವೆ ಮಾಡಲು ಸಿದ್ದರಾಗು 
ತಾರೆ. ಚಿಂತೆ ಬೇಡ ” ಎಂದಿದ್ದರು. 

ಅಕ್ಷರಶಃ ನಿಜವಾಯಿತು ಅವರ ಮಾತು. ಭವಿಷ್ಯದ ದಿನಗಳಲ್ಲಿ ಅವರಿಗಾಗಿ 
ಹಂಬಲಿಸಿ ಬಂದ ಜನರಿಗೆಲ್ಲ ಶ್ರೀಶಾರದಾದೇವಿ ಮಾತೃವಾತ್ಯಲ್ಯ ನೀಡುವ ತಾಯಿ 
ಯಾದರು. ತಮ್ಮ ಬಳಿ ಬಂದ ಹುಡುಗರನ್ನು ಶಿಷ್ಯರನ್ನು ಉಪಚರಿಸುವ, 
ಅವರೊಂದಿಗೆ ಮಾತನಾಡುವ, ಸುಖದುಃಖ ವಿಚಾರಿಸುವ, ಒಳ್ಳೆಯ ಆಹಾರ ಸಿದ್ದಮಾಡಿ 
ಉಣಿಸುವಂತೆ ಪ್ರೇರೇಪಿಸುವ ಶ್ರೀಶಾರದಾದೇವಿ ಎಲ್ಲರನ್ನು ತುಂಬು ಪ್ರೀತಿಯಲ್ಲಿ 
ನೋಡಿಕೊಳ್ಳುತ್ತಾರೆ. ಅವರಿಗೆ ರುಚಿಯಾದ ಅಡಿಗೆ ಮಾಡಿ ಬಡಿಸುವುದೆಂದರೆ ಇಷ್ಟದ 
ಕೆಲಸ. ನರೇಂದ್ರನಾಥ ( ವಿವೇಕಾನಂದರು) ಬಂದರೆ ಠಾಕೂರರಿಗೆ ಮಾಡಿದ ಸಪ್ಪೆ 
ತೊವೆ, ತೆಳು ಚಪಾತಿ, ಮೆತ್ತಗಿನ ಅನ್ನ ಬಡಿಸುತ್ತಿದ್ದರು. ಅದನ್ನೇ ಪರಮಾನ್ನ 
ವೆಂದು ಅವರು ಉಣ್ಣುವಾಗ ಶ್ರೀರಾಮಕೃಷ್ಣರೇ , “ನೀನು ಬಡಿಸಿದ್ದು ಅವನಿಗೆಲ್ಲಿ 
ಸಾಕಾಗುತ್ತದೆ ? ಅವನಿಗಾಗಿ ದಪ್ಪದ ನಾಲ್ಕಾರು ಚಪಾತಿ, ಸ್ವಲ್ಪ ಖಾರದ ಪದಾರ್ಥ 
ಇರಲಿ' ಎನ್ನುವುದುಂಟು. ಶಿಷ್ಯರಲ್ಲಿ ಕೆಲವು ಸಾಧಕ ಶಿಷ್ಯರಿದ್ದರು. ಸಾಧನೆಯ 
ಸಮಯದಲ್ಲಿ ಅವರ ಆಹಾರದ ಕ್ರಮದಲ್ಲಿ ಕೆಲವು ನಿಯಮಗಳಿವೆ. ಅವನ್ನು ಪಾಲಿಸ 
ಬೇಕು. ಹಸಿವೆಯೆಂದು ಹೊಟ್ಟೆ ಬಿರಿದು ಉಣ್ಣುವಂತಿಲ್ಲ, ಆದರೆ ಶ್ರೀಶಾರದಾದೇವಿ 
ಈ ನಿಯಮ ಮೀರಿ ಹೊಟ್ಟೆ ತುಂಬ ಊಟ ಬಡಿಸುತ್ತಿದ್ದರು. ಇದು ಹೇಗೋ 
ಶ್ರೀರಾಮಕೃಷ್ಣರಿಗೆ ತಿಳಿದು ಸಾಧನೆಯಲ್ಲಿ ಬುದ್ದಿ ಕೆಡಿಸಬಾರದೆಂದು ಶ್ರೀಶಾರದಾದೇವಿಗೇ 
ಬುದ್ದಿ ಹೇಳುವಾಗ ಅವರು ನಗುತ್ತ , 

' ಒಂದು ತುತ್ತು ಜಾಸ್ತಿ ತಿಂದರೆ ಮಕ್ಕಳಿಗೆ ಏನೂ ಆಗುವುದಿಲ್ಲ. ನೀವು ತಲೆ 
ಕೆಡಿಸಿಕೊಳ್ಳುವುದು ಬೇಡ. ಅವರನ್ನು ನಾನು ನೋಡಿಕೊಳ್ಳುತ್ತೇನೆ ' ಎನ್ನುತ್ತಾರೆ. 
ಪುತ್ರವಾತ್ಸಲ್ಯ ಎಂದರೆ ಇದು ! 

ನಹಬತ್‌ನ ಕೋಣೆ ಸಣ್ಣದು. ಅಲ್ಲಿ ವಿಶ್ರಾಂತಿಯಿಲ್ಲದಷ್ಟು ಕೆಲಸಗಳು 
ಶ್ರೀಶಾರದಾದೇವಿಗೆ ರಾತ್ರಿ ಹೊತ್ತು ಮೀರಿ ಅತಿಥಿಗಳು ಬಂದರೆ ಮತ್ತೆ ಒಲೆ ಹೊತ್ತಿಸಿ 


೩೨ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಅಡಿಗೆ ಮಾಡಬೇಕಿತ್ತು ಕೆಲವೊಮ್ಮೆ ಅತಿಥಿಗಳು ಮತ್ತು ಸಾಧಕ ಹುಡುಗರ ಸಂಖ್ಯೆ 
ಜಾಸ್ತಿಯಾದಾಗ ಮೂರು ನಾಲ್ಕು ಸೇರಿನ ಚಪಾತಿ ಹಿಟ್ಟು ಕಲಿಸಬೇಕಿತ್ತು . ಮಾತಿಲ್ಲದೆ 
ನಗುತ್ತ ಮಾಡುತ್ತಿದ್ದರು. ಈ ಸಮಯ ಚಿಕ್ಕ ಬಾಲಕ ಲಾಟು ಅವರ ಅಡಿಗೆ 
ಕೆಲಸದಲ್ಲಿ , ಚಪಾತಿ ಹಿಟ್ಟು ಕಲಿಸುವುದರಲ್ಲಿ ಸಹಾಯಕನಾಗಿದ್ದ. ಅವನನ್ನು ಸಹಾಯಕ್ಕೆ 
ಇರಿಸಿದ್ದು ಶ್ರೀರಾಮಕೃಷ್ಣರೇ . ಪತ್ನಿಯ ನಗುಮುಖದ ಮೌನಕ್ಕೆ ಸ್ಪಂದಿಸುವ ಪತಿ ! 
ಎಂತಹ ಪ್ರೀತಿಯ ಅವಿನಾಭಾವ ಸಂಬಂಧ ! ಕಷ್ಟ , ದುಃಖ ಹೇಳಿಕೊಳ್ಳದೆಯೂ 
ಅರ್ಥಮಾಡಿಕೊಳ್ಳುವ ಪ್ರೇಮ ಇದು ! ತಮ್ಮ ನಿತ್ಯದ ಅವಿರತ ಶ್ರಮದ ಕೆಲಸದಲ್ಲಿ 
ಶ್ರೀಶಾರದಾದೇವಿ ವ್ಯಸರಾದರೂ ಅವರ ಚಿತ್ರ , ಮನಸ್ಸು ಪೂರಾ ನಹಬತ್‌ನ ಆಚೆ 
ಎದುರುಕೋಣೆಯಲ್ಲಿರುವ ಶ್ರೀರಾಮಕೃಷ್ಣರಲ್ಲೇ ಇರುತ್ತಿತ್ತು . ಒಮ್ಮೆ ಅವರು ತಮ್ಮ 
ಕೋಣೆಯಿಂದ ಭಕ್ತನೊಬ್ಬನಿಗೆ ಗಾಡಿಬಾಡಿಗೆಯ ಹಣವನ್ನು ನಹಟತನಿಂದ 
ತೆಗೆದುಕೊಂಡು ಹೋಗುಎನ್ನುತ್ತಾರೆ. ಮೆತ್ತಗೆ ಸಣ್ಣ ಸ್ವರದಲ್ಲಿ ಹೇಳಿದ್ದು ಕೆಲಸದಲ್ಲಿ 
ಮುಳುಗಿದ್ದ ಶ್ರೀಶಾರದಾದೇವಿಗೆ ಸ್ಪಷ್ಟವಾಗಿ ಕೇಳಿಸಿ ಆ ಭಕ್ತ ಬರುವ ಮೊದಲೇ ಹೊಸ್ತಿಲು 
ಬಳಿ ಹಣ ಇರಿಸಿಬಿಡುತ್ತಾರೆ. ಪತಿಯ ಜೊತೆ ತಾದಾತ್ಮಭಾವ ಇದೇ ಅಲ್ಲವೇ . 

ಇನ್ನೊಂದು ಪಾನೀಹಾಟಿನ ಉತ್ಸವದ ಸಂದರ್ಭ. ಗಂಗಾನದಿ ತೀರದ 
ಪಾನೀಹಾಟ ಗ್ರಾಮದಲ್ಲಿ ಪ್ರತಿ ವರ್ಷ ವೈಷ್ಣವ ಭಕ್ತರು ಚೈತನ್ಯದೇವರ ಅಂತರಂಗದ 
ಪ್ರಧಾನ ಭಕ್ತನಾದ ರಘುನಾಥ ಗೋಸ್ವಾಮಿಯ ಸ್ಮರಣಾರ್ಥ ಮಹಾಉತ್ಸವ 
ನಡೆಸುತ್ತಾರೆ, ಅದು ಅವಲಕ್ಕಿ ಉತ್ಸವವೆಂದೇ ಪ್ರಸಿದ್ದಿ ಪಡೆದಿತ್ತು . ದಕ್ಷಿಣೇಶ್ವರದಿಂದ 
ನಾವೆಯಲ್ಲಿ ಆ ಗ್ರಾಮಕ್ಕೆ ಹೋಗಬೇಕು. ಶ್ರೀರಾಮಕೃಷ್ಣ ಪರಮಹಂಸರು, ಅವರ 
ಶಿಷ್ಯರು, ಒಂದಿಬ್ಬರು ಸೀಭಕ್ತಿಯರು ಪಾನಿಹಾಟಿನ ಉತ್ಸವಕ್ಕೆ ಹೊರಡುವ ತಯಾರಿ 
ನಡೆಸಿದ್ದಾರೆ. ಶ್ರೀಶಾರದಾದೇವಿ ತಾವೂ ಎಲ್ಲರ ಜೊತೆಹೋಗುವ ಉತ್ಸಾಹದಲ್ಲಿದ್ದಾರೆಂದು 
ಶ್ರೀರಾಮಕೃಷ್ಣರಿಗೆ ತಿಳಿದಾಗ ಅವಳಿಗೆ ಇಷ್ಟವಿದ್ದರೆ ಬರಲಿ'' ಎಂದು ಸೀಭಕ್ತಿಯರಿಗೆ 
ಹೇಳಿದ್ದು ಅವರಿಗೆ ಕೇಳಿಸುತ್ತದೆ. ಆ ಕೂಡಲೆ ಶ್ರೀಶಾರದಾದೇವಿ, 

“ ಅಲ್ಲಿಗೆ ಅಸಂಖ್ಯಾತ ಜನ ಹೋಗುತ್ತಾರೆ. ಜನ ಕಿಕ್ಕಿರಿದು ನೆರೆದಿರುತ್ತದೆ. ಆ 
ಸಂದಣಿಯಲ್ಲಿ ನಾವೆ ಹತ್ತಿ ಇಳಿದು ಹೋಗಿ ಉತ್ಸವ ನೋಡಲು ನನ್ನಿಂದಾಗದು. 
ಹೋಗುವುದಿಲ್ಲ ” ಎಂದು ಪಾನೀಹಾಟಿಗೆ ಹೋಗುವ ಸಂಕಲ್ಪ ಬಿಟ್ಟು ಸೀಭಕ್ತಿಯರಿಗೆ 
ತಾವೇ ಊಟಬಡಿಸಿ ಠಾಕೂರರ ನಾವೆಯಲ್ಲೇ ಅವರನ್ನು ಕಳುಹಿಸಿಕೊಡುತ್ತಾರೆ. ಇಂತಹ 
ಸಂದರ್ಭದಲ್ಲಿ ಬೇರೆ ಸ್ತ್ರೀಯರಾದರೆ ತಮ್ಮ ಪ್ರಯಾಣ ರದ್ದಾಯಿತೆಂದು ಸಿಟ್ಟಿನಿಂದ 
ಎಲ್ಲರೆದುರು ಪತಿಯನ್ನು ದೂರುತ್ತಿದ್ದರು. ಈ ಕಾಲದ ಸ್ತ್ರೀಯರಾದರೆ ಪತಿ ತನ್ನನ್ನು 
ಕರೆಯದೆ ಬೇರೆಯವರ ಜೊತೆ ಉತ್ಸವವೋ ಪ್ರಯಾಣವೋ ಸಿನಿಮಾಗೋ 
ಇನ್ನೆಲ್ಲೋ ಹೊರಟನೆಂದರೆ ಸುಮ್ಮನೆ ಇರಬಲ್ಲರೇ ? ಸಿಟ್ಟು , ಜಗಳ, ತಾನೂ 
ಬಂದೇಬರುತ್ತೇನೆಂಬ ಹಠ. ಮಾತಿಲ್ಲ , ಕಣ್ಣೀರು, ದುಃಖದಲ್ಲಿ ಮನೆ ರಾಣಾರಂಪ 
ಮಾಡಿ ಪತಿಯನ್ನೂ ಎಲ್ಲರೆದು ನಿಂದಿಸುವ ಸಾಧ್ಯತೆ ಇದೆ. ಆದರೆ ಶ್ರೀಶಾರದಾದೇವಿ 


೩೩ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಏನೂ ಹೇಳುವುದಿಲ್ಲ ಉತ್ಸವ ಮುಗಿಸಿ ಹಿಂದಿರುಗಿ ದಕ್ಷಿಣೇಶ್ವರಕ್ಕೆ ಬಂದ ಮೇಲೆ 
ಶ್ರೀರಾಮಕೃಷ್ಣರು ಸೀಭಕ್ತಿಯರೊಂದಿಗೆ ಎಷ್ಟು ಚೆನ್ನಾಗಿ ಉತ್ಸವ ಕಳೆಯೇರಿಬಿಟ್ಟಿತ್ತು 
ಅವಳೂ ಬಂದಿದ್ದರೆ ಹಂಸ ಹಂಸಿ ಇಬ್ಬರೂ ಜೊತೆಯಾಗಿ ಬಂದಿದ್ದರೆಂದು ಜನ 
ಆಡಿಕೊಳ್ಳುತ್ತಿದ್ದರು' ಎಂದರು. ಆಮೇಲೆ ಆ ಭಕ್ತಿಯರೇ ಈ ಮಾತನ್ನು ಶ್ರೀಶಾರದಾ 
ದೇವಿಗೆ ಹೇಳಿದಾಗ ಅವರು ಕೊಟ್ಟ ಉತ್ತರ ಮಾರ್ಮಿಕವಾಗಿದೆ, 

ಠಾಕೂರರಿಗೆ ನಾನು ಬರುವುದು ಇಷ್ಟವಿದ್ದರೆ ಅವಳೂ ಬರಲಿ' ಎನ್ನುತಿದ್ದರು. 
ಆದರೆ ಹಾಗೆ ಹೇಳದೆ ಇಷ್ಟವಿದ್ದರೆ ಬರಲಿ ಎಂದದ್ದು ಅವರಿಗೆ ಒಪ್ಪಿಗೆಯಿಲ್ಲ ಎಂದರ್ಥ . ” 
- ಪತಿಯ ಮನಸ್ಸನ್ನು ಪೂರಾ ಅರಿತ ಸತಿಯಿಂದ ಮಾತ್ರ ಈ ಉತ್ತರ ನಿರೀಕ್ಷಿಸಲು 
ಸಾಧ್ಯ . ಮತ್ತೊಂದು ಪ್ರಸಂಗದಲ್ಲಿ ಒಂದು ಸಣ್ಣ ಕಾರಣಕ್ಕೆ ಠಾಕೂರರು ಆಕ್ಷೇಪಿಸಿದ 
ರೆಂದು ಮಾನವದನರಾಗಿ ಮಾತಿಲ್ಲದೆ ಶ್ರೀಶಾರದಾದೇವಿ ತಮ್ಮ ಕೋಣೆಗೆ ಹೋಗಿ 
ಬಿಡುತ್ತಾರೆ. ಮಾತನಾಡಲಿಲ್ಲ ಎಂದರೆ ಅವರಿಗೆಕೋಪಬಂದಿತು ಎಂದರ್ಥ. ಕೂಡಲೆ 
ಅಲ್ಲಿದ್ದ ರಾಮಲಾಲ ಎಂಬ ಯುವಕನನ್ನು ಕರೆದು “ ನಿನ್ನ ಚಿಕ್ಕಮ್ಮನನ್ನು ಸಮಾಧಾನ 
ಪಡಿಸು. ಅವಳಿಗೆಕೋಪಬಂದರೆ ತಮ್ಮ ದೇಹದ ಕಡೆ ಕೈ ತೋರಿಸಿ' ಇದರ ಎಲ್ಲವೂ 
ನಷ್ಟವಾದಂತೆ '' ಎನ್ನುವರು. ಇನ್ನೊಮ್ಮೆ ಅಳಿಯ ಹೃದಯ ಶ್ರೀಶಾರದಾದೇವಿಗೆ 
ಅಗೌರವ ತೋರಿಸಿ ಅಸಭ್ಯ ಮಾತು ಆಡುತ್ತಾನೆ. ಆಗ ಅವನಿಗೆ ಎಚ್ಚರಿಕೆ ಕೊಡುತ್ತ 
ಅವನಿಗೂ ತಮ್ಮ ದೇಹತೋರಿಸಿ “ನೀನು ನನ್ನ ವಿಷಯದಲ್ಲಿ ಅಸಭ್ಯ ಆಡಿದರೂ 
ಇದರೊಳಗೆ ಏನಿದೆಯೋ ಅದು ಹೆಡೆ ಎತ್ತಿದರೆ ನಿನಗೆ ರಕ್ಷಣೆ ಸಿಕ್ಕಿತು. ಆದರೆ ಅವಳ 
ಒಳಗೆ ಏನಿದೆಯೋ ಅದು ಹೆಡೆ ಎತ್ತಿದರೆ ಬ್ರಹ್ಮ- ವಿಷ್ಣು- ಮಹೇಶ್ವರರೂ ನಿನ್ನನ್ನು 
ರಕ್ಷಿಸಲಾರರು ! ” ಹೀಗೆ ಹೇಳುವುದು ಶ್ರೀಶಾರದಾದೇವಿಯಲ್ಲಿ ದೈವೀಅಂಶ ಇದೆ ಎನ್ನುವ 
ಸೂಚಕ . 
. ಇವರಿಬ್ಬರ ಅನ್ನೋನ್ಯತೆಯಲ್ಲಿದ್ದ ತಾದಾತ್ಮ ಭಾವ, ಇಬ್ಬರೂ ಪರಸ್ಪರ ನೋವು, 
ಸಂತಸ ಬಲ್ಲವರಾಗಿದ್ದರು ಎನ್ನಲು ಮೇಲಿನ ಘಟನೆಗಳೇ ಪ್ರತ್ಯಕ್ಷ ಸಾಕ್ಷಿ. ಇಷ್ಟಿದ್ದರೆ 
ಸಾಕೇ ? ಆಸೆ, ಮೋಹ, ಲೋಭ, ಸಂಕುಚಿತ ದೃಷ್ಟಿ , ಸ್ವಾರ್ಥದಲ್ಲೂ ಒಂದೇ 
ಅಭಿಪ್ರಾಯ ಇರಬೇಕಲ್ಲವೇ ? ಪತಿಯ ಆಂತರ್ಯದ ಭಾವದಲ್ಲಿ ಯಾವುದಕ್ಕೆ 
ಎಡೆಯಿಲ್ಲವೋ ಅದನ್ನು ತಿಳಿಯುವ ಸೂಕ್ಷ ಅವರಲ್ಲಿತ್ತು . ಈ ಕೆಳಗಿನ ಘಟನೆಯಲ್ಲಿ 
ನಾವು ಅವರ ಸ್ವಾರ್ಥರಹಿತ ಮನಸ್ಸನ್ನು ನೋಡಬಹುದು. 

- ಒಮ್ಮೆ ದಕ್ಷಿಣೇಶ್ವರಕ್ಕೆ ಬಂದ ಒಬ್ಬ ಮಾರವಾಡಿ ಶ್ರೀರಾಮಕೃಷ್ಣರಿಗೆ ಹತ್ತು ಸಾವಿರ 
ರೂಪಾಯಿ ನಗದು ಹಣ ನೀಡ ಬಯಸುತ್ತಾನೆ. ಅವರಿಗೋ ಹಣವೆಂದರೆ 
ಮಾರುದೂರ, ಕೈಯ್ಯಲ್ಲಿಯೂ ಸ್ಪರ್ಶಿಸಲಾರರು. ಆದರೂ ಆತ ತುಂಬ ಒತ್ತಾಯಿಸುವಾಗ 
ಬೇರೆ ವಿಧಿಯಿಲ್ಲದೆ, “ ನಹಬತನಲ್ಲಿರುವ ಅವಳು ಸ್ವೀಕರಿಸಿದರೆ ಹೋಗಿಕೊಡು'' 
ಎಂದು ತಮ್ಮ ಜವಾಬ್ದಾರಿ ಅವರಿಗೆ ಒಪ್ಪಿಸುತ್ತಾರೆ. ಆತ ಶ್ರೀಶಾರದಾದೇವಿ ಬಳಿ ಬಂದು 
ಹಣ ಸ್ವೀಕರಿಸುವಂತೆ ಬೇಡಿಕೊಳ್ಳುತ್ತಾನೆ. ಇಲ್ಲಿ ಶ್ರೀಶಾರದಾದೇವಿ, ಅವರಿಗೆ ಬೇಡವಾದ 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಧನ ನನಗೂ ಬೇಡ ” ನಿರಾಕರಿಸುತ್ತಾರೆ. ಅವನು ಇನ್ನೊಮ್ಮೆ ಬಲವಂತ ಮಾಡಿದಾಗಲೂ 
ಇದೇ ಉತ್ತರವಿತ್ತು ಕಳುಹಿಸಿಬಿಡುತ್ತಾರೆ ಅವನನ್ನು 

“ ಅವನಿತ್ತ ಹಣ ನೀನೇಕೆ ಸ್ವೀಕರಿಸಲಿಲ್ಲ ? ನಿನ್ನದೇ ಖರ್ಚಿಗೆ ಆಗುತ್ತಿತ್ತ 
ಲ್ಲವೇ ? " ಆತ ಹೋದ ನಂತರ ಶ್ರೀರಾಮಕೃಷ್ಣರು ಪ್ರಶ್ನಿಸುತ್ತಾರೆ. 

“ ಏನು ? ಆತ ಕೊಡಲು ಇಚ್ಚಿಸಿದ್ದು ನಿಮಗೆ ನನಗಲ್ಲ , ನಾನು ತೆಗೆದುಕೊಂಡರೆ 
ನೀವೇ ತೆಗೆದುಕೊಂಡಂತೆ ಆಗಲಿಲ್ಲವೇ ? ನಿಮ್ಮ ಸೇವೆಗೆ ಅದನ್ನು ವೆಚ್ಚ ಮಾಡದೇ 
ನನ್ನಿಂದಾಗದು. ಇದರ ಪರಿಣಾಮ ನೀವೇ ತೆಗೆದುಕೊಂಡಂತೆ ಆಯಿತಲ್ಲವೇ ? ನಿಮ್ಮ 
ತ್ಯಾಗಕ್ಕಾಗಿ ಜನ ನಿಮಗೆ ಭಕ್ತಿ , ಶ್ರದ್ದೆ ತೋರಿಸುತ್ತಾರೆ. ಆದ್ದರಿಂದ ನಾನು ತೆಗೆದು 
ಕೊಳ್ಳುವುದಿಲ್ಲ ' ಎನ್ನುತ್ತಾರೆ. 

ಮೊದಲೇ ಅವರಿಂದ ಈ ಉತ್ತರ ನಿರೀಕ್ಷಿಸಿದ್ದ ಪರೀಕ್ಷಕ ದೃಷ್ಟಿಯ ಶ್ರೀರಾಮಕೃಷ್ಣರೂ 
ತುಂಬ ಸಮಾಧಾನ ಪಡೆದರು. ಇವರ ಅನ್ಯೂನ್ಯತೆಯಲ್ಲಿ ಶ್ರೀಶಾರದಾದೇವಿಯ 
ನಿಲುವು ಅಸಾಧಾರಣ. ಪತಿಯ ಆಶಯಕ್ಕೆ ಸಣ್ಣ ಚುಕ್ಕಿಯ ಕಳಂಕ ತಗಲದಂತೆ 
ತೋರಿಸುವ ಎಚ್ಚರ ಎಷ್ಟು ಅರ್ಥಪೂರ್ಣ! ಅಷ್ಟೇ ಅಲ್ಲ , ಅರೆಗಳಿಗೆಯೂ ಅವರಲ್ಲಿ 
ಅಪನಂಬಿಕೆ, “ ಸಂಶಯ ತಳೆಯಲಾರರು. ಒಂದು ದಿನ ಶ್ರೀರಾಮಕೃಷ್ಣರು ತಮ್ಮ 
ಕೋಣೆಯ ಹಾಸಿಗೆಯ ದೂಳು ಝಾಡಿಸಿ ಸ್ವಲ್ಪ ವೀಳ್ಯದೆಲೆ ಸಿದ್ದಪಡಿಸಿ ಇಡಲು 
ಶ್ರೀಶಾರದಾದೇವಿಗೆ ತಿಳಿಸಿ ಅವರು ಕಾಳೀದೇಗುಲಕ್ಕೆ ಹೋಗುತ್ತಾರೆ. ಹೋದವರು 
ಸ್ವಲ್ಪಹೊತ್ತಿನಲ್ಲೇ ದೇಹದ ಪ್ರಜ್ಞೆ ಇಲ್ಲದವರಂತೆ ಒಮ್ಮೆ ಇತ್ತ ಕಾಲಿಡುತ್ತ ಒಮ್ಮೆ ಅತ್ಯ 
ತೂರಾಡುತ್ತ ತಮ್ಮ ಕೋಣೆಗೆ ಪ್ರವೇಶಿಸಿ ಅವರೆದುರು ನಿಂತು ಗಟ್ಟಿಯಾಗಿ ಕೇಳುತ್ತಾರೆ, 
“ ನನ್ನನ್ನು ನೋಡು, ನಾನು ಹೆಂಡ ಕುಡಿದಿದ್ದೇನೆಯೇ ?'' 

ತಮ್ಮ ಕೆಲಸದಲ್ಲಿ ಮಗ್ನರಾಗಿದ್ದ ಶ್ರೀಶಾರದಾದೇವಿ ಬೆಚ್ಚಿಬಿದ್ದು ಹಿಂದಿರುಗಿ 
ನೋಡುತ್ತಾರೆ, ಪತಿಯ ಕಣ್ಣುಗಳು ಕೆಂಪಾಗಿವೆ, ನಾಲಿಗೆ ತೊದಲುತ್ತಿದೆ, ಮೈ ನಡುಗುತ್ತಿದೆ. 
ಥೇಟ್ ಹೆಂಡ ಕುಡಿದವರಂತೆ. ಆದರೆ ಆ ಹೊತ್ತಿನ ಅವರ ಭಾವಾವೇಶ ಕಂಡು ಸಬ್ದ 
ರಾದರೂ ಕುಡಿದು ಬಂದರೆಂದು ಒಪ್ಪಿಕೊಳ್ಳಲು ನಂಬಿಕೆಯೇ ಬರುತ್ತಿಲ್ಲ . ಅವರೆಂದರು, 
“ ಇಲ್ಲ ನೀವೇಕೆ ಹೆಂಡ ಕುಡಿಯುತ್ತೀರಿ ? ” 

- “ ಮತ್ತೆ ನಾನೇಕೆ ತೂರಾಡುತ್ತಿದ್ದೇನೆ? ಸರಿಯಾಗಿ ಮಾತು ಬರದೆ ತೊದಲುತ್ತಿದ್ದೇನೆ 
ಹೇಳು, ನಾನು ಕುಡುಕನೇ ? ” 

“ ಇಲ್ಲ, ನೀವೇಕೆ ಕುಡಿಯುತ್ತಿದ್ದೀರಿ ? ನೀವುಕುಡಿದದ್ದು ಕಾಳಿಯ ಭಾವಾಮೃತ 
ವನ್ನು ಸಮಾಧಾನ ಹೇಳುತ್ತಾರೆ. 

ಇಲ್ಲಿ ಶ್ರೀರಾಮಕೃಷ್ಣರು ಕುಡಿದು ಬಂದರೆಂಬ ಅನುಮಾನ ಆ ಕ್ಷಣಕ್ಕಾಗಲೀ , 
ಅನಂತರವಾಗಲೀ ಅವರ ಮನಸ್ಸಿಗೆ ಬರಲಿಲ್ಲ ನಮ್ಮ ಮನಸ್ಸು ಎಷ್ಟು ದುರ್ಬಲವೆಂದರೆ 
ಸರಿಯಾಗಿದ್ದ ವ್ಯಕ್ತಿಯಲ್ಲಿ ಕೆಲವೊಮ್ಮೆ ಇಂತಹ ವರ್ತನೆ ಕಾಣಿಸಿದರೆ ಕುಡಿತದ ಹಿಂದೆ 
ಮನಸ್ಸು ಜಿಗಿದು ಇನ್ನೇನೋ ಹಾಳುಮೂಳು ಯೋಚಿಸಿ ತಲೆ ಕೆಡಿಸಿಕೊಳ್ಳುತ್ತೇವೆ. 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸಂಶಯ ಪ್ರವೃತ್ತಿಯವರ ಹಣೆಬರಹವೇ ಹಾಗೆ, ಶ್ರೀಶಾರದಾದೇವಿಯ ಪರಿಶುದ್ಧ 
ಮನಸ್ಸಿಗೆ ಪತಿಯಲ್ಲಿ ಸಂಶಯವಿಲ್ಲದ ಅಚಲ ನಂಬಿಕೆ, ವಿಶ್ವಾಸ ! ಅದೇ ಅವರ 
ಸಾಧನೆಯ ಕ್ಷೇತ್ರಕ್ಕೂ ಪ್ರೇರಕಶಕ್ತಿ 
- ಮೇಲಿನ ಎಲ್ಲ ಪ್ರಸಂಗಗಳಿಂದ ನಮ್ಮ ಇಂದಿನ ಗೃಹಸ್ಥ ಸ್ತ್ರೀಯರು ಮಾತ್ರವಲ್ಲ 
ಪುರುಷರೂ ಬಹಳಷ್ಟು ಕಲಿಯಬೇಕಾಗಿದೆ. ಪುರುಷರಲ್ಲಿ ಎಷ್ಟು ಮಂದಿ ತಮ್ಮ ಹೆಂಡತಿ 
ಯನ್ನು ಪೂಜ್ಯಭಾವದಿಂದ ಕಾಣುತ್ತಾರೆ ? ಸಾಮಾನ್ಯವಾಗಿ ಪತಿ ಮಹಾಶಯ ನಡೆದದ್ದೇ 
ದಾರಿ . ಅವನದೇ ದರ್ಪ, ದಬ್ಬಾಳಿಕೆ, ತಾನು ಭ್ರಷ್ಟಾಚಾರಿ, ಖರ್ಚುಗಾರ, ಪರರ 
ಧನ- ಸಂಪತ್ತಿಗೆ ಆಸೆಪಡುವವ, ಕುಡುಕ , ಜಗಳಗಂಟ, ಸುಳ್ಳುಗಾರ, ಅವ್ಯವಹಾರಿ 
ಯಾದರೂ ತನ್ನ ಪತ್ನಿ ಸೀತಾ, ಸಾವಿತ್ರಿಯಂತೆ ಪರಿಶುದ್ಧಳಾಗಿರಬೇಕು, ತನ್ನ ಆಜ್ಞೆ 
ಮೀರಬಾರದು. ಅವಳಿಗೂ ಮನಸ್ಸು ಹೃದಯವಿದೆ, ತಾನು ಅವಳನ್ನು ಗೌರವಿಸಬೇಕು 
ಎಂದು ತಿಳಿದವರೂ ವಿರಳ. ಇಂತಹ ಪುರುಷರ ದಾಂಪತ್ಯದಲ್ಲಿ ಸ್ತ್ರೀಯರುತೋರಿಸುವ 
ಪ್ರೀತಿ, ಗೌರವ ಹೇಗಿರುತ್ತದೆ ? ಪ್ರೀತಿ ಬೇರೆ, ಗೌರವದ ಪೂಜ್ಯ ಭಾವನೆ ಬೇರೆ. 
ಪ್ರೀತಿಯಲ್ಲಿ ಕಾಮ ಬೆರೆತು ಕಾಮನೆ ಹೆಚ್ಚಿದರೆ, ಕಾಮವೇ ಇಲ್ಲವಾದರೆ ಅಲ್ಲಿ ಪ್ರೀತಿಯೂ 
ನಶಿಸುತ್ತದೆ. ಪ್ರೀತಿಯಲ್ಲಿ ಆರಾಧನಾ ಭಾವ ಸೇರಿದರೆ ಆ ದಾಂಪತ್ಯ ಚಿರಹಸಿರು. 
ಆರಾಧನೆಯ ಭಾವಕ್ಕೆ ವ್ಯಕ್ತಿಯ ಗುಣವಿಶೇಷಗಳೇ ಮುಖ್ಯ . ನಿಷ್ಕಪಟ ಮನಸ್ಸು , 
ಸಾತ್ವಿಕ ಬುದ್ದಿ , ಕಾರುಣ್ಯದ ನಡೆನುಡಿ, ಸರಳಜೀವನ ಇದ್ದಾಗ ಆ ವ್ಯಕ್ತಿ ಪುರುಷನಿರಲಿ, 
ಸೀಯಾಗಿರಲಿ ಗೌರವಕ್ಕೆ ಅರ್ಹ. ದಂಪತಿಗಳಲ್ಲಿ ತನ್ನದೇ ಮೂಗಿನ ನೇರಕ್ಕೆ ಅಧಿಕಾರ 
ಚಲಾಯಿಸುವುದಕ್ಕೂ , ತನ್ನ ವ್ಯಕ್ತಿತ್ವ ವಿಶೇಷದಿಂದ ಗೌರವ ಪಡೆಯುವುದಕ್ಕೂ ವ್ಯತ್ಯಾಸ 
ವಿದೆ. ಉತ್ತಮ ಸಂಸ್ಕಾರವಿರುವ ಹೆಚ್ಚಿನ ಸ್ತ್ರೀಯರು ತಮ್ಮ ಪತಿ ಹಣ , ಅಧಿಕಾರ, 
ಸಂಪತ್ತು ಇತ್ಯಾದಿ ಗಳಿಸುವುದಕ್ಕಿಂತ ಮಿಗಿಲಾಗಿ ಅವರ ಸಾತ್ವಿಕ, ನಿಷ್ಕಲಶ, ನಿಷ್ಕಪಟ 
ಮನಸ್ಸನ್ನು ಬಯಸುತ್ತಾರೆ. ಸಾತ್ವಿಕ, ಪರಿಶುದ್ದ ಪತ್ನಿ ತನ್ನ ಪತಿ ಉತ್ತಮ ಗುಣಸಂಪನ್ನ 
ನಾಗಿದ್ದರೆ ಅವನನ್ನು ಗೌರವಿಸುವುದು ಮಾತ್ರವಲ್ಲ , ಯಾವ ಕೃತಕ ಸೋಗಿಲ್ಲದೆ ಆಜೀವವೂ 
ಶ್ರೀರಾಮನಂತೆ ಪೂಜಿಸಬಲ್ಲಳು. 
- ಶ್ರೀರಾಮಕೃಷ್ಣರು ಗೃಹಸ್ಥರಿಗಾಗಿ ಒಂದು ಮಾತು ಹೇಳುತ್ತಾರೆ, 
“ನ್ಯಾಯಾಧೀಶರು, ಕಲೆಕ್ಟರರು, ಪೊಲೀಸರರು, ವೈದ್ಯರು ಇನ್ನಾರೇ ಉನ್ನತ 
ಉದ್ಯೋಗದಲ್ಲಿರುವ ಸಮಾಜದ ಗಣ್ಯವ್ಯಕ್ತಿಗಳಿರಲಿ ಅವರೆಲ್ಲರ ಬಾಯಿಬಡಾಯಿ ಮನೆ 
ಹೊರಗೆ ಮಾತ್ರ. ಹೆಂಡತಿಯ ಹತ್ತಿರ ಎಲ್ಲರೂ ಗುಲಾಮರು. ಮನೆಯೊಳಗೆ 
ಹೆಂಡತಿಯಿಂದ ಆಜ್ಞೆ ಬಂದರೆ ಅನ್ಯಾಯ, ಅನೈತಿಕತೆಯಾದರೂ ಅದನ್ನು ಧಿಕ್ಕರಿಸುವ 
ಸಾಮರ್ಥ್ಯ ಅವರಿಗೆ ಇರುವುದಿಲ್ಲ . ” 

ಈ ಪೂಜ್ಯಭಾವ ಶ್ರೀರಾಮಕೃಷ್ಣರಲ್ಲೂ ಇತ್ತು . ಅವರಂತೂ ಒಮ್ಮೆಯೂ . 
ಪತ್ನಿಯನ್ನು ಕೀಳಾಗಿ ನಡೆಸಿಕೊಳ್ಳಲಿಲ್ಲ , ತುಚ್ಛಮಾತೂ ಆಡಲಿಲ್ಲ . ಅಥವಾ ಹಾಗೆ 
ಮಾಡು ಹೀಗೆ ಮಾಡು ಎಂಬ ಆಜ್ಞೆ ಕೊಡಲಿಲ್ಲ . ಅಂತಹ ಪ್ರಸಂಗ ಬಂದಾಗ ನಯ 

ವಿನಯದ ಮಾತು. ಪ್ರತಿನಿತ್ಯ ಶ್ರೀಶಾರದಾದೇವಿ ತಯಾರಿಸಿದ ಊಟವನ್ನು ಲಕ್ಷ್ಮಿ ದೇವಿ 
ಅವರ ಕೋಣೆಯಲ್ಲಿ ತಂದಿಡುತ್ತಿದ್ದಳು. ಆ ಒಂದು ದಿನ ಲಕ್ಷ್ಮಿ ದೇವಿಯ ಬದಲಿಗೆ 
ಊಟ ಒಯ್ದದ್ದು ಶ್ರೀಶಾರದಾದೇವಿ. ಅವರು ಪತಿಗೆ ತೊಂದರೆ ಆಗದಂತೆ ಸದ್ದಿಲ್ಲದೆ 
ಒಳಬಂದು ಊಟದ ತಟ್ಟೆಯಿಟ್ಟುಕೋಣೆಯಿಂದ ಹೊರಟಾಗ, “ನೀನು ಬಾಗಿಲು 
ಹಾಕಿಕೊಂಡು ಹೋಗು'' ಎಂದರು. 

- ಶ್ರೀಶಾರದಾದೇವಿ ಸಣ್ಣ ಸ್ವರದಲ್ಲಿ " ಆಗಲಿ'' ಎನ್ನುತ್ತಾರೆ. ಆ ಸ್ವರ ಕೇಳಿ ಬೆಚ್ಚಿದ 
ಶ್ರೀರಾಮಕೃಷ್ಣರು ಹೊರಳಿ ನಿಂತು, “ ಓ , ನೀನಾ? ನನಗೆ ತಿಳಿಯದೇಹೋಯಿತು. 
ದಯವಿಟ್ಟು ತಪ್ಪು ತಿಳಿಯಬೇಡ '' ಹೇಳುತ್ತಾರೆ ನಯವಾಗಿ, [ ಬಂಗಾಲಿಭಾಷೆಯಲ್ಲಿ 
ಹಿರಿಯರನ್ನು ' ಆಪ್‌ನಿ' ಎಂದೂ , ಆತ್ಮೀಯರನ್ನು ' ತುಮಿ ' ಎಂದೂ , ಕಿರಿಯರು ಮತ್ತು 
ಕೆಲಸದವರನ್ನು 'ತುಯಿ ' (ನೀನು) ಎಂದೂ ಸಂಬೋಧಿಸುತ್ತಾರೆ.] 

ಎಂದಿನಂತೆ ಲಕ್ಷ್ಮಿ ದೇವಿ ಬಂದಳೆಂದು ತಪ್ಪು ತಿಳಿದು ತಾವು ತಮ್ಮ ಪತ್ನಿಯನ್ನು 
ತುಯಿ 'ನೀನು'' ಎಂದು ಸಂಬೋಧಿಸಿದ್ದು ಅವರಿಗೆ ನೋವಾಗಿತ್ತು . ಅವರ 
ಮುಜುಗರ ಕಂಡು ಶ್ರೀಶಾರದಾದೇವಿ ನಗುತ್ತ , “ ಏನಾಯಿತೀಗ ? ನೀವು ತಪ್ಪು 
ಹೇಳಲಿಲ್ಲ ? ” 

ಈ ವಿಷಯವನ್ನು ಶ್ರೀಮಾತೆ ತಮ್ಮ ಇಳಿವಯಸ್ಸಿನಲ್ಲಿಯೂ ತಮ್ಮ ಭಕ್ತರಿಗೆ 
ಹೇಳುತ್ತಿದ್ದರು, “ ಒಂದು ದಿನವೂ ಅವರು ನನ್ನನ್ನು ಕೀಳಾಗಿ ಕಾಣಲಿಲ್ಲ , ಸೇವಕಿಯಂತೆ 
ನೋಡಲಿಲ್ಲ ಮೃದುವಾದ ಹೂವಿನಿಂದಲೂ ಹೊಡೆಯಲಿಲ್ಲ . ಎಂತಹ ಮೃದು 
ಮನಸ್ಸು ಅವರದು ! ” 
- ಈ ಮೃದು ಸ್ವಭಾವದಲ್ಲಿ ಕೆಲವು ಶಿಸ್ತುಗಳಿದ್ದವು. ತಮ್ಮ ಪತ್ನಿ ಸುಮ್ಮನೆ ಕಾಲಹರಣ 
ಮಾಡದೇ ಏನಾದರೊಂದು ಉಪಯೋಗಿ ಕೆಲಸ ಮಾಡಬೇಕೆಂದು ಬಯಸುತ್ತಾರೆ. 
ವಿರಾಮದ ಹೊತ್ತಿನಲ್ಲಿ ತಾವೇ ಒಂದಷ್ಟು ಸೆಣಬಿನ ದಾರಗಳನ್ನು ಪತ್ನಿಗೆ ಕೊಟ್ಟುಕೆಲವು 
ತೂಗು ಸಿಕ್ಕುಗಳನ್ನು “ ಮಡಕೆ , ಪಾತ್ರೆ ಇತ್ಯಾದಿ ತೂಗಿಬಿಡುವಂತೆ ಇರುವ ಚೀಲ'' 
ತಯಾರಿಸಲು ಹೇಳುತ್ತಾರೆ. ಆ ಸಿಕ್ಕಿನಲ್ಲಿ ಭಕ್ತರು ಕೊಡುವ ಹಣ್ಣು , ಸಿಹಿತಿಂಡಿಗಳನ್ನು 
ಇಡಲು ಯೋಗ್ಯವಾಗುತ್ತದೆ ಎಂಬ ಅಪೇಕ್ಷೆಯಿಂದ. ಹಾಗೇ ಸೆಣಬಿನ ನಾರಿನಿಂದ 
ತಮಗಾಗಿ ಒಂದು ತಲೆದಿಂಬು ಮಾಡಿಸಿಕೊಳ್ಳುತ್ತಾರೆ. ಶ್ರೀಶಾರದಾದೇವಿಗೆ ಇವೂ 
ಸಂತೋಷಕೊಡುವ ಕೆಲಸಗಳು. ಗುರುಪತ್ತಿಯೆಂದು ಅವರ ಸೇವೆಗೆ ಸಜ್ಜಾಗುವ 
ಸೀಭಕ್ತರು, ಶಿಷ್ಯವರ್ಗವೂ ಇತ್ತು . ತಮಗೆ ಕೊಟ್ಟ ಕೆಲಸ ಅವರಿಂದ ಮಾಡಿಸಿ ತಾವು 
ಆರಾಮವಾಗಿ ಕಾಲುಚಾಚಿ ಇರಬಹುದಿತ್ತು . ಆದರೆ ಅವರು ಸ್ವಾವಲಂಬಿ ಮಹಿಳೆ. 
ತಾವೇ ಮಾಡಬಹುದಾದ ಸಣ್ಣಪುಟ್ಟ ಕೆಲಸಗಳನ್ನು ಇನ್ನೊಬ್ಬರ ಹೆಗಲಿಗೆ 
ಒಪ್ಪಿಸುವುದು ಅವರಿಗೆ ಒಪ್ಪತಕ್ಕ ಸಂಗತಿಯಲ್ಲ ತಮ್ಮ ಸ್ವಂತದ ವಿಷಯಕ್ಕೆ ಯಾರನ್ನೂ 
ಅವಲಂಬಿಸಿದವರಲ್ಲ . ತಮ್ಮ ಬಟ್ಟೆಯನ್ನು ತಾವೇ ಒಗೆದುಕೊಳ್ಳುತ್ತಾರೆ. ಊಟದ 
ಬಟ್ಟಲು ತಟ್ಟೆ ತಾವೇ ತೊಳೆಯುತ್ತಾರೆ. ಕಸ ಗುಡಿಸುವ, ಒರಸುವ ಶುಚಿತನದಲ್ಲೂ 
ಒಪ್ಪ ಓರಣ. ನೋಡಿ ಕಲಿಯಬೇಕು ಇತರರು. 


೩೭ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಹಿರಿಯರೆಂದರೆ ಅಪಾರ ಗೌರವ. ತಮ್ಮ ಜೊತೆಯಲ್ಲಿದ್ದ ಅತ್ತೆ ಚಂದ್ರಮಣಿ 
ದೇವಿಯನ್ನು ತಾಯಿಯಂತೆ ಕೊನೆಗಾಲದವರೆಗೂ ಚೆನ್ನಾಗಿ ನೋಡಿಕೊಂಡವರು. ಅವರು 
ಸಣ್ಣ ಧ್ವನಿಯಲ್ಲಿ ಕರೆದರೆ ಸಾಕು ತಮ್ಮ ಕೆಲಸ ಬಿಟ್ಟು ಧಾವಿಸಿ ಬರುತ್ತಿದ್ದರು ಸಹಾಯಕ್ಕೆ. 
ಇನ್ನು ಶ್ಯಾಮಸುಂದರಿದೇವಿಯ ಕೊನೆ ದಿನಗಳಲ್ಲಿ ಇವರೇ ಸೇವೆ ಮಾಡಿದವರು . 
ತಮಗೆ ಜನ್ಮವಿತ್ತ ತಾಯಿ ಮತ್ತು ಪತಿಗೆ ಜನ್ಮ ಕೊಟ್ಟ ತಾಯಿ ಇಬ್ಬರೂ ದೇವರ ಸಮಾನ 
ಅವರಿಗೆ, “ ತನ್ನ ರಕ್ತ ಹಂಚಿ ಎದೆಹಾಲು ಕೊಟ್ಟು ಸಾಕಿ ಬೆಳೆಸಿದ ತಾಯಿಯ ಋಣ 
ನಮ್ಮ ಮೇಲಿದೆ. ಅದು ಎಷ್ಟು ತೀರಿಸಿದರೂ ಮುಗಿಯದ ಋಣ, ಹಿರಿಯರ 
ಸೇವೆಗಿಂತ ಮಿಗಿಲಾದ ಸೇವೆ ಇನ್ನೊಂದಿಲ್ಲ' ಎನ್ನುತಿದ್ದರು. 

ಒಮ್ಮೆ ಶ್ರೀರಾಮಕೃಷ್ಣರ ಸಮಕಾಲೀನಳಾದ ಒಬ್ಬ ವೃದ್ದ ವಿಧವೆ ತನ್ನ ಸೊಸೆ 
ಯನ್ನು ಶ್ರೀಶಾರದಾದೇವಿಯ ದರ್ಶನಕ್ಕೆ ಕರೆ ತಂದಿದ್ದಳು. ಆಗ ಶ್ರೀಶಾರದಾದೇವಿ 
ಗುರುಪೀಠದಲ್ಲಿ ಎಲ್ಲರಿಂದಲೂ ದೇವಿಯಾಗಿ ಪೂಜಿಸಲ್ಪಡುತ್ತಿದ್ದ ಕಾಲ. ವೃದ್ದೆ 
ಭಕ್ತಿಯಿಂದ ಅವರ ಚರಣ ಸ್ಪರ್ಶಿಸಿ, " ಠಾಕೂರರು ನಮಗಾಗಿ ಬಹಳಷ್ಟು ವಿಷಯ 
ಹೇಳಿ ಹೋಗಿದ್ದಾರೆ. ಒಂದನ್ನೂ ನಮ್ಮಿಂದ ಪಾಲಿಸಲು ಆಗುತ್ತಿಲ್ಲ, ಸಂಸಾರ ಎನ್ನುತ್ತ 
ಕೆಸರಿನಲ್ಲಿ ಬಿದ್ದು ಸಾಯುತ್ತಿದ್ದೇವೆ. ಆ ಕೆಲಸ, ಈ ಕೆಲಸ ಬಿಡುಗಡೆಯಿಲ್ಲದೆ ಒದ್ದಾಟ 
ಒಂದೇ '' ಎನ್ನುತ್ತಾಳೆ ದುಃಖದಲ್ಲಿ 

“ ಕೆಲಸ ಮಾಡಲೇಬೇಕಲ್ಲವೇ . ಕರ್ಮ ಬಂಧನ ಕಳಚಿ ನಿಷ್ಕಾಮ ಭಾವ 
ಬೆಳೆಸಿಕೊಳ್ಳಲು ಪ್ರತಿಯೊಬ್ಬರಿಗೂ ಕೆಲಸ ಒಂದೇ ದಾರಿ ! ಒಂದು ಕ್ಷಣವೂ ಕೆಲಸವಿಲ್ಲದೆ 
ಇರಬಾರದು, ಠಾಕೂರರು ಹೇಳಿದ್ದು ಇದನ್ನೇ . ನಾನುಸೋಮಾರಿಯಾಗಿ ಇರಬಾರದೆಂದು 
ಬಹಳಷ್ಟು ಕೆಲಸ ಕಲಿಸುತ್ತಿದ್ದರು. ” 

ಅದೆಷ್ಟೋ ವರ್ಷಗಳ ನಂತರವೂ ಗುರುಪೀಠ ಅಲಂಕರಿಸಿದ ಮೇಲೆಯೂ 
ಅವರಲ್ಲಿ ಎಂತಹ ನಯ ವಿನಯ ವಿಧೇಯತೆ ! ಠಾಕೂರರು ಕಲಿಸಿದರು, ನಾನು ಕಲಿತೆ. 
ಅವರು ಹೇಳಿದಂತೆ ನಾನು ಮಾಡಿದೆ. ಎಲ್ಲವೂ ನಿಮ್ಮಿಂದಲೇ , ನಿಮಗಾಗಿ, ನಾನು 
ನಿಮಿತ್ತ ಮಾತ್ರ . ಪತ್ನಿಯೇ ಆಗಿದ್ದರೂ ಪೂರ್ತಿಯಾಗಿ ಪತಿಯನ್ನು ಅವಲಂಬಿಸಿದವರು. 

- ಇದೇನು ಮಹಾ ? ಆ ಕಾಲದಲ್ಲಿ ಹೆಣ್ಣುಮಕ್ಕಳನ್ನು ಹಿರಿಯರು ಬೆಳೆಸುತ್ತಿದ್ದ 
ಕ್ರಮ ಹೀಗೇ ಅಲ್ಲವೇ . ಪತಿಯೇ ದೇವರು, ಅವನಿಂದಲೇ ಜೀವನ, ಅವನಿಂದಲೇ 
ಶ್ರೇಯಸ್ಸು, ಅವನಿಂದಲೇ ಜೀವನ್ಮುಕ್ತಿ , ಅವನಿಲ್ಲದ ಬಾಳು ಒಲೆ ಬೂದಿಗೂ ಬೇಡ. 
ಬಹುಮಟ್ಟಿಗೆ ಇದು ನಿಜವೂ ಆಗಿತ್ತು . ಅಂದಿನ ಹೆಣ್ಣುಮಕ್ಕಳ ಸ್ಥಿತಿ ಈಗಿಲ್ಲ. ಪತಿಯ 
ಮಾತಿಗೆ ಕೋಲೇ ಬಸವನಂತೆ ತಲೆಯಲ್ಲಾಡಿಸದೆ ತಪ್ಪು ಒಪ್ಪುಗಳ ವಿಮರ್ಶೆಯಲ್ಲಿ 
ವಿವೇಚನೆಯಿಂದ ಯೋಚಿಸುವವರಿದ್ದಾರೆ. ಅವನಿಲ್ಲದ ಬದುಕಿನಲ್ಲಿ ಒಲೆ ಬೂದಿಯಾಗದೆ 
ನಿಗಿ ನಿಗಿ ಕೆಂಡವಾಗಿ ಕುಟುಂಬ ಸಮಾಜದಲ್ಲಿ ಮುನ್ನಡೆ ಇಟ್ಟವರಿದ್ದಾರೆ. ಸಾಮಾನ್ಯವಾಗಿ 
ದಾಂಪತ್ಯ ಜೀವನದಲ್ಲಿ ಬಿರುಕು ಬಿಡಬಾರದೆಂಬ ಉದ್ದೇಶದಲ್ಲಿ ಪೂರ್ತಿಯಾಗಿ 
ಅಲ್ಲವಾದರೂ ಬಹುಮಟ್ಟಿಗೆ ಹೊಂದಾಣಿಕೆಯ ಕಾರಣದಲ್ಲಿ ಪತಿಯನ್ನು ಅವಲಂಬಿಸಿ 


೩೮ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ನಡೆಯುವವರೇ ಹೆಚ್ಚು ಐದಂಕೆ ಸಂಬಳದ ವಿದ್ಯಾವಂತ ಉದ್ಯೋಗಿಮಹಿಳೆಯರಲ್ಲಿ 
ಹಲವರು “ ಇಚ್ಛೆ ನಮ್ಮದಾದರೂ ಪತಿಯ ಮಾತಿಗೆ ಬೆಲೆ ಕೊಟ್ಟು ನಡೆದರೆ ನಾವು 
ಕಳೆದುಕೊಳ್ಳುವುದು ಏನೂ ಇಲ್ಲ . ನಮಗೂ ನೆಮ್ಮದಿ'' ಎನ್ನುತ್ತಾರೆ. ಹೆಣ್ಣಿನ ಸಹನೆಯ 
ಬಾಳ್ವೆ ಇದೇ ತಾನೇ ? 
- ಇಂದಿನ ಗೃಹಸ್ಥರಿಗೆ ಕಾಮಾತುರದ ದೈಹಿಕ ಸಂಪರ್ಕವಿಲ್ಲದೆ ಆತ್ಮಗಳ ಸಾಂಗತ್ಯ 
ದಲ್ಲಿ ಪ್ರೀತಿ, ಗೌರವ, ವಿಶ್ವಾಸದಿಂದ ಆಧ್ಯಾತ್ಮಿಕವಾಗಿ ಲೋಕಕಲ್ಯಾಣದ ಹಿತ 
ಸಾಧಿಸಲು ಶ್ರೀರಾಮಕೃಷ್ಣ ಪರಮಹಂಸರ ದಾಂಪತ್ಯ ಜೀವನ ಆದರ್ಶದ 
ಮಾದರಿಯಾಗುತ್ತದೆ. ತಮ್ಮ ದಿವ್ಯ ದಾಂಪತ್ಯದ ವಿಷಯದಲ್ಲಿ ಶ್ರೀಶಾರದಾದೇವಿ 
ಹೇಳುತ್ತಾರೆ, " ಠಾಕೂರರಲ್ಲಿ ಒಳಗೊಂದು ಹೊರಗೊಂದು ಎಂಬ ಕೃತಕತೆ ಇರಲಿಲ್ಲ, 
ಹೊರಗೆ ಏನು ಹೇಳುತ್ತಿದ್ದರೋ ಅದಕ್ಕಿಂತ ಹೆಚ್ಚಿಗೆ ಅಂತರಂಗದಲ್ಲಿ ಅವರು ಶುದ್ಧಾತ್ಮರು. 
ಮೋಹ, ಲೋಭವಿಲ್ಲ, ಕಾರುಣ್ಯ ತುಂಬಿದ ಪ್ರೀತಿ ಒಂದೇ . ಅವರಲ್ಲಿ ನಾನು 
ನೋಡಿದ್ದು ಸಾಕ್ಷಾತ್ ಜಗನ್ಮಾತೆಯನ್ನು!'' 


ಹೇಳುತ್ತಾರೆ 
, '' ಠಾಕೂರಮ್ಮ ದಿವ್ಯ ದಾಂಗ ದಾಂಪತ್ಯ ಜೀವ 


೨ . ಮುಸುಕಿದ ಅಂಧಕಾರ 


ಈಗ ನೀನಿಲ್ಲ ಎಂಬ ಸುದ್ದಿ ಬೆಂಕಿಯನಿಕ್ಕಿ 
ನನ್ನ ಸುತ್ತಲೂ ಬರಿಯ ಹೊಗೆಯ ಹೆಚ್ಚಿಸಿದಾಗ 
ಮತ್ತೆ ನೀನೆಲ್ಲಿ ನನಗೆ ? ಸುತ್ತ ಬರಿ ಧಗೆ. 


[ ಶಿವರುದ್ರಪ್ಪ) 


ಕೊನೆಯ ದಿನಗಳು 

ಸತತ ಜಪ, ತಪ , ಆಧ್ಯಾತ್ಮಿಕ ಸಾಧನೆ, ದೈವೋನ್ಮಾದ, ಭಕ್ತರ ಮನೆ 
ತಿರುಗಾಟ, ಪ್ರವಚನ , ಉಪದೇಶ, ಇತ್ಯಾದಿ ವಿಶ್ರಾಂತಿಯಿಲ್ಲದ ಕಾರ್ಯಕ್ಷೇತ್ರದಿಂದಾಗಿ 
ಶ್ರೀರಾಮಕೃಷ್ಣ ಪರಮಹಂಸರು ಬಹು ಉತ್ಸಾಹದಲ್ಲಿ ಇದ್ದದ್ದು ನಿಜವೇ ಆಗಿದ್ದರೂ 
ಅವರದು ಸೂಕ್ಷ್ಮಶರೀರ, ಆಹಾರದಲ್ಲಿ ಸ್ವಲ್ಪ ವ್ಯತ್ಯಾಸವಾದರೂ ಆರೋಗ್ಯ ಹದ 
ಗೆಡುತ್ತಿತ್ತು . ಹಿತಮಿತವಾಗಿ ಆಹಾರ ಸೇವಿಸಬೇಕಿತ್ತು ಅವರ ಶಿಷ್ಯರು ಬಹು 
ಜೋಪಾನವಾಗಿ ನೋಡಿಕೊಳ್ಳುತ್ತಿದ್ದರೂ ಪಥ್ಯ ಅನುಮಾನಗಳಿಗೆ ಶ್ರೀಶಾರದಾದೇವಿಯೇ 
ಬೇಕಿತ್ತು , ಹೊತ್ತು ಹೊತ್ತಿಗೆ ಆಹಾರ ತಯಾರಿಸಿ ಕೊಡುವುದು ತಮ್ಮ ಕರ್ತವ್ಯವೆಂದು, 
ಅವರ ಸೇವೆ ಮಾಡುವುದೇ ತಮ್ಮ ಭಾಗ್ಯವೆಂದು ಶ್ರೀಶಾರದಾದೇವಿ ತಿಳಿದಿದ್ದರು. ಅವರ 
ಆರೋಗ್ಯದ ಮೇಲೆ ನಿಗಾ ಇರಿಸಿ ಬಾಯಿರುಚಿಗೆ ತಕ್ಕಂತೆ ಅಡಿಗೆ, ಪಥ್ಯದ ಆಹಾರ 
ತಯಾರಿಸಿ ಬಡಿಸುತ್ತಿದ್ದರು. ತಮ್ಮ ವೈಯಕ್ತಿಕ ಆರೋಗ್ಯ, ಕಷ್ಟಗಳು ಹೇಗೇ ಇರಲಿ 
ಅದಕ್ಕಿಂತ ದೊಡ್ಡದು ಪತಿಯ ಆರೋಗ್ಯ, ಅವರಿದ್ದರೆ ಮಾತ್ರ ದಕ್ಷಿಣೇಶ್ವರದಲ್ಲಿ 
ಎಲ್ಲವೂ ಇದೆ. ಆದರೆ ತಿಂಗಳ ಅಶುಚಿಯ ಮೂರು ದಿನಗಳಲ್ಲಿ ಬೇರೆಯವರಿಂದ 
ಅಡಿಗೆ ಮಾಡಿ ಅವರಕೋಣೆಗೆ ಕಳುಹಿಸಿದಾಗ ಅದು ಶ್ರೀರಾಮಕೃಷ್ಣರ ಶರೀರಕ್ಕೆ ಒಗ್ಗದೆ 
ಆಕ್ಷೇಪ ಎತ್ತಿದ್ದರು, 

“ ನಿನಗೆ ತಿಳಿಯದೇ ನನ್ನ ಶರೀರದ ಕಥೆ ? ಯಾರು ಯಾರೋ ಮಾಡಿದ 
ಅಡುಗೆ ನನಗಾಗುವುದಿಲ್ಲ ನೀನೇ ಅಡಿಗೆ ಮಾಡಿ ಬಡಿಸು. ” 

ಮಡಿಮೈಲಿಗೆಯ ಸಂಪ್ರದಾಯವಿದ್ದ ಕುಟುಂಬದಲ್ಲಿ ಬೆಳೆದ ಶ್ರೀಶಾರದಾದೇವಿಗೆ 
ಆ ದಿನಗಳಲ್ಲಿ ಅಡಿಗೆ ಮಾಡಿ ಬಡಿಸು ಎಂದರೆ ಹೇಗಾಗಬೇಡ ? ಸಂಪ್ರದಾಯ ಕೈ 
ಬಿಡಲು ಹೆದರಿಕೆ. ಜನ ಏನು ಹೇಳಿಯಾರೆನ್ನುವ ಭೀತಿ. ಅವರು ಒಪ್ಪದಿದ್ದಾಗ 
ಶ್ರೀರಾಮಕೃಷ್ಣರು ಕೇಳಿದ್ದರು, “ ಅಶುಚಿ ಎಂದರೇನು ? ನಿನ್ನ ಶರೀರದ ಯಾವ ಭಾಗ 
ಅಶುಚಿಯಾಗಿದೆ ? ನೀನೇ ಹೇಳು, ಶುಚಿ ಅಶುಚಿ ಮನಸ್ಸಿನೊಳಗಿದೆ, ಹೊರಗಲ್ಲ ” 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಒಪ್ಪಲೇಬೇಕಿತ್ತು ಈ ಮಾತಿಗೆ, ಇಲ್ಲಿ ಆಜ್ಞೆ ಇರಲಿಲ್ಲ , ಅವಲಂಬನದ ಬೇಡಿಕೆ 
ಇತ್ತು . ನೈತಿಕವಾಗಿ ಸರಿ ಇಲ್ಲದವರು, ಸುಶೀಲರಲ್ಲದವರು ಅಡಿಗೆ ಮಾಡಿದರೆ 
ಅಥವಾ ಶ್ರೀಶಾರದಾದೇವಿಕೊಟ್ಟಊಟ ತಂದು ಬಡಿಸಿದರೆ ಅವರಿಂದ ಒಂದು ತುತ್ತು 
ಉಣ್ಣಲು ಆಗುತ್ತಿರಲಿಲ್ಲ. ಆಗ ಶ್ರೀಶಾರದಾದೇವಿಯೇ ಅವರುಗಳು ಹಿಂದೆ 
ಕೆಟ್ಟವರಿರಬಹುದು. ಈಗ ತಮ್ಮನ್ನು ತಿದ್ದಿಕೊಂಡು ಒಳ್ಳೆಯವರಾಗಿದ್ದಾರೆ . ಅವರ ಪರ 
ಮಾತನಾಡಿ ಉಣ್ಣುವಂತೆ ಹೇಳುವುದೂ ಇತ್ತು . ಈ ಕಾರಣದಿಂದಲೇ ತವರುಮನೆ 
ಜಯರಾಂಬಾಟಿಗೆ ಹೋದರೆ ಹೆಚ್ಚು ದಿನ ನಿಲ್ಲದೆ ಅವರ ಆರೋಗ್ಯಕ್ಕಾಗಿಯೇ ಮರಳಿ 
ಬರುತ್ತಿದ್ದರು. ಆಗೆಲ್ಲಾ ಶ್ರೀರಾಮಕೃಷ್ಣರಿಗೆ ತಮ್ಮಿಂದ ಪತ್ನಿಗೆ ತೊಂದರೆ ಆಯಿತೆಂಬ 
ಅಪರಾಧೀ ಭಾವ ಕಾಡುತ್ತಿತ್ತು , 

“ ನನ್ನಂತವನಿಗೆ ಹೆಂಡತಿ ಅಂದರೆ ಏನು ? ಒಬ್ಬಳು ಅಡಿಗೆಯವಳೇ 
ಅಲ್ಲವೇ ? ಅವಳಿಲ್ಲದೆ ನನಗ್ಯಾರು ಹೊತ್ತಿಗೆ ತಕ್ಕಂತೆ ಊಟ ಒದಗಿಸುತ್ತಾರೆ ? ” 
ನಗುತ್ತಿದ್ದರು ಮಾರ್ಮಿಕವಾಗಿ , 

ಹಾಗೆನೋಡಿದರೆ ಮಧ್ಯಮ ಎತ್ತರದ ಸಾಮಾನ್ಯ ರೂಪಿನ ಶ್ರೀಶಾರದಾದೇವಿಯ 
ಆರೋಗ್ಯ ಚೆನ್ನಾಗಿದ್ದರೂ ಆಗಾಗ ಕಾಡುತ್ತಿತ್ತು ಜ್ವರ, ಅಜೀರ್ಣ, ಆಮಶಂಕೆ ಇತ್ಯಾದಿ. 
ಒಮ್ಮೆ ಜಯರಾಂಬಾಟಿಯಿಂದ ತಮ್ಮ ತಂದೆಯ ಜೊತೆ ದಕ್ಷಿಣೇಶ್ವರಕ್ಕೆ ಆಗಮಿಸಿದಾಗ 
ಅವರಿಗೆ ಸುಡುವ ಜ್ವರವಿತ್ತು . ಕಾಲು ನಡಿಗೆಯಿಂದ ಬಂದ ಕಾರಣ ತಡೆಯಲಾರದ 
ಸುಸ್ತು ಶ್ರೀರಾಮಕೃಷ್ಣರು ತಮ್ಮ ಕೋಣೆಯಲ್ಲಿಯೇ ಅವರಿಗೆ ಹಾಸಿಗೆ ಹಾಸಿ ತಾವೇ 
ಜ್ವರ ಇಳಿಯುವತನಕ ಮೂರು ನಾಲ್ಕು ದಿನ ಮಗುವಿನಂತೆ ಉಪಚರಿಸಿ ಅನಂತರ 
ನಹಬತ್‌ನ ಕೋಣೆಗೆ ಕಳುಹಿಸಿಕೊಟ್ಟಿದ್ದರು. ಈ ಪ್ರೀತಿಯ ಕಾಳಜಿ, ತಾಯೊಲುಮೆ 
ಶ್ರೀಶಾರದಾದೇವಿಯ ಮೇಲೆ ಅಗಾಧ ಪರಿಣಾಮ ಬೀರಿತ್ತು . ತಮ್ಮನ್ನು ಪ್ರೀತಿಸುವ 
ಜೀವಕ್ಕೆ ಕೃತಜ್ಞರಾಗಿದ್ದರು. ಇನ್ನೊಮ್ಮೆ ವಿಪರೀತ ಭೇದಿಯಾಗಿ ಆಮಶಂಕೆಗೆ 
ತಿರುಗುತ್ತದೆ. ಈ ಅನಾರೋಗ್ಯದಲ್ಲಿ ದಕ್ಷಿಣೇಶ್ವರದಲ್ಲೇ ಇದ್ದರೆ ಶ್ರೀರಾಮಕೃಷ್ಣರಿಗೆ 
ತೊಂದರೆ ಆದೀತೆಂದು, ತಮ್ಮ ಬಗ್ಗೆ ಹೆಚ್ಚು ಚಿಂತಿಸುತ್ತಾರೆಂದೂ ತವರಿಗೆ 
ಜಯರಾಂಬಾಟಿಗೆ ಹೋಗುತ್ತಾರೆ. ಅಲ್ಲಿಗೆ ಹೋದಮೇಲೆರೋಗಇನ್ನೂ ಉಲ್ಬಣಿಸಿ 
ಎದ್ದು ಓಡಾಡುವುದೂ ಕಷ್ಟವಾಗಿ, “ ಅಯ್ಯೋ , ಈ ದೇಹವೇ ಸಾಕಾಗಿಹೋಗಿದೆ. 
ನಾನು ಬದುಕಿ ಯಾರಿಗೆ ಪ್ರಯೋಜನ ? ' ದುಃಖಿಸಿದ್ದರು. ಅದೇ ಹೊತ್ತಿನಲ್ಲಿ ಈ 
ವಿಷಯ ಶ್ರೀರಾಮಕೃಷ್ಣರಿಗೆ ತಿಳಿದು ಅವರ ದಾರಣ ಸ್ಥಿತಿಗೆ ಮರುಗುತ್ತ , “ ಅವಳ ದೇಹ 
ನಶಿಸುವುದಕ್ಕಾಗಿ ಹುಟ್ಟಿದೆಯೇ ? ಅದಕ್ಕಾಗಿ ಅವಳು ಬಂದವಳೇ ? ಅವಳ ಜೀವನ 
ಸಾರ್ಥಕವಾಗುವುದು ಹೇಗೆ ? ” ವಿಷಾದಿಸುತ್ತಾರೆ. 

ಶ್ರೀಶಾರದಾದೇವಿಯ ತಮ್ಮ ಅವರ ರೋಗ ನಿವಾರಣೆಗೆ ಇಲ್ಲೇ ಸಮೀಪ 
ಸಿಂಹವಾಹಿನಿ ದೇವಸ್ಥಾನದಲ್ಲಿ ಹರಕೆ ಹೇಳಿಕೊಳ್ಳಲು ಸೂಚಿಸುತ್ತಾರೆ. ಕೊನೆ ಪ್ರಯತ್ನ 
ವೆಂದು ಸಿಂಹವಾಹಿನಿ ದೇವಸ್ಥಾನದಲ್ಲೇ ಉಳಿದು ಉಪವಾಸ, ವ್ರತ ಮಾಡುತ್ತಾರೆ. ಏನು 


೪೧ . 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಪುಣ್ಯವೋ ದೇವಿಯೇ ಕನಸಿನಲ್ಲಿ ಕಾಣಿಸಿ ಅವರಿಗೆ ಔಷಧಿ ನೀಡಿದಂತಾಗಿ ಅಂತೂ 
ರೋಗ ಉಪಶಮನವಾಗಿ ದಕ್ಷಿಣೇಶ್ವರಕ್ಕೆ ಮರಳುತ್ತಾರೆ. 

- ಹೀಗಿದ್ದಾಗಲೇ ಶ್ರೀರಾಮಕೃಷ್ಣರಿಗೆ ಗಂಟಲಿನಲ್ಲಿ ಹುಣ್ಣುಗಳು ಕಾಣಿಸಿಕೊಳ್ಳುತ್ತದೆ. 
ಏನೋ ಒಂದೆರಡು ದಿನಗಳಲ್ಲಿ ವಾಸಿಯಾಗುತ್ತದೆ ಎಂದುಕೊಂಡರೆ ಹುಣ್ಣು ಪದೇ 
ಪದೇ ಕಾಣಿಸಿಕೊಂಡು ವೈದ್ಯರಉಪಚಾರಕ್ಕೆ ಜಪ್ಪಯ್ಯ ಅನ್ನದೆ ತೊಂದರೆ ಕೊಡಲಾರಂಭಿ 
ಸಿತು. ಬೇರೆ ಬೇರೆ ವೈದ್ಯರನ್ನು ಕರೆಯಿಸಿ ಚಿಕಿತ್ಸೆ ಕೊಡಿಸಿದರೂ ಒಮ್ಮೆ ವಾಸಿಯಾದಂತೆ 
ಭರವಸೆ ಹುಟ್ಟಿಸಿ ಮತ್ತೆ ಇನ್ನೂ ಹೆಚ್ಚಿನ ಹುಣ್ಣುಗಳು ಏಳುತ್ತವೆ. ಆಗೆಲ್ಲ ತಿನ್ನುಣ್ಣಲು 
ತೊಂದರೆ. ಶ್ರೀಶಾರದಾದೇವಿ ಬಹಳ ಎಚ್ಚರಿಕೆಯಲ್ಲಿ ಅವರ ಊಟತಯಾರಿಸುತ್ತಾರೆ. 
ದರ್ಶನಾರ್ಥಿಗಳ ಜೊತೆ ದಿನವೆಲ್ಲ ಆಧ್ಯಾತ್ಮಿಕ ಮಾತುಕಥೆಯಿಂದ ಹೀಗಾಯಿತೆಂದು 
ಅನುಮಾನದಿಂದ ಅವರಿಗೆ ಸ್ವಲ್ಪ ಮಾತು ಕಡಿಮೆ ಮಾಡಿ ಎಂದರೆ ಅವರು 
ಕೇಳುವವರಲ್ಲ, ಚಿಕಿತ್ಸೆ ಅದರ ಪಾಡಿಗೆ ನಡೆಯುತ್ತದೆ. ಆದರೆ ಒಂದು ದಿನ ಹುಣ್ಣುಗಳು 
ಒಡೆದು ರಕ್ತ ಸೋರುವಾಗ ವೈದ್ಯರು ಇನ್ನೂ ಹೆಚ್ಚಿನ ಪರೀಕ್ಷೆ ಮಾಡಿ ಅದಕ್ಕಿಟ್ಟ ಹೆಸರು 
“ ಗಂಟಲು ಕ್ಯಾನ್ಸರ್‌' ! ಆ ಹೆಸರನ್ನು ಕೇಳಿಯೇ ನರೇಂದ್ರರು ಮತ್ತು ಇತರ ಭಕ್ತಾದಿಗಳು 
ಹೆದರಿ ಹೋದರು. ಆ ಕಾಲದಲ್ಲಿ ಕ್ಯಾನ್ಸರ್‌ಗೆ ಯಾವ ಪರಿಣಾಮಕಾರಿ ಔಷಧ, ಚಿಕಿತ್ಸೆ 
ಇರಲಿಲ್ಲ, ಸಾವು ಬದುಕಿನ ಹೋರಾಟ ಕ್ಯಾನ್ಸರ್ ರೋಗಿಯದು. ತಮ್ಮ ಗುರುವಿಗೆ 
ಹೀಗಾಯಿತೆಂದು ಭಕ್ತರು ಕಣ್ಣೀರು ಹಾಕಿದರೆ ಶ್ರೀಶಾರದಾದೇವಿಯ ಹೃದಯ 
ತಲ್ಲಣಿಸಿಹೋಯಿತು. ಅವರ ಮುಂದೆ ಕವಿಯಿತು ಅಂಧಕಾರ. ಸಾಕ್ಷಾತ್ 
ಜಗನ್ಮಾತೆಯೆಂದು ನಂಬಿದ ಅವತಾರ ಪುರುಷನಿಗೂ ಕ್ಯಾನ್ಸರ್‌ ವ್ಯಾಧಿಯೇ ? ಇದರಿಂದ 
ತಾವು ಅವರನ್ನು ಕಳೆದುಕೊಳ್ಳುವಂತೆ ಆದೀತೇ ? ಏನು ಮಾಡಲಿ ? ಅವರಿಗೀಗ 
ಪತಿಯ ಆರೈಕೆಯೇ ಮುಖ್ಯವಾಗಿಬಿಟ್ಟಿತು. 

“ನಿಮ್ಮ ರೋಗ ಗುಣ ಪಡಿಸುವಂತೆ ನೀವು ದೇವಿಯನ್ನೇ ಕೇಳಿಕೊಳ್ಳ 
ಬಾರದೇ ? ” ತಿನ್ನುಣ್ಣಲು ಕಷ್ಟವಾದಾಗ ಶ್ರೀಶಾರದಾದೇವಿ ಕೇಳಿದರು. 

“ ಹೇಗೆ ಹೇಳಲಿ ? ತಾಯಿ ಎಲ್ಲರ ಬಾಯಿಯಲ್ಲೂ ಇದ್ದಾಳೆ ! ” ಎಂತಹ 
ಅರ್ಥವಿತ್ತು ಮಾತಿನಲ್ಲಿ! 
- ಶ್ರೀರಾಮಕೃಷ್ಣರ ಗಂಟಲು ವ್ಯಾಧಿ ಇನ್ನೂ ಉಲ್ಬಣಿಸಿತು. ಅವರ ಹೆಚ್ಚಿನ ಚಿಕಿತ್ಸೆಗೆ 
ಅನುಕೂಲವಾಗಲಿ ಎಂದು ಭಕ್ತರು ಅವರನ್ನು ಕಲ್ಕತ್ತೆಯಲ್ಲಿ ನಾಲ್ಕಾರು ದಿನ ಬಲರಾಮ 
ಬಸು ಮನೆಯಲ್ಲಿರಿಸಿ ಅನಂತರ ಶ್ಯಾಮಸುಕುರದಲ್ಲಿ ಒಂದು ಬಾಡಿಗೆ ಮನೆ ಮಾಡಿ 
ಅಲ್ಲಿಗೆ ಕರೆದುಕೊಂಡು ಬರುತ್ತಾರೆ. ಆ ಮನೆ ನಗರದ ಮಧ್ಯ ಭಾಗದಲ್ಲಿದ್ದು ವೈದ್ಯರಿಗೆ 
ರೋಗಿಯನ್ನು ನೋಡಿಬರಲು ಸುಲಭವಾಗಿತ್ತು. ಶ್ರೀರಾಮಕೃಷ್ಣರಿಗೆ ಮಹಡಿಯಲ್ಲಿ 
ವಾಸದಕೋಣೆ. ಆದರೆ ಶ್ರೀಶಾರದಾದೇವಿಯ ಕೋಣೆಕೆಳಭಾಗದಲ್ಲಿ , ಅದು ಅವರ 
ವಾಸಕ್ಕೆ ತೀರ ಅನನುಕೂಲ, ಗಂಡಸರು ಓಡಾಡುವ ಜಾಗದ ಬದಿಯಲ್ಲಿದ್ದು ಅವರನ್ನು 
ಸಂಕೋಚಕ್ಕೆ ನೂಕಿತ್ತು ಆದರೆ ಪತಿಯ ಅನಾರೋಗ್ಯದ ಮುಂದೆ ತನ್ನದೇನೂ 
ಅಲ್ಲವೆಂದು ತಿಳಿಯುತ್ತ ಹಗಲೆಲ್ಲ ಯಾರಿಗೂ ಕಾಣಿಸದಂತೆ ಇದ್ದು ಪಥ್ಯದ ಅಡಿಗೆ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ತಯಾರಿಸುತ್ತಿದ್ದರು. ಆಮೇಲೆ ಹೊರಗೆ ಶಿಷ್ಯರಿಗೆ ಅಡಿಗೆ ಆಗಿದೆಯೆಂದು ತಿಳಿಸಿ ಅವರ 
ಕೈಯ್ಯಲ್ಲಿಊಟ ಕಳುಹಿಸುತ್ತಾರೆ. ಇನ್ನು ಕೆಲವೊಮ್ಮೆ ಭಕ್ತರು ಶ್ರೀರಾಮಕೃಷ್ಣರ ಕೋಣೆ 
ಯಿಂದ ತಾವೇ ಹೊರ ನಡೆದು ಅವರಿಗೇ ಊಟ ಒಯ್ಯುವ ಅವಕಾಶ ಕಲ್ಪಿಸುತ್ತಾರೆ. 
ರಾತ್ರಿ ಹನ್ನೊಂದು ಗಂಟೆಯ ನಂತರ ಮಹಡಿಯಿಂದ ಕೆಳಗಿಳಿದು ತಮ್ಮ ಕೋಣೆಯಲ್ಲಿ 
ಮಲಗುತ್ತಾರೆ. ಒಮ್ಮೆ ಮಹಡಿ ಹತ್ತುವಾಗ ಶ್ರೀಶಾರದಾದೇವಿ ಜಾರಿಬಿದ್ದು ಪಾದದ ಭಾಗ 
ಊದಿಕೊಂಡು ನಡೆದಾಡಲು ಕಷ್ಟವಾಗುತ್ತದೆ. ಮಹಡಿ ಏರಲು ಆಗುವುದಿಲ್ಲ. ಆಗ 
ನೋವಾದದ್ದು ಶ್ರೀರಾಮಕೃಷ್ಣರಿಗೆ, ರಾಮಲಾಲನನ್ನು ಕರೆದು ಮೆಲ್ಲನೆ ಪ್ರಶ್ನಿಸಿದರು, 
“ ರಾಮಲಾಲ, ಅವಳೆಲ್ಲಿ ? ” 

ಅವನು ತುಸು ಹಾಸ್ಯದಲ್ಲಿ , ಅವಳು ಅಂದರೆ ಯಾರೂ ? ” ಪ್ರಶ್ನಿಸಿದ. 

“ ಅವಳು ? ಅದೇ ” ತಮ್ಮ ಮೂಗಿನ ಬಳಿ ಕೈತೋರಿಸಿ ಮೂಗುತಿಯವಳು 
ಎನ್ನುವಂತೆ ಸೂಚಿಸಿ, “ ಅಯ್ಯೋ , ಎಷ್ಟು ಕಷ್ಟವಾಗಿ ಹೋಯಿತು ಅವಳಿಲ್ಲದೆ ? 
ಅವಳೂ ದೂರ ಹೋದರೆ ನನಗೆ ಯಾರು ಅಡಿಗೆ ಮಾಡಿ ಹಾಕುತ್ತಾರೆ ? ಯಾರು 
ಬಡಿಸುತ್ತಾರೆ ? ನೀನಾದರೂ ಅವಳನ್ನು ಬುಟ್ಟಿಯಲ್ಲಿ ಹೊತ್ತು ಮೇಲೆ 
ತರಲಾರೆಯಾ ? ” ಕೇಳಿದರು ಹಾಸ್ಯದಲ್ಲಿ 
* ಇಂತಹ ಸಂದರ್ಭದಲ್ಲಿ ಬೇರೆ ಸ್ತ್ರೀಯರಾದರೆ ತಮ್ಮ ಕಷ್ಟವೇ ದೊಡ್ಡದೆಂದು 
ಅಳುತ್ತಿದ್ದರು. ಆದರೆ ಇವರು ತಮ್ಮ ಕಷ್ಟ ನೋಡಲೇ ಇಲ್ಲ . ಶ್ಯಾಮಸುಕುರದ 
ಮನೆಯಲ್ಲಿ ನೆಲೆಸಿದ ಕೆಲವೇ ದಿನಗಳಲ್ಲಿ ಕಾರ್ತಿಕಮಾಸ ಕಾಲಿಟ್ಟಿತು. ಈ ಮಾಸದಲ್ಲಿ 
ಯಾವಾಗಲೂ ಕಾಳಿಪೂಜೆ ಮಾಡುವುದು ವಾಡಿಕೆ. ಈ ಸಲ ಶ್ರೀರಾಮಕೃಷ್ಣರ 
ಅನಾರೋಗ್ಯದಿಂದ ಪೂಜೆ ಸಂಭ್ರಮ ಆಚರಿಸುವುದು ಹೇಗೆಂದು ಭಕ್ತರಿಗೆ ಚಿಂತೆಯಾಗಿ 
ಸಂಕಲ್ಪ ಕೈಬಿಡಲು ತೀರ್ಮಾನಿಸಿದರು. ಆದರೆ ಕಾಳೀಪೂಜೆಯ ಹಿಂದಿನ ದಿನ 
ಶ್ರೀರಾಮಕೃಷ್ಣರು, 

“ ನಾಳೆ ಕಾಳೀಪೂಜೆ ಮಾಡಲಿಕ್ಕಿದೆ. ಅದಕ್ಕೆ ಬೇಕಾದ ಪೂಜಾಸಾಮಗ್ರಿಗಳನ್ನು 
ಸಿದ್ಧ ಮಾಡಿ'' ಎಂದರು. ಪೂಜೆಗೆ ಸಿದ್ಧ ಮಾಡಿ ಎಂದರಲ್ಲದೇ ಯಾವ ಸಮಯ 
ದಲ್ಲಿ ? ಯಾವ ಷೋಡಶೋಪಚಾರದಿಂದ ? ಎನ್ನಲಿಲ್ಲ ಭಕ್ತರಿಗೆ ಅನುಮಾನ 
ಬಂದರೂ ಆನಂದದಿಂದ ಪೂಜೆಗೆ ಬೇಕಾದುದನ್ನು ಅಣಿಮಾಡಿ ಇರಿಸುತ್ತಾರೆ ಹಿಂದಿನ 
ದಿನವೇ . ರಾತ್ರಿ ಕಳೆದು ಬೆಳಗು ಮೂಡಿ ಸಂಜೆ ಕಾಲಿಟ್ಟರೂ ಅವರಿಂದ ಪೂಜೆ 
ಮಾಡುವ ಆದೇಶ ಬರಲಿಲ್ಲ, ಅವರನ್ನು ನೋಡಿದರೆ ತಮ್ಮ ಕೋಣೆಯಲ್ಲಿ ಸ್ಥಿರವಾಗಿ 
ಮೌನವಾಗಿ ಕುಳಿತುಬಿಟ್ಟಿದ್ದಾರೆ. ಅವರು ಹೇಳದೇ ಪೂಜೆ ಪ್ರಾರಂಭಿಸುವುದು 
ಹೇಗೇ ? ಭಕ್ತರಿಗೆ ಸಂದಿಗ್ಧ, ಅವರೆಲ್ಲ ಶ್ರೀಶಾರದಾದೇವಿಯ ಬಳಿ ಸಲಹೆ ಕೇಳುತ್ತಾರೆ. 

“ಧೂಪ, ದೀಪ, ಹೂವು ಹಣ್ಣು ಸಿಹಿತಿಂಡಿ ಸಿದ್ದಪಡಿಸಿ ಆಗಿದೆ. ಆದರೆ 
ಗುರುಗಳು ಏನೂ ಹೇಳದೆ ಮೌನವಾಗಿದ್ದಾರೆ. ನೀವೇ ಹೇಳಿ ಏನು ಮಾಡೋಣ? ” 

“ ಪೂಜೆ ವಿಷಯದಲ್ಲಿ ಠಾಕೂರರ ಬಾಯಿಂದ ಬಂದ ಮಾತು ಅಸತ್ಯ ಆಗಲಾರದು. 
ಸ್ವಲ್ಪ ಕಾದು ನೋಡಿ'' ಸಮಾಧಾನದಲ್ಲಿ ಹೇಳುತ್ತಾರೆ ಶ್ರೀಶಾರದಾದೇವಿ. 


೪೩ 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಮುಸ್ಸಂಜೆ ಕಾಲಿಟ್ಟಿತು. ಶ್ರೀರಾಮಕೃಷ್ಣರು ಈಗಲೂ ಸ್ಥಿರವಾಗಿ ಪ್ರತಿಮೆಯಂತೆ 
ಕುಳಿತಿದ್ದಾರೆ. ಈ ಮೊದಲು ದಕ್ಷಿಣೇಶ್ವರದಲ್ಲಿದ್ದಾಗ ಪೂಜಾ ಪರಿಕರಗಳಿಂದ ತಮಗೆ 
ತಾವೇ ಪೂಜೆ ಮಾಡಿಕೊಂಡದ್ದನ್ನು ಭಕ್ತರು ಕೆಲವು ಬಾರಿ ನೋಡಿದ್ದುಂಟು. ಈ 
ದಿನವೂ ಹಾಗೆ ತಮ್ಮನ್ನೇ ಪೂಜಿಸಿಕೊಳ್ಳುತ್ತಾರೆಯೇ ? ಪರಸ್ಪರ ಮಾತನಾಡಿಕೊಳ್ಳುತ್ತ 
ಪೂಜಾ ಸಾಮಗ್ರಿಗಳನ್ನು ತಂದು ಕೋಣೆಯಲ್ಲಿ ಅವರು ಕುಳಿತ ಪೂರ್ವ ಭಾಗದಲ್ಲಿ 
ಜೋಡಿಸಿಟ್ಟರು. ಅದರೆ ಈಗಲೂ ಅವರು ಕದಲದೆ ಮಂದಹಾಸದಿಂದ ವೀಕ್ಷಿಸುತ್ತಿದ್ದಾರೆ. 
ಅದೇ ಹೊತ್ತಿಗೆ ಯುವ ಭಕ್ತರ ಜೊತೆಗಿದ್ದ ಗಿರೀಶನಿಗೆ ಅನುಮಾನ ಬಂದಿತು. 
ಠಾಕೂರರು ತಮ್ಮ ಶರೀರವನ್ನು ಜಗನ್ಮಾತೆಯ ಪ್ರತಿಮೆಯೆಂದು ತಿಳಿದು ಭಕ್ತರು ಪೂಜಿಸಲಿ 
ಎನ್ನುತ್ತಿದ್ದಾರೆಯೇ ? ನಾವೇ ಪೂಜಿಸಿದರೆ ಹೇಗೆ? ಮನಸ್ಸಿಗೆ ಹಾಗೆ ತೋಚಿದ್ದೇ ತಡ, 
ಕೈಗಳಲ್ಲಿ ಒಂದಷ್ಟು ಹೂವುಗಳನ್ನು ಹಿಡಿದು, “ ಜಯ ಜಯ ಕಾಳೀಮಾತೆ! ” ದೇವಿಯ 
ಜಯಘೋಷಮಾಡುತ್ತ ಅವರ ಪಾದಪದಗಳಿಗೆ ಅರ್ಪಸಿದ. ಶ್ರೀರಾಮಕೃಷ್ಣರ ಇಡೀ 
ಶರೀರದಲ್ಲಿ ಲಘು ಕಂಪನ, ಮರುಗಳಿಗೆಯಲ್ಲಿ ಭಾವಾವೇಶದಿಂದ ಸಮಾಧಿಸ್ಥರಾಗುತ್ತಾರೆ. 
ಇದನ್ನು ಕಂಡ ಭಕ್ತರಲ್ಲಿ ಭಕ್ತಿ ಉಕ್ಕಿ ಹರಿದು ತಮಗೆ ತಿಳಿದ ಮಂತ್ರ ಹೇಳುತ್ತಪ್ರತಿಯೊಬ್ಬರೂ 
ಹೂ ಪುಷ್ಪಗಳನ್ನು ಅವರ ಪಾದಗಳಿಗೆ ಏರಿಸಿದರು. ಸಾಕ್ಷಾತ್ ಜಗಜ್ಜನನಿಯೇ ಅವರಲ್ಲಿ 
ಕಾಣುವ, ಅದನ್ನು ಅನುಭವಿಸುವ ಧನ್ಯತೆಯ ಕ್ಷಣಗಳು ! ಇಡೀ ಕೋಣೆ ಭಕ್ತರ 
ಮಂತ್ರಘೋಷ, ದೀಪಾರತಿ, ಉಲ್ಲಾಸದಲ್ಲಿ ತುಂಬಿಹೋಯಿತು. 
- ಇತ್ತ ಲಕ್ಷ್ಮೀದೇವಿ ಆ ದೃಶ್ಯ ನೋಡಿ ಆ ಕೂಡಲೆ ಕೆಳಗೆ ಓಡಿ ಬಂದಳು. ಆ 
ಹೊತ್ತಿನಲ್ಲಿ ಶ್ರೀಶಾರದಾದೇವಿ ರಾತ್ರೆಯ ಅಡಿಗೆ ಕೆಲಸದಲ್ಲಿದ್ದರು. ಅವರನ್ನು ಅಲ್ಲೇ 
ತಡೆದು, “ತಾಯಿ , ಮೇಲೆ ಬನ್ನಿ, ಬೇಗ ಬನ್ನಿ, ಠಾಕೂರರನ್ನು ನೋಡಿ!'' ಎಂದವಳೇ 
ಅವರ ಕೈ ಹಿಡಿದು ಮಹಡಿ ಮೇಲೆ ಕರೆ ತರುತ್ತಾಳೆ. ಆತುರದಿಂದ ಮೇಲೆ ಬಂದು 
ಬಾಗಿಲಲ್ಲಿ ಇಣುಕಿದ ಶ್ರೀಶಾರದಾದೇವಿ ಅಲ್ಲೇ ಸ್ಥಬ್ಧರಾದರು. ಬಾಹ್ಯ ಪ್ರಜ್ಞೆಯಿಲ್ಲದ 
ಠಾಕೂರರ ಮುಖದಲ್ಲಿ ಮಂದಹಾಸ, ಅರೆತೆರೆದ ಕಣ್ಣುಗಳು, ಅಭಯ ನೀಡುವ 
ಹಸ್ತಗಳು, ಬಂಗಾರ ವರ್ಣದಲ್ಲಿ ಹೊಳೆಯುವ ಮೈ ಕಾಂತಿ, ಕುಳಿತ ಠೀವಿ ಎಷ್ಟು 
ನೋಡಿದರೂ ಸಾಲದು. ಎರಡೂ ಕೈಗಳನ್ನು ಮುಗಿದರು. ಮನಸ್ಸಿಗೆ ಸ್ಪಷ್ಟವಾಯಿತು, 
ಠಾಕೂರರು ಅವತಾರ ಪುರುಷರು ! ಅವರು ಬೇರೆ ಯಾರೂ ಅಲ್ಲ , ಸಾಕ್ಷಾತ್ 
ಕಾಳಿದೇವಿಯೇ . ಅವರು ಮತ್ತು ಕಾಳಿದೇವಿ ಇಬ್ಬರೂ ಒಂದೇ ! ಇಬ್ಬರೂ 
ಒಂದೇ ! ! 

ಈ ಪ್ರಸಂಗ ಕೆಲವೇ ಭಕ್ತರ ಸಮ್ಮುಖದಲ್ಲಿ ನಡೆದಿದ್ದರೂ ಮುಂದೆ ಶ್ರೀರಾಮಕೃಷ್ಣ 
ಪರಮಹಂಸರನ್ನು ಭಕ್ತಾಭಿಮಾನಿಗಳ ಮನೆ ಮನಗಳಲ್ಲಿ ಶ್ರದ್ಧೆ, ಭಕ್ತಿಯಿಂದ ನಿತ್ಯ 
ಆರಾಧನೆ, ಉಪಾಸನೆಗೆ ಕಾರಣವಾಗುತ್ತದೆ. 
- ಇಲ್ಲಿಯೂ ಶ್ರೀರಾಮಕೃಷ್ಣರ ದೈನಂದಿನ ಜೀವನ ದಕ್ಷಿಣೇಶ್ವರದಲ್ಲಿ ಇದ್ದಂತೆ. 
ಸಮಯ ಸಂದರ್ಭ ದೊರೆತಾಗ ಭಕ್ತರ ಕಷ್ಟಗಳನ್ನು ಆಲಿಸುತ್ತ ಅವರನ್ನು ಭಕ್ತಿ ಮಾರ್ಗ 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ದಲ್ಲಿ ನಡೆಯಲು ಪ್ರೇರೇಪಿಸುತ್ತಾರೆ. ದಾರಿ ತೋರಿಸುತ್ತಾರೆ. ಅನಿತ್ಯವಾದ ಸಂಸಾರದ, 
ಭಕ್ತಿ ವೈರಾಗ್ಯಗಳ , ಈಶ್ವರ ಚಿಂತನೆಯ ಬಗ್ಗೆ ಹೇಳುತ್ತ ಎಲ್ಲರ ಹೃದಯಗಳಲ್ಲಿ ತ್ಯಾಗ, 
ಭಕ್ತಿ , ವೈರಾಗ್ಯಗಳನ್ನು ಉದ್ದೀಪನಗೊಳಿಸುತ್ತಾರೆ. ಅವರ ಕಂಠದಿಂದ ಹೊರಹೊಮ್ಮುವ 
ಇಂಪಾದ ಮಧುರ ಗೀತೆಗಳನ್ನು ಆಲಿಸಿದ ಭಕ್ತರ ಕಣ್ಣುಗಳಲ್ಲಿ ಅಶ್ರುಧಾರೆ. ಅವರು 
ಹೇಳುವ ಈ ಕೆಳಗಿನ ಸ್ತೋತ್ರ, 

ಓಂ ಮನೋ ಬುದ್ಧಹಂಕಾರ ಚಿತ್ತಾನಿ ನಾಹಂ 
ನ ಚ ಪ್ರೋತ್ರ ಜಿಹ್ನೆ ನ ಚ ಪ್ರಾಣ ನೇತ್ರೆ 
ನ ಚ ವೋಮ ಭೂಮಿರ್ನ ತೇಜೋ ನ ವಾಯು 

ಶಿದಾನಂದ ರೂಪಃ ಶಿವೋಹಂ ಶಿವೋಹಂ, 
ಮನಸ್ಸು , ಬುದ್ಧಿ , ಅಹಂಕಾರ, ಚಿತ್ರ - ಇವುಗಳು ನಾನಲ್ಲ ; ಕಿವಿ, ಮೂಗು, 
ನಾಲಿಗೆ, ಕಣ್ಣುಗಳು ಇತ್ಯಾದಿ ಪಂಚ ಜ್ಞಾನೇಂದ್ರಿಯಗಳು ನಾನಲ್ಲ, ಆಕಾಶ, ಪೃಥ್ವಿ , 
ತೇಜ, ವಾಯು ಮೊದಲಾದ ಪಂಚಭೂತಗಳು ನಾನಲ್ಲ ಚಿದಾನಂದ ರೂಪಿಯಾದ 
ಶಿವನೇ ನಾನು. ಶಿವನೇ ನಾನು. 
- ಶ್ರೀಶಾರದಾದೇವಿಯೂ ಮೆಟ್ಟಲು ಬಳಿ ಕುಳಿತು ಕೇಳುತ್ತಾರೆ ತನ್ಮಯರಾಗಿ ಅವರ 
ಹೃದಯದಲ್ಲೂ ಆವರಿಸಿಕೊಳ್ಳುತ್ತದೆ ವೈರಾಗ್ಯದ ಅಲೆ. ಆ ಮನೆಯಲ್ಲಿ ಉಳಿದದ್ದು 
ಕೇವಲ ಮೂರು ತಿಂಗಳು. ಶ್ರೀರಾಮಕೃಷ್ಣರಿಗೆ ಕಲ್ಕತದ ವಾಯುಮಾಲಿನ್ಯದ ಹವೆ 
ಹಿಡಿಸದ ಕಾರಣ ಆ ಸ್ಥಳದಿಂದ ದೂರವಾಗಿ ಬೇರೆ ಹಸಿರು ಪ್ರಕೃತಿಯ ಪ್ರಶಾಂತ 
ಪರಿಸರಕ್ಕೆ ಕರೆದೊಯ್ಯುವುದು ಒಳಿತೆಂದು ವೈದ್ಯರು ಸೂಚಿಸುತ್ತಾರೆ. ಅದರಂತೆ 
ಕಾಶೀಪುರದ ತೋಟದ ಮನೆಯನ್ನು ಭಕ್ತರು ಬಾಡಿಗೆಗೆ ತೆಗೆದುಕೊಂಡು 
ಶ್ರೀರಾಮಕೃಷ್ಣರನ್ನು ಮತ್ತು ಶ್ರೀ ಶಾರದಾದೇವಿಯನ್ನು ಅಲ್ಲಿಗೆ ಕರೆದೊಯ್ಯುತ್ತಾರೆ. ಈ 
ಮನೆ ಕಲ್ಕತದ ಹೊರಗೆ ಜನ, ವಾಹನಗಳ ಸದ್ದು ಗದ್ದಲದಿಂದ ದೂರವಾಗಿದ್ದು 
ಸುತ್ತಲೂ ಮರಗಿಡಗಳು, ಹೂಗಿಡಗಳು , ಹಸಿರು ಹುಲ್ಲಿನ ರಾಶಿ, ಮಾವು ಹುಣಿಸೇ 
ಗಿಡಗಳ ತಂಪು. ಮನೆಯೂ ವಿಶಾಲವಾಗಿದ್ದು ಕೆಳಗೆ ಮತ್ತು ಮೇಲೆ ಹಲವು 
ಕೋಣೆಗಳಿದ್ದು ಎಲ್ಲವೂ ಅಚ್ಚುಕಟ್ಟಾಗಿದ್ದವು. ಮಹಡಿ ಮೇಲೆ ಕುಳಿತರೆ ಹುಣಿಸೇ 
ಮರಗಳು, ಮಾವಿನ ತೋಪಿನ ನೆರಳಿನ ಸಸ್ಯ ಸಾಮ್ರಾಜ್ಯ ವೀಕ್ಷಿಸಬಹುದಿತ್ತು, 
ಶ್ರೀಶಾರದಾದೇವಿ ತುಂಬ ಸಂಭ್ರಮಪಟ್ಟರು. ಶ್ಯಾಮಸುಕುರದ ಮನೆಯಂತೆ ಇಕ್ಕಟ್ಟು 
ಇಲ್ಲಿಲ್ಲ. ಕೆಳಗೆ ಅವರಿಗೆ ಮೀಸಲಾದ ಕೋಣೆ, ಮತ್ತು ಮೇಲೆ ಶ್ರೀರಾಮಕೃಷ್ಣರ 
ಕೋಣೆಯ ಪಕ್ಕದ ಕೋಣೆಯನ್ನೂ ಉಪಯೋಗಿಸಬಹುದು. 

ಶ್ರೀರಾಮಕೃಷ್ಣರ ಜೊತೆ ಅವರಲ್ಲದೇ ನರೇಂದ್ರ, ರಾಖಲ, ಯೋಗೀಂದ್ರ , 
ನೀರಜಾನಂದ, ಶರತ್ , ಕಾಳಿ, ಬಾಬೂರಾಮ , ಶಶಿ, ಗೋಪಾಲ, ಲಾಟೂ 
ಮಹಾಶಯ , ತಾರಕ ಮತ್ತು ಗೋಪಾಲದಾದಾ ಈ ಹನ್ನೆರಡು ಮಂದಿ ಶಿಷ್ಯರು ಅವರ 
ಸೇವೆಗಾಗಿಯೇ ಬಂದುಳಿಯುತ್ತಾರೆ. ಗುರುವಿನ ತೀವ್ರ ಅಸೌಖ್ಯದಲ್ಲಿ ಕಿಂಚಿತ್ ಸೇವೆ 


೪೫ | 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸಲ್ಲಿಸಬೇಕೆಂಬ ಅಪೇಕ್ಷೆ ಪ್ರತಿಯೊಬ್ಬನಿಗೂ , ಆ ಸಮಯ ನರೇಂದ್ರರು ಬಿ. ಎಫ್ 
ಪರೀಕ್ಷೆಗೆ ಕಟ್ಟಿದ್ದರು. ಪರೀಕ್ಷೆಯೆಂದು ಗುರುಸೇವೆಯಿಂದ ದೂರ ಇರಲಾರದೆ ತಮ್ಮ 
ಅಧ್ಯಯನದ ಪುಸ್ತಕಗಳನ್ನು ಕಾಶೀಪುರದ ತೋಟದ ಮನೆಗೆ ತಂದುಕೊಳ್ಳುತ್ತಾರೆ. 
* ಈ ಮನೆಗೆ ಬಂದ ನಂತರ ಕಲ್ಕತ್ತ ಮತ್ತು ಬೇರೆ ಕಡೆಗಳಿಂದ ಬರುವವರ ಸಂಖ್ಯೆ 
ಹೆಚ್ಚುತ್ತದೆ. ಅವರ ಸಭೆ, ಅವರೊಡನೆ ಸಂವಾದ, ಉಪದೇಶ, ಆಧ್ಯಾತ್ಮಿಕ ಪ್ರವಚನ, 
ಅವರ ದಿವ್ಯೂನ್ಮಾದದ ಸ್ಥಿತಿ ಕಂಡು ಜನರಲ್ಲಿ ತುಂಬಿತು ಧನ್ಯಭಾವ. ಅವರ ತೀಕ್ಷ್ಯ 
ವಿಚಾರಧಾರೆ, ದರ್ಶನ, ಸ್ಪರ್ಶ , ಭಾವೋನ್ಮತ್ತತೆಗೆ ಮಂತ್ರಮುಗ್ಧರಾದರು. ಶ್ರೀಶಾರದಾ 
ದೇವಿಗೆ ಅವರ ದೈವೀಲೀಲೆ ಕಣ್ಣುಗಳನ್ನು ತುಂಬಿಕೊಂಡಿತು. ಕಿವಿಗಳಲ್ಲಿ ಝೇಂಕರಿಸಿತು 
ಅವರ ಮಧುರ ವಚನಗಳು, ಮನಸ್ಸು ಮಥಿಸಿತು ಸಮಗ್ರ ವಿಷಯಗಳನ್ನು ಬುದ್ದಿ 
ತಿದ್ದಿ ತೀಡಿ ಪಟಕ್ಕಿಟ್ಟ ಚಿನ್ನವಾಯಿತು. ಶಾಂತ ಸೌಮ್ಯ ವ್ಯಕಿತ್ವ ಅವರ ಹಿಂದಿನ 
ಸಂಸ್ಕಾರಗಳನ್ನು ಕ್ರೋಡೀಕರಿಸುವಂತೆ ಎತ್ತರ ಎತ್ತರಕ್ಕೆ ಬೆಳೆಯುವ ಪಥದತ್ತ 
ಹೊರಳಿತು. 

ಈ ಅವಧಿಯಲ್ಲಿ ಶ್ರೀರಾಮಕೃಷ್ಣರ ಗಮನವೆಲ್ಲ ಪತ್ತಿಯ ಮೇಲೆ, ಅವರನ್ನು ತಮ್ಮ 
ಕಾರ್ಯವಾಹಿನಿಯಲ್ಲಿ ಸೆಳೆದುಕೊಳ್ಳಬೇಕಿತ್ತು . ತಮ್ಮ ಬಳಿಗೆ ಬರುವ ಯುವ ಭಕ್ತರನ್ನು 
ಸ್ತ್ರೀಯರನ್ನು ಅವರ ಹತ್ತಿರ ಭಿಕ್ಷೆಗಾಗಿ, ಆಶೀರ್ವಾದಕ್ಕಾಗಿ ಕಳುಹಿಸುತ್ತಿದ್ದರು. 
ಶ್ರೀಶಾರದಾದೇವಿಗೆ ಸಮ್ಮತವಿಲ್ಲದಿದ್ದರೂ ಠಾಕೂರರು ಬೇಸರಿಸದಂತೆ ಬಂದವರನ್ನು 
ನಿರಾಸೆಗೊಳಿಸದೆ ಪ್ರೀತಿ ತೋರಿಸುತ್ತಾರೆ, ಆಶೀರ್ವದಿಸುತ್ತಾರೆ. ಕೆಲವು ಸಮಸ್ಯೆಗೆ 
ಠಾಕೂರರು ಉತ್ತರಿಸದಿದ್ದರೆ ತಾವೇ ಉತ್ತರಿಸಿ ಭಕ್ತರಿಗೆ ಸಮಾಧಾನ ನೀಡುತ್ತಾರೆ. 
ಇಲ್ಲಿಯೂ ಅಳಕು. ಓದು ಬರಹ ಅರಿಯದ ಸೀಯಾದ ತಮಗೆ ಏನು ಅರ್ಹತೆ 
ಇದೆ ? ತಪ್ಪು ಮಾಡುತ್ತಿರುವೆನೇ ಎಂಬ ಭಯ . ಯಾರ ಕಣ್ಣಿಗೆ ಬೀಳದಂತೆ ಇಷ್ಟು 
ವರ್ಷ ಪಂಜರದ ಪಕ್ಷಿಯಾಗಿದ್ದ ತಾವು ಯಾವ ರೆಕ್ಕೆ ಬಿಚ್ಚಿ ಹಾರಲು ಸಾಧ್ಯ ? ತಮ್ಮ 
ಅನುಮಾನವನ್ನು ಶ್ರೀರಾಮಕೃಷ್ಣರ ಮುಂದಿಟ್ಟಾಗ ಅವರು ಪತ್ನಿಯನ್ನೇ ದಿಟ್ಟಿಸುತ್ತ 
ತಮ್ಮ ದೇಹ ತೋರಿಸಿ “ಎಲ್ಲಾ ಇದೇ ಮಾಡಬೇಕೇನು ? ನೀನೇನೂ ಮಾಡುವು 
ದಿಲ್ಲವೇ ? ” 

“ ಅರಿಯದ ಹೆಣ್ಣು ಹೆಂಗಸು ನಾನು ಏನು ತಾನೇ ಮಾಡಲು ಸಾಧ್ಯ ? ” 

“ ಈ ಶರೀರ ಏನು ಮಾಡಿದೆಯೋ ಅದನ್ನು ನೀನೂ ಮಾಡಬೇಕಾಗಿದೆ. ಕಲ್ಕತದ 
ಜನರು ಅಜ್ಞಾನದಲ್ಲಿ , ಅಂಧಕಾರದಲ್ಲಿ ಹುಳುಗಳಂತೆ ವಿಲಿವಿಲಿ ಒದ್ದಾಡುತ್ತಿದ್ದಾರೆ. 
ಅವರನ್ನು ನೀನು ನೋಡಿಕೊಳ್ಳಬೇಕು. ” 
- ಪತ್ನಿ ಮಾಡಬೇಕಿದ್ದ ಕರ್ತವ್ಯ ನೆನಪಿಸುತ್ತ ಶೀಘ್ರದಲ್ಲಿ ತಮ್ಮ ಒಬ್ಬ ಶಿಷ್ಯನಿಗೆ 
ಮಂತ್ರದೀಕ್ಷೆ ಪಡೆಯಲು ಅವರ ಬಳಿ ಕಳುಹಿಸುತ್ತಾರೆ. ಆ ಮೂಲಕ ಗುರುಪೀಠಕ್ಕೇರಿಸಿ 
ಮುಂದೆ ತಮ್ಮ ಶಿಷ್ಯರೂ ಅವರನ್ನು ' ಗುರು'' ವೆಂದು ಗೌರವಿಸುವ, ಒಪ್ಪಿಕೊಳ್ಳುವ 
ಅರ್ಹತೆಯ ಸ್ಥಾನಕ್ಕೆ ಹೆಜ್ಜೆ ಇಡಿಸುತ್ತಾರೆ. ಶ್ರೀಶಾರದಾದೇವಿಯ ಬಾಹ್ಯ ಸೌಂದರ್ಯ 
ಕ್ಕಿಂತ ಆಂತರಿಕ ಸೌಂದರ್ಯ ಜನಸಾಮಾನ್ಯನ ತಿಳುವಳಿಕೆಗೆ ಮೀರಿದ್ದಾಗಿತ್ತು . 


೪೬ . 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
- ಹವೆ, ಸ್ಥಳ ಬದಲಾವಣೆಯಾದರೂ ಶ್ರೀರಾಮಕೃಷ್ಣರ ದೇಹಸ್ಥಿತಿಯಲ್ಲಿ ಯಾವ 
ಸುಧಾರಣೆಯೂ ಕಾಣಲಿಲ್ಲ ವೈದ್ಯರು ಔಷಧಿ ಬದಲಾಯಿಸಿ ಕೊಡುತ್ತಿದ್ದರು ನಿಜ. 
ರೋಗಗ್ರಸ್ಥ ಶರೀರ ಚಿಕಿತ್ಸೆಗೆ ಸ್ಪಂದಿಸುತ್ತಿರಲಿಲ್ಲ . ಗಂಟಲು ಹುಣ್ಣಿನಿಂದ ತಿನ್ನುಣ್ಣುವುದೂ 
ಪ್ರಯಾಸವಾಗಿ ಆರೋಗ್ಯ ಇನ್ನಷ್ಟು ಕುಸಿಯಿತು. ದ್ರವ ಆಹಾರದ ಹೊರತಾಗಿ ಇನ್ನೇನೂ 
ಹೊಟ್ಟೆಗೆ ಹೋಗುತ್ತಿರಲಿಲ್ಲ. ಕೆಲವೊಮ್ಮೆ ಬೇಯಿಸಿದ ರವೆಗಂಜಿ ಮೂಗು ಬಾಯಿ 
ಯಿಂದ ಹೊರಬರುತ್ತಿತ್ತು ಶ್ರೀಶಾರದಾದೇವಿಯ ಕಣ್ಮುಂದೆ ಅಶುಭದ ನೆರಳು 
ಕಾಣತೊಡಗಿತು. ಓ , ಜಗನ್ಮಾತೆ! ತಮ್ಮ ಪತಿಯ ಕೊನೆಯ ದಿನಗಳು ಸಮೀಪಿಸಿತೇ ? 
ಅವರನ್ನು ಉಳಿಸಿಕೊಳ್ಳಲು ನಿನ್ನಿಂದ ಸಾಧ್ಯವಿಲ್ಲವೇ ? ಆರ್ತರಾಗಿ ಬೇಡುತ್ತಿದ್ದರು ಕಾಳಿ 
ಯನ್ನು, ಠಾಕೂರರು ಇಚ್ಛೆಪಟ್ಟಿದ್ದರೆ ಅವರೇ ಕಾಳಿಮಾತೆಯನ್ನು ಬೇಡಿಕೊಳ್ಳಬಹುದಿತ್ತು 
ಆದರೆ ಅವರು ಎಲ್ಲ ಜೀವಿಗಳಲ್ಲಿ ಕಾಳಿಯನ್ನೇ ಕಾಣುವವರು. 

" ಪ್ರತಿಯೊಂದು ಜೀವಿಯಲ್ಲಿ ತಾಯಿ ನನ್ನ ಬಾಯಿ ಮೂಲಕ ಉಣ್ಣುವುದನ್ನು 
ನೋಡುತ್ತೇನೆ. ಮತ್ತೆ ಈ ವ್ಯಾಧಿಯನ್ನು ಗುಣಪಡಿಸು ಎಂದು ನಾನು ಯಾವ ಬಾಯಿಯಲ್ಲಿ 
ಬೇಡಲಿ ? ” 

ಅವರಿಗೆ ಇಚ್ಛಾಮರಣ ಹೊಂದುವ ಸಾಮರ್ಥ್ಯವಿತ್ತು ಸಮಾಧಿ ಸ್ಥಿತಿಗೇರಿ 
ಅನಾಯಾಸ ದೇಹತ್ಯಾಗ ಮಾಡಬಹುದಿತ್ತು ಹಾಗೆ ಮಾಡಲಿಲ್ಲ, ಶಿಷ್ಯರನ್ನೆಲ್ಲ ಒಂದೆಡೆ 
ಸಂಘಟಿಸುವ ಮಹಾಸಂಕಲ್ಪದಲ್ಲಿ ತಮ್ಮ ಅಂತ್ಯವನ್ನು ಕಾಳಿಗೆ ಬಿಟ್ಟಿದ್ದಾರೆಯೇ ? 
ಶ್ರೀಶಾರದಾದೇವಿಗೆ ಆಶ್ಚರ್ಯ ಮತ್ತು ಆತಂಕ . ತೀವ್ರ ಅನಾರೋಗ್ಯದಿಂದ ಬಳಲುತ್ತಿದ್ದ 
ಠಾಕೂರರಲ್ಲಿ ಅದೆಂತಹ ಚೈತನ್ಯ ! ಎಂತಹ ಉತ್ಸಾಹ! ನೋಟ ಮಾತ್ರದಿಂದಲೇ 
ಜನರಲ್ಲಿ ವಿದ್ಯುತ್ ಸಂಚಾರ ಮಾಡಬಲ್ಲರು. ಅವರು ಉಳಿಯಬೇಕು. ಏನೇ ಆಗಲಿ 
ತಮ್ಮ ಜೀವ ಒತ್ತೆಯಿಟ್ಟು ಅವರನ್ನು ಉಳಿಸಿಕೊಳ್ಳಬೇಕು. 

ಈ ಯೋಚನೆಯಲ್ಲಿ ಶ್ರೀಶಾರದಾದೇವಿ ಸಮೀಪದಲ್ಲೇ ಇರುವ ಪ್ರಸಿದ್ದ 
ಯಾತ್ರಾಸ್ಥಳ ತಾರಕೇಶ್ವರಕ್ಕೆ ತೆರಳಿ ಶಿವನ ಸನ್ನಿಧಿಯಲ್ಲಿ ವ್ರತ, ಉಪವಾಸ , ಧ್ಯಾನದಲ್ಲಿ 
ನಿರತರಾಗುತ್ತಾರೆ. '' ಠಾಕೂರರನ್ನು ಉಳಿಸು' ಒಂದೇ ಪ್ರಾರ್ಥನೆ . ಒಂದು ದಿನ 
ಕಳೆಯಿತು. ಎರಡನೇದಿನ ರಾತ್ರೆ ಒಬ್ಬಾತ ದೊಣ್ಣೆಯಿಂದ ಮಡಕೆಗಳನ್ನು ಒಡೆಯುವ 
ಶಬ್ದ ಕೇಳಿಸುತ್ತದೆ. ಒಮ್ಮೆಲೆ ಅವರಿಗೆ ಅನ್ನಿಸುತ್ತದೆ, “ ಈ ಜಗತ್ತು ಬರೀ ಭ್ರಮೆ . 
ಎಲ್ಲವೂ ನಶ್ವರ. ನಾನು ನನ್ನದು ಕೂಡಾ ಭ್ರಮೆಯೇ ! ಯಾರು ಗಂಡ ? ಯಾರು 
ಹೆಂಡತಿ ? ಯಾರು ಯಾರಿಗೂ ಇಲ್ಲ, ಒಬ್ಬರ ಹಿಂದೆ ಒಬ್ಬರು ಮುಂದೆ ಲೋಕ 
ಬಿಟ್ಟು ಹೋಗಲೇ ಬೇಕು. ವಿಧಿ ನಿಯಮವೇ ಹಾಗೆ '' ಈ ಯೋಚನೆಯಲ್ಲಿ ಒಂದೇ 
ಬಾರಿಗೆ ಮುಸುಕಿದ ಮಾಯೆ ಕಳಚಿಬೀಳುತ್ತದೆ. ವಿಷಕಂಠನಂತೆ ದುಃಖ ನುಂಗಿ 
ವೈರಾಗ್ಯದತ್ತ ಮುಖ ಮಾಡುತ್ತಾರೆ. ತಮ್ಮ ಎಲ್ಲ ಚಡಪಡಿಕೆ, ತಲ್ಲಣ ಹತ್ತಿಕ್ಕಿ ದೃಢ 
ಮನಸ್ಸಿನಿಂದ ಮರುದಿನವೇ ಹೊರಟುಬಂದರು ತೋಟದ ಮನೆಗೆ. ಆಗ 
ಶ್ರೀರಾಮಕೃಷ್ಣರು ನಗುತ್ತ , “ ದೇವಿಯನ್ನು ಕೇಳಿಕೊಂಡೆಯಾ ? ಏನೂ ಆಗಲಿಲ್ಲವೇ ? ” 
ಕೇಳಿದರು. 


೪೭ 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಇದೇ ವೇಳೆ ಅವರ ಕನಸಿನಲ್ಲಿ ಒಂದು ಆನೆ ಅವರಿಗೆ ಔಷಧಿ ತರಲು ಹೋಗಿ 
ಅದು ಸೊಂಡಿಲಿನಿಂದ ಮಣ್ಣು ಅಗೆಯುವುದು ಕಂಡಿದೆ. “ನೀನೂ ಇದನ್ನು ಕನಸಿನಲ್ಲಿ 
ನೋಡಿದೆಯಾ ?'' ಪ್ರಶ್ನಿತ್ತಾರೆ. 

- ಶ್ರೀಶಾರದಾದೇವಿ ಉತ್ತರಿಸುತ್ತಾರೆ ದುಃಖದಲ್ಲಿ , “ ನಾನು ಕಂಡ ಕನಸು 
ಬೇರೆಯೇ ಕಾಳಿ ಮುಖತಿರುಗಿಸಿ ನಿಂತಿದ್ದಳು. ಅವಳನ್ನು , “ ಯಾಕೆ ಹೀಗೆ ನಿಂತಿದ್ದೀ ? ” 
ಕೇಳಿದೆ. ಅವನ ದೆಸೆಯಿಂದ [ ಆಕೆ ಠಾಕೂರರ ಗಂಟಲು ಹುಣ್ಣು ತೋರಿಸಿ] ಅದು 
ನನಗೂ ಬಂದಿದೆ. ” ಎಂದಳು. “ ನಾನೀಗ ಏನು ಮಾಡಲಿ ? ” 

- ಶ್ರೀರಾಮಕೃಷ್ಣರು ಪತ್ತಿಗೆ ಸಮಾಧಾನ ಹೇಳುತ್ತ , “ ಏನು ಆಗಬೇಕೋ ಏನು 
ಆಗಲಿರುವುದೋ ಅದನ್ನು ತಪ್ಪಿಸುವುದೆಂತು ? ಚಿಂತಿಸಬೇಡ. ನಾನಿಲ್ಲದಿದ್ದರೂ ನಿನ್ನನ್ನು 
ನರೇಂದ್ರ, ಶರತ್ , ರಾಖಲ ಬೇರೆ ಶಿಷ್ಯರು ಚೆನ್ನಾಗಿನೋಡಿಕೊಳ್ಳುತ್ತಾರೆ. ಎಲ್ಲರಿಗೂ 
ನೀನು ತಾಯಿಯಾಗಿ ಇರುತ್ತೀಯಾ, ಲೋಕಕಲ್ಯಾಣಕ್ಕೆ ಹುಟ್ಟಿದವಳು ನೀನು. ಎಲ್ಲರನ್ನೂ 
ನೋಡಿಕೋ , ಎಲ್ಲರನ್ನೂ ಸಂಘಟಿಸು. ನಮ್ಮ ಆಧ್ಯಾತ್ಮಿಕ ಉಪದೇಶ, ಉಪಾಸನಾ 
ತತ್ವ , ಧರ್ಮಪ್ರಚಾರ ಎಲ್ಲ ಕಡೆಗೂ ಪ್ರಸಾರವಾಗಲಿ.' 
- ಹೀಗೆ ಹೇಳಿದವರು ಕ್ರಮೇಣ ಎಲ್ಲ ಶಿಷ್ಯರನ್ನು ಭಜನೆ, ಧ್ಯಾನ, ಪಠಣ , 
ಧರ್ಮಶಾಸ್ತ್ರದ ಚರ್ಚೆ ಇತ್ಯಾದಿಯಲ್ಲಿ ಒಂದೆಡೆಗೆ ಸಂಘಟಿಸಿ ಅವರ ಮುಂದಿನ 
ಮಹತ್ವಪೂರ್ಣ ಕರ್ತವ್ಯಗಳಿಗೆ ಸಜ್ಜು ಮಾಡುತ್ತಾರೆ. ಶ್ರೀರಾಮಕೃಷ್ಣರ ನಿಸ್ವಾರ್ಥ 
ಪ್ರೇಮ , ನರೇಂದ್ರರ ಕರ್ತವ್ಯ ಪ್ರಜ್ಞೆ ಮತ್ತು ಆತ್ಮೀಯತೆ ಎಲ್ಲ ಶಿಷ್ಯರನ್ನು ಒಂದೇ 
ಕುಟುಂಬದ ಸದಸ್ಯರಂತೆ ಮಾಡುವಲ್ಲಿ ಯಶಸ್ವಿಯಾಯಿತು. ಮುಂದೆ ನಡೆಯಲಿರುವ 
ಎಲ್ಲ ಕಾರ್ಯಕಲಾಪಗಳಿಗೆ ಶ್ರೀಶಾರದಾದೇವಿ ಸಾಕ್ಷಿಯಾಗುತ್ತಾರೆ. ಶ್ರೀರಾಮಕೃಷ್ಣ ಸಂಘದ 
ರಚನೆಯಾಗಬೇಕೆಂಬ ಅಸ್ಪಷ್ಟ ರೂಪರೇಷೆ ತಯಾರಾದದ್ದು ಇದೇ ಸಂದರ್ಭದಲ್ಲಿ 


೩ . ಆರಿದ ದೀಪ 


ಆವ ಋಣಕೋಸುಗವೋ , ಆರ ಹಿತಕೊಸುಗವೋ । 
ಆವಾವ ಕಾರಣಕೋ , ಆವ ಯೋಜನೆಗೋ || 
ನೋವ ನೀಂ ಪಡೆವುದೇ ದೈವೇಚ್ಛೆಯಾಗಿರದೇ ? 
ದೈವ ಕುರುಡೆನ್ನದಿರು - ಮಂಕುತಿಮ್ಮ 

[ ಡಿ. ವಿ. ಜಿ.] 
ಕಾಲ ನಿರ್ದಯಿ . ಶ್ರೀರಾಮಕೃಷ್ಣ ಪರಮಹಂಸರಂತಹ ಅವತಾರ ಪುರುಷ 
ನನ್ನೂ ತನ್ನ ತೆಕ್ಕೆಗೆ ಸೆಳೆದು ಮುದ್ದಿಸುತ್ತದೆ. ಹೌದು, ಅವರ ಕೊನೆ ದಿನಗಳು ಸಮೀಪ 
ಬಂದಿತ್ತು ಗಂಟಲು ನೋವುಜೋರಾದಾಗ ಒಂದೆರಡು ದಿನ ಆಹಾರ 
ಹೋಗುತ್ತಿರಲಿಲ್ಲ, ಇನ್ನೊಂದು ದಿನ ದ್ರವ ಆಹಾರ ಮಾತ್ರ ಗಂಟಲಿನಿಂದ ಇಳಿಯುತ್ತಿತ್ತು 
ಆಹಾರ ಸೇವಿಸಿದಾಗ ಮೂಡುತ್ತಿತ್ತು ಆಶಾಕಿರಣ, ಶಿಷ್ಯರು ಸರದಿಯಂತೆ ಆರೈಕೆಯ 
ಭಾರ ಹೊತ್ತಿದ್ದರು. ಶ್ರೀಶಾರದಾದೇವಿ ಪ್ರತಿಯೊಬ್ಬರನ್ನು ವಿಚಾರಿಸುವರು, “ ಈಗ 
ಹೇಗಿದೆ ? ” ಹೇಗಿದೆ ಎನ್ನಲು ಯಾರಲ್ಲಿಯೂ ಪದಗಳಿಲ್ಲ . ನರೇಂದ್ರರು ಹಗಲು 
ರಾತ್ರೆ ಅವರ ಬಳಿಯೇ ಇರುತ್ತಿದ್ದರು. ಕೊನೆಯದಿನ ರಾತ್ರೆ ಶ್ರೀಶಾರದಾದೇವಿ ಕೊಟ್ಟ 
ಹಾಲನ್ನು ಕುಡಿಸಿದ್ದು ನರೇಂದ್ರರೇ , 'ತಾಯಿ , ಇವತ್ತು ಪೂರಾ ಬಟ್ಟಲು ಹಾಲನ್ನು 
ಕುಡಿದು ಮುಗಿಸಿದ್ದಾರೆ . ಬೆಳಿಗ್ಗೆ ಹೊತ್ತಿಗೆ ತುಸು ವಾಸಿಯಾಗಬಹುದು. ” 

ನರೇಂದ್ರರು ಹೇಳಿದ ಸಮಾಧಾನ ಹೆಚ್ಚು ಹೊತ್ತು ಉಳಿಯಲಿಲ್ಲ . ಅಂದು 
ರಾತ್ರೆ ಅಂದರೆ ೧೮೮೬ ಅಗಸ್ಟ್ ೧೫ ರ ಮಧ್ಯರಾತ್ರೆ ಶ್ರೀರಾಮಕೃಷ್ಣ ಪರಮಹಂಸರ 
ದಿವ್ಯ ಚೇತನ ಜಗಜ್ಜನನಿಯಲ್ಲಿ ಲೀನವಾಗಿ ಹೋಯಿತು. ಪ್ರಜ್ವಲಿಸುವ ದೀಪ 
ಆರಿಹೋಯಿತು. ಸುತ್ತಲೂ ಕವಿಯಿತು ಅಂಧಕಾರ. ಈ ಅಂಧಕಾರದಲ್ಲಿ ಬರಸಿಡಿಲಿ 
ನಂತೆ ಬಂದಪ್ಪಳಿಸಿದ ಸುದ್ದಿ ಎಲ್ಲೆಡೆಗೆ ಹಬ್ಬಿ ಭಕ್ತ ಸಮೂಹದ ರೋಧನ ಮುಗಿಲು 
ಮುಟ್ಟಿತು. ಶ್ರೀಶಾರದಾದೇವಿಯವರು ದುಃಖದಿಂದ ಬಾಹ್ಯಪ್ರಜ್ಞೆ ಕಳೆದುಕೊಂಡರು. 
ಎಚ್ಚರ ಬಂದಾಗ ಠಾಕೂರರು ಇಲ್ಲವೆಂಬ ವಾಸ್ತವ ಅರಿವಾದೊಡನೆ ಮತ್ತೆ ದುಃಖ , 
ಅಳು , ಠಾಕೂರರ ಭೌತಿಕ ಶರೀರವನ್ನು ಕಾಶೀಪುರದ ಸ್ಮಶಾನದಲ್ಲಿ ಅಗ್ನಿಗೆ ಅರ್ಪಿಸಿ 
ಬಂದ ಮೇಲೆ ಅದು ಇನ್ನೂ ದ್ವಿಗುಣಗೊಂಡಿತು. 

ಈವರೆಗೆ ಶ್ರೀರಾಮಕೃಷ್ಣರು ಅವರಿಗೆಕೇವಲ ಪತಿಯಾಗಿರಲಿಲ್ಲ . ಒಬ್ಬ ಆತ್ಮೀಯ 
ಸ್ನೇಹಿತನಂತೆ, ಬಂಧುವಿನಂತೆ, ದಾರಿ ತೋರುವ ಗುರುವಿನಂತೆ, ಜಗನ್ಮಾತೆಯಂತೆ 
ಅವರನ್ನು ಕೈ ಹಿಡಿದು ನಡೆಸಿದ್ದಾರೆ. ಗೃಹಸ್ಥ ಜೀವನದಲ್ಲಿ ಪತಿಯಿಂದ ಇಂತಹ ಪ್ರೇಮ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಪಡೆದದ್ದು ದೊಡ್ಡ ಭಾಗ್ಯವೇ ! ಆ ಭಾಗ್ಯ ಕಳೆದುಕೊಂಡು ನಿರ್ಭಾಗ್ಯರಾದ ಹೊತ್ತಿನಲ್ಲಿ 
ಅವರ ಮುಂದೆ ಇದ್ದದ್ದು ಶೂನ್ಯ ಒಂದೇ . ಇನ್ನು ತಾನು ಯಾರ ಮನೆಗೆ ಹೋಗ 
ಬೇಕು ? ತಮ್ಮದೇ ಮನೆಯಿಲ್ಲ. ಶ್ರೀರಾಮಕೃಷ್ಣರ ಊರು ಕಾಮಾರಪುಕುರದಲ್ಲಿ 
ಒಂದು ಸಣ್ಣ ಮನೆಯಿತ್ತು . ಅಲ್ಲಿ ವಾಸವಿರಲಿಲ್ಲ. ಅವರ ಹತ್ತಿರದ ಬಂಧುಗಳು 
ಬೇರೆ ಬೇರೆ ಉದ್ಯೋಗ ನಿಮಿತ್ತ ಊರು, ಮನೆ ತೊರೆದು ಹೋಗಿದ್ದಾರೆ. 
ಶ್ರೀರಾಮಕೃಷ್ಣರು ತಮ್ಮ ದೇಹತ್ಯಾಗದ ನಂತರ ಕಾಮಾರಪುಕುರದ ತಮ್ಮ 
ಮನೆಯಲ್ಲೇ ವಾಸಮಾಡಬೇಕೆಂದೂ ಯಾವ ಕಾರಣಕ್ಕೂ ತವರುಮನೆಗೆ 
ಹೋಗುವುದು ಶ್ರೇಯಸ್ಸು ಅಲ್ಲವೆಂದೂ ಮೊದಲೇ ಎಚ್ಚರಿಸಿದ್ದರು. ಅಂದಿನ ಕಾಲಧರ್ಮ 
ಇದೇ ಆಗಿತ್ತು ಅಲ್ಲವೇ . ಪತಿಯಿದ್ದರೆ ಮನೆ- ಕುಟುಂಬ . ತವರುಮನೆಯಲ್ಲೂ 
ಆದರ, ಇಲ್ಲವಾದರೆ ನಿತ್ಯವೂ ನರಕ . ತವರುಮನೆಯವರು ಪತಿಯನ್ನು ಕಳೆದುಕೊಂಡ 
ಮಗಳನ್ನು ಕರೆದು ಆಶ್ರಯ ಕೊಡುವುದು ಹಾಗಿರಲಿ, ಅನೇಕ ಕಡೆ ಕಣ್ಣೆತ್ತಿಯೂ 
ನೋಡುವುದಿಲ್ಲ ವಿಪರ್ಯಾಸವೆಂದರೆ ಕೊಟ್ಟ ಹೆಣ್ಣು ಕುಲದಿಂದ ಹೊರಗೆ ಎನ್ನುವ 
ನಾಣ್ಣುಡಿ ಈಗಲೂ ಚಲಾವಣೆ ಕಳೆದುಕೊಂಡಿಲ್ಲ. ಇಲ್ಲಿ ಶಿಷ್ಯವರ್ಗವಿತ್ತು. ಅವರಲ್ಲಿ 
ಹೆಚ್ಚಿನವರು ಶ್ರೀಶಾರದಾದೇವಿಗಿಂತ ಕಿರಿಯರು, ಲೋಕವ್ಯವಹಾರ ಅರಿಯದವರು. 
ಹೆಚ್ಚು ಜವಾಬ್ದಾರಿ ಇರುವವರು ನರೇಂದ್ರ , ರಾಖಲ, ಶರತ್ ಇನ್ನಿತರ ಕೆಲವರಿದ್ದರು. 
ಆದರೆ ತಾವು ಯಾರ ಬಳಿ ಹೋಗಿ ಇರಬೇಕು ? ಈ ಒಂಟಿಜೀವಕ್ಕೆ ಯಾರು 
ಆಸರೆ ? 

ಏನೂ ಕಾಣುತ್ತಿಲ್ಲ , ಏನೂ ತೋಚುತ್ತಿಲ್ಲ . ಶ್ರೀಶಾರದಾದೇವಿಯ ಮುಂದೆ 
ಬೆಳಕಿನ ದೀಪ ಆರಿಹೋಗಿದೆ. ಆದರೆ ಶ್ರೀರಾಮಕೃಷ್ಣರ ಶಿಷ್ಯರು ಗುರುಪತ್ತಿಯಲ್ಲಿ 
ಪ್ರೀತಿ, ಅಭಿಮಾನ ಇಟ್ಟವರು. ಅವರ ಮನಸ್ಸಿಗೆ ನೋವಾಗದಂತೆ ಕೆಲವು ದಿನ 
ಬಲರಾಮ ಬೋಸ್ ಅವರ ಮನೆಯಲ್ಲಿ ವಾಸದ ವ್ಯವಸ್ಥೆ ಮಾಡುತ್ತಾರೆ. ಅನಂತರ 
ಕಲ್ಕತ್ತೆಯಲ್ಲಿ ಒಂದು ಬಾಡಿಗೆ ಮನೆ ಮಾಡುವುದೆಂದು ನಿರ್ಧರಿಸುತ್ತಾರೆ. ಹೀಗೆ 
ಶ್ರೀಶಾರದಾದೇವಿ ಕಾಶೀಪುರದ ತೋಟದ ಮನೆ ಬಿಟ್ಟು ಲಕ್ಷ್ಮಿ ದೇವಿ ಮತ್ತು ಬೇರೆ ಕೆಲವು 
ಶಿಷ್ಯರ ಜೊತೆಯಲ್ಲಿ ಬಲರಾಮ ಬೋಸ್ ಮನೆಗೆ ಬಂದುಳಿಯುತ್ತಾರೆ. 
ವೈಧವ್ಯದ ತಲ್ಲಣಗಳು 


ಭಾರತೀಯ ಸಮಾಜದ ಕೆಲವು ಜಾತಿ, ಪಂಗಡಗಳಲ್ಲಿ ಪತಿಯನ್ನು ಕಳೆದು 
ಕೊಂಡ ಸತಿಯ ಸ್ಥಿತಿ ಅತ್ಯಂತ ದಾರುಣವಾದದ್ದು ಕೆಲವು ಕ್ರೂರ ಅಮಾನವೀಯ 
ಪದ್ದತಿಗಳು ವಿಧಿಸುವ ನಿಯಮಗಳು ಕಠಿಣ ಶಿಕ್ಷೆಗಿಂತಲೂ ಕಠಿಣವಾಗಿದ್ದವು. ಅವು 
ಸಂಪ್ರದಾಯದ ಹೆಸರಿನಲ್ಲಿ ನಾಜೂಕಾಗಿ ನಡೆಯುತ್ತಿದ್ದವು. ಪುರುಷರಿಗಿಂತ ಭಿನ್ನವಾದ 
ಸಂಪ್ರದಾಯ ಯಾರು ಅಳವಡಿಸಿದರೋ , ಯಾವ ಶಾಸ್ತ್ರದಲ್ಲಿ ಬರೆಯಲ್ಪಟ್ಟಿದೆಯೋ 
ತಿಳಿಯದು. ಪತಿಯಿಲ್ಲದ ವಿಧವೆ ಸೀಯರ ವಯಸ್ಸು ನೋಡದೆ ಅವಳು ಚಿಕ್ಕವಳೇ 
ಹರಯದವಳೇ ಮುದುಕಿಯೇ ಇರಲಿ ಮೊದಲು ಅವರ ಅಲಂಕಾರದ ಮೇಲೆ ಕತ್ತಿ 


೫೦ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಪ್ರಯೋಗ, ಹಣೆಗೆ ಕುಂಕುಮ , ಕೈಗೆ ಬಳೆಗಳು , ಕಿವಿಯೋಲೆ, ತಾಳಿಸರ, ಕರಿಮಣಿ 
ಧರಿಸುವುದು ನಿಶಿದ್ದ ಬಣ್ಣದ ಸೀರೆ ವರ್ಜ್ಯ, ಬಿಳಿ ಅಥವಾ ಕೆಂಪಸೀರೆ. ಅದೂ 
ಶರೀರದ ಯಾವ ಭಾಗವೂ ಕಾಣದಂತೆ ಉಡಬೇಕು. ಕೆಲವು ಪಂಗಡದಲ್ಲಿ ವಿಧವೆಗೆ 
ಇದಕ್ಕಿಂತಲೂ ಘೋರಶಿಕ್ಷೆ ಕೇಶಮುಂಡನ ಕಡ್ಡಾಯ. ಪ್ರತಿತಿಂಗಳೂ ಕ್ಷೌರಿಕನಿಗೆ 
ತಲೆಯೊಡ್ಡಿಕೂದಲು ತೆಗೆಯಿಸಿಕೊಳ್ಳುವ ಅವಸ್ಥೆ . ಒಟ್ಟಿನಲ್ಲಿ ವಿಧವೆ ಹೆಣ್ಣಿನ ರೂಪ 
ವಿರೂಪಗೊಳಿಸಿ ಕಾಮುಕರ ದೃಷ್ಟಿಗೆ ಬೀಳದಂತೆ ಅವರ ಉಳಿದ ಬದುಕಿಗೆ 
ಸಂಪ್ರದಾಯಸ್ಥರೇ ಕೊಳ್ಳಿ ಇಡುವ ಪದ್ಧತಿಯಿತ್ತು . ಹೆಣ್ಣಾಗಿ ತಮ್ಮದಲ್ಲದ ತಪ್ಪಿನಿಂದ 
ವಿಧವೆಯಾದರೂ ಜೀವನಪೂರಾ ಬದುಕಿಯೂ ಸತ್ತಂತೆ ವೈರಾಗ್ಯದ ಮುಸುಕಿನಲ್ಲಿ 
ವಿರಾಗಿಣಿಯಂತೆ ಇರಬೇಕಾದ ದುಸ್ಥಿತಿಯಿತ್ತು , 

ಶ್ರೀಶಾರದಾದೇವಿಯವರಿಗೆ ಒಂದೆಡೆ ಪತಿಯಿಲ್ಲದ ವ್ಯಥೆ, ಇನ್ನೊಂದೆಡೆ 
ವೈಧವ್ಯದ ತಲ್ಲಣಗಳು , ಸಂಪ್ರದಾಯದ ಹೆಸರಿನಲ್ಲಿ ತಮ್ಮ ಸುಮಂಗಲೀ ಚಿಟ್ಟೆಗಳನ್ನು 
ತೆಗೆಯಬೇಕು. ಆದರೆ ಈ ಸ್ಥಿತಿಗೆ ತಮ್ಮನ್ನು ಒಡ್ಡಿಕೊಳ್ಳಲು ಮನಸ್ಸು ಒಪ್ಪುವುದಿಲ್ಲ 
ತಮ್ಮ ಪತಿ ಸತ್ತಿಲ್ಲ . ಅವರ ಭೌತಿಕ ಶರೀರ ಅಗ್ನಿಗೆ ಆಹುತಿಯಾಗಿದ್ದರೂ ಇನ್ನೂ 
ಅವರ ಆತ್ಮ ಜೀವಂತವಾಗಿದೆ. ಅವರು ಎಲ್ಲಿಯೂ ಹೋಗದೆ ತಮ್ಮ ಹೃದಯ 
ದಲ್ಲಿದ್ದಾರೆ, ತಾವು ವಿಧವೆಯಲ್ಲ , ಸುಮಂಗಲಿಯೇ ! ದೃಢವಿಶ್ವಾಸ ಅವರಿಗೆ. ಆದರೆ 
ಬಂಗಾಲದಲ್ಲಿ ಸಂಪ್ರದಾಯ ಪದ್ಧತಿಯಂತೆ ವಿಧವೆಯರು ಕೆಂಪಂಚಿನ ಅಗಲ ಪಟ್ಟಿಯ 
ಸೀರೆ, ಮತ್ತು ಕೈಬಳೆಗಳನ್ನು ಧರಿಸಬಾರದು. ಶ್ರೀಶಾರದಾದೇವಿ ಸಂಪ್ರದಾಯಸ್ಥ ಜನರಿಗೆ 
ಹೆದರಿ ತಮ್ಮ ಕೈಬಳೆಗಳನ್ನು ತೆಗೆಯಲು ಇಚ್ಛಿಸಿದಾಗ ಅವರ ಮನದೊಳಗೆ 
ಶ್ರೀರಾಮಕೃಷ್ಣರ ನಿಜರೂಪಗೋಚರಿಸಿ, “ ನೀನು ಬಳೆಗಳನ್ನು ಏಕೆ ಕಳಚುತ್ತಿದ್ದೀ ? 
ನಾನು ಸತ್ತಿದ್ದೇನೆಂದು ಭಾವಿಸಿದೆಯಾ ? ಇಲ್ಲ ಈ ಕೋಣೆಯಿಂದ ಇನ್ನೊಂದು 
ಕೋಣೆಗೆ ಹೋಗಿದ್ದೇನೆ ” ಎಂದದ್ದು ಕೇಳಿಸುತ್ತದೆ. ಶ್ರೀಶಾರದಾದೇವಿ ಆ ಕ್ಷಣವೇ ತಮ್ಮ 
ನಿರ್ಧಾರ ಬದಲಿಸಿ ಕೈಬಳೆಗಳನ್ನು ಧರಿಸುತ್ತಾರೆ. ಕೆಂಪಂಚಿನ ಬಿಳಿಸೀರೆ ಉಡುತ್ತಾರೆ. 
ಶಿಷ್ಯ ಸಮೂಹವೂ ಅವರ ಈ ನಿಲುವನ್ನು ಸಂತೋಷದಲ್ಲಿ ಸ್ವಾಗತಿಸುತ್ತದೆ. ಇದರಿಂದ 
ಸಂಪ್ರದಾಯಸ್ಥ ಮಂದಿಯ ಟೀಕೆಗೆ ಗುರಿಯಾದರೂ ಲೆಕ್ಕಿಸುವುದಿಲ್ಲ . ಎಂತಹ 
ಆತ್ಮವಿಶ್ವಾಸದ ನಿರ್ಧಾರ ಇದು! 
- ಒಮ್ಮೆ ಈ ಕಾಲದ ವಿಧವೆಯರನ್ನು ನೋಡಿ, ಇಂದಿನ ವಿಧವೆಯರಿಗೆ ಅಂದಿನ 
ಕಾಲದ ತಲ್ಲಣವಿಲ್ಲ . ಅವರ ವೇಷಭೂಷಣ ಕಿತ್ತೆಸೆದು ವಿರೂಪಗೊಳಿಸುವ, ಕೀಳಾಗಿ 
ಕಾಣುವ, ಅಸ್ಪೃಶ್ಯರಂತೆ ದೂರವಿರಿಸುವ ಅಮಾನವೀಯ ಮುಖಗಳು ಮರೆಯಾಗಿವೆ. 
ಕೇಶಮುಂಡನ ಮಾಡಿ ಹೆಣ್ಣನ್ನು ಕುರೂಪಗೊಳಿಸುವ ಎಲ್ಲೋ ಕ್ವಚಿತ್ತಾಗಿ ಒಂದೆರಡು 
ಉದಾಹರಣೆ ಸಿಕ್ಕಿತು ಅಷ್ಟೇ . ವೈಧವ್ಯ ಶಾಪ ಎನ್ನುತ್ತಿದ್ದ ಕಾಲದಲ್ಲಿ ಶ್ರೀಶಾರದಾದೇವಿ 
ಇರಿಸಿದ್ದು ದಿಟ್ಟಹೆಜ್ಜೆ ಈ ಹೆಜ್ಜೆ ಕಾಲಾನುಕ್ರಮದಲ್ಲಿ ಇತರ ಸಂಪ್ರದಾಯವಾದಿಗಳ 
ಮನಪರಿವರ್ತನೆಗೂ ಆದರ್ಶವಾದದ್ದು ಹೌದು. 
- ಶ್ರೀಶಾರದಾದೇವಿ ಠಾಕೂರರು ತಮ್ಮಲ್ಲೇ ಇದ್ದಾರೆಂಬ ನಂಬಿಕೆಯಲ್ಲಿದ್ದರೂ 


ಮತ್ತು ಕೈಬಳೆಯಪದ್ಧತಿಯಂಗಲಿಯೇ ! 
ದಗದೆ ತಮ್ಮ ಇನ್ನೂ 


೫೧ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಅನಂತರ ಕೆಲವು ತಿಂಗಳ ಕಾಲ ಕಾಮಾರಪುಕುರದ ಮನೆಯಲ್ಲಿ ಒಂಟಿಯಾಗಿದ್ದಾಗ 
ಊರ ಜನರ ನಿಂದನೆಗೆ, ಅಪಹಾಸ್ಯಕ್ಕೆ ಗುರಿಯಾಗುತ್ತಾರೆ. ಅವರನ್ನು ವಿಧವೆಯ 
ವೇಷದಲ್ಲಿ ನೋಡಬಯಸಿದವರ ಕಣ್ಣುಗಳು ಕೆಂಪಾಗುತ್ತವೆ. “ ಅವಳನ್ನು ನೋಡಿ, 
ತನ್ನನ್ನು ಸುಮಂಗಲಿಯೆಂದೇ ತಿಳಿದು ಹೇಗೆಶೋಕಿ ಮಾಡುತ್ತಾಳೆ ? ಕೈಯ್ಯಲ್ಲಿ ಚಿನ್ನದ 
ಕಡಗ ಇದೆ ! ” 
- ಕೆಟ್ಟ ಮನಸ್ಸಿನ, ಕೆಟ್ಟ ಸಂಸ್ಕಾರವುಳ್ಳ ಜನರು ಇವರನ್ನು ಅರ್ಥಮಾಡಿಕೊಳ್ಳುವು 
ದಿಲ್ಲ “ ಅವತಾರ ಪುರುಷ ಇವಳ ಗಂಡ. ಅವರಿಗೆ ಕಾಮಿನಿ, ಕಾಂಚನವೆಂದರೆ 
ಮಾರುದೂರ. ಹಾಸಿಗೆ ಕೆಳಗೆ ಒಂದು ನಾಣ್ಯ ಇರಿಸಿದರೂ ಹಾರಿ ಬೀಳುತ್ತಿದ್ದರಂತೆ. 
ಇವಳಂತೂ ಚಿನ್ನದ ಮೋಹದಲ್ಲಿ ಕಡಗವನ್ನೇ ಧರಿಸಿದ್ದಾಳೆ !'' 

ತಲೆಗೊಂದು ಮಾತಿನಿಂದ, ಕುತ್ತಿತ ನೋಟದಿಂದ ಶ್ರೀಶಾರದಾದೇವಿ ವ್ಯಥೆಯಲ್ಲಿ 
ನಲುಗಿ ಕೈ ಬಳೆಗಳನ್ನು ಗಂಗಾನದಿಗೆ ಎಸೆಯಲು ಸಿದ್ದರಾದಾಗ ಮತ್ತೊಮ್ಮೆ ಕಾಣಿಸಿ 
ಕೊಳ್ಳುತ್ತಾರೆ ಶ್ರೀರಾಮಕೃಷ್ಣರು, '' ಜನರ ಮಾತಿಗೆ ನೀನು ಹೆದರಿ ಬಳೆಗಳನ್ನು ತೆಗೆಯ 
ಬೇಡ. ನಿನಗೆ ವೈಷ್ಣವ ತಂತ್ರ ಗೊತ್ತೇ ? ” ಕೇಳುತ್ತಾರೆ. 

“ ಇಲ್ಲ ನನಗೇನೂ ತಿಳಿಯದು'' 
- “ ಇವತ್ತು ಗೌರಿಮಣಿ ಎಂಬ ಭಕ್ಕೆ ಬಂದು ನಿನಗೆ ತಿಳಿಸುತ್ತಾಳೆ ” ಇಷ್ಟು ತಿಳಿಸಿ 
ಅದೃಶ್ಯರಾಗುತ್ತಾರೆ. 

ಅದೇ ದಿನ ಗೌರೀಮಣಿ ಶ್ರೀಶಾರದಾದೇವಿಯನ್ನು ಕಂಡು ವೈಷ್ಣವ ತಂತ್ರದ 
ಉಪದೇಶ ನೀಡಿ, “ ಪ್ರತಿ ಹೆಣ್ಣಿಗೂ ಪತಿಯೇ ದೇವರು, ಅವನೇ ಇಷ್ಟದೈವ. ಅವನೇ 
ಚಿನ್ಮಯಮೂರ್ತಿ, ಪತಿಯನ್ನು ಅಗಾಧವಾಗಿ ಪ್ರೀತಿಸುವವರು, ನಿಷ್ಕಲ್ಮಶ ಮನಸ್ಸಿನಿಂದ 
ಪ್ರೇಮಿಸುವವರು ಎಂದಿಗೂ ವಿಧವೆಯರಲ್ಲ , ಸುಮಂಗಲಿಯರು ! ” ಎನ್ನುತ್ತಾಳೆ. 
ಹೌದಲ್ಲವೇ , ತಾವು ಬಳೆಗಳನ್ನು ತೆಗೆದಿರಿಸಿದರೆ ಠಾಕೂರರ ಆತ್ಮ ಮೆಚ್ಚಲಾರದು. 
ಅವರಿಗೆ ಸಮಾಧಾನವಾದರೂ ಕೆಲವುಕಾಲ ಅವನ್ನು ಕಳಚಿಟ್ಟು ಜನರ ಕುತ್ತಿತ ದೃಷ್ಟಿ 
ಯಿಂದ ತಪ್ಪಿಸಿಕೊಳ್ಳುತ್ತಾರೆ. ಧೈರ್ಯದ ದಿಟ್ಟ ಹೆಜ್ಜೆಯಲ್ಲಿ ಆಗಾಗ ಜನರ ಬಾಯಿಗೆ 
ಆಹಾರವಾಗದಿರಲು ಎಚ್ಚರವಹಿಸಿದ್ದರು ಎನ್ನಲು ಈ ಮೇಲಿನ ಉದಾಹರಣೆಗಳೇ 
ಸಾಕು. 

ಕಾಶಿಪುರದ ತೋಟದ ಮನೆ ಖಾಲಿಮಾಡಿ ಹೊರಡುವ ಹೊತ್ತಿಗೆ ಮನೆ ಸೇವಕ 
ಆ ತಿಂಗಳ ಬಾಡಿಗೆಯನ್ನು ಸಂದಾಯ ಮಾಡದೆ ಹೊರಹೋಗಲು ಬಿಡುವುದಿಲ್ಲವೆಂದು 
ತಕರಾರು ತೆಗೆದಿದ್ದ ನರೇಂದ್ರರಿಗೆ ( ಆಗಿನ್ನೂ ಸ್ವಾಮೀಜಿ ಆಗಿರಲಿಲ್ಲ ) ಇದರಿಂದ 
ಅವಮಾನವಾಗಿ ಶ್ರೀಶಾರದಾದೇವಿಯ ಪರ ಬಹಳಷ್ಟು ಮಾತನಾಡಿದರೂ ಕೊನೆಗೂ 
ಒಪ್ಪಿಗೆ ಸಿಗುವುದಿಲ್ಲ ಅಲ್ಲಿಂದ ಜಾಗ ಖಾಲಿ ಮಾಡಲೇಬೇಕಿತ್ತು. ಸದ್ಯ ಅವರನ್ನು 
ಬಲರಾಮ ಬಸುವಿನ ಮನೆಯಲ್ಲಿ ಉಳಿಸುವುದು, ಕ್ಷೇತ್ರದಲ್ಲಿ ಬೇಲೂರಿನಲ್ಲಿ ಒಂದು 
ಮಠ ನಿರ್ಮಿಸಿ ಶ್ರೀಶಾರದಾದೇವಿಯನ್ನು ಅಲ್ಲಿಗೆ ಕರೆದೊಯ್ಯುವುದೆಂದು ನರೇಂದ್ರರು 
ತೀರ್ಮಾನಿಸುತ್ತಾರೆ. ಶಿಷ್ಯರು ಹೇಳಿದಂತೆ ಸಮ್ಮತಿಸುತ್ತಾರೆ ಶ್ರೀಶಾರದಾದೇವಿ. 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಭಕ್ತರ ನಂಬಿಕೆಯ ಆಶ್ರಯದಲ್ಲಿ ಶ್ರೀಶಾರದಾದೇವಿ, ಲಕ್ಷ್ಮಿ ದೇವಿ, ಯೋಗಿನ್‌ಮಾ 
ಇನ್ನು ಕೆಲವು ಶಿಷ್ಯರ ಜೊತೆ ಬಲರಾಮ ಬಸು ಮನೆಯಲ್ಲಿ ಅವರ ವಾಸ್ತವ್ಯ . ಇಲ್ಲಿ 
ಈಗಲೂ ಅವರ ಪತಿಯಿಲ್ಲದ ನೋವುಶಮನವಾಗಿಲ್ಲ ಒಂಟಿತನ ಅಸಹನೀಯ 
ವಾಗಿತ್ತು ಕುಳಿತಲ್ಲಿ ನಿಂತಲ್ಲಿ ಶ್ರೀರಾಮಕೃಷ್ಣರದೇ ನೆನಪು. ಅದೇ ವಿರಹ ವೇದನೆ. 
ದಕ್ಷಿಣೇಶ್ವರದಲ್ಲಿದ್ದಾಗ ಅವರಿಗೆ ಕೇವಲ ಅಡಿಗೆ ಕೆಲಸ ಮಾತ್ರವಲ್ಲ , ಶ್ರೀರಾಮಕೃಷ್ಣರ 
ಕೋಣೆಯಲ್ಲಿ ಪ್ರತಿದಿನವೂ ನಡೆಯುತ್ತಿದ್ದ ಅವರ ಭಾವಸಮಾಧಿ, ನಾಮಸಂಕೀರ್ತನೆ, 
ಭಕ್ತರೊಡನೆ ಸಂದರ್ಶನ ಇತ್ಯಾದಿ ನೋಡುವ ಅವಕಾಶವಿತ್ತು . ಹಾಗೆಂದು ಹೊರ 
ಬಂದು ಎಲ್ಲರೆದುರು ಮುಖ ತೋರಿಸಲು ಸಂಕೋಚ. ಅದಕ್ಕಾಗಿಯೇ ಆ ಕೋಣೆಗೆ 
ಕಟ್ಟಿದ್ದ ಬಿದಿರು ಚಾಪೆಯ ತಡಿಕೆಗೆ ಸಣ್ಣ ತೂತುಕೊರೆದು ಅದರ ಮೂಲಕ ನಹಬತ್‌ನ 
ಮುಚ್ಚಿದ ಬಾಗಿಲ ಮರೆಯಲ್ಲಿ ನಿಂತು ಪ್ರಯಾಸದಿಂದ ನೋಡುತ್ತಿದ್ದರು. ಕೊರೆದ 
ತೂತು ದೊಡ್ಡದಾದಂತೆ ಇದು ಶ್ರೀರಾಮಕೃಷ್ಣರಿಗೆ ತಿಳಿದು ನಹಬತನ ಕೋಣೆಬಾಗಿಲು 
ಪೂರ್ತಿ ತೆರೆದಿಡಲು ತಿಳಿಸುತ್ತಾರೆ. ಅವೆಲ್ಲ ಎಂತಹ ಸಂತೋಷದ ದಿನಗಳು ! ಇಲ್ಲಿ 
ಏಕಾಂತವಾಸದಲ್ಲಿ ಕಾಡುತ್ತಿದೆ ಒಂಟಿತನ, ಯೋಚಿಸಿಯೇ ಭಯದಿಂದ ವಿಹ್ವಲ 
ರಾಗುತ್ತಾರೆ. 

- ಈ ನಡುವೆ ನರೇಂದ್ರ, ರಾಖಲ, ಶಶಿ ಮೊದಲಾದ ಯುವ ಶಿಷ್ಯರು ತಮ್ಮ 
ತಮ್ಮ ಮನೆಗಳಿಗೆ ತೆರಳಿದರೂ ಆಗಾಗ ಶ್ರೀಶಾರದಾದೇವಿಯ ದರ್ಶನಕ್ಕೆ ಬರುತ್ತಿದ್ದರು. 
ಗುರುವಿಲ್ಲದ ಅವರಿಗೆ ಶ್ರೀಶಾರದಾದೇವಿಯೇ ಗುರುವಾಗಿದ್ದರು. ಮಾತೃವಾತ್ಸಲ್ಯ 
ತೋರುವ ತಾಯಿಯಾಗಿದ್ದರು. ಇತ್ತ ನರೇಂದ್ರರರಿಗೂ ಶ್ರೀರಾಮಕೃಷ್ಣರದೇ ನೆನಪು. 
ಅವರ ಪ್ರೇಮಧಾರೆಯಿಂದ ಆಧ್ಯಾತ್ಮಿಕ ಹಸಿವನ್ನು ತಣಿಸಿಕೊಳ್ಳುತ್ತಿದ್ದ ತಾವು ಎಲ್ಲ ಬಿಟ್ಟು 
ಲೌಕಿಕ ಸುಖಭೋಗಕ್ಕೆ ಪೇಚಾಡುವುದು ಸರಿಯಲ್ಲ ಎನಿಸಿ ಶ್ರೀಶಾರದಾದೇವಿಯ 
ಅಪ್ಪಣೆ ಪಡೆದು ಬಾರಾನಗರದಲ್ಲಿ ಒಂದು ಚಿಕ್ಕ ಬಾಡಿಗೆ ಮನೆ ಗೊತ್ತುಮಾಡುತ್ತಾರೆ. 
ಆಧ್ಯಾತ್ಮಿಕವಾಗಿ ಏನಾದರೂ ಸಾಧನೆ ಮಾಡುವ ಉದ್ದೇಶದಿಂದ, ಕೆಲವು ಶಿಷ್ಯರು ಅಲ್ಲೇ 
ವಾಸವಾದರೆ ಇನ್ನು ಕೆಲವರು ಹಗಲು ಜೊತೆಯಲ್ಲಿದ್ದು ರಾತ್ರಿ ವೇಳೆ ತಮ್ಮ ಮನೆಗೆ 
ತೆರಳುತ್ತಿದ್ದರು. ಕೋಣೆಯಲ್ಲಿ ಹಗಲೆಲ್ಲ ದೇವರ ನಾಮಸಂಕೀರ್ತನೆ, ಭಕ್ತಿಗೀತೆ, ಆಧ್ಯಾತ್ಮಿಕ 
ಮಾತುಗಳು, ಶ್ರೀರಾಮಕೃಷ್ಣ ಪರಮಹಂಸರ ಜೊತೆ ಕಳೆದ ಸತ್ಸಂಗದ ದಿನಗಳ 
ಮೆಲಕುಗಳು, ಮುಂದೇನು ಎಂಬ ಚಿಂತನೆ. ಕೆಲವೊಮ್ಮೆ ನರೇಂದ್ರರು ಶ್ರೀರಾಮಕೃಷ್ಣರು 
ಭಾವಸಮಾಧಿಗೆ ಹೋದಂತೆ ತಾವೂ ಅನುಕರಿಸುತ್ತ , ಅವರಂತೆ ಭಾವಾವಿಷ್ಟರಾಗಿ 
ಕುಣಿಯುತ್ತ ಯುವ ಶಿಷ್ಯರನ್ನು ಅಚ್ಚರಿಯಲ್ಲಿ ಸಂತೋಷದಲ್ಲಿ ತೇಲಿಸಿಬಿಡುತ್ತಿದ್ದರು. 
ಆದರೂ ತಾವು ಈ ತರಹ ಒಟ್ಟು ಸೇರುವಿಕೆಗೆ ಒಂದು ಅರ್ಥ, ಗುರಿ ಇಲ್ಲದಿರುವುದು, 
ವ್ಯರ್ಥ ದಿನ ತಳ್ಳುವುದು ಸ್ಪಷ್ಟವಾಗುತ್ತ ಬಂದಂತೆ ಏನಾದರೊಂದು ಮಾಡಲು 
ಚಡಪಡಿಸುತ್ತದೆ ಅವರ ಮನಸ್ಸುಗಳು. ಆದರೆ ಎಲ್ಲರನ್ನು ಒಂದೆಡೆ ಸೇರಿಸುವು 
ದೆಂತು ? 

ಇದೇ ವೇಳೆ ಶ್ರೀಶಾರದಾದೇವಿಯ ಮನಸ್ಸಿಗೂ ತೋಚುತ್ತದೆ. ಶ್ರೀ ಠಾಕೂರರ 


೫೩ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಜನ್ಮ ಕೇವಲ ಜನರನ್ನು ಆಧ್ಯಾತ್ಮಿಕದತ್ತ ಆಕರ್ಷಿಸುವುದಷ್ಟೇ ಆಗಿತ್ತೇ ? ಹಾಗಾದರೆ 
ಮಾಮೂಲಿ ಸಾಧು ಸನ್ಯಾಸಿಗಳಂತೆ ಇವರೂ ಜೀವನ ಕಳೆದಂತೆ ಆಯಿತಲ್ಲ ? 
ಇಲ್ಲ, ಅವರ ಉದ್ದೇಶ ಬೇರೆಯೇ ಇತ್ತು . ಲೋಕದ ಜನ ಲೌಕಿಕ ಭೋಗದಲ್ಲಿ 
ಮುಳುಗದೆ ನಿಜವಾದ ಸಚ್ಚಿದಾನಂದದ ಸ್ವರೂಪವನ್ನು ಪಡೆಯಲು, ಮತ್ತು ಜ್ಞಾನ, 
ಕರ್ಮ ಮಾರ್ಗವನ್ನು ಅರಿತು ಹೇಗೆ ಮುಕ್ತಿ ಹೊಂದಬೇಕೆಂದು ತೋರಿಸಿಕೊಡಲು 
ಬಂದವರು. ಸಂಸಾರದ ಕಷ್ಟ ನೋವು, ವೇದನೆಯಿಂದ ನೊಂದವರಿಗೆ ತಮ್ಮ 
ಆಧ್ಯಾತ್ಮಿಕ ಉಪದೇಶಗಳಿಂದ ಶಾಂತಿ ದೊರಕಿಸಲು ಅವತರಿಸಿದವರು. ತಮ್ಮ ಶಿಷ್ಯರನ್ನು 
ಅದಕ್ಕಾಗಿಯೇ ತಯಾರು ಮಾಡಿದವರು. ಆದರೆ ಈಗೇನಾಯಿತು ? ಅವರೇ ಇಲ್ಲದ 
ಮೇಲೆ ಇನ್ನಾರು ಇದ್ದಾರೆ ದಾರಿ ತೋರಿಸಲು ? ಅವರಿಂದ ಸ್ಫೂರ್ತಿ, ಆಧ್ಯಾತ್ಮಿಕ ಶಿಕ್ಷಣ 
ಪಡೆದ, ಮಂತ್ರದೀಕ್ಷೆಸ್ವೀಕರಿಸಿದ ಶಿಷ್ಯರೆಲ್ಲ ಗುರುತೋರಿಸಿದ ದಾರಿ ಮರೆತು ಎಲ್ಲೆಲ್ಲೋ 
ಅಲೆಯುತ್ತಿದ್ದಾರೆ. ಇವರನ್ನೆಲ್ಲ ಒಂದೆಡೆ ಸೇರಿಸುವುದೆಂತು ? ಠಾಕೂರರು 
ಹೇಳಿದ್ದೇನು ? 

“ ನನ್ನ ನಂತರ ಜನರನ್ನು ಸಂಘಟಿಸು. ನಮ್ಮ ತತ್ವ , ಉಪದೇಶ, ಆಧ್ಯಾತ್ಮಿಕ 
ಚಿಂತನೆಗಳು ಎಲ್ಲಕಡೆಗೂ ಪ್ರಸಾರವಾಗಲಿ ತಾವು ಎಲ್ಲರನ್ನೂ ಸಂಘಟಿಸುವುದು 
ಹೇಗೆ ? ನರೇಂದ್ರ ಒಬ್ಬನಿದ್ದಾನೆ. ಠಾಕೂರರಿಗೆ ಅವನಲ್ಲೇ ಹೆಚ್ಚು ವಿಶ್ವಾಸ. ಅವನ 
ಮುಖಾಂತರ ಠಾಕೂರರೇ ದಾರಿ ತೋರಿಸಬೇಕು, ಶ್ರೀಶಾರದಾದೇವಿ ಯೋಚಿಸುತ್ತಾರೆ 
ತಮ್ಮಲ್ಲೇ . 

ಇದೇ ಸಮಯ ಶ್ರೀರಾಮಕೃಷ್ಣರ ಚಿತಾಭಸಕ್ಕಾಗಿ ಶಿಷ್ಯರಿಗೂ , ಗೃಹಸ್ಥ ಭಕ್ತರಿಗೂ 
ಮನಸ್ತಾಪ ಹುಟ್ಟಿಕೊಳ್ಳುತ್ತದೆ. ದೇವ ಶರೀರದ ಚಿತಾಭಸ್ಮ ಒಂದು ಹಿಡಿಯಷ್ಟು! 
ಗಂಗಾತೀರದಲ್ಲಿ ಒಂದು ಮಂದಿರ ಸ್ಥಾಪಿಸಿ ಅಲ್ಲಿ ಅವರ ಚಿತಾಭಸ್ಮ ಇರಿಸಿ ಪ್ರತಿನಿತ್ಯ 
ಪೂಜಿಸಬೇಕೆಂದು ಶಿಷ್ಯರ ಹೇಳಿಕೆ. ಗೃಹಸ್ಥ ಭಕ್ತರಿಗೆ ಇದು ಒಪ್ಪಿಗೆಯಾಗದೆ ಕಾಂಕುರಗಾಚಿಯ 
ಯೋಗೋಧ್ಯಾನದಲ್ಲಿ ಇರಿಸಬೇಕೆಂದು ಹಠ ಹಿಡಿದರು. ಎರಡೂ ಪಕ್ಷದವರ ಮಾತು 
ಬೆಳೆದು ಕೊನೆಗೆ ಚಿತಾಭಸ್ಮವನ್ನು ಪಾಲು ಮಾಡಿ ಹಂಚಿಕೊಳ್ಳುತ್ತಾರೆ. ಶ್ರೀಶಾರದಾ 
ದೇವಿಗೆ ಇದರಿಂದಾದ ನೋವು, ಬೇಸರ ತೋರ್ಪಡಿಸದೆ, “ ಚಿನ್ನಂದಂತಹ ವ್ಯಕ್ತಿಯೇ 
ಹೋದಮೇಲೆ ಅವರ ಚಿತಾಭಸ್ಮಕ್ಕೆ ಜಗಳ ಮಾಡುತ್ತಿದ್ದಾರಲ್ಲ ' ಎನ್ನುತ್ತಾರೆ 
ನಿರ್ಭಾವುಕರಾಗಿ, 


ಪುಣ್ಯಕ್ಷೇತ್ರ ಸಂದರ್ಶನ 

ಶ್ರೀಶಾರದಾದೇವಿಯ ದುಃಖ , ಬೇಸರ ಶಿಷ್ಯಸಮೂಹಕ್ಕೂ ಅರ್ಥವಾಗಿತ್ತು 
ಅವರನ್ನು ಸಂತೋಷ, ನೆಮ್ಮದಿಯಲ್ಲಿ ಇರಿಸುವುದು ತಮ್ಮ ಕರ್ತವ್ಯವೆಂದು ತಿಳಿದಿದ್ದರು. 
ಹೇಗೂ ಶ್ರೀರಾಮಕೃಷ್ಣರ ಚಿತಾಭಸ್ಮವನ್ನು ಗಯಾ, ಹರಿದ್ವಾರದಲ್ಲಿ ವಿಸರ್ಜನೆ 
ಮಾಡಬೇಕಿತ್ತು ಆ ನೆಪದಲ್ಲಿ ಕೆಲವು ಕಾಲ ಉತ್ತರ ಭಾರತದ ವೃಂದಾವನ, ಹರಿದ್ವಾರ, 
ಕಾಶಿ ಮುಂತಾದ ಪುಣ್ಯಕ್ಷೇತ್ರಗಳನ್ನು ಸಂದರ್ಶಿಸಿದರೆ ಅವರ ಮನಸ್ಸು ಸಮಾಧಾನ 


೫೪ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಪಡೆದು , ದುಃಖ ಶಮನವಾದೀತೆಂದು ಭಾವಿಸಿ ಅವರನ್ನು ಕರೆದೊಯ್ಯಲು 
ನಿರ್ಧರಿಸಿದರು. ಸ್ಥಳ ಬದಲಾವಣೆ ಬಯಸಿದ್ದ ಶ್ರೀಶಾರದಾದೇವಿ ಸಂತೋಷದಲ್ಲೇ 
ಪ್ರಯಾಣಕ್ಕೆ ಸಜ್ಜಾದರು. ಹೋಗುವ ಮುನ್ನ ಶ್ರೀರಾಮಕೃಷ್ಣರ ಭಾವಚಿತ್ರವನ್ನು 
ಬಟ್ಟೆಯಲ್ಲಿ ಬಹು ಜೋಪಾನವಾಗಿ ಸುತ್ತಿಟ್ಟು , ಠಾಕೂರರೂ ತಮ್ಮ ಜೊತೆಯಿದ್ದು 
ಪುಣ್ಯಕ್ಷೇತ್ರ ಸಂದರ್ಶನ ಮಾಡುತ್ತಾರೆಂದು ಭಾವಿಸಿಕೊಂಡರು ಮುಗ್ಗರಾಗಿ, ಒಂದು 
ಶುಭದಿನದಂದು ಲಕ್ಷ್ಮಿ ದೇವಿ, ಗುಲಾಬ- ಮಾ , ಯೋಗಿನ್ - ಮಾ , ಸ್ವಾಮೀ ಯೋಗಾನಂದ, 
ಅಭೇದಾನಂದ ಇನ್ನೂ ಹಲವಾರು ಶಿಷ್ಯರು ಶ್ರೀಶಾರದಾದೇವಿಯ ಜೊತೆಗೆ ಪ್ರಯಾಣ 
ಹೊರಡುತ್ತಾರೆ. 

- ಈ ಮೊದಲೇ ಶ್ರೀರಾಮಕೃಷ್ಣರು ಹಲವಾರು ಪುಣ್ಯಕ್ಷೇತ್ರಗಳನ್ನು ಸಂದರ್ಶಿಸಿದ್ದರು. 
ಅವನ್ನು ನೋಡುವ, ಅವರು ನೋಡದೇ ಉಳಿದ ಕ್ಷೇತ್ರಗಳಿಗೆ ಹೋಗುವ ಭಾಗ್ಯ 
ಶ್ರೀಶಾರದಾದೇವಿಗೆ ಪ್ರತಿಯೊಂದು ಪುಣ್ಯಕ್ಷೇತ್ರಗಳನ್ನು ಸಮಾಧಾನ, ಸಂತೋಷಚಿತ್ರ 
ದಿಂದ ವೀಕ್ಷಿಸುತ್ತ ಆಯಾ ದೇಗುಲದ ಪೂರ್ವೇತಿಹಾಸ ತಿಳಿಯುತ್ತ ಭಕ್ತಿಯಲ್ಲಿ ಮೈ 
ಮರೆತರು. ಗಂಗಾನದಿ ತೀರದಲ್ಲಿ ನಿಂತಾಗ ಅಲೆಗಳ ಮೇಲೆಶ್ರೀರಾಮಕೃಷ್ಣರು ನಡೆದು 
ಬಂದಂತೆ, ಅವರ ಹಿಂದೆ ನರೇಂದ್ರ ಮತ್ತು ಇನ್ನಿತರು ಶಿಷ್ಯರು ಹಿಂಬಾಲಿಸಿದಂತೆ ಕಂಡು 
ಎಲ್ಲೆಲ್ಲೂ ಠಾಕೂರರೇ ಇದ್ದಾರೆನ್ನುವ ಕಲ್ಪನೆಯಲ್ಲಿರೋಮಾಂಚಿತರಾದರು. ಪುಣ್ಯಕ್ಷೇತ್ರಗಳ 
ಜನಸಂದಣಿ, ಶಂಖ ಜಾಗಟೆಯ ಸದ್ದು ಭಕ್ತಿ ಸಂಕೀರ್ತನೆಗಳು, ಸಾಧು ಸಂತರ 
ಸಮ್ಮಿಲನದಿಂದ ಅವರ ದುಃಖ ಸ್ವಲ್ಪ ಕಡಿಮೆಯಾಗುತ್ತದೆ. ಕಾಶಿಯಲ್ಲಿ ಶವಗಳ ಮೆರವಣಿಗೆ 
“ ಹರ ಹರ ಮಹಾದೇವ' ಬಂಧುಗಳ ವಿರಹದ ಕಂಠಘೋಷಣೆ , ಶ್ರೀಶಾರದಾದೇವಿಗೆ 
ತಾರಕೇಶ್ವರದಲ್ಲಿ ಗಡಿಗೆ ಒಡೆದಂತೆ ಮತ್ತೊಮ್ಮೆ ನಶ್ವರ ಜಗತ್ತಿನ ಪರಿಚಯವಾಗುತ್ತದೆ. 
ತಮ್ಮದೇ ಶೋಕ ದೊಡ್ಡದು ಎಂದುಕೊಳ್ಳುತ್ತೇವೆ. ತಮ್ಮಂತೆ ಪ್ರತಿಯೊಬ್ಬರೂ ತಮ್ಮ 
ಪ್ರೀತಿಪಾತ್ರರನ್ನು ಕಳೆದುಕೊಂಡು ವಿರಹ ಶೋಕ ಅನುಭವಿಸಲೇಬೇಕು. ಯಾರಿದ್ದಾರೆ 
ಶಾಶ್ವತವಾಗಿ ? ಮಣ್ಣಿನಿಂದಲೇ ಬಂದ ಕಾಯ ಮಣ್ಣಿನಲ್ಲೇ ಮಣ್ಣಾಗಿ ಹೋಗಬೇಕು. 
ತಾರಕೇಶ್ವರದಲ್ಲಿ ತಮಗೆ ಕಂಡದ್ದು ಇದೇ ಅಲ್ಲವೇ ? ಮಣ್ಣಿನಿಂದ ಮಡಕೆ 
ತಯಾರಾಗಿದೆ. ಅದನ್ನು ಒಂದೊಂದಾಗಿ ದೊಣ್ಣೆಯಿಂದ ಒಡೆದು ಮಣ್ಣಿಗೆ ಸೇರಿಸುತ್ತಿದ್ದಾನೆ 
ಸೃಷ್ಟಿಕರ್ತ ! ಶ್ರೀಶಾರದಾದೇವಿ ಠಾಕೂರರನ್ನು ಸ್ಮರಿಸುತ್ತ ಕಣ್ಣುಮುಚ್ಚಿ ಧ್ಯಾನಸ್ಥರಾಗುತ್ತಾರೆ. 
ಕಾಶಿಯಲ್ಲಿ ವಿಶ್ವನಾಥನನ್ನೂ , ಮಥುರಾದಲ್ಲಿ ಶ್ರೀಕೃಷ್ಣನನ್ನೂ ಕಣ್ಣುಂಬಿ ನೋಡಿದವರು 
ಭಾವಾವೇಶದಿಂದ ಬಾಹ್ಯಪ್ರಜ್ಞೆ ಕಳೆದುಕೊಂಡು ಸಮಾಧಿಸ್ಥರಾಗುತ್ತಾರೆ. ಆ ಹೊತ್ತಿನಲ್ಲಿ 
ಅವರ ಮುಖದ ಅಲೌಕಿಕ ಸೌಂದರ್ಯ, ಮಂದಸ್ಮಿತ ನಗು ಕಂಡು ಭಕ್ತರಿಗೂ 
ದಿಗ್ರಮೆ. ದೇವಿಯೇ ಇವಳೆಂಬ ಪೂಜ್ಯಭಾವ ತುಂಬುತ್ತದೆ ಅವರಲ್ಲಿ . 

* ಬುದ್ದಗಯಾ ದರ್ಶನದ ಸಮಯದಲ್ಲಿ ಬೌದ್ಧಮಠ, ಅದರ ಕಾರ್ಯವೈಖರಿ, 
ಬೌದ್ಧ ಬಿಕ್ಕುಗಳ ಸಂಘಟನೆಯನ್ನು ನೋಡಿ, ಕೇಳಿ ತಿಳಿದ ಶ್ರೀಶಾರದಾದೇವಿಯವರಿಗೆ 
ಶ್ರೀರಾಮಕೃಷ್ಣರ ಹೆಸರಿನಲ್ಲೂ ಹೀಗೆ ಒಂದು ಸಂಘ ಸ್ಥಾಪನೆಯಾಗಬೇಕು, ಅವರ 
ತತ್ವ , ಉಪದೇಶ, ಜೀವನ ಸಂದೇಶ, ವೇದಾಂತಸಾರ ಇತ್ಯಾದಿ ಎಲ್ಲಕಡೆ ಪ್ರಚಾರ 


೫೫ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ವಾಗಬೇಕು, ನರೇಂದ್ರನಂತಹ ನೂರಾರು ಶಿಷ್ಯರು ತಯಾರಾಗಬೇಕು. ಇದೆಲ್ಲ ಯಾವಾಗ 
ಈಡೇರುವುದೋ ? ಭವಿಷ್ಯದ ಚಿಂತೆ ಕಾಡುತ್ತದೆ. ಅವರು ತಮ್ಮ ಜೊತೆಗಿದ್ದ 
ಗೋಲಾಪ್ - ಮಾ , ಮತ್ತು ಯೋಗಿನ್ - ಮಾ ಹತ್ತಿರ ಇದನ್ನೇ ಹೇಳಿಕೊಳ್ಳುತ್ತ , 
" ಠಾಕೂರರೇ ಕೃಪೆ ತೋರಬೇಕು' ಎನ್ನುತ್ತಾರೆ. 
- ಈಗಲೂ ಶ್ರೀಶಾರದಾದೇವಿ ತಮ್ಮ ಭವಿಷ್ಯದ ಚಿಂತೆಯನ್ನು ಇಬ್ಬರಿಗೂ ಹೇಳಿದಾಗ 
ಗುಲಾಬ- ಮಾ ಸಮಾಧಾನ ಹೇಳುತ್ತಾರೆ, “ ನಿಜ ತಾಯಿ ! ಈ ಮಾತನ್ನು ನರೇಂದ್ರರೂ 
ಹೇಳುತ್ತಿದ್ದರಲ್ಲವೇ ? ಠಾಕೂರರ ಕೃಪೆಯೇ ಆಗಬೇಕು. ” 

'ನೀನೇ ಹೇಳು ಯೋಗಿನ್ , ನಮ್ಮ ಮಕ್ಕಳು [ ಶಿಷ್ಯರು] ಜಪ, ತಪ ನಿರ್ಲಕ್ಷಿಸಿ 
ಠಾಕೂರರನ್ನು ಮರೆಯುವುದಿಲ್ಲ ಅಲ್ಲವೇ ? ” 

“ ಇಲ್ಲ ತಾಯಿ ! ಈಗಷ್ಟೇ ಎಲ್ಲರೂ ಅವರಿಲ್ಲದ ಆಘಾತದಿಂದ ಚೇತರಿಸುತ್ತಿ 
ದ್ದಾರೆ. ಸ್ವಲ್ಪ ಕಾಲಾವಕಾಶ ಬೇಕು. ನಿಮ್ಮ ಆಶೀರ್ವಾದದಿಂದ ಎಲ್ಲ ಸರಿಹೋಗುತ್ತದೆ ' 
ಯೋಗಿನ್ - ಮಾ ಹೇಳಿದ ಧೈರ್ಯದ ಮಾತಿನಿಂದ ಶ್ರೀಶಾರದಾದೇವಿ ಭರವಸೆ 
ತಳೆಯುತ್ತಾರೆ. 
- ವೃಂದಾವನದಲ್ಲಿ ಅವರು ಸುಮಾರು ಒಂದು ವರ್ಷ ಇದ್ದರು. ಆ ಸಮಯ 
ಯೋಗಿನ್ - ಮಾ ಗೆ ಎಣೆಯಿಲ್ಲದ ಸಂತೋಷ ಅವರನ್ನು ವೃಂದಾವನದ ಸುತ್ತಮುತ್ತ 
ಇರುವ ಪ್ರತಿ ಸಣ್ಣ ದೊಡ್ಡ ಗುಡಿಗಳಿಗೆ ಕರೆದೊಯ್ದರು. ಕೆಲವು ಕಡೆ ಎರಡೆರಡು 
ಬಾರಿ ಪ್ರದಕ್ಷಿಣೆ ಹಾಕಿದರು. ಶ್ರೀಕೃಷ್ಣ, ರಾಧೆಯ ಉತ್ಸವ ಮೂರ್ತಿಯನ್ನು ಕಣ್ಣಲ್ಲಿ 
ತುಂಬಿಕೊಂಡು ಬಿಕ್ಕಿ ಬಿಕ್ಕಿ ಅತ್ತರು. ಕೃಷ್ಣನ ಪ್ರೇಮ, ರಾಧೆಯ ವಿರಹ ಅವರ 
ಹೃದಯಕ್ಕೂ ತಟ್ಟಿತೇ ? ಅದನ್ನು ಕಂಡ ಯೋಗಿನ್ - ಮಾ ತಾವೂ ದುಃಖದ ಆವೇಗದಲ್ಲಿ 
ಕಣ್ಣೀರು ಸುರಿಸಿದರು. ತಮಗಿಂತ ಕಿರಿಯರಾದ ಯೋಗಿನ್ - ಮಾರ ವೇದನೆ 
ಯಿಂದ ಅವರ ಹೃದಯ ಕರಗಿರಬೇಕು. ಅವರನ್ನು ತಬ್ಬಿ ಸಾಂತ್ವನ ಹೇಳುತ್ತಾರೆ. 
ಸಮಾನಮನಸ್ಕರಾದ ಯೋಗೇನ್- ಮಾ ಮತ್ತು ಗುಲಾಬ- ಮಾ , ಲಕ್ಷ್ಮಿ ದೇವಿ ಇರುವ 
ಕಾರಣ ಪುಣ್ಯಕ್ಷೇತ್ರದ ತಿರುಗಾಟದಲ್ಲಿ ಕಷ್ಟಗಳು ತಿಳಿಯಲಿಲ್ಲ ಇದಲ್ಲದೆ ಸದಾ ನೆರಳಿ 
ನಂತಿದ್ದ ಆದರೆ ಒಂದು ದಿನವೂ ಅವರನ್ನು ಮುಖವೆತ್ತಿ ನೋಡದ ಸ್ವಾಮೀ 
ಯೋಗಾನಂದರು ತೊಂದರೆ ಆಗದ ರೀತಿಯಲ್ಲಿ ಸಣ್ಣ ಸಂಗತಿಯನ್ನೂ ಗಮನಿಸಿ 
ಅವರಿಗೆ ಒದಗಿಸುತ್ತಿದ್ದರು ಮರೆಯಲ್ಲಿ ನಿಂತು ! 


ಶ್ರೀರಾಮಕೃಷ್ಣರ ಭಾವಚಿತ್ರದ ಉಪಾಸನೆ 
- ಕಲ್ಕತದಿಂದ ಹೊರಡುವಾಗಲೇ ಶ್ರೀರಾಮಕೃಷ್ಣರ ಭಾವಚಿತ್ರವನ್ನು ಬಟ್ಟೆಯಲ್ಲಿ 
ಸುತ್ತಿಟ್ಟು ತಮ್ಮೊಡನೆ ಶ್ರೀಶಾರದಾದೇವಿಯ ತಂದಿದ್ದರಲ್ಲವೇ ? ಆ ಭಾವಚಿತ್ರಕ್ಕೆ ಪೂಜಿಸುವ 
ಹೊಸ ಸಂಪ್ರದಾಯವನ್ನು ಕ್ಷೇತ್ರ ತಿರುಗಾಟದಲ್ಲಿ ಪ್ರಾರಂಭಿಸಿದರು. ಅವರ ದೃಷ್ಟಿಯಲ್ಲಿ 
ದೇವಿ ಬೇರೆ ಅಲ್ಲ, ಠಾಕೂರರು ಬೇರೆ ಅಲ್ಲ. ಇಬ್ಬರೂ ಒಂದೇ ! ಅಂದ ಮೇಲೆ 
ಪೂಜೆಗೆ ಠಾಕೂರರ ಭಾವಚಿತ್ರವೇ ಸಾಕು . ಭಕ್ತವರ್ಗವೂ ಅವರ ಅಭಿಪ್ರಾಯಕ್ಕೆ ಸಮ್ಮತಿ 


೫೬ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸೂಚಿಸಿತ್ತು. ಶುದ್ದಿ ಮಾಡಿದ ನೆಲದಲ್ಲಿ ಮಣೆಯಿರಿಸಿ ಅದರ ಮೇಲೆ ಭಾವಚಿತ್ರವಿಟ್ಟು 
ಜಗನ್ಮಾತೆಯೇ ಅವರೆನ್ನುವ ಭಾವದಲ್ಲಿ ನಡೆಯುತ್ತದೆ ಪೂಜೆ. ಅವರನ್ನು ಸ್ತುತಿಸಿ, 
ಪ್ರಾರ್ಥಿಸಿ, ಹೂಕುಂಕುಮ , ಗಂಧಾಕ್ಷತೆ ಏರಿಸಿ ನೈವೇದ್ಯ ತೋರಿಸಿ ಆರತಿ ಮಾಡುತ್ತಾರೆ. 
ನೈವೇದ್ಯಕ್ಕೆ ಇಂತಹದೇ ಆಹಾರವನ್ನು ಆಗಬೇಕಿಲ್ಲ, ಪುಣ್ಯಕ್ಷೇತ್ರದಲ್ಲಿ ಏನು 
ಸಿಗುವುದೋ ಅದೇ ವಸ್ತುಗಳ ಅಡಿಗೆ ಮಾಡಿ ನೈವೇದ್ಯ ಇಡುವುದು. ಆಮೇಲೆ 
ಠಾಕೂರರಿಗೆ ಮಣೆ ಇಟ್ಟು ಊಟಕ್ಕೆ ಆಹ್ವಾನಿಸಿ, " ಠಾಕೂರ, ಇದು ಇಂದಿನ ನಿಮ್ಮ 
ಊಟ, ಸ್ವೀಕರಿಸಿ'' ಎನ್ನುತ್ತಿದ್ದರು ಭಕ್ತಿಭಾವದಲ್ಲಿ . ಅನಂತರ ಎಲ್ಲರೂ ಅದನ್ನೇ 
ಪ್ರಸಾದವೆಂದು ಹಂಚಿ ತಿನ್ನುತ್ತಾರೆ. ಒಂದು ಕ್ಷೇತ್ರದಿಂದ ಇನ್ನೊಂದು ಕ್ಷೇತ್ರಕ್ಕೆ ಕಾಲ್ನಡಿಗೆ 
ಯಲ್ಲಿ ಹೋಗುವಾಗ ದಾರಿ ಮಧ್ಯೆ ಮರದ ನೆರಳಿನಲ್ಲಿ ಅಡಿಗೆ ಮಾಡುವುದಿತ್ತು ಈ 
ಅಡಿಗೆಯೇ ಶ್ರೀರಾಮಕೃಷ್ಣರಿಗೆ ನೈವೇದ್ಯ, ಶಿಷ್ಯ ಸಮೂಹಕ್ಕೆ ಗುರುಗಳ ಪ್ರಸಾದಕ್ಕಿಂತ 
ದೊಡ್ಡದು ಯಾವುದಿದೆ ? 

ಪುಣ್ಯಕ್ಷೇತ್ರದ ತಿರುಗಾಟದಲ್ಲಿ ಕೆಲವು ಸ್ಥಳದಲ್ಲಿ ಶಿಷ್ಯಭಕರ ಬಂಧುಗಳ 
ಮನೆಯೂ ಆಶ್ರಯತಾಣವಾಗಿತ್ತು. ಪ್ರತಿಯೊಬ್ಬರೂ ಗುರುಪತ್ನಿಯೆಂದು 
ಶ್ರೀಶಾರದಾದೇವಿಯನ್ನು ಆದರಿಸುತ್ತಿದ್ದರೇ ? ಹಾಗೇನೂ ಅಲ್ಲ ಅವರಲ್ಲಿ ಒಂದು 
ವಿಶೇಷ ಆಕರ್ಷಣೆಯಿತ್ತು ಅತ್ಯಂತ ವಿನೀತರಾಗಿ, ಮೃದುಮಾತಿನಿಂದ, ಯಾರಿಗೂ 
ನೋವಾಗದಂತೆ ವ್ಯವಹರಿಸುವ ಜಾಣೆ ಅವರದು. ತಮಗೆ ಇದೇ ಬೇಕು, ಅದೇ 
ಬೇಕು ಅಂದವರಲ್ಲ ಜನರ ಮರ್ಜಿ ನೋಡಿಯೇ ಅರ್ಥ ಮಾಡಿಕೊಳ್ಳುವಷ್ಟು 
ಹೊಂದಾಣಿಕೆ ! ಇಲ್ಲಿಯೂ ತಮಗೆ ಕೊಟ್ಟಕೋಣೆಯಲ್ಲಿ ಶ್ರೀರಾಮಕೃಷ್ಣರ ಭಾವಚಿತ್ರ 
ವನ್ನು ಅರ್ಚಿಸಿ ಪೂಜಿಸಿದ ನಂತರವೇ ಅವರ ಊಟ. ಪ್ರಾರಂಭದ ಕೆಲವು ದಿನ 
ಅನೇಕರಿಗೆ ಅವರು ಭಾವಚಿತ್ರದ ಎದುರು ತಮ್ಮಲ್ಲೇ ಮಾತನಾಡುತ್ತ ಪ್ರೀತಿಯಿಂದ 
ರಮಿಸುತ್ತ ಪೂಜಿಸುವುದನ್ನು ಕಂಡಾಗ ಠಾಕೂರರು ಇಲ್ಲದೆ ಇವರ ಬುದ್ದಿಯೂ ಅತಿರೇಕಕ್ಕೆ 
ಹೋಯಿತೇ ? ಅನುಮಾನ ಬಂದದ್ದುಂಟು. ಆದರೆ ಶೃದ್ದೆ, ಭಕ್ತಿ ಇದ್ದಲ್ಲಿ ಪೂಜೆಯೂ 
ಫಲಕಾರಿಯೇ . ಶ್ರೀಶಾರದಾದೇವಿ ಪ್ರಾರಂಭಿಸಿದ ಶ್ರೀರಾಮಕೃಷ್ಣರ ಈ ಉಪಾಸನೆಯ 
ಪೂಜೆ ಅನಂತರದ ವರ್ಷಗಳಲ್ಲಿ ಅವರಲ್ಲಿ ಶ್ರದ್ದೆಯಿಟ್ಟ ಹಲವಾರು ಮನೆಗಳಲ್ಲಿ 
ಮುಂದುವರಿಯಲು ಕಾರಣವಾಯಿತು ಎನ್ನಬಹುದು. 

ವೃಂದಾವನದಲ್ಲಿರುವಾಗಲೇ ಶ್ರೀಶಾರದಾದೇವಿ ತಮ್ಮ ಜೀವನದ ಇನ್ನೊಂದು 
ಹೊಸ ಅಧ್ಯಾಯಕ್ಕೆ ಮುನ್ನುಡಿ ಬರೆಯುವಂತಾಯಿತು. ಒಂದು ರಾತ್ರೆ ಶ್ರೀರಾಮಕೃಷ್ಣರು 
ಸ್ವಪ್ನದರ್ಶನವಿತ್ತು ಸ್ವಾಮೀ ಯೋಗಾನಂದರಿಗೆ ಮಂತ್ರದೀಕ್ಷೆಕೊಡುವಂತೆ ತಿಳಿಸುತ್ತಾರೆ. 
ಏನೋ ಸ್ವಪ್ಪ ಅಷ್ಟೇ . ಶ್ರೀಶಾರದಾದೇವಿ ನಿರ್ಲಕ್ಷ್ಯದಿಂದ ತಳ್ಳಿಹಾಕುತ್ತಾರೆ. ಮರುದಿನ 
ಮತ್ತೆ ಅದೇ ಸ್ವಪ್ಪ, ಸ್ವಾಮೀ ಯೋಗಾನಂದರಿಗೆ ಮಂತ್ರದೀಕ್ಷೆಯ ಸಮಯ ಯಾವ 
ಮಂತ್ರ ಕೊಡಬೇಕೆಂದೂ ಸ್ಪಷ್ಟವಾಗಿ ತಿಳಿಸುತ್ತಾರೆ. ಈಗಲೂ ಶ್ರೀಶಾರದಾದೇವಿಗೆ 
ಅಳಕು, ತಾನು ಏನೂ ಅರಿಯದ ಅಜ್ಞಾನಿ, ಮಂತ್ರ ತಂತ್ರ ಒಂದೂ ತಿಳಿಯದು. 


ಇಷ್ಟವಿರಲಿಲ್ಲಲು 
ಸಂಕೋಚ. ಶ್ರೀರಾಮಕ್ಕಣ್ಣವರು 
? ಎಂಬ ಆತಂಕ . 


೫೭ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಪುಣ್ಯಕ್ಷೇತ್ರ ಸಂದರ್ಶನದ ವೇಳೆ ಶ್ರೀಶಾರದಾದೇವಿಯ ಜೊತೆಗಿದ್ದರೂ ಇನ್ನೂ ಅವರಿಗೆ 
ಅಪರಿಚಿತರು. ಅವರ ಬಗ್ಗೆ ಶಿಷ್ಯರು ಹೇಳುವುದನ್ನು ಕೇಳಿದ್ದಾರೆ, 
- ಅವರ ಮೊದಲಿನ ಹೆಸರು ಯೋಗೇಂದ್ರನಾಥ, ರೂಢಿಯ ಹೆಸರು ಯೋಗೀನ್ 
ಅಥವಾ ಯೋಗೇಂದ್ರ, ವಿದ್ಯಾವಂತರು. ಬಹಳಷ್ಟು ವಿಷಯ ಬಲ್ಲ ಜ್ಞಾನಿ, ತೀಕ್ಷ್ಯ 
ವ್ಯವಹಾರ ದೃಷ್ಟಿ ಇದ್ದವರು. ಶ್ರೀರಾಮಕೃಷ್ಣರ ಮೆಚ್ಚಿನ ಶಿಷ್ಯ, ತಂದೆ ದಕ್ಷಿಣೇಶ್ವರದ 
ನಿವಾಸಿ, ದಾನಧರ್ಮ , ಪೂಜೆ ಪುನಸ್ಕಾರವಿರುವ ಆಗರ್ಭ ಶ್ರೀಮಂತ ಜಮೀನ್ದಾರರು. 
ಆದರೆ ಇವರು ಯೌವ್ವನಕ್ಕೆ ಕಾಲಿಡುವ ಮೊದಲೇ ಹಲವಾರು ಸಮಸ್ಯೆಗಳಿಂದ ತಂದೆಯ 
ಸಿರಿವಂತಿಕೆ ಕರಗುತ್ತ ಬಡತನ ಕಾಲಿಟ್ಟಿತ್ತು. ಬಾಲ್ಯದಿಂದಲೇ ಅಧ್ಯಾತ್ಮದಲ್ಲಿ ಆಸಕ್ತಿ 
ಕಾಲೇಜು ದಿನಗಳಲ್ಲಿ ಶ್ರೀರಾಮಕೃಷ್ಣರ ಪ್ರಭಾವಕ್ಕೆ ಒಳಗಾಗಿ ಆಗಾಗ ದಕ್ಷಿಣೇಶ್ವರಕ್ಕೆ 
ಬರುತ್ತಿದ್ದರು. ಇವರ ಮನೆಯಲ್ಲಿ ನಡೆಯುವ ದೇವಿಪೂಜೆಗೆ ಒಂದೆರಡು ಬಾರಿ 
ಶ್ರೀರಾಮಕೃಷ್ಣರೂ ಹೋಗಿದ್ದರಂತೆ. ಮದುವೆಯಾಗಿ ಸಂಸಾರಿಯಾಗುವುದು 
ಇಷ್ಟವಿರಲಿಲ್ಲ ಆದರೆ ತಾಯಿತಂದೆಯ ಒತ್ತಾಯಕ್ಕೆ ಮದುವೆ ಆಗುತ್ತಾರೆ. ಅನಂತರ 
ದಕ್ಷಿಣೇಶ್ವರದತ್ತ ಹೋಗಲು ಸಂಕೋಚ. ಶ್ರೀರಾಮಕೃಷ್ಣರಿಗೆ ಕಾಮಿನಿ ಕಾಂಚನ ಎರಡೂ 
ದೂರ. ಮದುವೆಯಾದ ತನ್ನನ್ನು ಅವರು ಹೇಗೆ ಸ್ವೀಕರಿಸುವರು ? ಎಂಬ ಆತಂಕ. 
ಕೊನೆಗೆ ಅವರ ಸೆಳೆತವೇ ಹೆಚ್ಚಾಗಿ ಅವರನ್ನೇ ತಮ್ಮ ಗುರುವೆಂದು ಒಪ್ಪಿಕೊಂಡು ಮನೆ 
ತ್ಯಜಿಸಿ ಅವರ ಬಳಿಯೇ ವಾಸವಾದರು. ಶ್ರೀರಾಮಕೃಷ್ಣರ ಶಿಷ್ಯ ಸಮೂಹದಲ್ಲಿ ನರೇಂದ್ರ 
ರಂತೆ ಇವರಿಗೂ ಹೆಚ್ಚಿನ ಗೌರವವಿತ್ತು . ಇಂತಹ ಹಿನ್ನೆಲೆಯಿರುವ ಮೇಧಾವಿ 
ಯೋಗೇನ್‌ನ ಮುಂದೆ ತಮ್ಮ ಅರ್ಹತೆ ಏನೂ ಅಲ್ಲ . ತಾವು ಮಂತ್ರದೀಕ್ಷೆ ಇತ್ತು 
ಅವರನ್ನು ತಪ್ಪುದಾರಿಗೆ ಎಳೆದಂತೆ ಆಗುವುದಿಲ್ಲವೇ ? ಹಿಂದೆ ಶ್ಯಾಮಪುಕುರದಲ್ಲಿ 
ಠಾಕೂರರ ಆಜ್ಞೆಯಂತೆ ಅವರ ಸಮಕ್ಷಮದಲ್ಲಿ ಒಬ್ಬ ಭಕ್ತನಿಗೆ ತಾವು ಮಂತ್ರದೀಕ್ಷೆ 
ನೀಡಿದ್ದು ಹೌದು. ಆದರೆ ಈಗ ಠಾಕೂರರು ಇಲ್ಲದೆ ಹೇಗೆ ದೀಕ್ಷೆ ಕೊಡಲಿ ? 

ಆದರೆ ಮರುದಿನ ಮತ್ತೆ ಶ್ರೀರಾಮಕೃಷ್ಣರು ಸ್ವಪ್ರದರ್ಶನದಲ್ಲಿ ಇದನ್ನೇ 
ಹೇಳಿದಾಗ ಶ್ರೀಮಾತೆ ಅಳಕುತ್ತ , “ನಿಮಗೆ ಅರ್ಥವಾಗುವುದಿಲ್ಲವೇ ? ಹೆಂಗಸು ನಾನು. 
ಒಂದು ದಿನವೂ ಯೋಗೇನ್ ಜೊತೆ ಮಾತನಾಡಿಲ್ಲ ಸರಿಯಾಗಿ ಅವನ ಮುಖ 
ನೋಡಿದವಳಲ್ಲ ಈ ಕಾರ್ಯ ನನ್ನಿಂದಾಗದು ” ಎಂದರು. 

“ ಆ ಹೊತ್ತಿಗೆ ನಿನ್ನ ಬಳಿ ಯೋಗೇನ್- ಮಾ ಕುಳಿತುಕೊಳ್ಳಲಿ. ನೀನು ಮಂತ್ರದೀಕ್ಷೆ 
ಕೊಡಲೇಬೇಕು. ” 

ಇದೇ ಹೊತ್ತಿಗೆ ಸ್ವಾಮೀ ಯೋಗಾನಂದರಿಗೂ ಶ್ರೀಶಾರದಾದೇವಿಯಿಂದ 
ಮಂತ್ರದೀಕ್ಷೆ ಪಡೆಯುವಂತೆ ಸ್ವಪ್ರದರ್ಶನವಾಗುತ್ತದೆ. ಗುರುಗಳ ಮಾತು ಸ್ವಪ್ನದಲ್ಲಿ 
ಕೇಳಿದ್ದರೂ ಅದು ಅವರಿಗೆ ವೇದವಾಕ್ಯ . ತಪ್ಪಿಯೂ ಅವರಲ್ಲಿ ಅಥವಾ ಗುರುಪತ್ನಿ 
ಯಲ್ಲಿ ದೋಷ ಎಣಿಸಲಾರರು. ಈಗ ಗುರು ಇಲ್ಲ ಗುರುಪತ್ನಿ ಮಂತ್ರದೀಕ್ಷೆಗೆ 
ಆಹ್ವಾನಿಸಿದ್ದಾರೆ. ಅದನ್ನು ಪಡೆದು ನಿತ್ಯ ಅನುಷ್ಠಾನ ಮಾಡುವುದಷ್ಟೇ ತಮ್ಮ ಕೆಲಸ. 
ಇದು ಭಾಗ್ಯವೇ ಹೌದು. 


೫೮ | 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
- ಸ್ವಾಮೀ ಯೋಗಾನಂದರು ಹೀಗೆ ಕಣ್ಮುಚ್ಚಿ ಮಂತ್ರದೀಕ್ಷೆ ಪಡೆಯಲು ಒಪ್ಪಿ 
ಕೊಳ್ಳುವುದಕ್ಕೂ ಒಂದು ಕಾರಣವಿತ್ತು ಇಲ್ಲಿ ಅದನ್ನು ಉಲ್ಲೇಖಿಸುವುದು ಸಮಂಜಸ 
ಎನಿಸುತ್ತದೆ. ಸ್ವಾಮೀ ಯೋಗಾನಂದರು ತಮ್ಮ ಮನೆಯಿಂದ ದಕ್ಷಿಣೇಶ್ವರಕ್ಕೆ ಬರುತ್ತಿದ್ದ 
ದಿನಗಳಲ್ಲಿ ಒಮ್ಮೆ ಒಂದು ರಾತ್ರೆ ಶ್ರೀರಾಮಕೃಷ್ಣರ ಸತ್ಸಂಗ ಮುಗಿದ ನಂತರ ಶಿಷ್ಯಂದಿರೆಲ್ಲ 
ಅವರವರ ಮನೆಗೆ ಹೊರಟುಹೋಗಿದ್ದರು. ತಡ ರಾತ್ರೆಯಾದ ಕಾರಣ ಸ್ವಾಮೀ 
ಯೋಗಾನಂದರಿಗೆ ಇಲ್ಲೇ ಊಟ ಮುಗಿಸಿ ಮಲಗುವಂತೆ ಶ್ರೀರಾಮಕೃಷ್ಣರು ತಿಳಿಸಿ 
ತಮ್ಮ ಕೋಣೆಯಲ್ಲೇ ಹಾಸಿಗೆ ಹಾಕಿಕೊಡುತ್ತಾರೆ. ಮಧ್ಯರಾತ್ರೆ ಸ್ವಾಮೀ ಯೋಗಾನಂದರಿಗೆ 
ಅಕಸ್ಮಾತ್ ಎಚ್ಚರವಾದಾಗ ನೋಡುತ್ತಾರೆ, ಗುರು ಮಲಗಿದ ಹಾಸಿಗೆ ಖಾಲಿಯಾಗಿದೆ. 
ತಮ್ಮನ್ನು ಎಬ್ಬಿಸದೆ ಅವರೊಬ್ಬರೇ ಹೊರಗೆಲ್ಲಿ ಹೋದರು ? ಸ್ವಾಮೀ ಯೋಗಾನಂದರು 
ತಾವೂ ಎದ್ದು ಹೊರ ಬಂದು ಬೆಳದಿಂಗಳ ಬೆಳಕಿನಲ್ಲಿ ಸುತ್ತಲೂ ನೋಡಿದರೆ ಅಲ್ಲಿ 
ಯಾರೂ ಇಲ್ಲ . ಅವರ ದೃಷ್ಟಿ ನಹಬತ್ತಿನ ಮುಚ್ಚಿದಕೋಣೆಯ ಬಾಗಿಲತ್ತ ಹೊರಳಿತು. 
ಗುರುಗಳು ತಮ್ಮ ಹೆಂಡತಿಯ ಬಳಿಗೆ ಹೋಗಿರಬಹುದೇ ? ಈ ಸಂಶಯ ಬಂದಾಕ್ಷಣ 
ಭಯ , ಜಿಗುಪ್ಪೆಯಿಂದ ಕಂಪಿಸಿದರು. ತಿಳಿಯಾದ ಶಾಂತ ಮನಸ್ಸು ಕದಡಿತು. 
“ಎಲ್ಲರಂತೆ ಇವರೂ ಹೇಳುವುದು ಒಂದು, ಮಾಡುವುದು ಇನ್ನೊಂದೇ ! ಯಾರಿಗೆ 
ಗೊತ್ತು ? ಇಲ್ಲಿ ಪಕ್ಕದ ಕೋಣೆಯಲ್ಲಿ ಯೌವ್ವನದ ಪತ್ನಿ ಇದ್ದಾಳೆ . ಹಾಗಾದರೆ 
ಕಾಮಿನಿಯ ಆಸೆಗೆ ಇವರೂ ಹೊರತಾದವರಲ್ಲ ಹೌದು, ತಮ್ಮ ಗುರುಗಳು ಅಲ್ಲಿಯೇ 
ಇರಬಹುದಲ್ಲವೇ ? ತಮ್ಮ ಸಂದೇಹ ಇಲ್ಲೇ ಪರಿಹಾರವಾಗಬೇಕು. ” 

ಹೇಳಿಕೊಳ್ಳುತ್ತ ನಿಜ ಸ್ಥಿತಿಯನ್ನು ಕಣ್ಣಾರೆ ನೋಡಲೇಬೇಕೆಂಬ ಇಚ್ಛೆಯಲ್ಲಿ 
ಮರದ ಮರೆಯಲ್ಲಿ ನಿಂತು ನಹಬತ್ತಿನ ಬಾಗಿಲನ್ನೇ ತದೇಕಚಿತ್ತದಿಂದ ನೋಡ 
ತೊಡಗಿದರು. ಸ್ವಲ್ಪ ಹೊತ್ತು ಕಳೆದಮೇಲೆ ಪಂಚವಟಿ ಕಡೆಯಿಂದ ಚಪ್ಪಲಿಯ 
ಪಟಪಟ ಸದ್ದಿನೊಂದಿಗೆ ಶ್ರೀರಾಮಕೃಷ್ಣರು ನಡೆಯುತ್ತ ಬಂದು ಸೀದಾ ಅವರ ಮುಂದೆ 
ನಿಲ್ಲುತ್ತಾರೆ, ' ಏನಪ್ಪಾ, ಇಲ್ಲಿ ನಿಂತಿದ್ದಿ ? ' ಅವರ ಪ್ರಶ್ನೆಯಿಂದ ಬೆಚ್ಚಿ ತಬ್ಬಿಬ್ಬಾದ ಸ್ವಾಮೀ 
ಯೋಗಾನಂದರು ನಾಚಿಕೆ, ಭಯ , ತಪ್ಪಿತಸ್ಥ ಮನೋಭಾವದಲ್ಲಿ ಕುಗ್ಗಿ ಹೋದರು. 
ಎಲ್ಲಾ ಅರ್ಥವಾದವರಂತೆ ಶ್ರೀರಾಮಕೃಷ್ಣರು ನಗುತ್ತ , “ ಗುರುವೇ ಆಗಿದ್ದರೂ ಅವನನ್ನು 
ಹಗಲು ಪರೀಕ್ಷಿಸಬೇಕು, ರಾತ್ರೆಯೂ ಪರೀಕ್ಷಿಸಬೇಕು. ಆಮೇಲೆ ಅವನಲ್ಲಿ ನಂಬಿಕೆಯಿಟ್ಟು 
ಗುರುವೆಂದು ಒಪ್ಪಿಕೊಳ್ಳಬೇಕು. ನೀನು ಅದನ್ನೇ ಮಾಡಿದಿ ತಪ್ಪೇನಿಲ್ಲ. ಬಾ , ಒಳಗೆ. ” 

ಅವರು ಏನೂ ಆಗಿಲ್ಲದಂತೆ ಸಹಜವಾಗಿ ನಡೆದು ತಮ್ಮ ಕೋಣೆ ಸೇರಿ 
ಮಲಗಿಬಿಟ್ಟರು. ಆದರೆ ಸ್ವಾಮೀ ಯೋಗಾನಂದರಿಗೆ ತಾವು ಕೆಟ್ಟ ಮನಸ್ಸಿನಿಂದ ಬಹು 
ದೊಡ್ಡ ಅಪರಾಧ ಮಾಡಿದೆನೆಂದು ತಡೆಯಲಾರದ ಸಂಕಟವಾಯಿತು. ಅಂತಹ 
ನಿಷ್ಕಲ್ಮಷ ಮನಸ್ಸಿನ ಗುರುಗಳಲ್ಲಿ , ಗುರುಪತ್ನಿಯಲ್ಲಿ ಸಂದೇಹಪಟ್ಟೆ, ಮಾಮೂಲು 
ಲೌಕಿಕ ದೃಷ್ಟಿ ನೆಟ್ಟೆ ಹೇಯವಾದ ಕೆಲಸ ಮಾಡಿದೆ. ಇದಕ್ಕೇನು ಪರಿಹಾರ ? ಪರಿಹಾರ 
ಕಾಣದೆ ಪಶ್ಚಾತಾಪದಲ್ಲಿ ದಹಿಸಿಹೋದರು. ಈ ಘಟನೆಯ ನಂತರ ತಮ್ಮ ಪಾಪಕ್ಕೆ 
ತಾವೇ ಪ್ರಾಯಶ್ಚಿತ್ತ ಮಾಡಿಕೊಳ್ಳಲು ಶ್ರೀರಾಮಕೃಷ್ಣರ ದೇಹಾವಸಾನದವರೆಗೂ ಅವರ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೫೯ 
ಸೇವೆಯನ್ನು ನಿರ್ವಂಚನೆಯಲ್ಲಿ ಮಾಡಿದರು. ಅನಂತರ ಶ್ರೀಶಾರದಾದೇವಿಯ ಸೇವೆಗೆ 
ತಮ್ಮನ್ನೇ ಮುಡಿಪಾಗಿಟ್ಟರು. ಅವರ ಸಣ್ಣ ಅಗತ್ಯತೆಯನ್ನೂ ನೆರವೇರಿಸುವುದು ತಮ್ಮ 
ಕರ್ತವ್ಯವೆಂದು ತಿಳಿಯುತ್ತಾರೆ. 

ಈಗ ಗುರುಗಳ ಸ್ವಪ್ರದರ್ಶನದ ಮಾತನ್ನು ತಳ್ಳಿಹಾಕುವ, ಗುರುಪತ್ತಿಯ 
ಅರ್ಹತೆಯನ್ನು ಪರೀಕ್ಷಿಸುವ ಬುದ್ದಿ ತೋರಿಸದೆ, ಇನ್ನಾವ ಅನುಮಾನಗಳಿಲ್ಲದೆ ಅವರು 
ಸಂತೋಷದಿಂದ ಮಂತ್ರದೀಕ್ಷೆ ಪಡೆಯಲು ಸಿದ್ದರಾಗುತ್ತಾರೆ. ಶ್ರೀಶಾರದಾದೇವಿ ಬೇರೆ 
ಉಪಾಯವಿಲ್ಲದೆ ಒಂದು ಶುಭ ಮುಹೂರ್ತದಲ್ಲಿ ಯೋಗೇನ್‌ರಿಗೆ ಮಂತ್ರದೀಕ್ಷೆಯಿತ್ತು 
ಸ್ವಾಮಿ , ಯೋಗಾನಂದ ಎಂಬ ನಾಮಧೇಯದಲ್ಲಿ ತಮ್ಮ ಪ್ರಥಮ ಶಿಷ್ಯರನ್ನಾಗಿ 
ಸ್ವೀಕರಿಸುತ್ತಾರೆ. ಕಾರ್ಯ ಕಾರಣವಿಲ್ಲದೆ ಯಾವ ಘಟನೆಯೂ ಸಂಭವಿಸುವುದಿಲ್ಲ, 

ಅನಂತರದ ವರ್ಷಗಳಲ್ಲಿ ಶ್ರೀಶಾರದಾದೇವಿಯವರು ಗುರುಪೀಠ ಅಲಂಕರಿಸಿ 
ಅಸಂಖ್ಯ ಜನರಿಗೆ ಮಂತ್ರದೀಕ್ಷೆ ನೀಡುವ ಗುರುವಾದರು. ನಿತ್ಯ ಸಂಸಾರಲ್ಲಿ ನೊಂದು 
ಬೇಯುವ ಜನರ ಪಾಲಿಗೆ ಕಾರುಣ್ಯನಿಧಿಯಾಗಿ ಅವರ ಕತ್ತಲೆ ಮುಸುಕಿದ ಹಾದಿಗೆ 
ಬೆಳಕು ತೋರುವ ಜ್ಯೋತಿಯಾದರು. 


ಕಷ್ಟ ಕಾಲ 

ವೃಂದಾವನದಿಂದ ಗಯೆಗೆ ತೆರಳಿ ಅಲ್ಲಿ ಶ್ರೀರಾಮಕೃಷ್ಣರ ವರ್ಷಾಬ್ಲಿಕದ ಕಾರ್ಯ 
ಮುಗಿಸಿ ದಾನಧರ್ಮ ಇತ್ಯಾದಿ ತೀರಿಸಿ ಅವರ ಕೆಲವು ವಸ್ತುಗಳನ್ನೂ ತ್ರಿವೇಣಿ ಸಂಗಮ 
ದಲ್ಲಿ ವಿಸರ್ಜಿಸಿ ಶ್ರೀಶಾರದಾದೇವಿ ಕಾಮಾರಪುಕುರಕ್ಕೆ ಹೊರಡಲು ಸಿದ್ಧರಾಗುತ್ತಾರೆ. 
ಈಗಾಗಲೇ ತಮ್ಮ ಮುಂದಿನ ಜೀವನ ಅಲ್ಲಿಯೇ ಕಳೆಯುವ ನಿರ್ಧಾರ ಮಾಡಿದ್ದರು. 
ಆ ನಿರ್ಧಾರದಂತೆ ಗುಲಾಬ - ಮಾ ಮತ್ತು ಸ್ವಾಮಿ ಯೋಗಾನಂದರು ಅವರನ್ನು 
ಕಾಮಾರಪುಕುರದಲ್ಲಿ ತಂದು ಬಿಡುತ್ತಾರೆ. ಕಾಮಾರಪುಕುರ ಹಳ್ಳಿ , ಶ್ರೀರಾಮಕೃಷ್ಣರು 
ಹುಟ್ಟಿದ ಮನೆ ವಾಸಕ್ಕೆ ಯೋಗ್ಯವಾಗಿದ್ದರೂ ಶಿಥಿಲಾವಸ್ಥೆಯಲ್ಲಿತ್ತು. ಸ್ವಾಮೀ 
ಯೋಗಾನಂದರು ಮೂರುದಿನ ಅಲ್ಲುಳಿದು ಕೆಲವು ಅನುಕೂಲತೆ ಒದಗಿಸಿ ಕೊಟ್ಟು 
ದಕ್ಷಿಣೇಶ್ವರಕ್ಕೆ ಹೊರಡುತ್ತಾರೆ. ಹೋಗುವ ಮುನ್ನ , " ತಾಯಿ , ಗುಲಾಬ - ಮಾ ಇಲ್ಲೇ 
ಉಳಿಯುತ್ತಾರೆ. ಬೇರೆ ಸಹಾಯ ಬೇಕಿದ್ದರೆ ಪತ್ರ ಬರೆಯಿರಿ. ಬಂದು ಮಾಡಿಕೊಡುತ್ತೇನೆ' 
ಎನ್ನುತ್ತಾರೆ. ಈಗಾಗಲೇ ಸ್ವಾಮೀ ವಿವೇಕಾನಂದರ ಆಶಯದಂತೆ ಬೇಲೂರಿನಲ್ಲಿ ಜಾಗ 
ಖರೀದಿಸಿ ಅಲ್ಲಿ ಮಠದ ಕಟ್ಟಡದ ನಿರ್ಮಾಣ ಕಾರ್ಯ ನಡೆಯುತ್ತಿತ್ತು ಅದರ 
ಉಸ್ತುವಾರಿ, ಶ್ರೀರಾಮಕೃಷ್ಣ ಸಂಘ ಹುಟ್ಟು ಹಾಕುವ ಚಿಂತನೆ, ಹಣ ಸಂಗ್ರಹದ 
ತಿರುಗಾಟ ಹೀಗೆ ಹಲವು ಕಾರ್ಯಗಳ ಜವಾಬ್ದಾರಿಯಿದ್ದವು ಅವರ ಹೆಗಲಮೇಲೆ. 
ಶ್ರೀಶಾರದಾದೇವಿ ಅವರನ್ನು ಹರಸಿ, ಠಾಕೂರರು ಅರ್ಧ ಮುಗಿಸಿದ ಕಾರ್ಯ ನಾವು 
ಮಾಡಬೇಕಾಗಿದೆ. ಒಳಿತಾಗಲಿ'' ಕಣ್ಣುಂಬಿ ಬೀಳ್ಕೊಡುತ್ತಾರೆ. 

ಮತ್ತೆ ಒಂದು ತಿಂಗಳಲ್ಲಿ ಗುಲಾಬ- ಮಾ ತಮ್ಮ ಮೊಮ್ಮಗನ ಮನೆಗೆ ಹೊರಟು 
ನಿಂತರು. ಅಲ್ಲಿ ಅವರಿಗೆ ಹೇಳಿಕೊಳ್ಳುವ ಕೆಲಸವಿರಲಿಲ್ಲ . ಹೋಗುತ್ತೇನೆ ಎಂದಾಗ 


) 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಶ್ರೀಶಾರದಾದೇವಿ ತಡೆಯಲಿಲ್ಲ. ತಮ್ಮದು ಹೇಗೋ ನಡೆಯುತ್ತದೆ. ಮೊಮ್ಮಗನ 
ನೆರಳಿನಲ್ಲಿ ಇರಬೇಕಾದ ಜೀವ ತಮಗಾಗಿ ಇಲ್ಲಿ ಸವೆಯಬಾರದು. ಲಕ್ಷ್ಮಿ ದೇವಿ ಒಬ್ಬಳಿದ್ದಳು. 
ಠಾಕೂರರ ಸೋದರಸೊಸೆ, “ ಅವಳು ಯಾವಾಗಲೂ ನಿನ್ನ ಬಳಿಯೇ ಇರಲಿ, ದೂರ 
ಮಾಡಬೇಡ ” ಎಂದಿದ್ದರು. ಆದರೆ ಅವಳು ಪುಣ್ಯಕ್ಷೇತ್ರದ ತಿರುಗಾಟ ಮುಗಿಸಿ ಕಲ್ಕತ್ತೆಗೆ 
ಹೋದವಳು ದಕ್ಷಿಣೇಶ್ವರದಲ್ಲೇ ಉಳಿದುಕೊಳ್ಳುತ್ತಾಳೆ. ಬಾರದವರನ್ನು ಬನ್ನಿ ಎಂದು 
ಬಲವಂತ ಹೇರುವುದು ಶ್ರೀಶಾರದಾದೇವಿಯ ಸ್ವಭಾವವಲ್ಲ, ಯಾರೂ ಇಲ್ಲದ ಹಳ್ಳಿ 
ಮನೆಯಲ್ಲಿ ಒಬ್ಬರೇ ಉಳಿದರು. ಇವರ ನೆರೆಮನೆಯಲ್ಲಿ ವೃದ್ದ ವಿಧವೆ ಪ್ರಸನ್ನಮಯಿಗೆ 
ಶ್ರೀರಾಮಕೃಷ್ಣರೆಂದರೆ ಅಪಾರ ಗೌರವ. ಆ ಗೌರವದಿಂದಲೇ ತನ್ನ ಒಬ್ಬಳು ಕೆಲಸ 
ದವಳನ್ನು ರಾತ್ರೆ ಶ್ರೀಶಾರದಾದೇವಿಯ ಜೊತೆ ಇರುವ ವ್ಯವಸ್ಥೆ ಮಾಡುತ್ತಾಳೆ. 
ಬದಲಾದ ಜೀವನ, ಶ್ರೀಶಾರದಾದೇವಿಗೆ ಹೊಂದಿಕೊಳ್ಳುವುದು ಅನಿವಾರ್ಯ. ಅದು 
ಠಾಕೂರರದೇ ಮನೆ, ಅವರಿಗಾಗಿ ಮೊದಲಿನಿಂದಲೂ ಆ ಮನೆಯಲ್ಲಿ ಒಂದು ಸಣ್ಣ 
ಕೋಣೆ ಮೀಸಲಾಗಿತ್ತು ಹಿಂದೆ ತಾವು ಬಂದಾಗ ಇರುತ್ತಿದ್ದ ಕೋಣೆ. ಅದನ್ನೇ 
ಉಪಯೋಗಿಸಿದರು ಈಗಲೂ , ಶ್ರೀರಾಮಕೃಷ್ಣರ ಬಂಧು ರಾಮಲಾಲನ ಪತ್ನಿ ಮಕ್ಕಳು 
ಸ್ವಲ್ಪ ಸಮಯ ಉಳಿದುಹೋಗುತ್ತಿದ್ದರು. ಪ್ರಾಯಶಃ ಬಂಧುಗಳು ಬೇಸಾಯದ 
ಸಮಯದಲ್ಲಿ ಬೆಳೆದ ಬತ್ತವನ್ನು ಶುಚಿಮಾಡಿ ಸ್ವಲ್ಪ ಬೆಳೆ ಇಲ್ಲಿಟ್ಟು ಬಾಕಿ 
ಕೊಂಡೊಯ್ಯುತ್ತಿರಬೇಕು. ಯಾಕೆಂದರೆ ಬತ್ತದ ಪೆಟಾರಿಯಲ್ಲಿ ಒಂದಷ್ಟು ಬತ್ತದ 
ಚೀಲಗಳಿದ್ದವು. ಶ್ರೀಶಾರದಾದೇವಿ ಅದರಿಂದ ತಮ್ಮ ಖರ್ಚಿಗೆ ಬೇಕಾದಷ್ಟು ತೆಗೆದು 
ಒನಕೆಯಿಂದ ಕುಟ್ಟಿ ಅಕ್ಕಿ ಮಾಡಿಕೊಳ್ಳುವರು. ಉಪ್ಪು ಇಲ್ಲ, ತರಕಾರಿ ಇಲ್ಲ, ಸಪ್ಪೆ 
ಗಂಜಿಯೂಟ, ಕಷ್ಟಪಟ್ಟು ಮಣ್ಣು ಅಗೆದು ತರಕಾರಿ , ಸೊಪ್ಪು ಬೆಳೆದುಕೊಂಡರು. 
ಅದೇ ಅವರ ಆಹಾರ. 
- ಈ ನಡುವೆ ಅವರಿಗೆ ದಕ್ಷಿಣೇಶ್ವರದಿಂದ ಬರುತ್ತಿದ್ದ ಏಳು ರೂಪಾಯಿಗಳೂ 
ನಿಂತುಹೋಗಿತ್ತು. ರಾಣಿ ರಾಸಮಣೀದೇವಿ ಪ್ರತಿ ತಿಂಗಳೂ ಶ್ರೀರಾಮಕೃಷ್ಣರಿಗೆ 
ಏಳುರೂಪಾಯಿ ಸಂಬಳ ಕೊಡುತ್ತಿದ್ದಳು. ಈ ಹಣವನ್ನು ಶ್ರೀರಾಮಕೃಷ್ಣರ ದೇಹತ್ಯಾಗದ 
ನಂತರ ಅವರ ಪತ್ನಿ ಶ್ರೀಶಾರದಾದೇವಿಗೆ ಕೊಡಬೇಕೆಂದು ಆಕೆ ತನ್ನ ಮರಣ 
ಶಾಸನದಲ್ಲಿ ಬರೆದಿದ್ದಳು. ಅದರಂತೆ ಅವಳ ಮೊಮ್ಮಗ ತೈಲೋಕ್ಯನಾಥ ಶ್ರೀಶಾರದಾದೇವಿಗೆ 
ಆ ಹಣ ಕಳುಹಿಸುತ್ತಿದ್ದ ನಿಷ್ಠೆಯಲ್ಲಿ ಉತ್ತರಭಾರತದ ತಿರುಗಾಟದಲ್ಲಿ ಇದ್ದಾಗಲೂ 
ಹಣ ತಪ್ಪದೆ ಕೈಸೇರುತ್ತಿತ್ತು. ಇತ್ತೀಚೆಗೆ ತ್ರೈಲೋಕ್ಯನಾಥನ ಬದಲಿಗೆ ಕಾಳೀಗುಡಿಯ 
ಉಸ್ತುವಾರಿ ದೀನಾನಾಥ ಎನ್ನುವವ ವಹಿಸಿಕೊಳ್ಳುತ್ತಾನೆ. ಅವನಿಗೆ ಶ್ರೀಶಾರದಾದೇವಿ 
ಕಂಡರೆ ಅಷ್ಟಕ್ಕಷ್ಟೇ . ಗುರುವಿಗೆ ಹಣ ಕೊಡಬೇಕಾದ್ದು ನ್ಯಾಯವೇ . ಅವರ ಪತ್ನಿಗೆ 
ಏಕೆ ಕೊಡಬೇಕು ? ತನ್ನದೇ ಕೆಟ್ಟ ಮನಸ್ಸಿನಿಂದ ಹಣ ನಿಲ್ಲಿಸುತ್ತಾನೆ. ಈ ವಿಷಯ 
ಶಿಷ್ಯರಿಂದ ಸ್ವಾಮೀ ವಿವೇಕಾನಂದರಿಗೆ ತಲುಪಿ ಅವರು ದೀನಾನಾಥನನ್ನು ತರಾಟೆಗೆ 
ತೆಗೆದುಕೊಂಡರು . 


೬೧ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
“ನೀನೇ ನೋಡಿದ್ದಿಯಾ, ಠಾಕೂರರು ದಕ್ಷಿಣೇಶ್ವರದಲ್ಲಿ ಹೇಗಿದ್ದರು ಅಂತ ? 
ತಮ್ಮ ಆಧ್ಯಾತ್ಮಿಕ ಶಕ್ತಿಯಿಂದ ಕಷ್ಟ ಜೀವಿಗಳನ್ನು , ನೊಂದವರನ್ನೂ ಉದ್ದರಿಸಿದವರು. 
ಅವರ ಪತ್ನಿ ಈಗ ನಿಜವಾಗಿಯೂ ಕಷ್ಟದಲ್ಲಿದ್ದಾರೆ. ರಾಣಿ ರಾಸಮಣಿಯ ಮರಣ 
ಶಾಸನದ ಪ್ರಕಾರ ನೀನು ಕೊಡಲೇಬೇಕಲ್ಲವೇ ? ” 

ಶ್ರೀಶಾರದಾದೇವಿಯ ಪರ ಹಲವು ಭಕ್ತರು ಹಲವು ರೀತಿಯಲ್ಲಿ ಮಾತನಾಡಿ 
ಒಪ್ಪಿಸಲು ಬಯಸಿದರೂ ಆತ ನಿರಾಕರಿಸುತ್ತಾನೆ. ಸ್ವಾಮೀ ವಿವೇಕಾನಂದರಿಗೆ, ಉಳಿದ 
ಶಿಷ್ಯರಿಗೆ ದುಃಖವಾಗಿ ತಾವೇ ಎಲ್ಲರೂ ಸ್ವಲ್ಪ ಹಣ ಸೇರಿಸಿ ಕಳುಹಿಸುವ ಏರ್ಪಾಟು 
ಮಾಡುತ್ತಾರೆ. ಆದರೆ ಮತ್ತೆ ಹಣ ಸಂಗ್ರಹವಾಗದೆ ಇದೂ ನಿಂತುಹೋಗುತ್ತದೆ. ಈ 
ಕಷ್ಟ ಬಂದೀತೆಂಬ ಯೋಚನೆಯಲ್ಲಿ ಶ್ರೀರಾಮಕೃಷ್ಣರು ಅವರ ಹೆಸರಿನಲ್ಲಿ ಮೊದಲೇ 
ಸ್ವಲ್ಪ ಹಣ ಉಳಿಸಿಟ್ಟಿದ್ದರು. ಅಲ್ಲದೇ ಮನೆದೇವರ ಹೆಸರಿನಲ್ಲಿ ಕಾಮಾರಪುಕುರದಲ್ಲಿ 
ಸಣ್ಣ ಗದ್ದೆ ತೆಗೆದಿಟ್ಟಿದ್ದರು. ಅವೆಲ್ಲ ಇದ್ದರೂ ಈ ವಯಸ್ಸಿನಲ್ಲಿ ವೈಧವ್ಯದ ಬೇಗೆಯಲ್ಲಿ 
ಯಾರೂ ಇಲ್ಲದ ಮನೆಯಲ್ಲಿ ಏಕಾಂಗಿಯಾಗಿ ಅವರು ನೋಡಿಕೊಳ್ಳಬೇಕಿತ್ತು, ಕಷ್ಟ 
ಪಡುವ ಕಾಲ ಅಂದರೆ ಇದೇ ? ಹಣ ಇರಲಿ ಇಲ್ಲದಿರಲಿ ನಡೆಯಲೇಬೇಕು ಜೀವನ. 
ರಾತ್ರಿ ಹೊತ್ತಿನಲ್ಲಿ ಕೆಲವೊಮ್ಮೆ ದೀಪವಿಲ್ಲ , ಕುಡಿಯಲು ಹಾಲು ಮೊಸರಿಲ್ಲ . ಗಂಜಿಗೆ 
ಸೇರಿಸಿಕೊಳ್ಳಲು ಉಪ್ಪು ಮೆಣಸಿಲ್ಲ . ಉಡುವುದಕ್ಕೆ ಇದ್ದದ್ದು ಎರಡೇ ಸೀರೆ, ಅದು 
ಹರಿದದ್ದು. ಹರಿದ ಭಾಗ ಇನ್ನೂ ಹರಿಯದಂತೆ ತಾವೇ ಹೊಲಿದುಕೊಳ್ಳುತ್ತಿದ್ದರು. 

ಆದರೆ ಅತ್ಯಂತ ಬೇಸರವಾದದ್ದು ಊರಿನ ಸಂಪ್ರದಾಯಸ್ಥ ಜನರ ವರ್ತನೆ 
ಯಿಂದ, ಹಳೆ ಮೌಡ್ಯ, ಅಜ್ಞಾನದಲ್ಲಿರುವ ಈ ಜನರು ಶ್ರೀಶಾರದಾದೇವಿಯನ್ನು 
ವಿಧವೆಯಾಗಿಯೇ ನೋಡಬಯಸಿದವರು. ಸುಮಂಗಲಿಯಂತೆ ಕೈಬಳೆಗಳನ್ನು 
ಧರಿಸಿದ್ದು, ಕೆಂಪಂಚಿನ ಸೀರೆ ಉಟ್ಟದ್ದು ಅವರುಗಳ ಕಣ್ಣು ಕೆಂಪಾಗಿಬಿಟ್ಟಿತ್ತು . ಅವರ 
ಮುಖ ನೋಡುವುದೇ ಅನಿಷ್ಟವೆಂದು ತಿಳಿದವರು, ಶ್ರೀಶಾರದಾದೇವಿಗೆ ಗಂಗಾ ಸ್ನಾನ 
ವೆಂದರೆ ಮೊದಲಿನಿಂದಲೂ ಇಷ್ಟ , ಕಾಮಾರಪುಕುರದಲ್ಲಿ ಮನೆಯ ತೀರ ಸಮೀಪವೇ 
ಇತ್ತು ಗಂಗಾನದಿ. ಆದರೆ ಅಲ್ಲಿಗೆ ಬರುವುದು, ಸ್ನಾನ ಮಾಡುವುದು ಊರಿನ 
ಸಂಪ್ರದಾಯಸ್ಥ ಹಿರಿಯರ ವಿರೋಧವಿತ್ತು. ಹೀಗಾಗಿ ಅವರು ಭೂತಿನಾಲೆ ಎನ್ನುವ 
ಜಾಗಕ್ಕೆ ಹೋಗಿ ಇದೇ ಗಂಗೆಯೆಂದು ಭಾವಿಸಿ ಅಲ್ಲಿ ಸ್ನಾನ ಮುಗಿಸಿ ಬರುತ್ತಿದ್ದರು. 
ಕೆಲವೊಮ್ಮೆ ಹಾಗೆ ಹೋಗುವುದೂ ಅವರಿಂದ ಆಗುತ್ತಿರಲಿಲ್ಲ, ಜನರ ಸಂಕುಚಿತ 
ಮನಸ್ಸು , ಕ್ಷುಲ್ಲಕ ನುಡಿ ಕಂಗೆಡಿಸುತ್ತಿದ್ದವು. ಅವರು ಬಡತನಕ್ಕೆ ಅಂಜಿದವರಲ್ಲ, 
ಏಕಾಂಗಿಯೆಂದು ದುಃಖಿಸಿದವರಲ್ಲ . ಆದರೆ ಸಂಪ್ರದಾಯಸ್ಥರ ನಾಲಿಗೆ ಹರಿತ 
ಇರಿಯುತ್ತಿತ್ತು ನೋವಿಗೀಡು ಮಾಡುತ್ತಿತ್ತು . ಕೆಲವರ ನೋಟವೂ ಹಿತವಾಗಿರಲಿಲ್ಲ, 
ಒಂಟಿ ಹೆಣ್ಣು ಅಂದಾಕ್ಷಣ ನೈತಿಕತೆಯಿಲ್ಲದ ಗಂಡಸರಿಗೂ ಕುತೂಹಲ. ಯಾವ 
ಹೊತ್ತಿನಲ್ಲೂ ಮೈಮೇಲೆ ಎರಗುವ ಮನುಷ್ಯ ಪ್ರಾಣಿಗಳು. ಅಂಥವರ ದೃಷ್ಟಿಗೆ ತಾವು 
ಬೀಳದಿರುವುದು ಲೇಸೆಂದು ಭಾವಿಸಿದ್ದರು. ಒಮ್ಮೆ ಹುಚ್ಚ ಯುವಕ ಹರೀಶ ಅವರನ್ನು 
ಅಟ್ಟಿಸಿಕೊಂಡು ಬಂದಾಗ ಹೇಗೋ ತಪ್ಪಿಸಿಕೊಂಡಿದ್ದರು. ಎಷ್ಟು ಕಷ್ಟ ತಾವೊಬ್ಬರೇ 


೬೨ 

ಇರುವುದು ? ಅಸಹಾಯಕರಾಗಿ ಠಾಕೂರರನ್ನು ಪ್ರಾರ್ಥಿಸುತ್ತಿದ್ದರು. ತಮ್ಮ ಕಷ್ಟ 
ಅರ್ಥವಾಗುವುದಿಲ್ಲವೇ ಅವರಿಗೆ ? 

ಈ ನಡುವೆ ಸಂತೋಷವಾಗುವ ಕೆಲವು ದಿನಗಳೂ ಇದ್ದವು ಎನ್ನಬಹುದು. 
ದಕ್ಷಿಣೇಶ್ವರದಲ್ಲಿ ಬಂದಂತೆ ಇಲ್ಲಿ ಅವರ ಭೇಟಿಗೆ ಬರುವವರ ಸಂಖ್ಯೆ ಕಡಿಮೆ. ಆದರೂ 
ಬಾರಾನಗರದ ಶ್ರೀರಾಮಕೃಷ್ಣ ಮಠದಿಂದ ಕೆಲವು ಸಾಧು ಸನ್ಯಾಸಿಗಳು ಕಾಲ್ನಡಿಗೆಯಲ್ಲಿ 
ಅವರನ್ನು ಹುಡುಕಿಕೊಂಡು ಬರುತ್ತಿದ್ದರು. ಬಂದವರನ್ನು ಪ್ರೀತಿಯಲ್ಲಿ ಆದರಿಸಿ ತಮಗೆ 
ಮಾಡಿಕೊಂಡದ್ದನ್ನೇ ಅವರಿಗೂ ಬಡಿಸುವುದಲ್ಲದೆ ಅವರ ಸುಖ ದುಃಖ ವಿಚಾರಿಸಿ 
ಸಂತೋಷಪಡಿಸಿಯೇ ಕಳುಹಿಸುತ್ತಿದ್ದರು. ಊರಲ್ಲಿಯೂ ಕೆಲವು ಒಳ್ಳೆಯವರಿದ್ದರು 
ಪ್ರಸನ್ನಮಯಿಯಂತೆ ಸಹಾಯಕ್ಕೆ ಇದ್ದವರು. ಪ್ರಸನ್ನಮಯಿ ಬಾಲವಿಧವೆ. ತಾನೂ 
ಆಗಾಗ ಶ್ರೀಶಾರದಾದೇವಿಗೆ ಸಹಾಯ ಮಾಡಿಕೊಡುತ್ತಿದ್ದಳು. ತಮ್ಮಲ್ಲಿ ಬೆಳೆದ ಬೆಳೆ, 
ತರಕಾರಿ, ಸೊಪ್ಪನ್ನು ಅವರಿಗೆ ಒಯ್ದು ಕೊಡುತ್ತಿದ್ದಳು . ಎಲ್ಲರಂತಲ್ಲ ಇವರು ಎಂದು 
ತರ್ಕಿಸಿಬಿಟ್ಟಿದ್ದಳು. ಯೋಗಿನ್ - ಮಾ ಆಗಾಗ ಕಲ್ಕತೆಯಿಂದ ಬಂದರೆ ಊರ ಹೆಣ್ಣು 
ಮಕ್ಕಳನ್ನು ಕರೆದು “ಶ್ರೀಶಾರದಾದೇವಿಯಲ್ಲಿ ದೈವೀ ಅಂಶವಿದೆ. ಅವರನ್ನು 
ಅರಿತುಕೊಳ್ಳಿ. ಚೆನ್ನಾಗಿ ನೋಡಿಕೊಳ್ಳಿ' ಎನ್ನುತ್ತಿದ್ದರು. ಬೇರೆ ಕೆಲವು ಹೆಂಗಸರೂ 
ಅವರ ಬಳಿ ಸ್ವಲ್ಪ ಹೊತ್ತು ಕುಳಿತರೂ ಸಾಕು, ಸಮಾಧಾನ, ಮನಃಶಾಂತಿ ಪಡೆಯುತ್ತಿದ್ದ 
ರಂತೆ. 

ಕಾಮಾರಪುಕುರದಿಂದ ಐದು ಮೈಲು ದೂರಶ್ರೀಶಾರದಾದೇವಿಯ ತವರೂರು. 
ಜಯರಾಂಬಾಟಿ, ಅಲ್ಲಿ ಪ್ರತಿ ವರ್ಷ ನಡೆಯುವ ದೇವೀಪೂಜೆಗೆ ಈ ಬಾರಿ 
ಶ್ರೀಶಾರದಾದೇವಿ ಹೋದಾಗ ಮಗಳ ಸೊರಗಿದ ಕಾಯ , ಗುಳಿಬಿದ್ದ ಕಣ್ಣುಗಳು, 
ಹರಿದ ಸೀರೆಕಂಡು ತಾಯಿ ಶಾಮಸುಂದರೀದೇವಿಗೆ ಕರುಳು ಕಿತ್ತು ಬಂದಿತು. ಮಗಳನ್ನು 
ತಬ್ಬಿ , “ ಇದೇನು ಮಗಳೇ , ನಿನ್ನ ಆರೋಗ್ಯ ಚೆನ್ನಾಗಿಲ್ಲವೇ ? ಏಕೆ ಹೀಗಿದ್ದೀಯಾ ? " 
ಕೇಳಿದರು. 

“ ಆರೋಗ್ಯವಾಗಿಯೇ ಇದ್ದೇನೆ ಅಮ್ಮಾ ನಗುತ್ತ ಉತ್ತರಿಸಿದರು ಶ್ರೀಶಾರದಾ 
ದೇವಿ, 

“ ನನ್ನ ಕಣ್ಣುಗಳು ಮೋಸಮಾಡುವುದಿಲ್ಲ, ಇನ್ನೂ ಠಾಕೂರರ ನೆನಪಿನಲ್ಲೇ 
ಇದ್ದೀಯಾ ಇನ್ನೂ ? ಆ ಹಾಳು ಕೊಂಪೆಯಲ್ಲಿ ಒಬ್ಬಳೇ ಇರುವುದು ಬೇಡ. ಇಲ್ಲೇ 
ಇದ್ದುಬಿಡು. ನಿನ್ನ ಕಷ್ಟ ಸುಖಕ್ಕೆ ನಾನಿದ್ದೇನೆ. ನೀನೊಬ್ಬಳು ಭಾರವಾಗಲಾರೆ. ” 

“ ನನ್ನ ಕಷ್ಟ - ಸುಖಕ್ಕೆ ಠಾಕೂರರು ಇದ್ದಾರೆ. ಅವರ ಕೈಯ್ಯಲ್ಲೇ ಇದೆ ನನ್ನ 
ಮುಂದಿನ ಜೀವನ, ಅವರಿಟ್ಟಂತೆ ನಾನಿದ್ದೇನೆ. ಚಿಂತಿಸಬೇಡ ಅಮ್ಮಾ , ಪತಿಗೃಹದಲ್ಲಿ 
ಇರುವುದೇ ನನ್ನಂತ ಹೆಣ್ಣಿಗೆ ಶ್ರೇಯಸ್ಸು ಧೃಡ ನಿರ್ಧಾರವಿತ್ತು ಮಾತಿನಲ್ಲಿ , 

ನೋಡಲು ಸೌಮ್ಯರೂಪ. ಏನೂ ಅರಿಯದ ಭಾವ. ಆದರೆ ಒಂದು 
ನಿರ್ಧಾರ ಕೈಗೊಳ್ಳುವ ವಿಷಯದಲ್ಲಿ ಅದು ತಮ್ಮ ಮನಸ್ಸಿಗೆ ಒಪ್ಪಿದರೆ, ವ್ಯವಹಾರಕ್ಕೂ 
ಸರಿಯೆನಿಸಿದರೆ ಅವರ ನಿರ್ಧಾರ ಧೃಡವಾಗಿ ಇರುತ್ತಿತ್ತು ಕೆಲವೊಮ್ಮೆ ಸ್ವಾಮೀ 

೬೩ 
ವಿವೇಕಾನಂದರೇ ಮಾತೆ ತಾವು ತಿಳಿದಷ್ಟು ಮುಗ್ಗರಲ್ಲ ಎಂದು ಅಚ್ಚರಿಪಡುತ್ತಿದ್ದರಂತೆ. 
ಶ್ಯಾಮಸುಂದರೀದೇವಿಗೆ ಮಗಳಿನ್ನೂ ಚಿಕ್ಕವಳು. ಅವಳ ಕಷ್ಟನೋಡಲಾರದೆ ಕಣ್ಣೀರು 
ಹಾಕಿದರು. ದಕ್ಷಿಣೇಶ್ವರದಲ್ಲಿ ತನ್ನ ಮಗಳಿಗೆ ಗುರುಪತ್ನಿಯೆಂದು ಎಲ್ಲರಿಂದಲೂ 
ಎಂತಹ ಗೌರವವಿತ್ತು ! ಇಲ್ಲಿ ನೋಡಿದರೆ ಯಾರಿಗೂ ಬೇಡದ ಬದುಕು ಇವಳದು. 
ಯಾವ ಸುಖಕ್ಕಾಗಿ ತನ್ನ ಮಗಳು ಅಲ್ಲಿದ್ದಾಳೇ ? ಅವತಾರ ಪುರುಷನ ಪತ್ನಿಗೆ ಇದೆಂತಹ 
ದುಸ್ಥಿತಿ ? ಈ ಕಷ್ಟ ಸಾಕು, ಜಯರಾಂಬಾಟಿಗೆ ಬಂದುಬಿಡು'' ಕೇಳಿಕೊಂಡರು 
ಇನ್ನೊಮ್ಮೆ , ಎಷ್ಟಾದರೂ ಹೆತ್ತ ಕರುಳಲ್ಲವೇ ? 
- ಶ್ರೀಶಾರದಾದೇವಿ ತಾಯಿಗೆ ಸಮಾಧಾನ ಹೇಳಿ ಪೂಜೆ ಮುಗಿಸಿ ಕಾಮಾರಪುಕುರಕ್ಕೆ 
ಹಿಂದಿರುಗಿದರು. ಇತ್ತ ತಾಯಿ ಹೃದಯ ಮಗಳಿಗಾಗಿ ಕನಿಕರಿಸಿ ಆ ಕೂಡಲೇ ಕಲ್ಕತೆ 
ಯಲ್ಲಿದ್ದ ತಮ್ಮ ಎರಡನೇ ಮಗ ಪೌರೋಹಿತ್ಯ ವೃತ್ತಿಯಲ್ಲಿದ್ದ ಪ್ರಸನ್ನನಿಗೆ ಈ ಸುದ್ದಿ 
ತಿಳಿಸುತ್ತಾರೆ. ಅವನಿಂದಗೋಲಾಪ- ಮಾ ರಿಗೆ ವಿಷಯ ತಿಳಿದು ಅವರು ಶ್ರೀರಾಮಕೃಷ್ಣರ 
ಭಕ್ತರ ಕಿವಿಗೆ ತಲುಪಿಸುತ್ತಾರೆ. ಅವರೆಲ್ಲ ಸೇರಿ ಮತ್ತೊಮ್ಮೆ ತಾವೇ ಹಣ ಸಂಗ್ರಹಿಸಿ 
ಶ್ರೀಶಾರದಾದೇವಿಯ ಖರ್ಚಿಗೆ ಕಳುಹಿಸಿದರಲ್ಲದೇ ಆದಷ್ಟು ಬೇಗ ಅವರನ್ನು ಕಲ್ಕತೆಗೆ 
ಕರೆಯಿಸಿಕೊಳ್ಳುವ ಆಶ್ವಾಸನೆ ನೀಡುತ್ತಾರೆ. 

ಇಂತಹ ಸನ್ನಿವೇಶದಲ್ಲಿಯೂ ಶ್ರೀಶಾರದಾದೇವಿ ಕಷ್ಟ- ಸುಖವನ್ನು ಸಮಾನವಾಗಿ 
ನೋಡುತ್ತ ಹೆಚ್ಚಿನ ಸಮಯ ಧ್ಯಾನ, ಜಪ ತಪ, ಠಾಕೂರರ ಪೂಜೆ, ನಾಮಸ್ಮರಣೆ 
ಯಲ್ಲಿ ದಿನ ಕಳೆಯುತ್ತಾರೆ. ಈ ಲೌಕಿಕ ಬಂಧನವನ್ನು ಮರೆಯುವ, ತೊರೆಯುವ, 
ಬಿಡುಗಡೆಗೆ ಹಾರೈಸುವ ಈ ದಿನಗಳಲ್ಲಿ ಕಷ್ಟಪಡುವುದೇ ವಿಧಿಯ ಚಿತ್ರ ಇದ್ದೀತು. ಈ 
ಕಷ್ಟಕಾಲ ನಿಮಿತ್ತ ಮಾತ್ರ. ಎಲ್ಲೋ ಕೆಲವುಕಾಲ, ಅನಂತರ ತಮ್ಮ ಸುತ್ತಲೂ ಕವಿದ 
ಅಂಧಕಾರದ ಮುಸುಕು ಕರಗಿ ಬೆಳಕು ಬಂದೀತು. ಠಾಕೂರರೇ ದಾರಿ ತೋರಿಸಲಿದ್ದಾರೆ 
ಎನ್ನುವ ಒಂದೇ ಭರವಸೆ ! 

ಭರವಸೆ ಹುಸಿಯಾಗಲಿಲ್ಲ ಅವರು ಕಲ್ಕತೆಗೇ ಬರುವಂತೆ ಭಕ್ತರ ಒತ್ತಾಯ 
ಹೆಚ್ಚಾಯಿತು. ಬೇಲೂರು ಮಠ ನಿರ್ಮಾಣವಾದ ನಂತರ ಅವರಿಗೆ ಅಲ್ಲಿ ಉಳಿಯುವ 
ವ್ಯವಸ್ಥೆ ಮಾಡುವುದೆಂದೂ ಆವರೆಗೆ ಒಂದಿಬ್ಬರು ಭಕ್ತರ ಮನೆಯಲ್ಲಿ ಇರಿಸುವುದೆಂದೂ 
ಅವರ ತೀರ್ಮಾನ. ಇತ್ತ ಶ್ಯಾಮಸುಂದರೀದೇವಿ ಮಗಳು ಜಯರಾಂಬಾಟಿಗೇ 
ಬರಬೇಕೆಂದು ಬಲವಂತ ಮಾಡಲಾರಂಭಿಸಿದರು. ಶ್ರೀಶಾರದಾದೇವಿಗೆ ಸಂದಿಗ್ಧ ಸ್ಥಿತಿ. 
ಇಲ್ಲೇ ಇರಲೇ ? ಕಲ್ಕತೆಗೆ ಹೋಗಲೇ ? ಅಥವಾ ತಾಯಿ ಮನೆ ಸೇರಲೇ ? 
ಕಾಮಾರಪುಕುರದಲ್ಲಿ ಒಬ್ಬರೇ ಉಳಿಯುವುದು ಸಾಧ್ಯವಿಲ್ಲ ತವರುಮನೆ ಆಶ್ರಯ 
ತಮಗೆ ಬೇಡ. ಮುಂದೆ ಇರುವ ದಾರಿ ಒಂದೇ ಠಾಕೂರರ ಶಿಷ್ಯರ ಆಶ್ರಯದಲ್ಲಿ 
ಇರುವುದು. ಠಾಕೂರರ ಯೋಚನೆಯೂ ಇದೇ ಆಗಿತ್ತು, ಅವರ ಶಿಷ್ಯರು 
ಹೊರಗಿನವರಲ್ಲ ಠಾಕೂರರು ಇರುವಾಗಲೇ ಮನೆಯವರಂತೆ ಪರಿಚಿತರಾಗಿದ್ದಾರೆ. 
ಮಕ್ಕಳೆಂಬ ಸಲುಗೆಯಿದೆ. ಅವರೂ ಅಷ್ಟೇ ಶ್ರದ್ದೆ, ಗೌರವ ತೋರಿಸುತ್ತಾರೆ. ಮತ್ತೇನು 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸಂಕೋಚ? ಅವರ ಜೊತೆ ಕಲ್ಕತೆಯಲ್ಲಿ ಉಳಿಯುವ ನಿರ್ಧಾರ ಮಾಡುತ್ತಾರೆ. 
ಆದರೆ ಇಲ್ಲಿಯೂ ಊರ ಹಿರಿಯರದು ತಲೆಗೊಂದು ಮಾತು. ಶ್ರೀರಾಮಕೃಷ್ಣರ 
ಶಿಷ್ಯರೆಲ್ಲ ಯೌವ್ವನದಲ್ಲಿರುವ ಗಂಡಸರು, ನೆಂಟರಲ್ಲ , ರಕ್ತಸಂಬಂಧಿಗಳಲ್ಲ, ಅವರು 
ಕರೆದರೆಂದು ಈ ವಿಧವೆ ಹೋಗುವುದೇ ? ಮಾನ , ಮರ್ಯಾದೆ ಮೂರುಕಾಸು. 
ಅವರಿಗೆ ಕೇಳುವಂತೆ ಟೀಕಿಸಿದರು. 

- ಜನರ ಟೀಕೆಗೆ ಹೆದರಿದರು ಶ್ರೀಶಾರದಾದೇವಿ. ಹೌದಲ್ಲವೇ ? ಪ್ರಾಯದ 
ಹೆಣ್ಣಾದ ತಾವು ಅವರೊಡನೆ ಹೋಗಿ ಉಳಿಯುವುದು ಹೇಗೆ ? ತಪ್ಪಾದೀತಲ್ಲವೇ ? 
ಅವರು ತಾಯಿಯ ಸಲಹೆ ಕೇಳಿದರೆ ಅವರೂ , “ ಶಿಷ್ಯ ಗಂಡಸರ ಜೊತೆ ಒಬ್ಬಳು 
ಹೆಣ್ಣುಮಗಳು ವಾಸಿಸುವುದು ಮರ್ಯಾದೆಗೆ ಕುಂದು ಬೇಡ'' ಎನ್ನುತ್ತಾರೆ. 

ಆದರೆ ಅವರ ಅನುಮಾನ ಹೋಗಲಾಡಿಸಿ ಧೈರ್ಯ ತುಂಬಿದವಳು ಹಿರಿಯ 
ವೃದ್ಧೆ ಪ್ರಸನ್ನಮಯಿ ಒಬ್ಬಳೇ , " ಠಾಕೂರರ ಶಿಷ್ಯರು ಆಧ್ಯಾತ್ಮಿಕ ಸಂಸ್ಕಾರ, ತರಬೇತಿ 
ಪಡೆದವರು. ನಿಮಗಿಂತ ಚಿಕ್ಕವರು. ನಿಮ್ಮ ಮಕ್ಕಳಂತೆ ಇರುವವರು. ಅವರ ಬಳಿ 
ವಾಸಿಸಲು ತಾಯಿಯಾದ ನಿಮಗೆ ಯಾವ ಸಂಕೋಚವೂ ಬೇಡ. ಇಲ್ಲಿಯ ಕಷಕ್ಕಿಂತ 
ಕಲ್ಯತೆಯೇ ನಿಮಗೆ ಒಳ್ಳೆಯದು. ” 

ಊರ ಹಿರಿಯರ ಗೊಣಗಾಟದ ನಡುವೆಯೂ ಶಾಮಸುಂದರಿದೇವಿ 
ಮರುಮಾತಿಲ್ಲದೆ ಮಗಳನ್ನು ಶಿಷ್ಯರ ಜೊತೆ ಹೋಗಲು ಒಪ್ಪಿಗೆ ನೀಡಿದರು. 
ಶ್ರೀಶಾರದಾದೇವಿ ಕಾಮಾರಪುಕುರಕ್ಕೆ ವಿದಾಯ ಹೇಳಿ ಕಲ್ಕತ್ತೆಗೆ ಹೋಗಲು ಸಜ್ಜಾಗುತ್ತಾರೆ. 
ನಿಜ, ಶ್ರೀರಾಮಕೃಷ್ಣರ ಆಶಯವೂ ಇದೇ ಆಗಿತ್ತಲ್ಲವೇ ? ಧರ್ಮ ಸಂಸ್ಥಾಪನಾ ಕಾರ್ಯ 
ಅವರಿಂದಲೇ ನಡೆಯಬೇಕಿತ್ತು . ಇದೀಗ ಆ ಕಾರ್ಯಕ್ಕಾಗಿಯೇ ಸಜ್ಜುಗೊಂಡಿತ್ತು 
ವೇದಿಕೆ. 


೪ . ಎರಡು ಸಂಸಾರದ ಜವಾಬ್ದಾರಿಗಳು 


ಶ್ರೀ ಶಾರದಾದೇವಿಯ ಮುಂದಿನ ಲೀಲಾನಾಟಕಕ್ಕೆ ಸಜ್ಜಾದ ವೇದಿಕೆಯಲ್ಲಿ 
ಅವರು ಎರಡು ಮಹತ್ವಪೂರ್ಣ ಜವಾಬ್ದಾರಿಯನ್ನು ನಿರ್ವಹಿಸಿದ ಪಾತ್ರ ಅತ್ಯಂತ 
ಮಹತ್ವದ್ದು. ಅದು ಲೋಕವೇ ಬೆರಗುಗೊಳಿಸುವಂತಹದು. ಒಂದು ಶ್ರೀರಾಮಕೃಷ್ಣ 
ಪರಮಹಂಸರ ಆಧ್ಯಾತ್ಮಿಕ ಭಕ್ತರ ಸಂಸಾರದ ಜವಾಬ್ದಾರಿ, ಇನ್ನೊಂದು ಅವರ ರಕ್ತ 
ಸಂಬಂಧಿಗಳ, ಒಡಹುಟ್ಟಿದವರ ಸಂಸಾರದ ಜವಾಬ್ದಾರಿ. ಇವೆರಡರಲ್ಲಿ ತಪ್ಪು ದೋಷಗಳು 
ಬಾರದಂತೆ ಬಹಳ ಎಚ್ಚರದಿಂದ ಕರ್ತವ್ಯಗಳನ್ನು ನಿಭಾಯಿಸಬೇಕಿತ್ತು ಇಲ್ಲಿ ಶ್ರೀಶಾರದಾ 
ದೇವಿಯವರ ಅಗಾಧ ಮನೋಬಲ, ಸಾಮರ್ಥ್ಯ, ತಾಳ್ಮೆ ವಿವೇಚನೆ, ಸ್ಥಿತಪ್ರಜ್ಞತೆ 
ಇತ್ಯಾದಿ ಪರೀಕ್ಷೆಗೆ ಒಳಪಟ್ಟಂತೆ ಪ್ರತಿ ಕ್ಷಣವೂ ನಡೆದುಹೋಗುವುದೂ ಒಂದು ಸವಾಲೇ 
ಸರಿ . ಒಂದೆಡೆ ಭಕ್ತರ ಸಂಸಾರದಲ್ಲಿದ್ದು ಅವರನ್ನು ಆಧ್ಯಾತ್ಮಿಕ ಮಾರ್ಗದಲ್ಲಿ ನಡೆಯುವಂತೆ 
ಪ್ರೇರೇಪಿಸುವುದು, ಶ್ರೀರಾಮಕೃಷ್ಣರ ಸಂಘ ಸ್ಥಾಪನೆ, ಯುವಶಕ್ತಿಗಳನ್ನು ಜಾಗೃತಗೊಳಿಸಿ 
ದೇಶ ವಿದೇಶದಲ್ಲಿ ಶ್ರೀರಾಮಕೃಷ್ಣರ ಆಧ್ಯಾತ್ಮಿಕ ಚಿಂತನೆ, ಉಪದೇಶಾಮೃತ, ತತ್ವಗಳ 
ಪ್ರಚಾರ ಮಾಡುವುದು ಇತ್ಯಾದಿ. ನಿತ್ಯ ಧ್ಯಾನ, ಪ್ರಾರ್ಥನೆ, ಶಾಂತಿ ಮಂತ್ರ , ಆಧ್ಯಾತ್ಮಿಕ 
ಭಕ್ತ ಸಮುದಾಯಕ್ಕೆ ಗುರುವಾಗಿ, ನಂಬಿದವರಿಗೆ ದೇವಿಯಾಗಿ ಪೂಜಿಸಿಕೊಳ್ಳುವ 
ತಾಯಿ . ಆದರೆ ಇನ್ನೊಂದೆಡೆ ಲೌಕಿಕ ಜನರೊಡನೆ ಸಾಮಾನ್ಯರಂತೆ ಬೆರೆತು ಅವರಂತೆ 
ಸಂಸಾರದಲ್ಲಿ ಮಾಯಾ ಮೋಹಜಾಲಕ್ಕೆ ಸಿಲುಕಿ ಷಡೈರಿಗಳಿಂದ ಬಂಧಿತರಾಗಿ ಅವರ 
ನೋವು 
, ನಲಿವು ಕಷ್ಟ ದುಃಖಗಳಿಗೆ ಸ್ಪಂದಿಸುತ್ತ ನಿತ್ಯ ಸಂಸಾರಕೋಟಲೆ ಅನುಭವಿಸು 
ವುದು. ಸಿಟ್ಟು , ಆಕ್ರೋಷ, ಕಣ್ಣೀರು ? ಕೌಟುಂಬಿಕ ಚಿಂತೆಯೊಂದಿಗೆ ಲೌಕಿಕದ 
ಸಾಮಾನ್ಯ ಜನರ ನಿಂದನೆ, ಕಟುಟೀಕೆ, ನಿರ್ಲಕ್ಷ್ಯ , ಅಪಹಾಸ್ಯ , ಅನಾದರಗಳಿಗೆ 
ಗುರಿಯಾಗುವ ಭಯ. ಇದೆಂತಹ ವಿರೋಧಾಭಾಸದ ಸ್ಥಿತಿ ! ಚಂಚಲಗೊಳ್ಳುವ 
ಮನಸ್ಸನ್ನು ಅಷ್ಟೇ ಕ್ಷಿಪ್ರವಾಗಿ ಶಾಂತಗೊಳಿಸುವುದು, ಸಂಸಾರದ ಬಂಧನದ ಆಚೆಗೂ 
ಮನಸ್ಸನ್ನು ಶಾಂತಿಯ ಕೇಂದ್ರಕ್ಕೆ ಎಳೆತರುವುದು ಎಷ್ಟು ಕಷ್ಟ ನಂಬುವ ಜನರನ್ನು 
ವಿಶ್ವಾಸಕ್ಕೆ ತೆಗೆದುಕೊಂಡು ಅವರ ಹಾದಿ ತಪ್ಪದಂತೆ ಮುನ್ನಡೆಸಲು ಲೌಕಿಕ ಸ್ಥಿತಿಯಲ್ಲಾಗಲೀ 
ಪಾರಮಾರ್ಥಿಕ ಹಾದಿಯಲ್ಲಾಗಲೀ ಧೃಢ ಮನೋಬಲ ಅಗತ್ಯ . ಶ್ರೀಶಾರದಾದೇವಿ 
ಇವೆರಡನ್ನೂ ಸಮಚಿತ್ತದಿಂದ ಸಾಧಿಸಿದ ಬಗೆ ಸಾಮಾನ್ಯರಿಂದ ಊಹಿಸುವುದೂ 
ಕಷ್ಟಕರ. 

ಈ ಅಧ್ಯಾಯದಲ್ಲಿ ನಾವೀಗ ಲೌಕಿಕ ಸಂಸಾರದ ಹೊಣೆ ಹೊತ್ತು ಆ ಮಾಯೆ 


೬೬ 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಯಲ್ಲಿ ಸಂಪೂರ್ಣ ಮುಳುಗಿದ, ಮೋಹಬಂಧನದಲ್ಲಿಯೂ ನೀರ ಮೇಲಿನ ತಾವರೆ 
ಯಂತೆ ಬಾಳಿದ ಶ್ರೀಶಾರದಾದೇವಿಯನ್ನು ನೋಡೋಣ. 

ಶ್ರೀರಾಮಕೃಷ್ಣರ ದೇಹಾವಸಾನದ ನಂತರ ಶ್ರೀಶಾರದಾದೇವಿ ಯಾವ ಚಿಂತೆ 
ಯಿಲ್ಲದೆ ಆಧ್ಯಾತ್ಮಿಕ ಭಕ್ತರ ಒಡನಾಟದಲ್ಲಿ ತಮ್ಮ ಪಾಡಿಗೆ ಪೂಜೆ ಪ್ರಾರ್ಥನೆ, ಧ್ಯಾನ 
ಎನ್ನುತ್ತ ಹಾಯಾಗಿ ಇರಬಹುದಿತ್ತು , ಸಂಸಾರದ ಗೋಜಲಿಗೆ ಬೀಳುವುದೂ 
ಬೇಕಿರಲಿಲ್ಲ ಆದರೆ ಮೃದು ಸ್ವಭಾವದ ಅವರು ಎಲ್ಲರ ನೋವು, ಕಷ್ಟಗಳಿಗೆ ಸ್ಪಂದಿಸುತ್ತ 
ಸಂಸಾರವೆಂಬ ಕೂಪಕ್ಕೆ ತಮ್ಮಿಚ್ಛೆಯಲ್ಲೇ ಬೀಳುತ್ತಾರೆ ಮತ್ತು ಆ ಸಂಸಾರದ ಸಕಲ 
ಆಗುಹೋಗುಗಳಿಗೆ ಸಾಕ್ಷಿಯಾಗಿ ನಿಲ್ಲುತ್ತಾರೆ. ಮೋಹ ಎಂದರೆ ಇದೇ ಅಲ್ಲವೇ ? 
ತನ್ನವರೆಂಬ ಮೋಹ! ಒಡಹುಟ್ಟಿದವರ ಮೋಹ! ಪ್ರೀತಿಯ ಬಂಧನದ 
ಮೋಹ! ಆ ಜಿಗುಟಿನಲ್ಲೇ ಅಂಟಿ ಉಳಿಯುವ ಮೋಹ! ಶ್ರೀಶಾರದಾದೇವಿಯೂ 
ಈ ಮೋಹದಲ್ಲಿ ಬಿದ್ದು ಕಷ್ಟಪಡುವುದನ್ನು ನೋಡಿದಾಗ ಅವತಾರ ಪುರುಷನ 
ಪತ್ತಿಯಾಗಿಯೂ ಇವರಿಗೇಕೆ ಈ ಬವಣೇ ? ಎಂಬ ಅನುಮಾನ. ಆದರೆ ತಮ್ಮ 
ಮೂಲಕ ಮೋಹ ಬಂಧನದಲ್ಲಿ ಇನ್ನೂ ಹೇಗೆ ನಿರ್ಮೋಹಿಯಾಗಿ ಬದುಕಬೇಕು ? 
ಎಂದು ಗೃಹಸ್ಥರಿಗೆ, ಗೃಹಿಣಿಯರಿಗೆ ತಾವೇ ಉದಾಹರಣೆಯಾಗಿ ತೋರಿಸಿ 
ಕೊಟ್ಟಿದ್ದಾರೆ. ನಮ್ಮ ಮುಂದೆ ಆ ತರಹದ ಮಾದರಿ ಇದ್ದಾಗಲೇ ಅದರ ಅರ್ಥ ಹೆಚ್ಚು 
ಸ್ಪಷ್ಟವಾಗುತ್ತದೆ. 

ಕಾಮಾರಮುಕುರದಲ್ಲಿ ಒಬ್ಬರೇ ಇರುವುದು ಸರಿಯಲ್ಲವೆಂದು ಶ್ರೀಶಾರದಾದೇವಿ 
ಭಕ್ತರ ಜೊತೆ ಕಲ್ಕತೆಗೆ ಹೊರಟುಬಂದರಲ್ಲವೇ ? ಈ ಮಧ್ಯೆ ತವರುಮನೆಗೂ 
ಹೋಗಬೇಕಿತ್ತು ಶ್ಯಾಮಸುಂದರಿದೇವಿಗೂ ವಯಸ್ಸಾದ ಕಾರಣ ಒಬ್ಬರ ಸಹಾಯ 
ಅಗತ್ಯವಿತ್ತು ಮಗಳು ಆಗಾಗ ಹೀಗೆ ಜೊತೆಗೆ ಬಂದುಳಿಯುವುದು ಅನುಕೂಲವೂ 
ಆಯಿತು. ಆ ನಂತರದ ಕಾಲವೆಲ್ಲ ಶ್ರೀಶಾರದಾದೇವಿಯ ಲೀಲಾನಾಟಕದ ಕ್ಷೇತ್ರ ಅವರ 
ತಾಯಿಮನೆ ಜಯರಾಂಬಾಟಿ ಮತ್ತು ಕಲ್ಕತ್ತೆಯಲ್ಲಿ, ಕೆಲವುಕಾಲ ಅಲ್ಲಿ ಕೆಲವುಕಾಲ ಇಲ್ಲಿ 
ಕಲ್ಕತ್ತೆಯಲ್ಲಿ ಹೆಚ್ಚಿನ ಕೆಲಸವಿರಲಿಲ್ಲ ಬಲರಾಮ ಬಸು ಮನೆಯವರು, ಭಕ್ತರು ಸದಾ 
ಅವರ ಸೇವೆಗೆ ಸಿದ್ದರಾಗಿದ್ದರು. ಆದರೆ ತವರು ಮನೆಗೆ ಬಂದರೆ ಅಲ್ಲಿ ಅದೆಷ್ಟೋ 
ದೈನಂದಿನ ಕೆಲಸಗಳಿದ್ದವು. ಶ್ರೀಶಾರದಾದೇವಿ ಯಾವುದಕ್ಕೂ ಬೇಸರವಿಲ್ಲದೆ ತಾಯಿಗೆ 
ಸಹಕರಿಸುತ್ತಿದ್ದರು. ತಮ್ಮಂದಿರ ಹೆಂಡತಿಯರಿಗೂ ಕೆಲಸ ಕೊಡದೇ ತಾವೇ ಮುಂದೆ 
ನಿಂತು ಮಾಡಿಕೊಡುತ್ತಿದ್ದರು. . 

ಶ್ರೀಶಾರದಾದೇವಿಗೆ ಒಡಹುಟ್ಟಿದ ಸಹೋದರರು ನಾಲ್ವರು. ಪ್ರಸನ್ನಕುಮಾರ, 
ವರದಪ್ರಸಾದ, ಕಾಳೀ ಮತ್ತು ಅಭಯಚರಣ. ಈ ನಾಲ್ವರಲ್ಲಿ ಮೊದಲ ಮೂವರಲ್ಲಿ 
ಪ್ರಸನ್ನಕುಮಾರ ಕಲ್ಕತ್ತೆಯಲ್ಲಿ ಪುರೋಹಿತ ವೃತ್ತಿಯಲ್ಲಿದ್ದ ಉಳಿದಿಬ್ಬರು ಹೇಳಿಕೊಳ್ಳುವ 
ದೊಡ್ಡ ಉದ್ಯೋಗವಿಲ್ಲದೆ ಯಾವುದೋ ಸಣ್ಣ ಕೆಲಸ ನೆಚ್ಚಿಕೊಂಡವರು. ಇರುವ 
ಭೂಮಿಯಲ್ಲಿ ಒಂದಷ್ಟು ಬೆಳೆ ತೆಗೆಯುವುದು. ದೊಡ್ಡ ಸಂಸಾರದಿಂದ ಬಡತನವೂ 


೬೭ 

ಶ್ರೀಮಾತೆ ಶ್ರೀಶಾರದಾದೇವಿಯವರ ಪೂಜಾ ವಿಧಾನ 


೬೮ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಜೊತೆಯಾಗಿಯೇ ಇತ್ತು ಎನ್ನಬಹುದು. ಕೊನೆಯ ಸಹೋದರ ಅಭಯಚರಣ 
ಒಬ್ಬನೇ ಕಲಿಯುವುದರಲ್ಲಿ ಬುದ್ದಿವಂತನಾಗಿ ಕಲ್ಕತ್ತೆಯಲ್ಲಿ ವೈದ್ಯಕೀಯ ಶಿಕ್ಷಣ 
ಕಲಿಯುತ್ತಿದ್ದ. 
- ಶ್ಯಾಮಸುಂದರೀದೇವಿ ಇರುವತನಕ ಕೌಟುಂಬಿಕ ಜೀವನ ಚೆನ್ನಾಗಿಯೇ 
ಇತ್ತು . ಅವರ ನಿಧನದ ನಂತರ ವಾಸದ ಮನೆ, ಭೂಮಿಯ ವಿಷಯದಲ್ಲಿ ನಾಲ್ವರು 
ಸಹೋದರರಲ್ಲಿ ತಗಾದೆ ಎದ್ದಿತು. ತಮ್ಮಲ್ಲೇ ವ್ಯಾಜ್ಯ ತೆಗೆದು ಕಿತ್ತಾಡತೊಡಗಿದರು. 
ಶ್ರೀಶಾರದಾದೇವಿ ಮಾತನ್ನು ಕೇಳುವ ಸ್ಥಿತಿಯಲ್ಲಿರಲಿಲ್ಲ ಯಾರೂ . ಕೊನೆಗೆ ಸ್ವಾಮೀ 
ಯೋಗಾನಂದರನ್ನು ಕರೆಯಿಸಿ ಎಲ್ಲರ ಮನಸ್ಸಿಗೆ ಒಪ್ಪುವಂತೆ ಪಾಲು ಮಾಡಿದರೂ 
ಅವರು ಜಗಳ ನಿಲ್ಲಿಸದೆ ಸಣ್ಣ ಸಣ್ಣ ಕಾರಣಕ್ಕೆ ಪರಸ್ಪರ ದೂಷಿಸಿಕೊಳ್ಳುತ್ತಾರೆ. ತಾಯಿ 
ಯಿಲ್ಲದ ಸ್ಥಾನದಲ್ಲಿ ಸಂಸಾರದ ಪೂರಾ ಹೊರೆ ಬೀಳುತ್ತದೆ ಹಿರಿಯಕ್ಕನಾಗಿ ನಿಂತ 
ಶ್ರೀಶಾರದಾದೇವಿಯ ಮೇಲೆ. ಸಹೋದರರು ತಮ್ಮತನ ಮರೆತು ಅವರನ್ನೇ ಮುಖ್ಯವಾಗಿ 
ಆಶ್ರಯಿಸಿಬಿಡುತ್ತಾರೆ. ಅವರ ಪ್ರೀತಿ, ಕರುಣೆಯಲ್ಲಿ ಸಾಂತ್ವನದ ನೆರಳಿತ್ತು . ಹಣದ 
ಮೂಲವೂ ಇತ್ತು ! ಅಕ್ಕ ಎಲ್ಲವನ್ನೂ ಸುಧಾರಿಕೊಂಡು ಹೋಗಬಲ್ಗಳೆಂಬ ನಂಬಿಕೆ 
ಇತ್ತು ಇದೇ ಶೀಶಾರದಾದೇವಿಯನ್ನು ಪ್ರಾಪಂಚಿಕ ಸಂಕೋಲೆಯಲ್ಲಿ ಬಂಧಿಸಲೂ 
ಪ್ರಮುಖ ಕಾರಣ. ನಿಧಾನವಾಗಿ ಒಬ್ಬೊಬ್ಬರಾಗಿ ಶ್ರೀಶಾರದಾದೇವಿಯ ಆಶ್ರಯಕ್ಕೆ 
ಬರುತ್ತಾರೆ. ಅದು ಹೇಗೆ ? ನೋಡೋಣ. 
- ಪ್ರಸನ್ನಕುಮಾರನ ಮೊದಲ ಪತ್ನಿ ರಾಮಪ್ರಿಯಾ. ಈಕೆ ಮಕ್ಕಳು ನಳಿನಿ ಮತ್ತು 
ಮಾಕು. ಇಬ್ಬರಿಗೂ ಬಾಲ್ಯದಲ್ಲಿ ಮದುವೆಯಾಗಿತ್ತು ಮಾಕು ಒಂದು ಮಗುವಾದ 
ಮೇಲೆ ಗಂಡನ ಮನೆಗೆ ಹೋಗದೆ ತಾಯಿ ಮನೆಯಲ್ಲೇ ಇರುತ್ತಾಳೆ, ನಳಿನಿ ಗಂಡನಮನೆಯ 
ಶೋಷಣೆ, ಬಡತನ ಸಹಿಸದೆ ಮನೆ ಬಿಟ್ಟು ತಾಯಿಮನೆಗೆ ಬಂದವಳು. ರಾಮಪ್ರಿಯಾ 
ಸತ್ತ ನಂತರ ಪ್ರಸನ್ನಕುಮಾರ ಮತ್ತೊಂದು ಮದುವೆಯಾಗುತ್ತಾನೆ. ಈ ಇಬ್ಬರೂ 
ಹುಡುಗಿಯರು ಅವನ ಜೊತೆ ಇರಲಾರದೆ ಜಯರಾಂಭಾಟಿಗೆ ಬಂದು 
ಶ್ರೀಶಾರದಾದೇವಿಯನ್ನೇ ಆಶ್ರಯಿಸುತ್ತಾರೆ. ಮಾಕುವಿನ ಮಗ ನ್ಯಾಡನನ್ನು ಶ್ರೀಶಾರದಾದೇವಿ 
ತುಂಬ ಹಚ್ಚಿಕೊಳ್ಳುತ್ತಾರೆ. ನಳಿನಿಗೆ ಮಕ್ಕಳಿಲ್ಲ ಆಗಾಗ ಗಂಡ ಕರೆದೊಯ್ಯಲು 
ಬಂದರೂ ಹೋಗಲು ಸಮ್ಮತಿಸದಿದ್ದಾಗ ಆತನೇ ಹಲವು ಬಾರಿ ಅಲ್ಲೇ ಉಳಿದುಕೊಳ್ಳುತ್ತಿದ್ದ 
ನಳಿನಿ ಒಳ್ಳೆಯವಳೇ ಆಗಿದ್ದರೂ ಸ್ವಲ್ಪ ಕಿರಿಕಿರಿ ಸ್ವಭಾವ. ಮಡಿಮೈಲಿಗೆ ಜಾಸ್ತಿ ಆ 
ಕಾರಣಕ್ಕೆ ಅವರೊಡನೆ ಜಗಳ ತೆಗೆಯುತ್ತಿದ್ದಳು. ಮರುಕ್ಷಣವೇ ತನ್ನ ಸ್ಥಿತಿ ಅರ್ಥ 
ಮಾಡಿಕೊಂಡು ತನ್ನ ತಪ್ಪನ್ನು ತಿದ್ದಿಕೊಳ್ಳುತ್ತಿದ್ದಳು . ಅತ್ತೆಯನ್ನು ಪ್ರೀತಿಸುತ್ತಿದ್ದಳು . 
ಶ್ರೀಶಾರದಾದೇವಿ ಅವಳಿಗೆ ಕೇವಲ ಸೋದರತ್ತೆಯಾಗಿ ಕಾಣಿಸುತ್ತಿರಲಿಲ್ಲ ಬದಲಾಗಿ 
ತಮ್ಮಂತಹ ಕಿರಿಯರನ್ನು ಮಾತೃವಾತ್ಸಲ್ಯದಿಂದ ಕಾಣುವ ಕರುಣಾಳು ಮೂರ್ತಿಯೆಂದೇ 
ತಿಳಿದವಳು. ಅತ್ತೆಯ ನೆರಳಿನಲ್ಲಿ ಯಾವ ಜಂಜಾಟಗಳಿಲ್ಲದೆ ನೆಮ್ಮದಿಯಲ್ಲಿ ಇರಬಹುದೆಂಬ 
ನಂಬಿಕೆ. ಈ ಕಾರಣದಿಂದಲೇ ಶ್ರೀಶಾರದಾದೇವಿಯನ್ನು ನೆರಳಿನಂತೆ ಹಿಂಬಾಲಿಸುತ್ತಾ 

೬೯ 
ಶೃದ್ದೆಯಿಂದ ಸೇವೆ ಮಾಡುತ್ತ ಅವರನ್ನು ಅತೀವ ಕಾಳಜಿಯಲ್ಲಿ ನೋಡಿಕೊಳ್ಳುತ್ತಾ 
ಅವರ ಪ್ರೀತಿಯ ಸುಧೆಯಲ್ಲಿ ತನ್ನ ಕಷ್ಟ ಮರೆಯುತ್ತಿದ್ದಳು. ಕಾಳಿಕುಮಾರ ಮತ್ತು 
ವರದಪ್ರಸಾದನಿಗೆ ಅವರಲ್ಲಿ ಗೌರವವಿದ್ದರೂ ಅಕ್ಕನೆಂಬ ಅತೀವಸಲುಗೆ, ಹಗಲಿರುಳೂ 
ಮನೆಕೆಲಸದಲ್ಲಿ ತಮಗಾಗಿ ದುಡಿಯುವುದನ್ನು ನೋಡುತ್ತಾರೆ ಅಷ್ಟೇ ಅಲ್ಲದೇ ಶ್ರೀರಾಮಕೃಷ್ಣರ 
ಭಕ್ತರಿಂದ ಅಕ್ಕನಿಗೆ ಬರುತ್ತಿರುವ ಸಹಾಯ, ಹಣದ ನೆರುವು ಇವರಿಗೂ ಅಗತ್ಯವಿತ್ತು 
ಅವರೊಡನೆ ಇವರೂ ಕಲ್ಯತೆಗೆ ಹೋಗಿಉಳಿಯುತ್ತಿದ್ದರು ಅಕ್ಕನಿಗೆ ಸಹಾಯ ಮಾಡುವ 
ನೆಪದಲ್ಲಿ ಅಕ್ಕನನ್ನು ಗಟ್ಟಿಯಾಗಿ ಆಶ್ರಯಿಸಿಕೊಂಡಿದ್ದರೆ ತಮಗೇ ಕ್ಷೇಮವೆಂಬ ಸ್ವಾರ್ಥದಿಂದ 
ನಯ ವಿನಯದಲ್ಲಿ ಅನುಸರಿಸಿಕೊಂಡು ಹೋಗಲು ತಾವೇ ಕಲಿತುಕೊಂಡಿದ್ದರು. 
ಇದು ಶ್ರೀಶಾರದಾದೇವಿಗೆ ತಿಳಿಯದ ಸಂಗತಿಯಲ್ಲ ಆದರೆ ಕರುಳ ಮೋಹ ಅವರ 
ಬಾಯಿಯನ್ನು ಮುಚ್ಚಿಸಿಬಿಟ್ಟಿತ್ತು . 

ಇದಕ್ಕಿಂತಲೂ ದುರ್ದೈವದ ವಿಷಯ ಅಭಯಚರಣನದು. ಈ ಕಿರಿಯ 
ಸಹೋದರ ಕುಟುಂಬಕ್ಕೆ ಆಧಾರನಾಗುತ್ತಾನೆ, ತಂದೆ ಸ್ಥಾನದಲ್ಲಿ ನಿಂತು ಎಲ್ಲರನ್ನೂ 
ನೋಡಿಕೊಳ್ಳುತ್ತಾನೆ, ತಮ್ಮ ಜವಾಬ್ದಾರಿಯೂ ಮುಗಿದು ಈ ಸಂಸಾರದಿಂದ ತಮಗೆ 
ಬಿಡುಗಡೆ ಸಿಗುತ್ತದೆ ಎಂದು ಶ್ರೀಶಾರದಾದೇವಿ ಯೋಚಿಸಿದ್ದು ನಿಜ, ಆದರೆ ವಿಧಿಯ 
ಲೆಕ್ಕಾಚಾರ ಬೇರೆಯೇ , ಸಂಸಾರದಿಂದ ಬಿಡುಗಡೆ ಸಿಕ್ಕಿದ್ದು ಅಭಯಚರಣನಿಗೆ ! 
ಕಲ್ಯತೆಯಲ್ಲಿ ವೈದ್ಯಕೀಯ ಶಿಕ್ಷಣದ ಅಂತಿಮ ವರ್ಷದಲ್ಲಿದ್ದಾಗ ಅವನಿಗೆ ಮಾರಕ 
ಸಾಂಕ್ರಾಮಿಕ ರೋಗಕಾಲರಾ ಬರುತ್ತದೆ. ಆ ಕಾಲದಲ್ಲಿ ಕಾಲರಾಕ್ಕೆ ಸರಿಯಾದ ಔಷಧಿ 
ಯಿಲ್ಲದೆ ಜನ ಸಾಯುವುದು ಮಾಮೂಲಾಗಿತ್ತು. ಸ್ವತಃ ಬುದ್ದಿವಂತ ವೈದ್ಯನಾಗ 
ಬೇಕಿದ್ದ ಅಭಯಚರಣನಿಗೆ ತನ್ನನ್ನು ಉಳಿಸಿಕೊಳ್ಳಲು ಆಗಲಿಲ್ಲ. ಆತ ಜೀವನ್ಮರಣ 
ಸ್ಥಿತಿಯಲ್ಲಿದ್ದಾಗ ಶ್ರೀಶಾರದಾದೇವಿ ಜಯರಾಂಭಾಟಿಯಿಂದ ಧಾವಿಸಿ ಬರುತ್ತಾರೆ ತಮ್ಮನ 
ಆರೈಕೆಗೆ, ತಮ್ಮಿಂದ ಸಾಧ್ಯವಾದ ಎಲ್ಲ ಶುಶೂಶೆ ಮಾಡುತ್ತಾರೆ. ಪರಿಸ್ಥಿತಿ ವಿಷಮಿಸಿತ್ತು 
ತನ್ನ ಕೊನೆಯ ಗಳಿಗೆ ಬಂದಿತೆಂದು ಅಭಯಚರಣನಿಗೆ ಮನವರಿಕೆಯಾಗಿ ಅಕ್ಕನನ್ನು 
ಕರೆದು, 

“ ನಾನಿನ್ನು ಬದುಕುವುದಿಲ್ಲ ಅಕ್ಕ , ನನ್ನ ಹೆಂಡತಿ ಇನ್ನೂ ಸಣ್ಣವಳು. ಅವಳನ್ನೂ 
ಅವಳಿಂದ ಹುಟ್ಟುವ ಮಗುವನ್ನೂ ನೀನೇ ಕಾಪಾಡಬೇಕು' ಎಂದು ಕೈ ಜೋಡಿಸಿ 
ಕಣ್ಣೀರು ತುಂಬಿ ಬೇಡಿಕೊಂಡ. 

“ ಹಾಳು ಮಾತು ಹೇಳಬೇಡ. ನಿನಗೇನೂ ಆಗುವುದಿಲ್ಲ ” ಧೈರ್ಯ ತುಂಬಿದರು 
ಶ್ರೀಶಾರದಾದೇವಿ. 

“ನೀನು ಧೈರ್ಯ ಹೇಳಿದರೂ ಸಾವು ಕರೆಯುತ್ತಿದೆ ನನ್ನನ್ನು , ಈ ಗಳಿಗೆಯಲ್ಲಿ 
ನನಗೆ ಮಾತು ಕೊಡು ಅಕ್ಕಾ ! ನನ್ನ ಹೆಂಡತಿ, ಮಗುವನ್ನು ಕೊನೆವರೆಗೆ ನೀನು 
ನೋಡಿಕೊಳ್ಳುತ್ತಿ ಎಂದು. ನಾನು ನಿನ್ನನ್ನೇ ನಂಬಿದ್ದೇನೆ. ” | 

ತಮ್ಮನ ಬೇಡಿಕೆ ಇಲ್ಲ ಎನ್ನುವುದುಂಟೇ ? ಶ್ರೀಶಾರದಾದೇವಿ ಅವನ ಅಂಗೈ 


೭೦ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಮೇಲೆ ತಮ್ಮ ಕೈಗಳನ್ನಿರಿಸಿ ಮೃದುವಾಗಿ ಅಮುಕಿ ಕಣ್ಣುಗಳಿಂದಲೇ ಒಪ್ಪಿಗೆ ಸೂಚಿಸಿದರು. 
ಅಭಯಚರಣನ ಮುಖದಲ್ಲಿ ಶಾಂತಿ ಸಮಾಧಾನ ನೆಲೆಸಿ ನಿಶ್ಚಿಂತೆಯಿಂದ ಕಣ್ಣು 
ಮುಚ್ಚಿದ. ಅಭಯಚರಣನಿಗೆ ಕೊಟ್ಟ ಆಶ್ವಾಸನೆಯಲ್ಲಿ ಅವನ ತುಂಬು ಗರ್ಭಿಣಿ 
ಸುರಬಾಲಾ ಮತ್ತು ಅವಳಿಗೆ ಹುಟ್ಟಲಿರುವ ಮಗುವಿನ ಪಾಲನೆ ಪೋಷಣೆ 
ಮಾಡುವುದು. ಮಾತಿಗೆ ತಪ್ಪದ ಶ್ರೀಶಾರದಾದೇವಿ ಅವಳ ಸಂಪೂರ್ಣ ರಕ್ಷಣೆಯ 
ಭಾರ ಹೊತ್ತರು. ಪತಿಯ ಅಕಾಲ ಮರಣದಿಂದ ಶೋಕತಪ್ತಳಾದ ಸುರಬಾಲಾ ಕೆಲವು 
ಸಮಯದಲ್ಲಿ ಹೆಣ್ಣುಮಗುವಿಗೆ ಜನ್ಮವೀಯುತ್ತಾಳೆ. ಆದರೆ ಪತಿವಿಯೋಗದಿಂದ 
ಮೊದಲೇ ಮಾನಸಿಕ ಅಸ್ವಸ್ಥಳಾದ ಸುರಬಾಲಾಳ ಶಾರೀರಿಕ, ಮಾನಸಿಕ ಆರೋಗ್ಯ 
ಮಗು ಹುಟ್ಟಿದ ಮೇಲೆ ಪೂರಾ ಹದಗೆಟ್ಟುಹೋಯಿತು. ಹುಚ್ಚಿಯಂತೆ ದಿನವೆಲ್ಲ 
ಬೊಬ್ಬೆ ಕಿರುಚಾಟ, ಅಳು, ಗಲಾಟೆ. ಹಸುಗೂಸನ್ನು ನೋಡಿದರಾಗದು. ಆರೋಗ್ಯದ 
ಏರುಪೇರಿನಿಂದ ಕೂಸಿಗೆ ಸರಿಯಾಗಿ ಎದೆ ಹಾಲು ಕೊಡುತ್ತಿರಲಿಲ್ಲ ಅವಳ ಈ 
ಸ್ಥಿತಿಯಿಂದ ಶ್ರೀಶಾರದಾದೇವಿಯ ಜವಾಬ್ದಾರಿ ದ್ವಿಗುಣವಾಗಿ ಅವರನ್ನು ಪೂರ್ತಿಯಾಗಿ 
ಸಂಸಾರ ಸಾಗರದಲ್ಲಿ ಮುಳುಗಿಸಿಬಿಟ್ಟಿತು. ತನಗೆ ಮಕ್ಕಳಿಲ್ಲದ ಕಾರಣವೋ , ತಮ್ಮನಿಗೆ 
ನೀಡಿದ ಆಶ್ವಾಸನೆಯ ಕಾರಣವೋ , ಆ ಮಗುವೇ ಯೋಗಮಾಯೆಯಾಗಿ 
ಭವಬಂಧನದಲ್ಲಿ ಇರಬೇಕಾದ ಅನಿವಾರ್ಯತೆಯ ಕಾರಣವೋ ಶ್ರೀಶಾರದಾದೇವಿಯ 
ಮನಸ್ಸು ಪುಟ್ಟ ಮಗುವಿನಲ್ಲಿ ಸ್ಥಿರವಾಗಿ ನೆಲೆಸಿಬಿಟ್ಟಿತು. ಆ ಮಗುವಿನ ಹೆಸರು ರಾಧಾಮಣಿ, 
ಅವರ ಬಾಯಲ್ಲಿ ಮುದ್ದಿನ “ ರಾಧ ' ದಿನವೆಲ್ಲ ರಾಧುವಿನದೇ ಜಪ, ಮಗುವಿನ 
ಆಟಪಾಠಗಳನ್ನು ನೋಡುವುದೇ ಖುಷಿ , ಮಮತೆ, ವಾತ್ಸಲ್ಯ ತುಂಬಿಹರಿಯಿತು. 

ಇತ್ಯ ಶ್ರೀರಾಮಕೃಷ್ಣ ಭಕ್ತರಿಗೂ ಹೆಚ್ಚುದಿನ ಶ್ರೀಶಾರದಾದೇವಿಯನ್ನು ಅಗಲಿ 
ಇರುವುದು ಅಸಾಧ್ಯವೆನಿಸುತ್ತದೆ. ಆಗಾಗ ತಮ್ಮ ಮನೆಗಳಲ್ಲಿ ನಡೆಯುವ ಜಗದ್ಧಾತ್ರಿ 
ಪೂಜೆಗಳಿಗೆ, ದುರ್ಗಾ ಉತ್ಸವಗಳಿಗೆ ಕಲ್ಕತೆಗೆ ಬರಲೇಬೇಕೆಂದು ಒತ್ತಾಯ . ಅವರು 
ಬರುವುದಿಲ್ಲ ಎಂದರೆ ತಾವೇ ಗಾಡಿ ಕಳುಹಿಸಿ ಕರೆಯಿಸಿ ಭಕ್ತರು ತಮ್ಮ ಮನೆಯಲ್ಲೇ 
ಉಳಿಸಿಕೊಂಡು ಅವರ ಆಶೀರ್ವಾದ, ಕೃಪಾಕಟಾಕ್ಷದಿಂದ ಸಂತುಷ್ಟರಾಗುತ್ತಿದ್ದರು. ಭಕ್ತರ 
ಕರೆಗೆ ಓಗೊಟ್ಟು ಶ್ರೀಶಾರದಾದೇವಿಗೆ ಕಲ್ಕತೆಗೆ ಆಗಾಗ ಹೋಗಲೇಬೇಕಾದ್ದು 
ಅನಿವಾರ್ಯ. ಹೀಗಾಗಿ ತಾಯಿ ಮಗಳನ್ನು ನೋಡಿಕೊಳ್ಳಲು ಓರ್ವ ಕೆಲಸದವಳನ್ನು 
ಇಟ್ಟು ತಾವು ಕಲ್ಯತೆಗೆ ಆಗಾಗ ಹೋಗಿಬರಲಾರಂಭಿಸಿದರು. ಅದೇಕೋ ಒಮ್ಮೆ ಹಾಗೆ 
ಹೋದವರಿಗೆ ತಾಯಿ ಮಗಳದೇ ಚಿಂತೆ. ತಾನಿಲ್ಲದೆ ಸುರಬಾಲಾ ಮಗುವಿಗೆ ಹಾಲು 
ಕುಡಿಸದಿದ್ದರೆ ? ಹುಚ್ಚಿ ತಾಯಿಗೆ ತನ್ನನ್ನು ನೋಡಿಕೊಳ್ಳುವುದೇ ಕಷ್ಟ . ಕೆಲಸದವಳೂ 
ನಿರ್ಲಕ್ಷ್ಯ ಮಾಡಿದರೆ ಇನ್ನು ಮಗುವಿನ ಗತಿ ಏನು ? ಅವರಿಗೆ ಚಿಂತೆಯಿಂದ ನೆಮ್ಮದಿ 
ಕೆಟ್ಟು ಮನಸ್ಸು ಪೂರಾ ಮಗುವಿನಲ್ಲಿ ಬಂಧಿತವಾಗಿ ಆತಂಕದಿಂದಲೇ ಜಯರಾಂಬಾಟಿಗೆ 
ಬಂದು ಇಬ್ಬರನ್ನೂ ಕಲ್ಕತೆಗೆ ಕರೆ ತರುತ್ತಾರೆ. ಹೀಗೆ ಬಂದ ತಾಯಿ ಮಗು ಇಬ್ಬರೂ 


- ೭೧ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಶ್ರೀಶಾರದಾದೇವಿಯ ಲೀಲಾನಾಟಕ ಮುಕ್ತಾಯ ಆಗುವವರೆಗೂ ಜೊತೆಗೇ ಇರುತ್ತಾರೆ 
ಸುಖ ನೀಡುವುದಕ್ಕಾಗಿ ಅಲ್ಲ, ಕಷ್ಟ ಕೊಡುವುದಕ್ಕಾಗಿ! 
- ಸುರಬಾಲ ಮತ್ತು ರಾಧು ಶ್ರೀಶಾರದಾದೇವಿಯಿಂದ ಸಕಲ ಉಪಕಾರ ಪಡೆದವರು. 
ಆದರೆ ಆ ಕೃತಜ್ಞತೆ ಇಲ್ಲದೇ ಕೊಡುತ್ತಿದ್ದ ಹಿಂಸೆಗೆ ಲೆಕ್ಕವಿಲ್ಲ . ಹುಚ್ಚು ಕಡಿಮೆಯಾದ 
ದಿನ ಸುರಬಾಲಾ ಪ್ರಸನ್ನವಾಗಿ ವ್ಯವಹರಿಸುತ್ತಿದ್ದಳು. ಅತ್ತೆಯನ್ನು ಕೊಂಡಾಟ 
ಮಾಡುತ್ತಿದ್ದಳು. ಅದೇ ಹೊತ್ತಿನಲ್ಲಿ ಬೇರೆ ಮಕ್ಕಳಲ್ಲಿ ಅತ್ತೆ ಪ್ರೀತಿ ತೋರಿಸಿದರೆ 
ಭುಸುಗುಡುತ್ತಿದ್ದಳು ಸಿಟ್ಟಿನಿಂದ. ಅವರ ಪ್ರೀತಿ, ಭಕ್ತರು ತಂದುಕೊಡುವ ಸಿಹಿತಿಂಡಿ, 
ಹಣ್ಣು , ಕಾಣಿಕೆ ತಮಗೆ ಮಾತ್ರ ಸಿಗಬೇಕೆಂಬ ದುರಾಸೆಯಿಂದ ಆಶಿಸುತ್ತಿದ್ದಳು 
ಎಲ್ಲವೂ ತಮಗೆ ಎಂದುಕೊಂಡವಳು. ಅವಳ ಹುಚ್ಚು ವರ್ತನೆಯಲ್ಲೂ ಸಾಕಷ್ಟು 
ಸ್ವಾರ್ಥ ಇತ್ತು ಶ್ರೀರಾಮಕೃಷ್ಣರ ಭಕ್ತರು ಅತ್ತೆಗೆ ಕೊಡುವ ಸೌಲಭ್ಯಗಳು ಮುಂದೆ 
ತನ್ನ ಮಗಳಿಗೇ ಸಿಗುತ್ತದೆಂದು ಖಚಿತವಾಗಿ ನಂಬಿದ್ದಳು. ಅದಕ್ಕಾಗಿಯೇ ಸ್ವಲ್ಪ ಗೌರವದ 
ತೋರಿಕೆ ! ಈ ಒಂದು ವಿಷಯ ಬಿಟ್ಟರೆ ಉಳಿದೆಲ್ಲಕ್ಕೂ ಮುಳ್ಳಿನಂತೆ ಚುಚ್ಚುವ 
ಚೇಳಿನ ಬುದ್ದಿ ರಾಧುವಿಗೆ ಅವರಲ್ಲಿ ತುಂಬ ಪ್ರೀತಿ. ಸಣ್ಣ ವಿಷಯಕ್ಕೂ ತಾಯಿಗಿಂತ 
ಅವರನ್ನೇ ಕೇಳುವವಳು. ಮುದ್ದಿನಿಂದ (ನೇರಿಮಾ ' ಎನ್ನುವಳು. ಅವಳನ್ನು ಕೊಂಡಾಟ 
ಮಾಡಿದಷ್ಟೂ ಸಾಲದು. ಮಗಳು ತನಗಿಂತ ಅತ್ತೆಯನ್ನು ಹೆಚ್ಚಿಗೆ ಹಚ್ಚಿಕೊಂಡದ್ದು 
ಸುರಬಾಲಾ ಸಹಿಸುತ್ತಿರಲಿಲ್ಲ, 'ನೀನು ಮದ್ದು ಕೊಟ್ಟು ಅವಳನ್ನು ವಶೀಕರಣ 
ಮಾಡಿಕೊಂಡಿದ್ದಿಯಾ'' ಬೈಯ್ಯುತ್ತಿದ್ದಳು. ಅವಳು ಬೈದಾಗ, ಹೊಡೆದಾಗ ರಾಧು 
ಶ್ರೀಶಾರದಾದೇವಿ ಬಳಿ ಓಡಿ ಬರುತ್ತಿದ್ದಳು. ಅವರಿಂದ ಮುದ್ದು ಮಾಡಿಸಿಕೊಂಡಾಗಲೇ 
ಅವಳಿಗೆ ಸಮಾಧಾನ. ಇದೇ ತಾಯಿಯ ಗರಡಿಯಲ್ಲಿ ಪಳಗಿದ ರಾಧು ದೊಡ್ಡವಳಾದಂತೆ 
ಸ್ವಭಾವದಲ್ಲಿ ಬದಲಾಗುತ್ತಾಳೆ. ಶ್ರೀಶಾರದಾದೇವಿಯಲ್ಲೇ ತಪ್ಪು ಕಾಣುತ್ತ ಕಾಲು ಕೆದರಿ 
ಜಗಳ ಮಾಡುವುದಲ್ಲದೆ ಮನ ಬಂದಂತೆ ಹೊಡೆಯುತ್ತಿದ್ದಳು. ಇದೆಂತಹ ದುರದೃಷ್ಟ 
ಸಂಗತಿ, ಶ್ರೀಶಾರದಾದೇವಿಯ ಬದಲಿಗೆ ಇನ್ನಾವುದೇ ಸೀ ಇದ್ದರೂ ಈ ಸಂಸಾರ ಸಾಕು, 
ಇಂಥವರ ಸಹವಾಸವೂ ಸಾಕು ಎಂದು ದೂರವೇ ಇರುತ್ತಿದ್ದರೇನೋ . ಆದರೆ ಅವರು 
ಹಾಗೆ ಮಾಡಲಿಲ್ಲ , ಅಭಯಚರಣನ ಆತ್ಮಕ್ಕೂ ನಿರಾಸೆ ಕೊಡಲಿಲ್ಲ. ಸಹಿಸಿಕೊಂಡರು. 
ಎಲ್ಲವನ್ನೂ , 
* ಉದ್ಯೋಧನದಲ್ಲಿ ಮಾಸಪತ್ರಿಕೆಗಾಗಿ ಒಂದು ಸ್ವಂತ ಕಟ್ಟಡ ನಿರ್ಮಾಣವಾದ 
ನಂತರ ಶ್ರೀಶಾರದಾದೇವಿಯ ವಾಸ್ತವ್ಯಕ್ಕೂ ಅಲ್ಲಿಯೇ ಖಾಯಂ ಒಂದು ಕೋಣೆಯ 
ವಾಸದ ವ್ಯವಸ್ಥೆಯಾಯಿತು. ಶ್ರೀರಾಮಕೃಷ್ಣರ ಭಕ್ತರು ಅವರನ್ನು ಜಯರಾಂಬಾಟಿಯ 
ಬದಲು ಉದ್ಯೋಧನದಲ್ಲಿಯೇ ಇರುವಂತೆ ನೋಡಿಕೊಳ್ಳುತ್ತಾರೆ. ಇದೊಂದು ಅವರ 
ಜೀವನದ ಮಹತ್ವದ ತಿರುವು. ಅಲ್ಲಿಂದ ನಂತರದ ದಿನಗಳಲ್ಲಿ ಅವರ ಲೀಲಾನಾಟಕದ 
ಕಾರ್ಯಕ್ಷೇತ್ರ ಕಲ್ಕತೆಯಲ್ಲೇ ವಿಸ್ತರಿಸುತ್ತ ಬಂದ ಹಾಗೇ ಸಂಸಾರ ತಾಪತ್ರಯಗಳೂ 
ಹೆಚ್ಚಿಕೊಳ್ಳುತ್ತವೆ. 


೭೨ 

ಈ ಬದಲಾವಣೆಯ ಜೊತೆಯಲ್ಲಿ ಸಂಸಾರದ ಕಷ್ಟಗಳ ನಡುವೆ ನೆಂಟರಿಷ್ಟರು 
ಬೆಲ್ಲಕ್ಕೆ ಇರುವೆ ಮುತ್ತುವಂತೆ ಶ್ರೀಶಾರದಾದೇವಿಯ ಸುತ್ತಲೂ ತುಂಬಿಕೊಳ್ಳುತ್ತಾರೆ. 
ನಿರಾಶ್ರಿತರು, ದುಃಖಿಗಳು, ಮುದುಕಿಯರು ಎಲ್ಲರಿಗೂ ಬೇಕು ಅವರ ಆಶ್ರಯ. 
ಅವರಿಂದ ಹಣ ಬೇಕು. ಹಣಕ್ಕಾಗಿ ಕಿತ್ತಾಟ, ಅದೇ ಪ್ರಾಮುಖ್ಯ . ಕೆಲವೊಮ್ಮೆ 
ತಮ್ಮಂದಿರು, ಬೇರೆ ರಕ್ತ ಸಂಬಂಧಿಗಳು ಕಚ್ಚಾಡುವುದನ್ನು ನೋಡುವಾಗ, ' ತಮ್ಮಿಂದ 
ಯಾರಿಗೂ ಜ್ಞಾನ, ಭಕ್ತಿ ವೈರಾಗ್ಯ ಬೇಡ. ಅಯ್ಯೋ , ಈ ಹಣ ಮಾಯೆಯಂತೆ 
ಎಲ್ಲರನ್ನೂ ಹೇಗೆ ಮುಸುಕಿಕೊಂಡಿದೆ ? ದೇವರು ಸ್ಪರ್ಶಮಣಿ. ಕ್ಷಣಮಾತ್ರದಲ್ಲಿ 
ನಮ್ಮನ್ನೂ ಚಿನ್ನವನ್ನಾಗಿ ಮಾಡಬಲ್ಲ, ದೇವರನ್ನು ನಂಬಿ ಪ್ರೀತಿಸಿದರೆ ಈ ಸಂಸಾರ 
ತಾಪತ್ರಯವೇ ಇಲ್ಲವಲ್ಲ !'' ಎನ್ನುತ್ತಿದ್ದರು. ಆದರೆ ಅವರೇ ತಾಪತ್ರಯದಲ್ಲಿ 
ಮುಳುಗಿದ್ದು , ಯಾವ ಹಿಂಸೆ ಮನಸ್ಸಿಗೆ ತಂದುಕೊಳ್ಳದೆ ಮೋಹಭಾವದಲ್ಲಿ ಇದ್ದದ್ದು 
ಜಗತ್ತಿಗೆ ಪಾಠ ಹೇಳುವುದಕ್ಕಾಗಿಯೇ ಅಲ್ಲವೇ ? 

ರಾಧುವಿಗೆ ಹನ್ನೆರಡು ವರ್ಷ ನೋಡಲು ಸಾಧಾರಣ ರೂಪ, ಸ್ವಲ್ಪ ಪೀಚಲು 
ಶರೀರ, ಸುರಬಾಲಾಳದು ಒಂದೇ ಒತ್ತಾಯ , ಆದಷ್ಟು ಬೇಗ ಅವಳಿಗೆ ಮದುವೆ 
ಮಾಡಬೇಕು. ಶ್ರೀಶಾರದಾದೇವಿಗೆ ಇಷ್ಟು ಬೇಗ ಮದುವೆ ಮಾಡಿಸಲು ಇಷ್ಟವಿರಲಿಲ್ಲ, 
ಅಲ್ಲದೆ ರಾಧು ಸ್ವಭಾವಕ್ಕೆ ಆಧ್ಯಾತ್ಮಿಕ ಚಿಂತನೆಗಳು ಹೆಚ್ಚು ಒತ್ತುತ್ತವೆಂದೂ , ಅವಳು 
ಧ್ಯಾನ- ಜಪದಲ್ಲಿ ತನ್ನನ್ನು ತೊಡಗಿಸಿಕೊಳ್ಳಲೆಂದು ಹೇಳಿ ನೋಡಿದರು. ಸುರಬಾಲಾ 
ಕೇಳಲಿಲ್ಲ . ಅವಳ ಮದುವೆಯಾದರೆ ನಿನಗೆ ಖರ್ಚಾಗುವುದೆಂದು ಸಣ್ಣತನ 
ತೋರಿಸುತ್ತಿದ್ದಿಯಾ ? ಜರಿದು ಹಂಗಿಸುತ್ತಾಳೆ. ಈ ನೆಪದಲ್ಲಿ ಅವಳ ಹುಚ್ಚು ಏರುತ್ತದೆ. 
ಕೊನೆಗೆ ಶ್ರೀಶಾರದಾದೇವಿ ಸಮ್ಮತಿಸಲೇಬೇಕಾಯಿತು. ಶ್ರೀಮಂತ ಜಮೀನ್ದಾರ ವಂಶಕ್ಕೆ 
ಸೇರಿದ ಮನ್ಮಥ ಭಟ್ಟಾಚಾರ್ಯ ಎಂಬ ಯುವಕನ ಜೊತೆ ಮದುವೆ ನಿಶ್ಚಯ 
ವಾಯಿತು. ಇಲ್ಲಿಯೂ ಶ್ರೀಶಾರದಾದೇವಿಗೆ ರಾಧು ಮೇಲಿದ್ದ ಮೋಹದ ಪರಾಕಾಷ್ಟೆ 
ನೋಡಬಹುದು. ಶ್ರೀಮಂತ ವರನಾದ ಕಾರಣ ಸಾಕಷ್ಟು ಚಿನ್ನಾಭರಣಗಳನ್ನು ರಾಧುವಿಗೆ 
ಹಾಕಬೇಕು, ಮದುವೆಯನ್ನು ಅದ್ದೂರಿಯಿಂದ ಮಾಡಬೇಕು ಎನ್ನುವುದು ಅವರ 
ಆಶಯ . ಮನೆ ಆರ್ಥಿಕ ಪರಿಸ್ಥಿತಿಯಲ್ಲಿ ಇದೆಲ್ಲ ಕಷ್ಟವೆಂದು ತಿಳಿದದ್ದೇ . ಠಾಕೂರರೇ 
ನೋಡಿಕೊಳ್ಳಲಿ ಎಂದುಕೊಳ್ಳುತ್ತಾರೆ. ಈ ಸಮಯ ಅವರು ಜಯರಾಂಬಾಟಿಯಲ್ಲಿದ್ದರು. 
- ಮದುವೆ ಸಡಗರದ ಸುದ್ದಿ ಕಲ್ಕತ್ತೆಯಲ್ಲಿದ್ದ ಭಕ್ತರಿಗೂ ತಿಳಿಯುತ್ತದೆ. ಅವರ 
ಮನಸ್ಸಿನ ಆಲೋಚನೆ ಓದಿದವರಂತೆ ಭಕ್ತರನೇಕರು ಜಯರಾಂಮಭಾಟಿಗೆ ಬಂದು 
ರಾಧುವಿಗೆ ಆಭರಣ, ಪಟ್ಟೆ ಸೀರೆ, ಬಟ್ಟೆಬರೆಗಳ, ಭೋಜನಕೂಟದ ವ್ಯವಸ್ಥೆ 
ಮಾಡಿದರಲ್ಲದೆ ಯಾವುದೇ ಲೋಪ ಬಾರದಂತೆ ತಾವೇ ಮುಂದಾಗಿ ನಿಂತು ವೈಭವ 
ದಿಂದಲೇ ಮದುವೆ ನೆರವೇರಿಸಿಕೊಟ್ಟರು. ಸುರಬಾಲಾಳಿಗೆ, ಉಳಿದ ಸಹೋದರರಿಗೆ 
ಆಶ್ಚರ್ಯ. ತಮ್ಮ ಅಕ್ಕ ಸಾಮಾನ್ಯಳಲ್ಲ , ಅವಳಿಗೆ ಜನ ಕೊಡುವ ಬೆಲೆ, ಗೌರವ ಕಂಡು 
ಮೂಕರಾದರು. 


ಅವರಿಗೆ ತಮ್ಮ ಮಗ 


ಈ ಮದುವೆ ಕಾಲ 


ಹಾಕದಿದ್ದರೂ 

೭೩ 
ಶ್ರೀಶಾರದಾದೇವಿ ಸಂತುಷ್ಟರಾಗಿದ್ದರು. ಅವರಿಗೆ ತಮ್ಮ ಮದುವೆ ದಿನಗಳು 
ನೆನಪಾಗಿದ್ದವು. ಅವರ ಮದುವೆ ಕಾಲದಲ್ಲಿ ತಾಯಿತಂದೆ ಮೈಮೇಲೆ ಚಿನ್ನಾಭರಣ 
ಹಾಕದಿದ್ದರೂ ಶ್ರೀರಾಮಕೃಷ್ಣರ ತಾಯಿ ತಮ್ಮ ನೆರೆಮನೆಯಿಂದ ಎರವಲು ತಂದ 
ಒಂದಷ್ಟು ಒಡವೆಗಳನ್ನು ಅವರಿಗೆ ತೊಡಿಸಿದ್ದರು. ಐದು ವರ್ಷದ ಪುಟ್ಟ ಬಾಲೆ ಶಾರದೆ 
ಇವೆಲ್ಲ ಒಡವೆ ತನ್ನದೆಂದು ಸಂತೋಷಪಟ್ಟಿದ್ದಳು. ಆದರೆ ಮರುದಿನ ಕಾಮಾರಮುಕುರ 
ದಲ್ಲಿ ಮಗುವಿನ ಮೈಮೇಲಿದ್ದ ಒಡವೆಗಳನ್ನು ತೆಗೆಯಲು ತಾಯಿಗೆ ಮನಸ್ಸು 
ಬರುವುದಿಲ್ಲ, ಅದನ್ನು ಆಕೆ ನಿದ್ರಿಸಿದಾಗ ಶ್ರೀರಾಮಕೃಷ್ಣರು ಸದ್ದಿಲ್ಲದಂತೆ ತೆಗೆದು 
ತಾಯಿಯ ಕೈಗಿತ್ತದ್ದು, ಮರುದಿನ ಒಡವೆ ಕಾಣದೆ ಶಾರದೆ ಅತ್ತಿದ್ದು, ಸೋದರಮಾವ 
ಸಿಟ್ಟಿನಲ್ಲಿ ಅವರನ್ನು ಎತ್ತಿಕೊಂಡು ಮನೆಗೆ ಮರಳಿದ್ದು ಈ ಎಲ್ಲಾ ಹಳೆ ನೆನಪುಗಳು 
ಅವರನ್ನು ಕಾಡಿರಬೇಕು. ಈ ಮದುವೆಯಲ್ಲಿ ಹಾಗೆ ಆಗದಂತೆ ವ್ಯಾವಹಾರಿಕವಾಗಿ 
ಎಚ್ಚರವಹಿಸಿದ್ದಾರೆ. ರಾಧು ಅವರ ಪ್ರೀತಿಯ ಮಗು. ಅವಳಿಗೆ ನೋವಾದರೆ ತಮಗೇ 
ನೋವಾದಂತೆ. ಅವಳು ಚೆನ್ನಾಗಿರಬೇಕೆಂಬ ಒಂದೇ ಆಸೆ. ಮದುವೆ ಸಮಯದಲ್ಲಿ 
ವರನಕಡೆಯವರು ವರದಕ್ಷಿಣೆಗಾಗಿ ಸ್ವಲ್ಪ ಗಲಾಟೆ, ಮಾತುಕತೆ ಮಾಡಿದ್ದರಿಂದ ಆ ಬಗ್ಗೆ 
ತಲೆಕೆಡಿಸಿಕೊಳ್ಳದೆ ಅವರು ಕೇಳಿದ್ದನ್ನೆಲ್ಲಕೊಡುವಂತೆ ಹೇಳುತ್ತಾರೆ. ಇದನ್ನು ಗಮನಿಸಿದ 
ಯೋಗಿನ್ - ಮಾ ಗೆ ಆಶ್ಚರ್ಯ ! “ ಅವತಾರ ಪುರುಷನ ಪತ್ನಿಯಲ್ಲಿ ಈ ತರಹದ 
ಮೋಹ, ಪ್ರೀತಿ ಇರಲು ಸಾಧ್ಯವೇ ? ” 

ಇತ್ತು ಎಂದು ಒಪ್ಪಿಕೊಳ್ಳದೆ ವಿಧಿಯಿಲ್ಲ . ಯಾಕೆಂದರೆ ಮೋಹ ಬಂಧನದ 
ಮಧ್ಯೆಯೂ ನಿರ್ಲಿಪ್ತರಾಗಿರಲು ಸಾಧ್ಯವೆಂದು ಬೇರೆ ಬೇರೆ ಸಂದರ್ಭಗಳಲ್ಲಿ 
ತೋರಿಸಿಕೊಡುತ್ತ ಹೋಗುತ್ತಾರೆ. ನಮ್ಮ ಹೆಣ್ಣುಮಕ್ಕಳ ಮದುವೆಯಲ್ಲೂ ನಾವು 
ಎಲ್ಲಿಯೂ ಲೋಪಬರದಂತೆ ಎಚ್ಚರವಹಿಸುತ್ತೇವೆ. ಆದರೂ ಸಣ್ಣ ಸಣ್ಣ ಸಂಗತಿಗಳಿಗೆ 
ವಧೂ ವರರ ಕಡೆಯಲ್ಲಿ ಭಿನ್ನಾಭಿಪ್ರಾಯ ಬಂದರೆ ಸಂಬಂಧಗಳು ಹದಗೆಟ್ಟು 
ಹೋಗಬಹುದು. ಭಿನ್ನಾಭಿಪ್ರಾಯಗಳು ಕುಟುಂಬದ ಸಾಮರಸ್ಯ ಕೆಡಿಸಬಹುದು. 
ರಾಧು ವಿಷಯದಲ್ಲಿ ಮದುವೆ ನಿಶ್ಚಯಿಸುವಾಗ ವರದಕ್ಷಿಣೆ ಕೊಡುವ ಮಾತು 
ಬಂದಿರಲಿಕ್ಕಿಲ್ಲ, ಶ್ರೀರಾಮಕೃಷ್ಣರ ಭಕ್ತರು ಮುಕ್ತವಾಗಿ ಖರ್ಚು ಮಾಡುವ ಉದಾರ 
ಹೃದಯಿಗಳು ಎಂದು ತಿಳಿದಾಕ್ಷಣ ವರನ ಕಡೆಯವರಿಗೆ ದುರಾಸೆ ಹುಟ್ಟಿಕೊಂಡಿದೆ. 
ದುರಾಸೆಗಿಂತ ದೊಡ್ಡ ಶತ್ರು ಇನ್ನೊಂದಿಲ್ಲ, ಬೇರೆ ಸಂದರ್ಭವಾಗಿದ್ದರೆ ಶ್ರೀಶಾರದಾದೇವಿ 
ಅವರನ್ನು ಕರೆದು ಇದು ತಪ್ಪು ಎಂದು ಬುದ್ದಿ ಹೇಳುತ್ತಿದ್ದರೇನೋ . ಇಲ್ಲಿ ರಾಧುವಿಗೆ 
ನೋವಾಗಬಾರದೆಂಬ ಒಂದೇ ಉದ್ದೇಶದಿಂದ ನಗುತ್ತ ಒಪ್ಪಿಕೊಳ್ಳುವ ಮನಸ್ಥಿತಿ 
ತೋರಿಸುತ್ತದೆ. 

ಮದುವೆ ಮುಗಿಸಿ ಗಂಡನ ಮನೆಗೆ ತೆರಳಿದರೂ ರಾಧು ಹೆಚ್ಚಿನ ಕಾಲ ಕಳೆದದ್ದು 
ಶ್ರೀಮಾತೆಯವರ ಬಳಿಯಲ್ಲಿಯೇ . ತಾಯಿಯಂತೆ ಅವಳಿಗೂ ಆಗಾಗ ಹುಚ್ಚು 
ಕೆದರಿಕೊಳ್ಳುತಿತ್ತು ವಿನಾಕಾರಣ ಮುಂಗೋಪಿಯಂತೆ ಒದರುತ್ತ ಹೆಚ್ಚಾಗಿ ಮಲಗಿದಲ್ಲಿಯೇ 


೭೪ | 

ಕಾಲ ಕಳೆಯುತ್ತ ಅವರಿಗೆ ತಲೆನೋವಾಗಿದ್ದರೂ ಪ್ರೀತಿಯ ಕೊರತೆ ಬಾರದಂತೆ 
ನೋಡಿಕೊಂಡರು. ಚೊಚ್ಚಲು ಬಸುರಿಯಾದಾಗ ಆರೋಗ್ಯ ಇನ್ನೂ ಕ್ಷೀಣಿಸಿತು. 
ಹೆರಿಗೆಯ ನಂತರ ಅವಳ ಆರೋಗ್ಯ ಮತ್ತಷ್ಟು ಹದಗೆಟ್ಟು ಯಾವ ಕೆಲಸ ಮಾಡಲಾಗದೆ 
ಏಳೆಂಟು ತಿಂಗಳು ಕಷ್ಟದಲ್ಲಿ ತೆವಳಿಕೊಂಡು ಅತ್ತಿತ್ತ ಹೋಗುವಾಗ ಶ್ರೀಶಾರದಾದೇವಿಗೆ 
ಕರುಳು ಬಾಯಿಗೆ ಬಂದಂತೆ. ಇದೇನು ಗ್ರಹಚಾರ ಅರ್ಥವಾಗುವುದಿಲ್ಲ . 
ಔಷಧಿ, ಉಪಚಾರ ಮಾಡಿದ್ದಕ್ಕೆ ಲೆಕ್ಕವಿಲ್ಲ ಸ್ವಲ್ಪ ಓಡಾಡುವಂತೆ ಆದಮೇಲೆಯೇ 
ಅವರಿಗೆ ನೆಮ್ಮದಿ, ಮದುವೆ ಮಾಡದಿದ್ದರೆ ಈ ಹುಡುಗಿ ತಾಪತ್ರಯಗಳಿಲ್ಲದೇ ಸುಖಿಯಾಗಿ 
ಇರುತ್ತಿದ್ದಳು ಎನಿಸುತ್ತದೆ. ಈ ಮಧ್ಯೆ ಅವಳ ಗಂಡ, ಮಾವನನ್ನು ಸಂತುಷ್ಟಿಪಡಿಸಲು 
ಅವರ ಮನೆಗೆ ಕಾಣಿಕೆಯನ್ನೂ ಕಳುಹಿಸಬೇಕಿತ್ತು . 

ಸುರಬಾಲಾ ಮತ್ತು ನಳಿನಿಗೆ ಎಣ್ಣೆ ಸೀಗೆಕಾಯಿಯಂತೆ ಹೊಂದಿ ಬರುವುದೇ 
ಇಲ್ಲ, ಯಾವಾಗಲೂ ಜಗಳ , ತಮ್ಮ ಅತ್ತೆ ರಾಧುವಿಗೆ ಬಹಳಷ್ಟು ಹಣ ವ್ಯಯಿಸುತ್ತಾಳೆ. 
ತನ್ನನ್ನು ಮಾಕುವನ್ನು ಕಡೆಗಣಿಸಿದ್ದಾಳೆ ಎಂಬ ದೂರು. ಮಾಕು ಗಂಡನ ಮನೆ ಬಿಟ್ಟು 
ಇಲ್ಲಿಯೇ ಉಳಿದಿದ್ದರೂ ಅವಳ ಗಂಡನ ಮನೆಯವರನ್ನು ಮೆಚ್ಚಿಸಲು ಆಗಾಗ ಅತ್ತೆ 
ಸಹಾಯ ಕೊಡುವುದು ಅವಳ ಕಣ್ಣಿಗೆ ಕಾಣುವುದಿಲ್ಲ, ರಾಧು ಬಸಿರಿಯಾಗಿದ್ದಾಗ 
ಮಾಕು ಮಗು ನ್ಯಾಡ ಚಿಕ್ಕದು. ಅವನನ್ನು ನಿರ್ಲಕ್ಷಿಸುತ್ತಾರೆ ಎಂಬ ಆಪಾದನೆ. ಪಾಪ, 
ಆ ಮಗುವಿನ ಆಯುಷ್ಯ ಇದ್ದದ್ದು ಕೇವಲ ಮೂರೂವರೆ ವರ್ಷ, ತಮ್ಮ ಕಣ್ಣರೆಪ್ಪೆಯಂತೆ 
ಸಾಕಿದ ಮಗು ಯಾವ ಚಿಕಿತ್ಸೆಗೆ ಸ್ಪಂದಿಸದೆ ನರಳಿ ನರಳಿ ಪ್ರಾಣ ಬಿಟ್ಟಾಗ ಮಾಕು, 
- ನಳಿನಿಗಿಂತ ಹೆಚ್ಚು ದುಖಿಸಿದವರು ಶ್ರೀಶಾರದಾದೇವಿ, ಆರೆಂಟು ದಿನ ಅದರ ಆಟಪಾಠ 
ಸ್ಮರಿಸುತ್ತ ಕಣ್ಣೀರು ಇಡುವುದನ್ನು ಕಂಡಾಗಲೇ ನಳಿನಿಗೆ ತನ್ನ ಅತ್ತೆಯ ಪ್ರೀತಿ, ವಾತ್ಸಲ್ಯದ 
ಆಳ ಅರಿವಾದದ್ದು, ನ್ಯಾಡ ತೀರಿಹೋಗಿ ಒಂದು ತಿಂಗಳಲ್ಲಿ ರಾಧುವಿಗೆ ಮಗು 
ಹುಟ್ಟಿದ್ದು, ದುಃಖ ಶಮನಕ್ಕೆ ಅಷ್ಟು ಸಾಕಾಯಿತು. 

ಶ್ರೀಶಾರದಾದೇವಿಯ ಮನಸ್ಸು ಹೇಗೆಮೋಹಸರಪಳಿಯಲ್ಲಿ ಸುತ್ತಿಕೊಳ್ಳುತ್ತದೆ 
ಎನ್ನುವುದೇ ಆಶ್ಚರ್ಯಕರ. ಈ ಮಗುವಿನ ವಿಷಯ ಒಂದೇ ಅಲ್ಲ, ಅವರ ಪ್ರೀತಿಯ 
ಚಿಕ್ಕಪ್ಪ ತೀರಿಹೋದಾಗ, ಅಭಯಚರಣನ ಸಾವು ನೋಡಿದಾಗ, ರಾಮಪ್ರಿಯಾ 
ಇಲ್ಲವಾದಾಗ, ಅವರದೇ ಆಶ್ರಯದಲ್ಲಿದ್ದ ವೃದ್ದೆಯ ಮರಣ, ಅಷ್ಟೇ ಅಲ್ಲ , ಭಕ್ತರನೇಕರ 
ಅಂತ್ಯ ಅವರ ಎದುರೇ ಆಗಿಹೋದಾಗ ಅವರ ಹೃದಯ ನೋವು, ವೇದನೆ, ತಾಳಲಾರದೆ 
ಈ ನರಜನ್ಮಸಾಕಾಗಿಹೋಯಿತೆಂಬ ದುಃಖದಿಂದ ಛಿದ್ರವಾಗಿದೆ. ಜೀವನದ ಲೀಲೆಯೇ 
ಹೀಗೆ. ಹೀಗಿದ್ದರೂ ಅವರು ನಿತ್ಯ ಸಾವು ನೋವಿನ ನಡುವೆ ನಿರ್ಲಿಪ್ತ ಬದುಕಿನ ರೀತಿ 
ತೋರಿಸಿಕೊಡುವುದೇ ಅವರಲ್ಲಿದ್ದ ವಿಶೇಷತೆ . [ ಈ ಕುರಿತು ಇನ್ನೊಂದು ಅಧ್ಯಾಯದಲ್ಲಿ 
ವಿವರವಾಗಿ ನೋಡೋಣ.] 

ಕಾಳಿಕುಮಾರನಿಗೆ ಮೊದಲಿನಿಂದಲೂ ಹಣದ ಹುಚ್ಚುಮೋಹ. ಅಕ್ಕನನ್ನು ಯಾವ 
ಯಾವ ಮಾತುಗಳಲ್ಲಿ ಓಲೈಸಬೇಕೆಂದು ಅವರ ಸ್ವಭಾವದಿಂದಲೇ ಅರಿತಿದ್ದ ರಾಧು 


ಆಯಿತು . 


೭೫ 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಮದುವೆ ಸಂದರ್ಭದಲ್ಲಿ ತಮ್ಮಿಂದ ಒಂದು ದಮ್ಮಡಿ ಖರ್ಚಾಗದ ರೀತಿಯಲ್ಲಿ ಭಕ್ತರು 
ನೆರವೇರಿಸಿದ್ದು ನೋಡಿದ ಮೇಲೆ ಅಕ್ಕನನ್ನು ಹಿಡಿದುಕೊಂಡರೆ ಅವಳಿಂದ ಹಣ 
ಉರುಳುತ್ತದೆ ಎಂದು ಅರ್ಥವಾಗಿತ್ತು ಹೇಗಾದರೂ ತನ್ನ ಬೇಳೆ ಬೇಯಿಸಿಕೊಳ್ಳುವ 
ಹುನ್ನಾರ ಒಂದೇ , ಜಯರಾಂಬಾಟಿಯಲ್ಲಿ ಕುಡಿಯಲು ಯೋಗ್ಯವಾದ ನೀರಿನ ವ್ಯವಸ್ಥೆ 
ಇರಲಿಲ್ಲ . ಶ್ರೀಶಾರದಾದೇವಿಗಾಗಿ ಅವನ ಭೂಮಿಯಲ್ಲಿ ಬಾವಿ ತೋಡಿಸುವ ಮಾತು 
ಎತ್ತಿದವರೂ ಒಬ್ಬರು ಭಕ್ತರೇ . ಕಾಳೀ ಸಂತೋಷದ ನಟನೆ ಮಾಡುತ್ತ ಅಕ್ಕನನ್ನು 
ಎದುರಿನಲ್ಲೇ ಹೊಗಳುತ್ತ , “ ಅವಳೇನು ಸಾಮಾನ್ಯದಸೀಯಲ್ಲ, ಅವಳಿಗೆ ಕುಡಿಯುವ 
ನೀರಿನ ಅನುಕೂಲ ಮಾಡಿಕೊಡುವುದು ನಮ್ಮ ಪಾಲಿಗೆ ಭಾಗ್ಯದ ಕೆಲಸ. ನಾನೀಗಲೇ 
ನನ್ನ ಜಾಗವನ್ನು ಅವಳಿಗೆ ಬಿಟ್ಟುಕೊಡುತ್ತೇನೆ ' ಎನ್ನುತ್ತಾನೆ. ಆಮೇಲೆ ಅಕ್ಕನಲ್ಲಿ 
ಉತ್ತರಭಾರತದಿಂದ ಎರಡು ಕಲ್ಲುಗಳನ್ನು ಇಲ್ಲಿ ದೇವಸ್ಥಾನ ಕಟ್ಟಲು ಯಾರೋ 
ಭಕ್ತರು ಕಳುಹಿಸಿದ್ದಾರೆ. ದೇವಸ್ಥಾನವೂ ಕಟ್ಟಲಿ, ಬಾವಿಯನ್ನೂ ತೋಡಿಸಲಿ. ನನಗೆ 
ಸಂತೋಷವೇ . ಆದರೆ ಈಗ ಎಲ್ಲಾ ಕಡೆ ಭೂಮಿಗೆ ಸಿಕ್ಕಾಪಟ್ಟೆ ದರ ಏರಿದೆ. ನನಗೆ 
ಅನ್ಯಾಯವಾಗದಂತೆ ನೋಡಿಕೋ ಅಕ್ಕ, ಸಂಸಾರವಂದಿಗ, ಮಕ್ಕಳೂ ಇವೆ. ತಾಪತ್ರಯ 
ಜಾಸ್ತಿ . ಸ್ವಲ್ಪ ಹೆಚ್ಚಾಗಿಯೇ ನನ್ನ ಭೂಮಿಗೆ ಹಣ ದೊರೆಯುವಂತೆ ಮಾಡು ! ” 
ಅಂಗಲಾಚಿದ. 
- ತನ್ನದೇ ಭೂಮಿ. ಒಂದು ಒಳ್ಳೆಯ ಕಾರ್ಯಕ್ಕೆ ವ್ಯಯವಾದರೆ ಅದಕ್ಕಿಂತ ಬೇರೆ 
ಭಾಗ್ಯ ಇನ್ನುಂಟೇ ? ಆದರೆ ಸುಮ್ಮನೆಕೊಡುವ ಮನಸ್ಸಿಲ್ಲ, ಕಾಳಿಕುಮಾರನ ಹಣದ . 
ದುರಾಸೆ ಅವನ ಅಕ್ಕನನ್ನೇ ಭಕ್ತರ ಋಣಭಾರಕ್ಕೆ ಒಳಪಡಿಸುತ್ತದೆ. ಭಕ್ತರು ಈ ವಿಷಯ 
ವನ್ನು ಸ್ವಾಮಿ ಶಾರದಾನಂದರಿಗೆ ತಿಳಿಸುತ್ತಾರೆ. ಗುರುಪತ್ನಿಯನ್ನು ಸಂತೋಷ 
ಪಡಿಸುವುದೇ ತಮ್ಮ ಕರ್ತವ್ಯ ಭಾಗ್ಯವೆಂದು ತಿಳಿದ ಸ್ವಾಮೀ ಶಾರದಾನಂದರು ಅವರ 
ಮಾತನ್ನು ಶಿರಸಾವಹಿಸಿ ಕಾಳಿ ಹೇಳಿದಷ್ಟು ಹಣ ಕೊಟ್ಟುಕೂಡಲೆ ಬಾವಿತೋಡುವ 
ಕೆಲಸಕ್ಕೆ ಸಜ್ಜಾಗುತ್ತಾರೆ. ಸಹೋದರನ ಹಣದ ದಾಹದಿಂದ ಶ್ರೀಶಾರದಾದೇವಿ ಯಾವ 
ಯಾತನೆ ಅನುಭವಿಸಿದರೋ ಯಾರಿಗೆ ಗೊತ್ತು ? ಸಂಸಾರದ ಕೊಂಡಿಯಲ್ಲಿ 
ಒಡಹುಟ್ಟಿದವರ ಸ್ವಾರ್ಥಲಾಲಸೆ, ದುರಾಸೆ ಅತಿಯಾದರೆ ಎಂತಹ ನಿರ್ಮಲ, ನಿಷ್ಕಲ್ಮಷ 
ಮನಸ್ಸಿನವರಿಗೂ ಅದರಿಂದ ಹೊರ ಬರುವುದು ಕಷ್ಟವೆಂದು ಈ ಮೇಲಿನ 
ಉದಾಹರಣೆಯೇ ಸಾಕು. 

ಇಷ್ಟು ಮಾತ್ರವಲ್ಲ , ಉಳಿದವರೂ ಹಲವು ರೀತಿಯಲ್ಲಿ ಅವರಿಂದ ಬರುವ 
ಲಾಭದ ಲೆಕ್ಕಾಚಾರದಲ್ಲಿಯೇ ಮುಳುಗಿದವರು. ಒಮ್ಮೆ ಉದ್ಯೋಧನಕ್ಕೆ ಹರಕು ಬಟ್ಟೆ 
ಯಲ್ಲಿ ಒಬ್ಬಾತ ಬಂದಿದ್ದ. ಸ್ವದೇಶಿ ಚಳವಳಿಯ ಸಮಯ. ಎಲ್ಲ ಕಡೆಗೂ ಬಟ್ಟೆಯ 
ಅಭಾವವಿತ್ತು ಅವನಲ್ಲಿ ಕೊಳ್ಳಲು ಹಣವಿಲ್ಲ , ಬಟ್ಟೆಯೂ ಸಿಕ್ಕಿಲ್ಲ ಅವನ ದೀನ 
ಸ್ಥಿತಿಗೆ ಮರುಗಿದ ಶ್ರೀಶಾರದಾದೇವಿ ತಾವು ಒಗೆದು ಅಂಗಳದಲ್ಲಿ ಒಣಹಾಕಿದ ತಮ್ಮ 
ಸೀರೆಯನ್ನೇ ಕೊಟ್ಟುಬಿಡುತ್ತಾರೆ. ಆಗ ನಳಿನಿಗೆ ಸಿಟ್ಟು ಬಂದಿತ್ತು . ಅತ್ತೇ , ನೀನು 


೭೬ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಹೀಗೆ ಕಂಡವರಿಗೆ ದಾನ ಮಾಡುತ್ತಿದ್ದರೆ ನಿನಗೇನೂ ಉಳಿಯುವುದಿಲ್ಲ' ಎಂದಳು. 
ಆಂತರ್ಯದಲ್ಲಿ ಅತ್ತೆಗೆ ಬರುವುದೆಲ್ಲ ತಮಗೆ ಮಾತ್ರ ಸಿಗಬೇಕೆಂಬ ಸಣ್ಣತನ. 
ಕಾಮಾರಮುಕುರದಲ್ಲಿ ಶ್ರೀರಾಮಕೃಷ್ಣ ಮಂದಿರ ಕಟ್ಟಿಸುವ ಮಾತು ಬಂದಾಗ ಲಕ್ಷ್ಮೀದೇವಿ 
ಅನುಮಾನದಿಂದ, “ ಅಲ್ಲಿ ಮಠ ಕಟ್ಟಿದರೆ ಅದರ ವರಮಾನ ನಮಗೇ ಅಲ್ಲವೇ ? 
ನಮ್ಮ ಕುಟುಂಬದ ಗಂಡಸರೇ ಅರ್ಚಕರಾಗಿ ಇರುತ್ತಾರೆ ತಾನೇ ? ” ಕೇಳಿದಳು. 

“ ಅದು ಹೇಗೆ ಸಾಧ್ಯ ? ಠಾಕೂರರ ಮಠ, ಆಶ್ರಮ ಎಂದಮೇಲೆ ಅಲ್ಲಿ ಸಾಧು, 
ಸಂತರು, ಸನ್ಯಾಸಿಗಳು, ವಿದೇಶಿಯರು ಬರುವ ಪವಿತ್ರ ಸ್ಥಳ. ಅಲ್ಲಿ ಸಂಸಾರವಂದಿಗರಾದ 
ನೀವು ಹೇಗೆ ಇರಬಲ್ಲಿರಿ ? ನಿಮ್ಮ ಜೀವನ ಕ್ರಮ ಬೇರೆಯೇ ಅಲ್ಲವೇ ? ” 

“ ಹಾಗಾದರೆ ನಮಗೇನೂ ಇಲ್ಲವೇ ? ” 

“ ಠಾಕೂರರ ಮಂದಿರದ ಉಸ್ತುವಾರಿ ಸ್ವಾಮಿಗಳಿಗೆ, ಬ್ರಹ್ಮಚಾರಿಗಳಿಗೆ, ಶಿಷ್ಯ 
ಭಕ್ತರಿಗೆ ಕೇಳುವ ಅಧಿಕಾರ ಇಲ್ಲ ಮಗಳೇ ! ಬೇಲೂರು ಮಠವೂ ಕೂಡ ನಮ್ಮದಲ್ಲ 
ನಿಮಗಾಗಿ ಕಾಮಾರಮುಕುರದಲ್ಲಿ ಮನೆ ನಿರ್ಮಿಸಿದರೆ ಅಲ್ಲಿ ಕುಟುಂಬದವರು ಪೂಜೆ 
ಮಾಡಬಹುದು. ” 

ತಾವು ದೊಡ್ಡ ಸಂಸಾರದ ನೊಗ ಹೊತ್ತಿದ್ದರೂ ತಮ್ಮಿಂದಾಗಿ ಠಾಕೂರರ 
ಶಿಷ್ಯರಿಗೆ ತೊಂದರೆ ಆಗಬಾರದೆಂಬ ಮುನ್ನೆಚ್ಚರಿಕೆ ಅವರಲ್ಲಿತ್ತು . ಮಾಕು, ನಳಿನಿಯ 
ಗಂಡನ ಮನೆಯವರಿಗೆ ಶ್ರೀಶಾರದಾದೇವಿಯವರ ಆದಾಯದಿಂದಲೇ ಸಾಮಾನುಗಳು 
ಹೋಗುತ್ತಿದ್ದವು. ಇತ್ತ ದೊಡ್ಡ ಸಂಸಾರದ ಬೇಡಿಕೆಗಳೂ ಹೆಚ್ಚಿದ್ದವು. ಕುಟುಂಬ 
ಸದಸ್ಯರ ದುರಾಸೆ. ಇದನ್ನು ಗಮನಿಸುತ್ತಿದ್ದ ಯೋಗಿನ್ - ಮಾಗೆ ಸಂಶಯ . 
“ಶ್ರೀರಾಮಕೃಷ್ಣರು ತ್ಯಾಗಜೀವಿಗಳು. ತಮ್ಮ ಬದುಕನ್ನೇ ಭಗವಂತನ ಚಿಂತನೆಯಲ್ಲಿ 
ಕಳೆದವರು. ಇವರೇನು ಹೀಗೇ ?'' ಆದರೆ ಶ್ರೀಶಾರದಾದೇವಿ ತ್ಯಾಗ ಮತ್ತು ಭೋಗ 
ಜೀವನದ ಸಮನ್ವಯಿಗಳಾಗಿದ್ದರು. ಸಂಸಾರದಲ್ಲಿ ಇದ್ದೂ ಇಲ್ಲದಂತೆ ನಿರ್ಮೋಹಿ 
ಯಾಗಿದ್ದರೆನ್ನಲು ಇನ್ನೂ ಹಲವಾರು ಉದಾಹರಣೆ ಸಿಗುತ್ತವೆ. ಸಂಸಾರದಲ್ಲಿ ನಡೆಯುವ 
ವೈಪರೀತ್ಯಗಳು, ಜಗಳ, ಸಣ್ಣತನ ಅವರನ್ನು ಉದ್ವಿಗ್ನಗೊಳಿಸಿದರೂ ಮರುಕ್ಷಣದಲ್ಲಿ 
ಏನೂ ಆಗದವರಂತೆ ಶಾಂತ ! ಎಲ್ಲಿಂದ ಬರುತ್ತಿತೊ ಸಂಯಮ ತಿಳಿಯದು. 
ಶ್ರೀಶಾರದಾದೇವಿ ಕುಟುಂಬದ ಎಲ್ಲ ಸದಸ್ಯರನ್ನು ತಮ್ಮ ಮಕ್ಕಳಂತೆ ಪ್ರೀತಿಸಿದರು. 
ಕೊರತೆ ಬರದಂತೆ ನೋಡಿಕೊಂಡರು. ಅಸೌಖ್ಯವಾದಾಗ ತಾಯಿಯಂತೆ ಉಪಚರಿಸಿ 
ದರು. ಜಗಳ ಎದ್ದಾಗ ಬಗೆಹರಿಸಿದರು. ಆದರೇನು ? ಆ ಕೃತಜ್ಞತೆ ಅವರಲ್ಲೂ 
ಇರಬೇಕಲ್ಲವೇ ? ಅವರಿಗೆ ಬೇಕಾದದ್ದು ಅತ್ತೆಯಿಂದ ಸಿಗುವ ಆರ್ಥಿಕ ಸೌಲಭ್ಯ ಒಂದೇ . 
ಶ್ರೀಶಾರದಾದೇವಿ ತಮ್ಮ ಅಂತಿಮ ದಿನಗಳನ್ನು ಉದ್ಯೋಧನದಲ್ಲಿ ಕಳೆಯುತ್ತಿದ್ದಾಗ 
ಇವರಾರೂ ನೋಡುವುದಕ್ಕೆ ಬರಲಿಲ್ಲ, ಪ್ರತಿದಿನ ಕಾಯುತ್ತಿದ್ದರು ತನ್ನವರಿಗಾಗಿ, ಬೆಳಕು 
ಹರಿದಾಗ, ಕತ್ತಲೆ ಕಾಲಿಟ್ಟಾಗ “ ಇವತ್ತೂ ಬರಲಿಲ್ಲ ಯಾರೂ ” ನಿಟ್ಟಿಸಿರು, ನಿಜ ಸಂಗತಿ 
ಏನೆಂದರೆ ನಳಿನಿ , ಮಾಕು, ಇನ್ನು ಕೆಲವರಿಗೆ ತಮಗಾಗಿ ಜೀವತೇಯ್ದ ಅವರ ಸೇವೆ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ - ೭೭ 
ಮಾಡುವ ಮನಸ್ಸಿದ್ದರೂ ಅಂತಿಮ ದಿನಗಳ ಕಷ್ಟ ಯಾತನೆ ನೋಡುವುದು ಹೇಗಪ್ಪ 
ಎಂಬ ದುಃಖದಿಂದ ಬಂದಿರಲಾರರು. ಹೇಗೇ ಇರಲಿ, ವಿಶ್ವಾಸ, ಕೃತಜ್ಞತೆ 
ದೂರವಾಗುತ್ತಿರುವ ಈ ಕಾಲದಲ್ಲಿ ಶ್ರೀಮಾತೆಯವರು ಮೋಹ, ಮಾಯಾಬಂಧನದಿಂದ 
ಕಳಚಿಕೊಳ್ಳುವ ನಿರ್ಲಿಪ್ತತೆ, ಸ್ಥಿತಪ್ರಜ್ಞತೆ ಎಲ್ಲರಿಗೂ ಮಾದರಿ . “ ಸಂಸಾರದಲ್ಲಿ ಇದ್ದರೂ 
ಇಲ್ಲದಂತಿರಿ. ಇನ್ನೊಬ್ಬರಿಗಾಗಿ ತ್ಯಾಗ ಮಾಡಿ, ಆದರೆ ಯಾರಿಂದಲೂ ಏನನ್ನೂ 
ನಿರೀಕ್ಷಿಸಬೇಡಿ'' ಇದು ಅವರ ನುಡಿಮುತ್ತು 

ಸ್ವಾಮೀ ಹರ್ಷಾನಂದರು ರಚಿಸಿದ “ಶ್ರೀಶಾರದಾದೇವಿ ಸ್ಮತಿಸಪಕ ' ದ 
ನಾಲ್ಕನೇ ಸ್ಮೃತಿ ಚರಣ ಹೀಗಿದೆ 

ಶಾಖಾಪಲ್ಲವಪತ್ರಪುಷ್ಪಭರಿತಃ ಕಶ್ಚಿನ್ಮಹಾವಿದ್ರುಮಃ 
ಛಾಯಾಂ ಯಚ್ಛತಿ ಶೀತಲಾಮತಿಹಿತಾಂ ಪೌಷ್ಟಂ ಚ ವರ್ಷ ಸುಖಮ್ | 
ಆತ್ಮಾನಂ ನನು ವೃಶ್ಚಿತೇಪಿ ಸ ಯಥಾ ಮಾತಾ ತಥಾ ಪೀಡನಂ 
ಬಂಧುನಾಂ ಸತತಂ ಕುಶಿಷ್ಯಚರಿತಂ ಸೋಡಾವರಾನ್ಯಚ್ಛತಿ || 

ತಾತ್ಪರ್ಯ - ಕೊಂಬೆಗಳು ಚಿಗುರು ಎಲೆ ಹೂಗಳು - ಇವುಗಳಿಂದ ತುಂಬಿದ 
ಮಹಾವೃಕ್ಷ ತನ್ನನ್ನು ಕಡಿಯುವವನಿಗೂ ತಣ್ಣನೆಯ ಮತ್ತು ಹಿತಕರವಾದ ನೆರಳು 
ಕೊಡುವುದಲ್ಲದೆ ಅವನ ಮೇಲೆ ಸುಖವಾದ ಹೂವಿನ ಮಳೆ ಕರೆಯುವಂತೆ, 
ಶ್ರೀಮಾತೆಯವರೂ ತಮ್ಮ ಬಂಧುಗಳ ಮತ್ತು ಕುಶಿಷ್ಯರ ಪೀಡೆಗಳನ್ನು ಸಹಿಸಿಕೊಳ್ಳುತ್ತ 
ಅವರಿಗೆ ವರಗಳನ್ನು ಕೊಡುತ್ತಾರೆ ! 


೫ . ಭಕ್ತರ ಸಂಸಾರದಲ್ಲಿ 


ಶ್ರೀರಾಮಕೃಷ್ಣರಿಗೆ ಸ್ವಾಮಿ ವಿವೇಕಾನಂದ, ಯೋಗಾನಂದ, ಅಭೇದಾನಂದ 
ತ್ರಿಗುಣಾತೀತಾನಂದ, ಶಾರದಾನಂದ ಮುಂತಾದ ಧೀಮಂತ ಶಿಷ್ಯರಿದ್ದರು. ಆ ಶಿಷ್ಯರೆಲ್ಲ 
ಗುರುವಿನ ಅವತಾರ ಮುಗಿದಾಕ್ಷಣ ನಿಜವಾಗಿಯೂ ಅನಾಥರಾಗಿದ್ದರು. ತಮ್ಮ ಜೀವನ 
ಉದ್ದೇಶ, ಗತಿ ಇಲ್ಲದವರಂತೆ ಪರದಾಡುತ್ತಿದ್ದ ಸಮಯದಲ್ಲಿ ನಿಧಾನವಾಗಿ ಮೋಡಗಳ 
ಮರೆಯಿಂದ ಹೊರ ಬಂದ ಚಂದಿರನಂತೆ ಶ್ರೀಶಾರದಾದೇವಿಯವರ ಪ್ರವೇಶ 
ವಾಗುತ್ತದೆ. ಹೊರಜಗತ್ತಿಗೆ ಕಾಣಿಸದ ರೀತಿಯಲ್ಲಿ ನಹಬತಿನ ಒಳಗೆ ಕಾಲ ಕಳೆದ ಅವರ 
ವ್ಯಕ್ತಿತ್ವವನ್ನು ಈಗ ಶಿಷ್ಯರು ಗುರುತಿಸುವಂತೆ ಆಗುತ್ತದೆ. ಯಾವ ಕಾರ್ಯವನ್ನು 
ಶ್ರೀರಾಮಕೃಷ್ಣರು ಅರ್ಧದಲ್ಲೇ ಬಿಟ್ಟಿದ್ದರೋ ಅದನ್ನು ಇವರು ಕೈಗೆತ್ತಿಕೊಳ್ಳಬೇಕಿತ್ತು. 
ಶಿಷ್ಯ ಸಮುದಾಯವನ್ನು ಮುನ್ನಡೆಸಬೇಕಿತ್ತು ಶಿಷ್ಯರಲ್ಲೂ ಅನೇಕರು ಇವರನ್ನು 
ಗುರುವೆಂದು ಸ್ವೀಕರಿಸಲು ಮೊದಲು ಒಪ್ಪಿಕೊಳ್ಳಲಿಲ್ಲ ಶ್ರೀರಾಮಕೃಷ್ಣರ ಪತ್ನಿ ಎಂದಮಾತ್ರಕ್ಕೆ 
ಅವರನ್ನು ಪೀಠದಲ್ಲಿಟ್ಟು ಅವರು ಹೇಳಿದಂತೆ ಕೇಳುವುದೆಂದರೆ ? ಆದರೆ ಅನರ್ಥ್ಯ 
ರತ್ನದಂತಿದ್ದ, ಕರುಣೆಯೇ ಕಡಲಾದ, ಮಾತೃವಾತ್ಸಲ್ಯದ ಒಡಲಾದ ಶ್ರೀಶಾರದಾದೇವಿ 
ಜನರನ್ನು ಆಕರ್ಷಿಸುತ್ತಾರೆ ತಮ್ಮದೇ ನೆಲೆಯಲ್ಲಿ ಅದೇ ಅವರ ವೈಶಿಷ್ಟ್ಯ . ಶ್ರೀರಾಮಕೃಷ್ಣರು 
ತಮ್ಮ ಕೊನೆಗಾಲದಲ್ಲಿ ಅವರನ್ನು ಈ ಕಾರ್ಯಕ್ಕಾಗಿಯೇ ತರಬೇತಿ ಕೊಟ್ಟದ್ದೂ ಅವರ 
ನೆರವಿಗೆ ಬರುತ್ತದೆ. 

ಶ್ರೀರಾಮಕೃಷ್ಣರು ತಮ್ಮಲ್ಲಿ ಆಗಮಿಸುವ ಭಕ್ತರಲ್ಲಿ ಕೆಲವರನ್ನು ಶ್ರೀಶಾರದಾ 
ದೇವಿಯ ಬಳಿ ಕಳುಹಿಸುತ್ತಿದ್ದರು. ಆಧ್ಯಾತ್ಮಿಕ ಭಕ್ತರ ಒಡನಾಟ ಅವರಿಗೂ ದೊರೆತು 
ಆ ಮೂಲಕ ಮುಂದೆ ಜನರಲ್ಲಿ ಆಧ್ಯಾತ್ಮಿಕ ಸಾಧನೆ ಹೆಚ್ಚುವಂತೆ ಮಾಡುವ ಉದ್ದೇಶ 
ದಿಂದ ದಣಿದು ಹಸಿದು ಬಂದ ಭಕ್ತರಿಗೆ ಊಟೋಪಚಾರದ ಹೊಣೆ, ನೊಂದು 
ಬೆಂದು ಬಂದವರಿಗೆ ಪ್ರೀತಿ, ವಾತ್ಸಲ್ಯದಿಂದ ಸಾಂತ್ವನ ನೀಡುವ ಕೆಲಸ, ತಮ್ಮ 
ಸಂದೇಹ, ಸಂಶಯ ಕೇಳಲು ಬಂದವರಿಗೆ ಪರಿಹಾರ ಹೇಳುವ ಜವಾಬ್ದಾರಿಯೂ 
ಶ್ರೀಶಾರದಾದೇವಿಯದೇ , ಯಾವುದನ್ನು ತಮ್ಮಿಂದ ಮಾಡಲು ಸಾಧ್ಯವಿಲ್ಲವೆಂದು 
ಕೊಂಡಿದ್ದರೂ ಅದನ್ನು ತಮ್ಮ ದೈನಂದಿನ ಕೆಲಸದಷ್ಟೇ ಸಮರ್ಪಕವಾಗಿ ಮಾಡುತ್ತಾರೆ. 
ಯಾರು ಎಷ್ಟು ಹೊತ್ತಿಗೆ ಬಂದರೂ ಬೇಸರಿಸಿದವರಲ್ಲ ಪತಿಯ ಆಜ್ಞಾಧಾರಕಿಯಾದ 
ಶ್ರೀಶಾರದಾದೇವಿ ಅವರ ಉಪಚಾರದಲ್ಲಿ ಧನ್ಯತೆ ಅನುಭವಿಸಿದ್ದರು. 

ಈ ಅನುಭವದಿಂದ ಅನಂತರದ ವರ್ಷಗಳಲ್ಲಿ ಸಜ್ಜನರು, ದುರ್ಜನರು, ಕಪಟಿ 
ಗಳು, ನೈತಿಕತೆ ಇಲ್ಲದವರು, ಸಿರಿವಂತರು, ನಿರ್ಗತಿಕರು, ಪರೀಕ್ಷಕರು ಹೀಗೆ ಬಂದ 


೭೯ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಎಲ್ಲ ತರಹದವರಲ್ಲಿ ಭೇದ ಭಾವ ಎಣಿಸದೆ ನೋಡುವ ದೊಡ್ಡ ಗುಣ ಅವರಲ್ಲಿತ್ತು 
ಕೆಲವರು ಬಂದರೆ ನೋಟ ಮಾತ್ರದಿಂದ ದೈವೋನ್ಮಾದ ಸ್ಥಿತಿ, ಕೆಲವರು ಬಂದರೆ 
ಸಂತೋಷ, ಆನಂದಬಾಷ್ಪ ಕೆಲವರ ಸ್ಪರ್ಷದಿಂದ ಮೈಯ್ಯಲ್ಲ ಉರಿ ಉರಿ, ನಿದ್ರೆ 
ಬಾರದ ಸಂಕಟ . ವ್ಯಕ್ತಿಯ ಸ್ವಭಾವಧರ್ಮಕ್ಕೆ ತಕ್ಕಂತೆ ಶ್ರೀಶಾರದಾದೇವಿಯ ಮನಸ್ಸು 
ದೇಹ ಸ್ಪಂದಿಸುತ್ತಿತ್ತು ಪ್ರತ್ಯಕ್ಷ - ಪರೋಕ್ಷವಾಗಿ ಭಕ್ತರನ್ನು ತಮ್ಮ ತೆಕ್ಕೆಗೆ ತೆಗೆದು 
ಕೊಳ್ಳುತ್ತಿದ್ದರು. ಇವರನ್ನು ನೋಡಿದ ಯೋಗಿನ್- ಮಾ ಅರ್ಥವಾಗದೆ ಕೇಳಿದ್ದಳು, 
“ ಇದೇನು ತಾಯಿ ? ಠಾಕೂರರು ಜನರ ಗುಣಾವಗುಣಗಳನ್ನು ಪರೀಕ್ಷಿಸಿದ ಮೇಲೆಯೇ 
ತಮ್ಮ ಶಿಷ್ಯರನ್ನಾಗಿ ಸ್ವೀಕರಿಸುತ್ತಿದ್ದರು. ಆದರೆ ನೀವು ಎಲ್ಲರನ್ನೂ ನಿಮ್ಮ ಭಕ್ತರು, ಶಿಷ್ಯರು 
ಎಂದು ತಿಳಿಯುತ್ತೀರಲ್ಲ ? ತಪ್ಪಲ್ಲವೇ ? ” 

“ತಪ್ಪು ಒಪ್ಪು ನನಗೆ ತಿಳಿಯದು. ಠಾಕೂರರು ತಾವು ಒಳ್ಳೆಯದನ್ನು ಸ್ವೀಕರಿಸಿ 
ನನಗೆ ಜೊಳ್ಳುಕಾಳುಗಳನ್ನು ಬಿಟ್ಟು ಹೋಗಿದ್ದಾರೆ. ನನ್ನನ್ನು ಆಶ್ರಯಿಸಿ ಬಂದವರನ್ನು 
ನಾನೇ ಅಲ್ಲದೆ ಇನ್ನಾರು ನೋಡಿಕೊಳ್ಳುತ್ತಾರೆ ಹೇಳು ? ” 
- ಶ್ರೀಶಾರದಾದೇವಿಗೆ ಪತಿಯ ಹಿರಿಯರಿಂದ ಬಂದ ಸ್ವಲ್ಪ ಭೂಮಿ, ಸಣ್ಣ 
ಮನೆಯಿತ್ತು. ತವರುಮನೆ ಆಶ್ರಯವಿತ್ತು . ಒಡಹುಟ್ಟಿದವರ ಮನೆಗಳಿದ್ದವು. ಆದರೂ 
ಶ್ರೀರಾಮಕೃಷ್ಣರ ಭಕ್ತರು ಅವರು ತಮ್ಮ ಗುರುವಿನ ಪತ್ನಿ , ಅವರ ಸುಖ - ಸಂತೋಷ, 
ಯೋಗಕ್ಷೇಮ ನೋಡಿಕೊಳ್ಳುವುದು ತಮ್ಮ ಕರ್ತವ್ಯವೆಂದು ಭಾವಿಸಿದವರು. ಒಬ್ಬರಿಗೇ 
ಆರ್ಥಿಕ ಹೊರೆ ಬಾರದಂತೆ ಶ್ರೀರಾಮಕೃಷ್ಣರ ಗೃಹಸ್ಥ ಭಕ್ತರಿಂದ ಚಂದಾ ಎತ್ತಿ ಅವರಿಗೆ 
ಸಹಾಯ ಮಾಡಿದರಲ್ಲದೇ ಮುಂದೆ ಕಲ್ಕತೆಯಲ್ಲಿ ಖಾಯಂ ಉಳಿಯುವ ವ್ಯವಸ್ಥೆ 
ಮಾಡುತ್ತಾರೆ. ಅವರ ಅಂತ್ಯಕಾಲದವರೆಗೂ ಸಹೋದರರ ಬದಲು ಅವರನ್ನು 
ನೋಡಿಕೊಂಡದ್ದು ಶ್ರೀರಾಮಕೃಷ್ಣರ ಶಿಷ್ಯರು. ತಮ್ಮ ಗುರುವಿನ ಸಹಧರ್ಮಿಣಿಯಾಗಿ 
ಅವರಿಂದಲೇ ಷೋಡಶೀ ಪೂಜೆ ಮಾಡಿಸಿಕೊಂಡ ಈ ಗುರುಪತ್ನಿ ತಮಗೂ ಅಷ್ಟೇ 
ಪೂಜನೀಯಳು. ಆಧ್ಯಾತ್ಮಿಕ ಸಾಧನೆಗೆ, ಆತ್ಮಸಾಕ್ಷಾತ್ಕಾರಕ್ಕೆ , ಕೊನೆಗೆ ಮೋಕ್ಷಕ್ಕೂ 
ಕಾರಣಳು. ಆ ತಾಯಿಯನ್ನೇ ನಂಬಬೇಕು, ಆಶ್ರಯಿಸಬೇಕು, ತಾಯಿಯೇ ತಮಗೆ 
ಗುರು, ತಾಯಿಯೇ ತಮಗೆ ದೇವೀ ! ಅವರನ್ನು ಪೂರ್ತಿಯಾಗಿ ನಂಬಿ, ಶ್ರದ್ದೆಯಿಂದ 
ಸೇವೆ ಮಾಡುವುದು ತಮ್ಮ ಕರ್ತವ್ಯವೆಂದೂ ತಿಳಿಯುತ್ತಾರೆ. ಇಲ್ಲಿ ಮುಖ್ಯವಾಗಿ 
ಸ್ವಾಮೀ ಶಾರದಾನಂದರ ಸೇವೆ ಅತ್ಯಂತ ಹಿರಿಯದು. ಅವರು ಶ್ರೀಶಾರದಾದೇವಿಯ 
ಸೇವೆಯನ್ನು ಕೊನೆತನಕ ಮಾಡಿದರಲ್ಲದೇ ಅನಂತರ ಅವರ ಬಂಧುಗಳ ಪರಿವಾರಕ್ಕೂ 
ಆರ್ಥಿಕ ಕಷ್ಟ ಬಾರದಂತೆ ನೋಡಿಕೊಂಡರು. ಶ್ರೀರಾಮಕೃಷ್ಣರ ಧೀಮಂತ ಶಿಷ್ಯರಲ್ಲಿ 
ಅನೇಕರು ಅವರ ಸೇವೆ ಸಲ್ಲಿಸಿ ಕೃತಾರ್ಥರಾಗಿದ್ದಾರೆ. ಇಲ್ಲಿ ಕೆಲವರನ್ನು ಮಾತ್ರ ಉದಹರಿಸಿ 
ಗುರುತಿಸಿ ಬರೆದಿದ್ದರೂ ಅವರ ಸಂಪರ್ಕಕ್ಕೆ ಬಂದ ಪ್ರತಿಯೊಬ್ಬರ ಸೇವಾಕೈಂಕರ್ಯ 
ಕೂಡಾ ದೊಡ್ಡದೇ ! 

- ಸ್ವಾಮಿ ವಿವೇಕಾನಂದರಿಗೆ ಶ್ರೀಶಾರದಾದೇವಿ ತಾಯಿ ಇದ್ದಂತೆ. ಅವರ ಬಳಿ 
ಸಂಕೋಚ, ದಾಕ್ಷಿಣ್ಯವಿಲ್ಲ . ವಿವೇಕಾನಂದರು ಊಟಕ್ಕೆ ಬರುತ್ತಾರೆಂದು ತಿಳಿದರೆ ಸಾಕು 


eso 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ದಪ್ಪ ದಪ್ಪದ ಚಪಾತಿ, ತೊವ್ವ, ಪಲ್ಯ ಮಾಡಿ ತಾವೇ ಬಡಿಸುತ್ತಿದ್ದರು. ಶ್ರೀರಾಮಕೃಷ್ಣರು 
ಇರುವಾಗಲೇ ಆಗಾಗ ಅವರ ಮನೆಗೆ ಕಾಯಿಪಲ್ಲೆ , ಹಣ್ಣು , ಮಿಠಾಯಿ 
ಕಳುಹಿಸಿಕೊಡುವುದನ್ನು ನೋಡುತ್ತಿದ್ದ ಶ್ರೀಶಾರದಾದೇವಿ ಆ ಅನುಕಂಪ ಧಾರೆಗೆ ಚ್ಯುತಿ 
ಬರದಂತೆ ಅನಂತರವೂ ಹಾಗೇ ನಡೆದುಕೊಳ್ಳುತ್ತಾರೆ. ಈ ಗೌರವಕ್ಕೆ ಪಾತ್ರರಾದ 
ವಿವೇಕಾನಂದರು ಸಣ್ಣ ವಿಷಯಕ್ಕೂ ಅವರ ಆಜ್ಞಾಧಾರಕರು. ತಾವು ದಕ್ಷಿಣೇಶ್ವರದಿಂದ 
ಹೊರಗೆಲ್ಲಿಯೇ ಹೋಗಲಿ ಮೊದಲು ಅವರ ಚರಣಕ್ಕೆ ನಮಿಸಿ ಹೋಗುತ್ತಿದ್ದರು. ಅಲ್ಲಿ 
ಹೋದ ನಂತರ ಪತ್ರ ಮುಖೇನ ಯೋಗಕ್ಷೇಮ ವಿಚಾರಿಸುತ್ತಾರೆ. ಅಲ್ಲಿಂದ ಬಂದ 
ಕೂಡಲೆ ವರದಿ ಒಪ್ಪಿಸುತ್ತಾರೆ. ಪಾಶ್ಚಾತ್ಯ ರಾಷ್ಟ್ರಗಳಿಗೆ ಹೋದಾಗಲೂ ಪತ್ರ ಮೂಲಕ 
ಅವರ ಸಂಪರ್ಕ ಇಟ್ಟುಕೊಳ್ಳುತ್ತಾರೆ. ಒಮ್ಮೆ ಕಾಶಿಯಿಂದ ಕಲ್ಕತೆಗೆ ಹಿಂದಿರುಗುವಾಗ 
ತುಂಬ ಖಿನ್ನರಾಗಿದ್ದರು. ಅಲ್ಲಿ ಯಾರೋ ಒಬ್ಬ ಫಕೀರ ಅವರಿಗೆ ಅವಾಚ್ಯ ಶಬ್ದಗಳಿಂದ 
ಬೈದು, "ನೀನು ಇಲ್ಲಿಂದ ಮೂರುದಿನದಲ್ಲಿ ಹೊಟ್ಟೆನೋವಿನಿಂದ ಊರಿಗೆ 
ಹೋಗುತ್ತಿಯಾ?” ಎಂದು ಅವಮಾನಿಸಿದನಂತೆ. ಇದರಿಂದ ಎರಡೇ ದಿನದಲ್ಲಿ ಹಿಂದಿರುಗಿ 
ಬರುವಂತೆ ಆಯಿತು. ತಾವು ನಂಬಿಕೆಯಿಟ್ಟ ಗುರುದೇವ ತಮಗೆ ಯಾವ ಸಹಾಯ 
ಮಾಡಲಿಲ್ಲವೆಂದು ತುಂಬ ವೇದನೆಯಲ್ಲಿ ಶ್ರೀಶಾರದಾದೇವಿ ಬಳಿ ದೂರು ತಂದಿದ್ದರು 
ಇದೇ ವಿಷಯದಲ್ಲಿ ಆಗ ಅವರು ನಗುತ್ತ , 

“ ಏನು ಮಾಡುವುದು ಮಗೂ , ನಮ್ಮ ಕರ್ಮದಂತೆ ಕಷ್ಟ , ಅವಮಾನ, 
ನಿಂದನೆ ಅನುಭವಿಸಲೇ ಬೇಕು. ದೇವಾಧಿದೇವತೆಗಳೂ ಕರ್ಮಕ್ಕೆ ಅಧೀನರೇ , ಇದೆಲ್ಲ 
ಠಾಕೂರರ ಇಚ್ಚೆ, ನಿನ್ನ ಜುಟ್ಟು ಠಾಕೂರರ ಕೈಯ್ಯಲ್ಲಿದೆ! ನನ್ನದೇನೂ ಇಲ್ಲ ' ಉತ್ತರಿಸುತ್ತಾರೆ. 
* ಬೇಲೂರು ಮಠ ಇನ್ನೂ ಕಟ್ಟಿ ಮುಗಿದಿರಲಿಲ್ಲ , ಸ್ವಾಮೀ ವಿವೇಕಾನಂದರು 
ಅಲ್ಲಿ ಜಗದ್ಧಾತ್ರಿಯ ಪೂಜೆ ಮಾಡಿಸಿ ಶ್ರೀಶಾರದಾದೇವಿಯನ್ನು ಕರೆದೊಯ್ಯುತ್ತಾರೆ. 
ಅರ್ಧ ಕಟ್ಟಿದ ಮಠ ಮತ್ತು ಆ ಪರಿಸರ ಅವರಿಗೆ ತುಂಬ ಹಿಡಿಸುತ್ತದೆ. “ ತಾಯಿ ! 
ಈ ಸ್ಥಳ ನಿಮ್ಮದೇ ಮಠದ ಸ್ಥಾಪನೆಯಾದ ನಂತರ ಇಲ್ಲಿ ನಿಮ್ಮ ಇಚ್ಛೆಯಂತೆ ಹಾಯಾಗಿ 
ಇರಬಹುದು ' ಎಂದಾಗ ಶ್ರೀಶಾರದಾದೇವಿಗೆ ಮಕ್ಕಳಷ್ಟೇ ಸಂಭ್ರಮ . ಸ್ವಂತ ಮಕ್ಕಳೂ 
ತೋರದ ಅಕ್ಕರೆ ಶಿಷ್ಯನದು, ಒಡಹುಟ್ಟಿದ ಕಾಳಿಕುಮಾರನಿಗೆ ಭೂಮಿ ಮೇಲೆ ಸ್ವಾರ್ಥ, 
ಹಣದ ದಾಹ. ಆದರೆ ಈ ಶಿಷ್ಯರದು ಎಂತಹ ನಿರ್ವಾಜ್ಯ ಮನಸ್ಸು ! ಶ್ರೀಶಾರದಾ 
ದೇವಿಯ ಹೃದಯ ತುಂಬಿಬರುತ್ತದೆ. ವಿವೇಕಾನಂದರಲ್ಲಿ ಇರುವ ಕಾರ್ಯದಕ್ಷತೆ, 
ಮೇಧಾವಿತನ, ಉತ್ತಮ ವಾಗ್ನಿಯಾಗಿ ಕಂಚಿನ ಕಂಠದಿಂದ ಭಾಷಣ ಮಾಡುವ ಕಲೆ, 
ಅವನ ಬರವಣಿಗೆ ನೋಡುತ್ತಿದ್ದ ಶ್ರೀಶಾರದಾದೇವಿ ಠಾಕೂರರಂತೆ ಅವರಲ್ಲಿ ಭವಿಷ್ಯದ 
ಅಪಾರ ಭರವಸೆ ಇಟ್ಟಿದ್ದರು. ಆದರೆ ಆ ದಿವ್ಯ ಜ್ಯೋತಿಉಲ್ಕೆಯಂತೆ ಭೂಮಿಗೆ 
ಬಂದು ಪ್ರಜ್ವಲಿಸಿ, ದೇಶ ವಿದೇಶದ ಕೋಟ್ಯಾಂತರ ಜನರನ್ನು ಆಕರ್ಷಿಸಿ ಉತ್ತಮ 
ಆದರ್ಶ, ಆಧ್ಯಾತ್ಮಿಕ ಚಿಂತನೆಗಳ ಬೀಜ ಬಿತ್ತಿ ಧಾರ್ಮಿಕ ಅನುಷ್ಠಾನದ ಜಾಗೃತಿಗೊಳಿಸಿ 
ಇನ್ನೂ ಮೂವತ್ತೊಂಬತ್ತರ ಹರಯದಲ್ಲೇ ಹಾಗೇ ಶ್ರೀರಾಮಕೃಷ್ಣರಲ್ಲಿ ಲೀನವಾಗಿ 
ಹೋಗುತ್ತದೆ.. ಹೆತ್ತ ಮಗನನ್ನು ಕಳೆದುಕೊಂಡಂತೆ ದುಃಖಿಸುತ್ತದೆ ಶ್ರೀಶಾರದಾದೇವಿಯ 
ಹೃದಯ . 

ಗೋಪಾಲಚಂದ್ರ ಘೋಷಎನ್ನುವವರು ಶ್ರೀರಾಮಕೃಷ್ಣರ ಇನ್ನೋರ್ವ ಶಿಷ್ಯರು. 
ಶಿಷ್ಯ ವಲಯದಲ್ಲಿ ಗೋಪಾಲ- ದಾ ಎಂದೇ ಚಿರಪರಿಚಿತರು. ಶ್ರೀಶಾರದಾದೇವಿಯವರಲ್ಲಿ 
ಅತಿಶಯದ ಭಕ್ತಿ , ಶ್ರೀರಾಮಕೃಷ್ಣರು ಕ್ಯಾನ್ಸರ್ ಚಿಕಿತ್ಸೆಗಾಗಿ ಶ್ಯಾಮಸುಕುರದಲ್ಲಿದ್ದಾಗ 
ಹಗಲಿರುಳೂ ಅವರ ಸೇವೆಯಲ್ಲೇ ನಿರತರಾಗಿದ್ದರು. ಅವರ ಕೋಣೆಸ್ವಚ್ಛ ಮಾಡುವ, 
ಬಟ್ಟೆ ತೊಳೆಯುವ, ಊಟ, ಪಥ್ಯ ನೋಡಿಕೊಳ್ಳುವ, ಔಷಧಿ ಕುಡಿಸುವ ಕೆಲಸ 
ಅವರದೇ . ಜೊತೆಗೆ ಶ್ರೀಶಾರದಾದೇವಿಯ ಸೇವೆಯನ್ನೂ ಮಾಡಿದವರು. ಶ್ರೀರಾಮಕೃಷ್ಣರ 
ದೇಹಾವಸಾನದ ನಂತರ ಬೇರೆ ಯಾರೂ ಇಲ್ಲದ ಕಾರಣ ಸನ್ಯಾಸ ಸ್ವೀಕರಿಸಿ ಸ್ವಾಮಿ 
ಅದೈತಾನಂದ ಹೆಸರಿನಲ್ಲಿ ಬಾರಾನಗರದಲ್ಲಿ ನರೇಂದ್ರ , ಶರತ್ ಮುಂತಾದ ಶಿಷ್ಯರ 
ಜೊತೆ ಉಳಿಯುತ್ತಾರೆ. ಶ್ರೀಶಾರದಾದೇವಿ ತೀರ್ಥಯಾತ್ರೆಗೆ ಹೊರಟಾಗ ಅದರ 
ನೇತೃತ್ವ ವಹಿಸಿ ಅವರಿಗೆ ಎಲ್ಲಿಯೂ ತೊಂದರೆ ಆಗದಂತೆ ನೋಡಿಕೊಳ್ಳುತ್ತಾರೆ. 
ಬೇಲೂರು ಮಠ ಕಟ್ಟಿಸುವ ಎಲ್ಲ ಜವಾಬ್ದಾರಿ ತೆಗೆದುಕೊಳ್ಳುತ್ತಾರೆ. ಬಿಡುವಿನ 
ಸಮಯದಲ್ಲಿ ಅಲ್ಲಿ ತರಕಾರಿ ಬೆಳೆಸಿದ್ದು, ಹಾಲಿಗೆ ದನಕರು ಸಾಕಿದ್ದು ಅವರ ಜೀವನ 
ಪ್ರೀತಿಗೆ ಸಾಕ್ಷಿ . ಅವರ ಈ ಶ್ರದ್ದೆಯ ಕೆಲಸ ಶ್ರೀಶಾರದಾದೇವಿಗೆ ಮೆಚ್ಚಿಗೆಯಾಗಿತ್ತು 
ತಮಗಿಂತ ವರ್ಷದಲ್ಲಿ ಹಿರಿಯರಾದ ಸ್ವಾಮಿ ಅದೈತಾನಂದರು ತಮಗೆ ಕೊಡುವ 
ಗೌರವಕ್ಕೆ ಪ್ರತಿಯಾಗಿ ಅಧಿಕ ಗೌರವ ಕೊಡುತ್ತಿದ್ದರು. ಶ್ರೀರಾಮಕೃಷ್ಣ ಮಠದ ಪ್ರಥಮ 
ಸನ್ಯಾಸಿಯಾದ ಸ್ವಾಮಿ ಅದೈತಾನಂದರು ಅದರ ಟ್ರಸ್ಟಿಯಾಗಿ ಅನಂತರ ವೈಸ್ 
ಪ್ರೆಸಿಡೆಂಟ್ ಆಗಿ ನಿಸ್ವಾರ್ಥ ಸೇವೆಗೆ ಮಾದರಿ ಆಗುತ್ತಾರೆ. ಪ್ರತಿನಿತ್ಯ ಗೀತಾಪಾರಾಯಣ, 
ಧ್ಯಾನ, ಪೂಜೆ ಮಾಡುತ್ತ ಶ್ರೀಶಾರದಾದೇವಿಯಲ್ಲಿ ಅವರು ಸಾಕ್ಷಾತ್ ದೇವಿಯನ್ನೇ 
ಕಂಡವರು. ತಂದೆ ಸಮಾನರಾದ ೮೦ ರ ವಯೋವೃದ್ದ ಶ್ರೀರಾಮಕೃಷ್ಣ ಪರಮಹಂಸರ 
ಹೆಸರು ಹೇಳುತ್ತ ದೇಹತ್ಯಾಗ ಮಾಡಿದಾಗ ಶ್ರೀಶಾರದಾದೇವಿ ತಮ್ಮ ಸಂಘದ ಆಧಾರ 
ಸ್ಥಂಭವಾದ ಒಂದು ಇಟ್ಟಿಗೆಯೇ ಉರುಳಿತು ಎಂದಿದ್ದರು ದುಃಖದಲ್ಲಿ . 

ಶ್ರೀರಾಮಕೃಷ್ಣರ ದೇಹಾವಸಾನದ ನಂತರ ತಮ್ಮ ನಿಷ್ಕಲ್ಮಷ , ನಿಸ್ವಾರ್ಥ ಮನಸ್ಸಿ 
ನಿಂದ ಶ್ರೀಶಾರದಾದೇವಿಯ ಸೇವೆ ಮಾಡಿದವರು ಸ್ವಾಮಿ ಯೋಗಾನಂದರು. 
ಈಗಾಗಲೆ ಹಿಂದಿನ ಅಧ್ಯಾಯದಲ್ಲಿ ಅವರ ಬಗ್ಗೆ ಸಾಕಷ್ಟು ತಿಳಿದಾಗಿದೆ. ಪ್ರಥಮಬಾರಿ 
ಪುಣ್ಯ ಕ್ಷೇತ್ರಗಳಿಗೆ ಶ್ರೀಶಾರದಾದೇವಿ ಹೋಗುವಾಗ ತಾವೂ ಜೊತೆಗೂಡಿದ್ದರು. 
ಕಾಮಾರಮುಕುರಕ್ಕೆ ಕರೆತಂದು ಬಿಟ್ಟ ಮೇಲೆ ತಾವು ಕಲ್ಕತೆಗೆ ತೆರಳಿದರೂ ಅವರ ಕ್ಷೇಮ 
ವಿಚಾರಿಸಿ ಸಹಾಯಕ್ಕೆ ಶಿಷ್ಯರನ್ನು ಕಳುಹಿಸಿದ್ದರು. ಅವರ ನಿತ್ಯ ಅನುಷ್ಠಾನ, ನೇಮ 
ನಿಯಮಗಳಲ್ಲಿ ಮೊದಲ ಪ್ರಾಶಸ್ಯ ಶ್ರೀಶಾರದಾದೇವಿಯ ಸೇವೆ. ಜಯರಾಂಬಾಟಿ 
ಯಿಂದ ಅವರು ಕಲ್ಕತೆಗೆ ವಾಸ್ತವ್ಯಕ್ಕೆ ಕೆಲವು ಸಮಯಕ್ಕೆ ಬರಲಿದ್ದಾರೆ ಎಂಬ ಸುದ್ದಿ 
ತಿಳಿದಾಕ್ಷಣ ಬಾಡಿಗೆ ಮನೆ ಗೊತ್ತು ಮಾಡಿ ಅವರನ್ನು ಅಲ್ಲಿ ಇಳಿಸಿ ಊಟೋಪಾಚಾರದ 
ವ್ಯವಸ್ಥೆ , ಶ್ರೀರಾಮಕೃಷ್ಣರ ಪೂಜಾ ವಿಧಿವಿಧಾನಗಳ ವ್ಯವಸ್ಥೆ ಮಾಡುತ್ತಿದ್ದರು. ಅವರ 
ಬಂಧುಗಳು ಬಂದರೆ ಅವರನ್ನೂ ಚೆನ್ನಾಗಿಯೇ ನೋಡಿಕೊಳ್ಳುತ್ತಿದ್ದರು. ಶ್ರೀಶಾರದಾ 
ದೇವಿಗೆ ಮಲಗಲೆಂದೇ ಒಂದು ಹಾಸಿಗೆ ತಾವೇ ಮಾಡಿಸಿಕೊಟ್ಟಿದ್ದರು. ಬಹಳ ಸಮಯ 

ಉಪಯೋಗಿಸಿ ಅದು ಹಳತಾಗಿ ತೆಳ್ಳಗಾದಾಗ ಅದರ ಹತ್ತಿ ಹಿಂಜಿ ತೆಗೆದು ಹೊಸ 
ಹಾಸಿಗೆ ಮಾಡಿಸೋಣವೆಂದುಕೊಂಡಿದ್ದರು ಶ್ರೀಶಾರದಾದೇವಿ. ಆದರೆ ತಮ್ಮ ಆ 
ಹಾಸಿಗೆಯಲ್ಲಿ ಶಿಷ್ಯನ ನಿರ್ಮಲ ಪ್ರೀತಿಯ ಅನುಭವಕ್ಕೆ ಧಕ್ಕೆ ಬಂದೀತೆಂದು ತಮ್ಮ 
ಆಲೋಚನೆ ಬದಿಗಿಟ್ಟು ಹಳತನ್ನೇ ಇಟ್ಟುಕೊಳ್ಳುತ್ತಾರೆ. ಶ್ರೀಶಾರದಾದೇವಿಗೆ 
ಯಾವುದರಲ್ಲೂ ಕೊರತೆ ಬಾರದಂತೆ ಎಚ್ಚರವಹಿಸುತ್ತ ಸ್ವಾಮೀ ಯೋಗಾನಂದರು 
ಪ್ರತಿ ವಿಷಯಕ್ಕೂ ಅವರ ಅಪ್ಪಣೆ ಕೇಳುತ್ತಿದ್ದರು. ಇವರು ಆ ಕೂಡಲೆ ಹೂಂಗುಡುತ್ತಿ 
ದ್ದರು. ಅನೇಕ ವೇಳೆ ಇಬ್ಬರ ಮನದಲ್ಲೂ ಒಂದೇ ಆಲೋಚನೆ ಬರುತ್ತಿದ್ದವಂತೆ. ಅಷ್ಟು 
ಅನುಸಂಧಾನವಿತ್ತು ಆತ್ಮ ಆತ್ಮಗಳಲ್ಲಿ , ಆರೋಗ್ಯ ಚೆನ್ನಾಗಿಲ್ಲದಿದ್ದರೂ ಅದನ್ನು 
ಮುಚ್ಚಿಟ್ಟು ಓಡಾಡುವಾಗ ಶ್ರೀಶಾರದಾದೇವಿ ಬೇಸರಿಸುತ್ತಿದ್ದರು. ' ಔಷಧಿ ಮಾಡಿಕೋ ” 
ಹೇಳುತ್ತಿದ್ದರು. ಉದರಬೇನೆಯಂತೆ. ಅದೇನೋ ತಿಳಿಯದು, ಯಾವ ಚಿಕಿತ್ಸೆಗೂ ಆ 
ಕಾಯಿಲೆ ಬಗ್ಗುವುದಿಲ್ಲ, 

ಸ್ವಾಮಿ ಯೋಗಾನಂದರು ಗುಣವಾಗದ ಕಾಯಿಲೆಯಲ್ಲಿ ನರಳಿ ನರಳಿ ಪ್ರಾಣ 
ಬಿಟ್ಟಾಗ ಶ್ರೀಶಾರದಾದೇವಿಯವರ ರೋಧನ ಮುಗಿಲು ಮುಟ್ಟಿತ್ತು ನನ್ನ ಯೋಗೇನ್ 
ಇಲ್ಲದೆ ಹೇಗಿರಲಿ ? ನನ್ನನ್ನು ನೋಡಿಕೊಳ್ಳಲು ಇನ್ನಾರಿದ್ದಾರೆ ? ಯೋಗೇನ್‌ನ ಹಾಗೆ 
ನನ್ನ ರಕ್ಷಣೆ ಮಾಡುವುದು ಸುಲಭವಲ್ಲ. ಹಾಗೆ ನೋಡಿದರೆ ಒಡಹುಟ್ಟಿದ ಸಹೋದರರ 
ಕುಟುಂಬವಿತ್ತು ಪ್ರಸನ್ನನ ಮನೆಯಲ್ಲೇ ಅವರಿದ್ದರು. ಆದರೂ ಅವರ ಶಿಷ್ಯರ ಮೇಲೆ 
ನಂಬಿಕೆ, ಮಮತೆ, ವಾತ್ಸಲ್ಯ ತಮ್ಮ ಬಂಧುಗಳಿಗಿಂತ ಹೆಚ್ಚಾಗಿಯೇ ಇತ್ತೇ ? 

ಅವರ ಮರಣದ ನಂತರ ಸೇವೆ ಮಾಡಿದವರು ಸ್ವಾಮಿ ತ್ರಿಗುಣಾತೀತಾನಂದರು. 
ಸಣ್ಣಪ್ರಾಯದ ಗಟ್ಟಿ ಆಳು. ಎಂತಹ ಕಷ್ಟಕ್ಕೂ ಜಗ್ಗದ ಬಲಶಾಲಿ, ಮಗುವಿನಂತಹ 
ಮುಗ್ಧ ಮನಸ್ಸು , ಉದ್ಯೋಧನದಲ್ಲಿ ಒಂದು ಕಾರ್ಯಾಲಯ ತೆರೆದು ಮುದ್ರಣ ಪ್ರೆಸ್ 
ಇರಿಸಿ ಉದ್ಯೋಧನ ಮಾಸಪತ್ರಿಕೆ ಬಂಗಾಲಿ ಭಾಷೆಯಲ್ಲಿ ಪ್ರಕಟಿಸುವ ಕಾರ್ಯ 
ಪ್ರಾರಂಭಿಸುತ್ತಾರೆ. ಶ್ರೀರಾಮಕೃಷ್ಣರ ಮುಖವಾಣಿಯಾದ ಈ ಪತ್ರಿಕೆಗೆ ತಾವೇ ಲೇಖನ 
ಬರೆಯುತ್ತ ಬೇರೆಯವರಿಂದಲೂ ಬರೆಯಿಸುತ್ತ ಅದರ ಪ್ರಚಾರ, ಪ್ರಸಾರ ಹೆಚ್ಚಿಸುತ್ತಾರೆ. 
ತಮ್ಮ ಶಿಸ್ತು , ಕರ್ತವ್ಯದಕ್ಷತೆಯಿಂದ ಎಲ್ಲರಿಗೂ ಪ್ರೀತಿಪಾತ್ರರು. ಶ್ರೀಶಾರದಾದೇವಿಗೂ 
ಮೆಚ್ಚಿಗೆಯಾಗಿತ್ತು ಅವರ ಸರಳತೆ. 

ಈ ಸಮಯದಲ್ಲೇ ಸ್ವಾಮೀ ತ್ರಿಗುಣಾತೀತಾನಂದರ ಸರಳ ಸ್ವಭಾವದ ಬಗ್ಗೆ 
ಇಲ್ಲೊಂದು ಘಟನೆ ಉಲ್ಲೇಖಿಸಬೇಕು. ಒಮ್ಮೆ ಹಳ್ಳಿದಾರಿಯಲ್ಲಿ ಶ್ರೀಶಾರದಾದೇವಿಯನ್ನು 
ಕುಳ್ಳಿರಿಸಿದ ಎತ್ತಿನಗಾಡಿ ಹೋಗುತ್ತಿದ್ದಾಗ ಅದರ ಮುಂಭಾಗದಲ್ಲಿ ಸ್ವಾಮಿ 
ತ್ರಿಗುಣಾತೀತಾನಂದರು ನಡೆಯುತ್ತಿದ್ದಾರೆ. ದಾರಿಯಲ್ಲಿ ಒಂದು ಹಳ್ಳ ಎದುರಾಗುತ್ತದೆ. 
ಏರು ತಗ್ಗು ಇರುವ ಹಳ್ಳದ ದಂಡೆಯಲ್ಲಿ ಗಾಡಿ ಚಕ್ರಗಳೂ ಏರಿಳಿದು ಹಳ್ಳ ದಾಟಬೇಕು. 
ಹೀಗೆ ದಾಟುವಾಗ ಗಾಡಿ ಕುಲುಕಾಟಕ್ಕೆ ಶ್ರೀಶಾರದಾದೇವಿಗೆ ಹಿಂಸೆಯಾದೀತು, 
ಮೈನೋವಾದೀತು ಎಂದೆಣಿಸಿ ತಾವೇ ಹಳ್ಳಕ್ಕೆ ಅಡ್ಡವಾಗಿ ಮಲಗಿ ತಮ್ಮ ಮೇಲೆ ಗಾಡಿ 
ಚಕ್ರಗಳು ಹೋಗಲಿ ಎನ್ನುತ್ತಾರೆ ಗಾಡಿಯವನಿಗೆ. ಸುದೈವದಿಂದ ಶ್ರೀಶಾರದಾದೇವಿಗೆ 


೮೩ 
ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ವಿಷಯ ತಿಳಿದು ಕೂಡಲೆ ತಾವೇ ಗಾಡಿಯಿಂದ ಇಳಿದು ಅವರನ್ನು ಗದರಿಸುತ್ತಾರೆ. 
ಅವರ ಕಣ್ಣುಗಳು ಹನಿಗೂಡುತ್ತವೆ. ತಮ್ಮ ದೇಹಕ್ಕೆ ದಂಡಿಸುವ ಸುರಬಾಲಾ ಮತ್ತು 
ರಾಧು ವರ್ತನೆ ಎಲ್ಲಿ ? ರಕ್ತ ಸಂಬಂಧವೇ ಇಲ್ಲದ ಈ ಶಿಷ್ಯನೆಲ್ಲಿ ? ಶಿಷ್ಯನ ಪ್ರಾಮಾಣಿಕ 
ಕಾಳಜಿ ಎಂದರೆ ಇದೇ . ಕಣ ಕಣದಲ್ಲೂ ಗುರುವಿನ ಬಗ್ಗೆ ಚಿಂತನೆ ! ಅದೊಂದು 
ಭಾಗ್ಯ . 

ಆದರೆ ಸ್ವಾಮೀ ತ್ರಿಗುಣಾತೀತಾನಂದರಿಗೆ ಈ ಭಾಗ್ಯವಿದ್ದದ್ದು ಕೇವಲ ಮೂರು 
ವರ್ಷ . ಆ ವೇಳೆಗೆ ಅವರಲ್ಲಿದ್ದ ಬೌದ್ಧಿಕ ಸಾಮರ್ಥ್ಯ, ಕಾರ್ಯದಕ್ಷತೆ ಗುರುತಿಸಿದ 
ಸ್ವಾಮೀ ವಿವೇಕಾನಂದರು ಅವರನ್ನು ಅಮೇರಿಕದ ಸ್ಯಾನ್ ಫ್ರಾನ್ಸಿಸ್ಕೋಗೆಹೋಗುವಂತೆ 
ಆಣತಿ ಕೊಟ್ಟರು. ಅವರ ಆಣತಿಯಂತೆ ಸ್ಯಾನ್‌ಫ್ರಾನ್ಸಿಸ್ಕೋಗೆ ತೆರಳಿದ ಸ್ವಾಮಿ 
ತ್ರಿಗುಣಾತೀತಾನಂದರು ಶ್ರೀರಾಮಕೃಷ್ಣರ ಉಪದೇಶಾಮೃತ, ಅದೈತದ ಪ್ರಚಾರ, 
ಧರ್ಮಬೋಧನೆಗೆ ತಮ್ಮನ್ನು ತೊಡಗಿಸಿಕೊಳ್ಳುತ್ತಾರೆ. ಅವರ ಶಿಸ್ತು , ಪ್ರಾಮಾಣಿಕತೆ, 
ನಿಸ್ವಾರ್ಥತೆ, ದೋಷರಹಿತ ನಡವಳಿಕೆಯಿಂದ ಅತಿಶೀಘ್ರದಲ್ಲಿ ಜನಾನುರಾಗಿಯಾಗಿ 
ಅಸಂಖ್ಯ ಜನರನ್ನು , ಯುವಕರನ್ನು , ವಿದ್ಯಾರ್ಥಿಗಳನ್ನೂ ತಮ್ಮತ್ತ ಸೆಳೆದುಕೊಳ್ಳುತ್ತಾರೆ. 
ಸ್ಯಾನ್ ಫ್ರಾನ್ಸಿಸ್ಕೋದಲ್ಲಿ ಒಂದು ಹೊಸ ಕಟ್ಟಡ ನಿರ್ಮಾಣವಾಗಿ ಅಲ್ಲಿ ಅಧ್ಯಯನ 
ಸಂಸ್ಥೆ ಪ್ರಾರಂಭಿಸಿ ಭಾರತೀಯ ಸಂಸ್ಕೃತಿ, ಅಧ್ಯಾತ್ಮ , ವೇದಾಂತ ಅಧ್ಯಯನಕ್ಕೆ ಬೇಕಾದುದನ್ನು 
ಒದಗಿಸಿಕೊಡುತ್ತಾರೆ. ಇದು ಪಾಶ್ಚಾತ್ಯ ನೆಲದಲ್ಲಿ ಎದ್ದು ನಿಂತ ಮೊದಲ ಹಿಂದೂ 
ದೇವಸ್ಥಾನವೆಂದು ಹೆಸರು ಪಡೆದಿದೆ. ಈ ಕೆಲಸಗಳ ನಡುವೆಯೂ ಅವರು ಪ್ರತಿ 
ತಿಂಗಳು ಶ್ರೀಶಾರದಾದೇವಿಯವರಿಗೆ ಪತ್ರ ಬರೆಯುವುದನ್ನು , ಹಣ ಕಳುಹಿಸುವುದನ್ನು 
ತಪ್ಪಿಸುವುದಿಲ್ಲ . 

[ಒಮ್ಮೆ ಸ್ಯಾನ್ ಫ್ರಾನ್ಸಿಸ್ಕೋದ ತಮ್ಮ ಅಧ್ಯಯನ ಸಂಸ್ಥೆಯಲ್ಲಿ ಸ್ವಾಮೀ 
ತ್ರಿಗುಣಾತೀತಾನಂದರು ಆಧ್ಯಾತ್ಮಿಕ ತರಬೇತಿಯ ಉಪನ್ಯಾಸ ನೀಡುತ್ತಿದ್ದಾಗಲೇ ಅವರ 
ಸಂಸ್ಥೆಯ ಹಳೆ ವಿದ್ಯಾರ್ಥಿಯೊಬ್ಬ ಎಸೆದ ಕೈಬಾಂಬಿನ ದಾಳಿಗೆ ಬಲಿಯಾಗುತ್ತಾರೆ...] 

ಸ್ವಾಮೀ ಯೋಗಾನಂದರು ತಾವು ವಿಧಿವಶರಾಗುವ ಮೊದಲೇ ತಮ್ಮ ಜೊತೆಗಾರ 
ಶಿಷ್ಯ ಶರತ್‌ನಿಗೆ ಒಂದು ಮಾತು ಹೇಳಿದ್ದರು, “ ಶರತ್ , ನಮಗೆ ಠಾಕೂರರು ಬೇರೆ: 
ಅಲ್ಲ , ಶ್ರೀಮಾತೆಯವರು ಬೇರೆ ಅಲ್ಲ, ಇಬ್ಬರೂ ಒಂದೇ ! ನೀನು ಹೊರಗೆಲ್ಲೂ 
ಹೋಗದೆ ಶ್ರೀಮಾತೆಯವರನ್ನೇ ನಂಬಿ ಅವರನ್ನೇ ಆಶ್ರಯಿಸಿಕೊಂಡಿರು. ನಿನಗೆ 
ಒಳ್ಳೆಯದೇ ಆಗುತ್ತದೆ. ” 
- ಸ್ವಾಮೀ ತ್ರಿಗುಣಾತೀತಾನಂದರ ನಂತರ ಶ್ರೀಶಾರದಾದೇವಿಯ ಯೋಗಕ್ಷೇಮದ 
ಹೊಣೆ ಹೊತ್ತವರು ಸ್ವಾಮೀ ಶಾರದಾನಂದರು [ ಶರತ್ ಮಹರಾಜ), ಅವರು 
ಮಾಡಿದ ಮೊದಲ ಕೆಲಸ ಶ್ರೀಶಾರದಾದೇವಿಗಾಗಿ ಮನೆ ತೆಗೆದುಕೊಂಡದ್ದು . 
ಯಾವಾಗಲೂ ಕಲ್ಕತ್ತೆಗೆ ಬಂದಾಗ ಬೇರೆ ಭಕ್ತರ ಮನೆಯಲ್ಲಿ ಉಳಿಯುವುದು ಕಷ್ಟ 
ವೆಂದು ಸಾಲ ತೆಗೆದು ಭಾಗಬಜಾರಿನಲ್ಲಿ ಮನೆ, ಸ್ವಲ್ಪ ಜಾಗ ಖರೀದಿಸುತ್ತಾರೆ. ಮನೆಯ 
ಕೆಳಭಾಗದಲ್ಲಿ ಪತ್ರಿಕಾ ಕಛೇರಿ, ಮುದ್ರಣದ ಯಂತ್ರ , ಅದರ ಪ್ರಕಟನೆ, ಪ್ರಸಾರ 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಕಾರ್ಯ ಇತ್ಯಾದಿ. ಮಹಡಿಯಲ್ಲಿ ಶ್ರೀಶಾರದಾದೇವಿ ಮತ್ತು ಶಿಷ್ಯವರ್ಗಕ್ಕೆ ವಾಸ್ತವ್ಯ . 
ಜೊತೆಗೆ ಅವರ ಬಂಧುಗಳನ್ನು , ಅವರನ್ನು ಆಶ್ರಯಿಸಿದ ವೃದ್ಧೆಯರನ್ನು 
ನೋಡಿಕೊಳ್ಳಬೇಕಿತ್ತು ಆರ್ಥಿಕ ಕಷ್ಟ , ಜವಾಬ್ದಾರಿ ಕೆಲಸಗಳು, ಸ್ವಾಮಿ ಶಾರದಾನಂದರು 
ನಿರ್ಲಿಪ್ತರಾಗಿ, ಶಾಂತರಾಗಿ ಮನೆ, ಕಛೇರಿ ತೂಗಿಸಿಕೊಳ್ಳುತ್ತಾರೆ. ಆ ಮನೆ ಕೆಲವು ಕಾಲ 
“ ಮಾತೃ ಮಂದಿರ ' ಎಂಬ ಹೆಸರು ಪಡೆದು ಅನಂತರ “ಉದ್ಯೋಧನ'' ಎಂದು 
ಪ್ರಸಿದ್ದಿಗೆ ಬರುತ್ತದೆ. ಶ್ರೀಶಾರದಾದೇವಿಗೆ ತೃಪ್ತಿಯಾಗಿತ್ತು ಬಿಡುವಿನ ಸಮಯದಲ್ಲಿ 
ಮಹಡಿಯಿಂದ ಕೆಳಗಿಳಿದು ಬಂದು ಪತ್ರಿಕೆಗಳ ಕಾರ್ಯ ವೈಖರಿ ನೋಡಿ 
ಸಂತುಷ್ಟರಾಗುತ್ತಿದ್ದರು. ಸ್ವಾಮೀ ಶಾರದಾನಂದರು ತಮ್ಮನ್ನು ಅವರ ಮನೆ ಬಾಗಿಲು 
ಕಾಯುವ ಸೇವಕನೆಂದೇ ಹೇಳುತ್ತಿದ್ದರು. ಅವರದು ಹನುಮನ ಭಕ್ತಿ ಭರತನ ನಿಷ್ಠೆ 
ಅವರ ಪದತಲದಲ್ಲಿ ತಮ್ಮನ್ನು ಸಮರ್ಪಿಸಿಕೊಂಡು ಅವರ ಮಹಾಸಮಾಧಿ ಆಗುವವರೆಗೂ 
ಸೇವೆ ಮಾಡುತ್ತಾರೆ. ಈ ಮಧ್ಯೆ 'ಶ್ರೀರಾಮಕೃಷ್ಣ ಲೀಲಾಪ್ರಸಂಗ ', 'ಶ್ರೀರಾಮಕೃಷ್ಣರ 
ಉಪದೇಶಾಮೃತ' , 'ಶ್ರೀರಾಮಕೃಷ್ಣರ ಜೀವನ ' ಮುಂತಾದ ಪುಸ್ತಕ ಬರೆಯುತ್ತಾ 
ಸಂಘದ ಬಹುಮುಖ ಕಾರ್ಯ ಚಟುವಟಿಕೆಯಲ್ಲಿ ಭಾಗವಹಿಸುತ್ತ ಯೋಗಿ ಸದೃಶರಾಗಿ 
ಬದುಕುತ್ತಾರೆ. ಸ್ವಾಮಿ ಶಾರದಾನಂದರಿಲ್ಲದೆ ಇನ್ನಾರಿಂದಲೂ ಹೀಗಿರಲು ಸಾಧ್ಯವಿಲ್ಲ 
ಎನ್ನುವಂತೆ ಬಾಳಿತೋರಿಸುತ್ತಾರೆ. 
- ಶ್ರೀರಾಮಕೃಷ್ಣರು ಇಂತಹ ಅನರ್ಥ್ಯ ರತ್ನಗಳನ್ನೇ ಆರಿಸಿ ಶ್ರೀಶಾರದಾದೇವಿ 
ಯವರ ಕೈಯ್ಯಲ್ಲಿಟ್ಟದ್ದು ಸತ್ಯವೇ . ಈ ಅನರ್ಥ್ಯ ರತ್ನಗಳ ವಿಷಯ ಹೇಳುವಾಗ 
ಇನ್ನೊಂದು ಸೀರತ್ವವನ್ನು ನಾವು ನೆನಪಿಸಲೇಬೇಕು. ಆ ರತ್ನವೇ ಸೋದರಿ ನಿವೇದಿತಾ. 
ಸ್ವಾಮೀ ವಿವೇಕಾನಂದರ ಪಟ್ಟದ ಶಿಷ್ಯ , ಮಾರ್ಗರೆಟ್ ಎಲಿಜಬೆತ್ ನೋಬೆಲ್ ಅವಳ 
ಹೆಸರು. ಆಯರ್ಲಂಡ್‌ನಲ್ಲಿ ಹುಟ್ಟಿ ಬಾಲ್ಯ ಯೌವ್ವನ ಕಳೆದ ಇವಳಿಗೆ ಲಂಡನ್‌ನಲ್ಲಿ 
ಸ್ವಾಮೀಜಿಯವರ ಪರಿಚಯವಾಗಿ ನಿವೇದಿತಾ ಹೆಸರಿನಲ್ಲಿ ಭಾರತಕ್ಕೆ ಬಂದು 
ಕಲ್ಕತವೇ ತನ್ನ ಆಧ್ಯಾತ್ಮಿಕ ಕಾರ್ಯಕ್ಷೇತ್ರ ಮಾಡಿಕೊಳ್ಳುತ್ತಾಳೆ. ಶ್ರೀಶಾರದಾದೇವಿಯನ್ನು 
ಮೊದಲಬಾರಿ ನೋಡಿದ್ದು ಅವಳೇ ಪ್ರಾರಂಭಿಸಿದ ನಿವೇದಿತಾ ಶಾಲೆ' ಯ ಉದ್ಘಾಟನಾ 
ಸಮಾರಂಭದಲ್ಲಿ , ಆ ದಿನ ಸ್ವಾಮೀ ವಿವೇಕಾನಂದರು, ಅಭಯಾನಂದ ಇನ್ನೂ 
ಅನೇಕರಿದ್ದರು. ಉದ್ಘಾಟನೆ ಮಾಡಿದ್ದು ಶ್ರೀಶಾರದಾದೇವಿಯವರು. ಮೊದಲು 
ಠಾಕೂರರಿಗೆ ಪೂಜೆ ಮಾಡಿ ಆಶೀರ್ವಚನ ಮಾಡುತ್ತ , “ತಾಯಿಯ ಅನುಗ್ರಹ ಈ 
ಶಾಲೆಯ ಮೇಲೆ, ನಮ್ಮ ಕಲಿಯುವ ಹೆಣ್ಣುಮಕ್ಕಳ ಮೇಲಿರಲಿ. ಇಲ್ಲಿ ಶಿಕ್ಷಣ ತರಬೇತಿ 
ಪಡೆದ ಹುಡುಗಿಯರದು ಆದರ್ಶ ಜೀವನವಾಗಲಿ'' ಎನ್ನುತ್ತಾರೆ. 

- ಸಾಮಾನ್ಯ ರೂಪಿನ ಆದರೆ ಅಷ್ಟೇ ದೃಢ ನಿಲುವಿನ ಶ್ರೀಶಾರದಾದೇವಿಯ 
ಆಗಲೇ ಆಕರ್ಷಿತಳಾದ ನಿವೇದಿತಾ, “ತಾಯಿಯ ಆಶೀರ್ವಾದಕ್ಕಿಂತ ಹೆಚ್ಚಿನದು 
ಯಾವುದೂ ಇಲ್ಲ ಇದು ಮುಂದುವರಿದ ವಿದ್ಯಾವಂತ ಮಹಿಳೆಯರಿಗೂ 
ಆದರ್ಶಪ್ರಾಯವಾಗಲಿ'' ಎನ್ನುತ್ತಾಳೆ 

ನಿವೇದಿತಾ ಸಂಪೂರ್ಣವಾಗಿ ತನ್ನನ್ನು ಸಮಾಜಸೇವೆಯಲ್ಲಿ ತೊಡಗಿಸಿ 
ಕೊಂಡವಳು. ಭಾರತೀಯ ಸ್ತ್ರೀಯರ ಬಗ್ಗೆ ವಿಶೇಷ ಅನುಕಂಪ, ಸ್ವಾಮೀ ವಿವೇಕಾನಂದರ 

೮೫ 
ಆದರ್ಶದಂತೆ ಭಾರತೀಯ ಸೀ ಶಿಕ್ಷಣ, ಬಡತನ, ಅಜ್ಞಾನದ ವಿರುದ್ದ ಜಾಗೃತಿ 
ಕಾರ್ಯ, ಪರಿಸರ ಕಾಳಜಿ, ಶುಚಿತ್ವ , ಮುಂತಾದ ಸರ್ವತೋಮುಖ ಉನ್ನತಿಯತ್ತ 
ಅವಳ ಹೋರಾಟ, ಅನಕ್ಷರಸ್ಥ ಹೆಣ್ಣುಮಕ್ಕಳನ್ನು ಶಾಲೆಗೆ ಸೇರಿಸಲು ಮನೆ 
ಮನೆಗೆ ಹಳ್ಳಿ ಹಳ್ಳಿಗೆ ತಿರುಗುತ್ತಾಳೆ, ಸ್ತ್ರೀ ಶಿಕ್ಷಣವಿಲ್ಲದೆ ಅವರ ಉನ್ನತಿಯಾಗುವುದಿಲ್ಲ 
ಎಂದು ಗಂಡಸರನ್ನು ಎಚ್ಚರಿಸುತ್ತಾಳೆ. ೨೦ನೇ ಶತಮಾನದ ಗಂಡಸರಲ್ಲಿ ಹೆಚ್ಚಿನವರು 

ಶಿಕ್ಷಣಕ್ಕೆ ಪ್ರಾಮುಖ್ಯತೆ ಕೊಟ್ಟವರಲ್ಲ, ಆದರೂ ನಿವೇದಿತಾಳ ಮಾತಿನ ಪ್ರಭಾವದಿಂದ 
ಹುಡುಗಿಯರು, ವಿಧವೆಯರು, ಮಹಿಳೆಯರು ಅವಳ ಶಾಲೆಗೆ ಕಲಿಯಲು ಬರುತ್ತಾರೆ. 
ಕೇವಲ ಅಕ್ಷರಾಭ್ಯಾಸ ಮಾತ್ರ ಅಲ್ಲ, ಸ್ವ ಉದ್ಯೋಗ ಒಂದೇ ಅಲ್ಲ , ಸ್ವಾವಲಂಬಿಯಾಗಿ 
ಆತ್ಮವಿಶ್ವಾಸದಲ್ಲಿ ಬದುಕುವ ಶಿಕ್ಷಣಕ್ಕೂ ಇರುವ ಪ್ರಾಶಸ್ಕೃ ಅವರಲ್ಲಿ ಕಲಿಯುವ ಉತ್ಸಾಹ 
ತುಂಬಿಸಿತ್ತು . ಹೆಣ್ಣುಮಕ್ಕಳ ದಾಖಲಾತಿ ಹೆಚ್ಚಿದಂತೆ ಶಾಲೆ ನಡೆಸಲು ಹಣ ಸಂಗ್ರಹಿಸಿದ್ದು 
ಸಾಕಾಗುತ್ತಿರಲಿಲ್ಲ. ತನ್ನ ಬರವಣಿಗೆ, ಉಪನ್ಯಾಸ, ಪಾಠಗಳಿಂದ ಸಂಗ್ರಹವಾದ ಹಣವನ್ನೂ 
ಶಾಲೆಗೆ ವ್ಯಯ ಮಾಡುತ್ತಾಳೆ, ಭಾರತೀಯ ಸ್ತ್ರೀಯರ ಉನ್ನತಿಯ ಬಗ್ಗೆ ಅವಳು 
ಮಾಡುವ ಕೆಲಸ ಶ್ರೀಶಾರದಾದೇವಿಗೆ ಇಷ್ಟವಾಗಿತ್ತು . ತಮ್ಮ ದರ್ಶನಕ್ಕೆ ಬರುವ ಹಲವರಿಗೆ 
ನಿವೇದಿತಾ ಶಾಲೆಗೆ ಸೇರಿಕೊಳ್ಳಲು ತಿಳಿಸುತ್ತಿದ್ದರು. ತಾವೂ ಆಗಾಗ ಶಾಲೆಗೆ ಹೋಗಿ 
ನೋಡಿ ಬರುತ್ತಿದ್ದರು. ಅವರು ಶಾಲೆಗೆ ಬರಲಿದ್ದಾರೆ ಎಂದು ತಿಳಿದರೆ ಸಾಕು, ನಿವೇದಿತಾ 
ಎಳೆಮಗುವಿನಂತೆ ಅತ್ತಿತ್ತ ಓಡಾಡುತ್ತ ಅವರಿಗೆ ಎಲ್ಲವನ್ನೂ ಹೇಳಬೇಕು. ಮಕ್ಕಳಿಗೆ 
ಅವರನ್ನು ತೋರಿಸಬೇಕು. ಅವಳ ಮುಖದಲ್ಲಿ ಆಗ ಅಪೂರ್ವವಾದ ಕಾಂತಿ. 
ಶ್ರೀಶಾರದಾದೇವಿಯಲ್ಲಿರುವ ಶೀಘ್ರಗ್ರಾಹಿತ್ವ , ಸೂಕ್ಷ್ಮ ಸಂವೇದನೆ, ಗಾಢ ಅನುಕಂಪ 
ಅವಳನ್ನು ಪೂರ್ತಿಯಾಗಿ ಆವರಿಸಿಕೊಂಡಿತ್ತು . 

ತನ್ನ ಬಿಡುವಿಲ್ಲದ ಕಾರ್ಯದ ಮಧ್ಯೆಯೂ ಕಲ್ಕತದ ಸಮೀಪವೇ ತನ್ನ ಕೆಲಸ 
ಗಳಿದ್ದರೆ ತಾನೂ ಪ್ರತಿ ರಾತ್ರೆ ಶ್ರೀಶಾರದಾದೇವಿಯ ಭೇಟಿಗೆ ಬರುತ್ತಿದಳು. ತಾನು 
ಮಾಡುವ ಕಾರ್ಯ ಯೋಜನೆಯ ನಕ್ಷೆಯನ್ನು ಹೇಳುತ್ತ ಅವರ ಸಲಹೆ ಕೇಳುವಳು. 
ಅವರು ತುಂಬ ವಾತ್ಸಲ್ಯದಿಂದ “ ಮಗಳೇ ಎನ್ನುವಾಗ ಅವಳಿಗೋ ಎಣೆಯಿಲ್ಲದ 
ಸಂತೋಷ, ತಾನು ಅವರ ಮಗು ತನಗೆ ಅವರು ತಾಯಿ ! ಸೂಜಿಗಲ್ಲಿನ ಆಕರ್ಷಣೆ! 
ಶ್ರೀಶಾರದಾದೇವಿ ಅವಳಲ್ಲಿ ನಿಜವಾದ ಭಕ್ತಿ , ಶ್ರದ್ದೆ, ವೈರಾಗ್ಯ ನೋಡಿದ್ದರು. ಅವಳಿಗಾಗಿ 
ತಾವೇ ಕೈಯ್ಯಂದ ತಯಾರಿಸಿದ ಉದ್ದ ಹಿಡಿಕೆಯ ಒಂದು ಬೀಸಣಿಕೆ ಕೊಟ್ಟ ದಿನ 
ನಿವೇದಿತಾಳ ಸಂಭ್ರಮ ನೋಡಬೇಕು! ಮಕ್ಕಳಂತೆ ಅದನ್ನು ತಿರುಗಿಸಿ ಖುಷಿಪಟ್ಟಿದ್ದಳು. 
ಶ್ರೀಶಾರದಾದೇವಿಯ ಹಾಸಿಗೆ ಸಿದ್ಧಪಡಿಸುವ ಕೆಲಸವೆಂದರೆ ಎಲ್ಲಿಲ್ಲದ ಆನಂದ. 
ಆಶ್ರಮದಲ್ಲಿ ಸರದಿ ಪ್ರಕಾರ ದಿನಕ್ಕೊಬ್ಬರಿಗೆ ಮಾತ್ರ ಸಿಗುತ್ತಿತ್ತು ಈ ಕೆಲಸ, ನಿವೇದಿತಾಳ 
ಪಾಲಿಗೆ ಸಿಕ್ಕಿದ ದಿನ ಏನು ಆನಂದ ! ಸಣ್ಣ ಧೂಳಿನ ಕಣ ಇಲ್ಲದಂತೆ ಬಟ್ಟೆಗಳನ್ನು 
ಝಾಡಿಸಿ ತಲೆದಿಂಬನ್ನು ನೀಟಾಗಿ ಜೋಡಿಸಿ ತಲೆಬಾಗಿ ಮಂಚಕ್ಕೆ ನಮಿಸುತ್ತಿದ್ದಳು. 
ಹಾಸಿಗೆ, ಅದರ ಮೇಲಿನ ಹೊದಿಕೆಯನ್ನು ಮತ್ತೆ ಮತ್ತೆ ಚುಂಬಿಸುತ್ತ ಪುನಃ ಕೈಯ್ಯಂದ 
ಸವರುತ್ತಿದ್ದಳು ಮೃದುವಾಗಿ, 


೮೬ 

- “ ಆಕೆ ಯಾವುದನ್ನೂ ವಿಪರೀತವೆಂದು ತಿಳಿಯದೆ ಸಹಜವಾಗಿ ಮಾಡುತ್ತಾಳೆ.'' 
ಅವಳ ಪ್ರೀತಿಯ ಕಾಳಜಿಯನ್ನು ಆಗಾಗ ನೆನಪಿಸುತ್ತಾರೆ ಶ್ರೀಶಾರದಾದೇವಿ, “ ಪ್ರತಿ 
ರಾತ್ರೆ ನನ್ನನ್ನು ನೋಡಲು ಬರುತ್ತಾಳೆ, ಮೊಣಕಾಲು ಊರಿ ನಮಿಸುತ್ತಾಳೆ. ಒಮ್ಮೆ 
ನನ್ನ ಕಣ್ಣುಗಳಿಗೆ ದೀಪದ ಕಿರಣಗಳು ಕುಕ್ಕುತ್ತಿವೆ ಎಂದು ಅರಿವಾಗಿ ಒಂದು ಪೇಪರನ್ನು 
ಅಡ್ಡ ಹಿಡಿದು ಎಷ್ಟೋ ಹೊತ್ತು ಕುಳಿತಿದ್ದಳು. ಮತ್ತೊಮ್ಮೆ ತನ್ನ ಕೈವಸ್ತವನ್ನು ಅವರ 
ಪಾದದ ಕೆಳಗಿಟ್ಟು ಬಹಳ ಭಕ್ತಿಯಿಂದ ಪಾದಧೂಳಿ ತೆಗೆದುಕೊಳ್ಳುವಾಗ ಅವರಿಗೆ 
ಸಂಕೋಚವಾಗುತ್ತದೆ. ಆ ನಿಷ್ಠೆ , ಭಕ್ತಿ , ಆಧ್ಯಾತ್ಮಿಕ ಸಾಧನೆ, ದೇವರಲ್ಲಿ ಒಲವು 
ಶ್ರೀಶಾರದಾದೇವಿಗೆ ಅವಳು ತಮ್ಮ ಮುಂದೆ ಪೂರಾ ತೆರೆದುಕೊಳ್ಳುತ್ತಾಳೆ ಎನಿಸಿಬಿಟ್ಟಿದೆ. 
ಅವಳ ಆಲೋಚನಾ ಲಹರಿ ಪ್ರವಾಹದಂತೆ ಮುನ್ನುಗ್ಗಿ ಹಠಾತ್ತನೆ ತಟಸ್ಥವಾಗಿ ಸುಮ್ಮನೆ 
ಕುಳಿತುಬಿಡುತ್ತಿದ್ದಳು. ಮನದ ತಾಕಲಾಟ, ವೇದನೆ, ನೋವು ಮಿತಿಮೀರಿದ ದಿನವೂ 
ಅವರೆದುರು ಅದೆಷ್ಟೋ ಹೊತ್ತು ಮಾತಿಲ್ಲದೆ ಅವರ ಮುಖ ನೋಡುತ್ತ ಇರುತ್ತಿದ್ದಳು. 
ಮನಸ್ಸು ಶಾಂತವಾದ ಮೇಲೆಯೇ ಪ್ರಣಾಮ ಮಾಡಿ ಸದ್ದಿಲ್ಲದೆ ಹೋಗುತ್ತಿದ್ದಳು. 
ಇಬ್ಬರೂ ತಮ್ಮ ಭಾವನೆಗಳನ್ನು ಮುಕ್ತವಾಗಿ ಹಂಚಿಕೊಂಡಂತೆ ಮೌನವಾಗಿ 
ಸಂಭಾಷಿಸುತ್ತಿದ್ದರು ತಮ್ಮಲ್ಲೇ . ನಿಜವಾದ ಗುರುವಿಗೆ ಮತ್ತು ನಿಜ ಭಕ್ತನಿಗೆ ಮಾತ್ರ 
ಆತ್ಮದ ಭಾಷೆ ಅರ್ಥವಾಗಲು ಸಾಧ್ಯ ! 

“ಶ್ರೀಶಾರದಾದೇವಿ ವಚನವೇದ' ಪುಸ್ತಕದಲ್ಲಿ ಸೋದರಿ ನಿವೇದಿತಾ 
ಶ್ರೀಶಾರದಾದೇವಿ ಅವರಿಗೆ ಬರೆದ ಒಂದು ಕಾಗದದ ಸಾರಾಂಶ ಹೀಗಿದೆ, 
ಪರಮ ಪ್ರೀತಿಯ ತಾಯಿಗೆ, 

ನಾವೆಲ್ಲರೂ ನಿಮ್ಮ ಮೇಲೆ ಒಂದು ಸುಂದರಿ ಸೂತ್ರ ಬರೆದು 
ನಿಮಗೆ ಕಳುಹಿಸಬೇಕೆಂಬ ಆಸೆ ನನಗೆ. ಆದರೆ ಅದೂ ಅತಿಯಾದ ನಿದ್ದು 
ಗೆದ್ದಲ ಎನಿಸುತ್ತದೆ. ನೀವು ಭಗವಂತನ ಅಪೂರ್ವ ಕೃತಿಯಾಗಿದ್ದೀರಿ. 
ಶ್ರೀರಾಮಕೃಷ್ಣರು ಜಗತ್ತಿಗೆ ನೀಡಿದ ಅವರಿ ಅಮೃತ ಕಲಶವೇ ನೀವು. 
ಅವರು ಜಗತ್ತಿಗೆ ದಿಕ್ಕಿಲ್ಲದೆ ಮಕ್ಕಳಿಗೆ ಬಿಟ್ಟು ಹೋದ ಬಳವಳಿ, ನಿಮ್ಮ 
ಮುಂದೆ ನಾವೆಲ್ಲರೂ ಶಾಂತಿ, ಮೌನದಿಂದ ಇರಿಬೇಕು. ಹಾಗಿದೆ ನಿಮ್ಮ 
ಜೀವನ. ಭಗವಂತನ ಅದ್ಭುತ ಪ್ರತಿಕೃತಿಗಳೆಲ್ಲ ತುಂಬ ಶಾಂತ, ತುಂಬ 

ಮೌನ. ಬೀಸುವ ತಂಗಾಳಿ, ಬೆಳಕು ನೀಡುವ ಸೂರ್ಯ ಕಿ8ಣ, 
ಕೂದೋಟದ ಕೆಂಪು, ಗಂಗೆಯ ತಂಪು ಎಲ್ಲವೂ ಶಾಂತ, ಮೌನ ! 
ಇವು ಮೌನವಾಗಿಯೇ ನಿಮ್ಮ ಹೃದಯದೊಳಗೆ ಕದ್ದು ಪ್ರವೇಶ 
ಮಾಡಿಬಿಡುತ್ತವೆ. ಈ ವಸ್ತುಗಳೆಲ್ಲ ನಿಮ್ಮ ಹಾಗೇ ಶಾಂತ, ಮೌನ, ತುಂಬ 
ಸೇರಿವೆ ! 

- ನಿಮ್ಮಮಗು 
ನಿವೇದಿತಾ 


عن 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸೋದರಿ ನಿವೇದಿತಾ ಸುಮಾರು ೧೩ ವರ್ಷ ಶ್ರೀಶಾರದಾದೇವಿಯ ನಿರಂತರ 
ಸಂಪರ್ಕದಲ್ಲಿದ್ದು ಅವರ ಮಾತೃವಾತ್ಸಲ್ಯದಲ್ಲಿ ಮಿಂದು ಧನ್ಯತೆಯ ಭಾವ ಅನುಭವಿಸು 
ತಾಳೆ. ಆ ಧನ್ಯತೆಯಲ್ಲೇ ಇನ್ನೂ ನಲ್ವತ್ತಮೂರರ ಹರಯದಲ್ಲೇ ಸಾವು ಕೈಬೀಸಿ 
ಕರೆಯುತ್ತದೆ. ಶ್ರೀಶಾರದಾದೇವಿ ಗದಿತರಾಗಿ, “ ಅವಳಿಲ್ಲದ ಸ್ಥಾನವನ್ನು ಸಮರ್ಥ 
ರಾಗಿ ತುಂಬುವವರು ಯಾರಿದ್ದಾರೆ ? ನಮ್ಮ ಸೀಯರು ನಿವೇದಿತಾಳಂತೆ ಆಗಬೇಕು'' 
ಎಂದಿದ್ದರು. ಒಂದು ಶತಮಾನ ಕಳೆದಮೇಲೆ ನಮ್ಮ ದೇಶದಲ್ಲಿ ಸ್ತ್ರೀಶಿಕ್ಷಣಕ್ಕೆ ಬಹುದೊಡ್ಡ 
ಚಾಲನೆ ದೊರೆತಿದೆ. ನಿವೇದಿತಾ ಶಾಲೆಗಳೂ , ಅಲ್ಲಿರುವ ತರಬೇತಿ ಕೇಂದ್ರಗಳು 
ಬೆಳೆದಿವೆ. ಶ್ರೀಶಾರದಾದೇವಿಯ ಕನಸುಗಳು ನನಸಾಗುತ್ತಿರುವುದು ಅವರ ಚೈತನಕ್ಕೆ 
ಸಲ್ಲುವ ಗೌರವವೂ ಹೌದು. 
- ಸೋದರಿ ನಿವೇದಿತಾ ಜೊತೆ ಇನ್ನೂ ಕೆಲವು ಸೀರತ್ನಗಳನ್ನೂ ನಾವು ನೆನಪಿಸ 
ಬೇಕು. ಶ್ರೀರಾಮಕೃಷ್ಣರ ಆಧ್ಯಾತ್ಮಿಕ ಸಾಧನೆಯ ಪ್ರಭಾವದಿಂದ ಅವರ ಭಕೆಯರಾದ 
ಅನೇಕರು ಶ್ರೀಶಾರದಾದೇವಿಯ ಪ್ರೀತಿ, ವಾತ್ಸಲ್ಯ , ಕಾರುಣ್ಯಕ್ಕೆ ಮನಸೋತುತಾವಾಗಿಯೇ 
ಅವರ ಸೇವೆಗೆ ತಮ್ಮ ಜೀವನ ಮುಡುಪಾಗಿಟ್ಟವರು. 

ಗೋಲಾಪ್‌ಮಾ [ ಗುಲಾಬ್ ಮಾ ] ಮಧ್ಯವಯಸ್ಸು ಮೀರಿದ ವಿಧವೆ. ಜೀವನ 
ದಲ್ಲಿ ಬಹಳ ಸಾವು ನೋವು ಕಂಡವರು. ಸಣ್ಣ ಪ್ರಾಯದಲ್ಲಿಯೇ ಪತಿ ತೀರಿ 
ಹೋಗಿದ್ದ. ಒಬ್ಬಳು ಮಗಳಿದ್ದಳು. ಅವಳನ್ನು ಮದುವೆ ಮಾಡಿ ಪತಿಗೃಹಕ್ಕೆ 
ಕಳುಹಿಸಿದ್ದರು. ಅವಳೂ ಒಂದು ಮಗುವಿಗೆ ಜನ್ಮ ನೀಡಿ ಎಂತಹದೋ ಕಾಹಿಲೆಯಲ್ಲಿ 
ಕಣ್ಣುಮುಚ್ಚಿದ ಮೇಲೆ ಗೋಲಾಪ್- ಮಾ ಜೀವನಾಸಕ್ತಿ ಕಳೆದುಕೊಂಡು ವ್ಯಥೆಯಿಂದ 
ನರಳುತ್ತಿದ್ದಾಗಲೇ ಶ್ರೀರಾಮಕೃಷ್ಣರ ಭೇಟಿಯಾಗುತ್ತದೆ. ಅವರ ಉಪದೇಶಾಮೃತ ನೊಂದ 
ಮನಕ್ಕೆ ತಂಪನ್ನೆರೆದು ಜೀವನದ ದಿಕ್ಕು ಬದಲಾಗುತ್ತದೆ. ಅಷ್ಟೇ ಅಲ್ಲ , ಶ್ರೀಶಾರದಾದೇವಿಯ 
ಸಂಪರ್ಕಕ್ಕೆ ಬಂದ ನಂತರ ಸುಮಾರು ಮೂವತ್ತಾರು ವರ್ಷಗಳಿಗಿಂತ ಹೆಚ್ಚು ಕಾಲ 
ಅವರ ಸೇವೆಗೆ ತಮ್ಮನ್ನು ಮುಡಿಪಾಗಿಟ್ಟು ಅವರನ್ನು ನೆರಳಿನಂತೆ ಹಿಂಬಾಲಿಸಿ ತಮ್ಮನ್ನು 
ಆಧ್ಯಾತ್ಮಿಕ ಸಾಧನೆಗೆ ತೆರೆದುಕೊಳ್ಳುತ್ತಾರೆ. ಶ್ರೀಶಾರದಾದೇವಿ ಎಲ್ಲಿಗೇ ಹೋಗಲಿ, 
ಎಲ್ಲಿಯೇ ಇರಲಿ ಒಂದು ಕ್ಷಣವೂ ಅಗಲಿರದೆ ಅಡಿಗೆ ಕೆಲಸ, ಭಕ್ತರ ಸೇವೆ ಇತ್ಯಾದಿ 
ಕಾರ್ಯದಲ್ಲಿ ಸಹಾಯ ಕೊಡುತ್ತಿದ್ದರು. ಭಕ್ತ ಸಮೂಹ ಯಾವ ಹೊತ್ತಿನಲ್ಲಿ ಬಂದರೂ 
ಅವರ ಅಗತ್ಯಗಳನ್ನು ಪೂರೈಸಲು ಸದಾ ಸಿದ್ದರು. ತಮ್ಮ ಸಂಪರ್ಕಕ್ಕೆ ಬಂದವರಿಗೆ, 
ಬಡವರಿಗೆ ಸಹಾಯ ಮಾಡುವುದೂ ಅವರ ಇನ್ನೊಂದು ಧರ್ಮವಾಗಿತ್ತು . ಮೊಮ್ಮಗ 
ತಿಂಗಳ ಖರ್ಚಿಗೆ ಸ್ವಲ್ಪ ಹಣ ಕಳುಹಿಸುತ್ತಿದ್ದ, ಅದರಲ್ಲಿ ಸ್ವಲ್ಪ ಭಾಗ ತಮ್ಮ ಖರ್ಚಿಗೆ 
ಇಟ್ಟು ಉಳಿದುದನ್ನು ಆಶ್ರಮಕ್ಕೆ ದಾನ ಕೊಡುತ್ತಿದ್ದರು. ಹೃದಯ ಮೃದು. ಬೇರೆಯವರ 
ಕಷ್ಟ ದುಃಖಕ್ಕೆ ಮರಗುವ ಜೀವ. ಕಾಯಿಲೆಯಲ್ಲಿ ನರಳುವವರ ಸಹಾಯಕ್ಕೆ ತಾವೇ 
ಧಾವಿಸುತ್ತಿದ್ದರು. ಆದರೆ ಇವರ ನಾಲಿಗೆ ತುಂಬ ಹರಿತ. ತಮಗೆ ತೋಚಿದ್ದನ್ನು 
ಒರಟಾಗಿ ಹೇಳುತ್ತಿದ್ದರು. ಅವರ ನಿಂದನೆ, ದೂಷಣೆ ಕೇಳುಗರನ್ನು ನೋಯಿಸುವಾಗ 
ಶ್ರೀಶಾರದಾದೇವಿ ಬುದ್ದಿ ಹೇಳುತ್ತಿದ್ದರು. “ ಇತರ ದೋಷ ಎತ್ತಿ ಆಡಿ ನಿಂದಿಸಿದರೆ 
ನಿನಗೆ ಒಳಿತಾಗುವುದಿಲ್ಲ.” 


eses 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
“ ನೀವು ಸಹನೆಯಿಂದ ಬಾಯಿ ಮುಚ್ಚಿ ಇರುತ್ತೀರೆಂದು ನನ್ನಿಂದ ಸಾಧ್ಯವಿಲ್ಲ 
ಇನ್ನೊಬ್ಬರು ತಪ್ಪು ಮಾಡುವಾಗ ನೇರ ಖಂಡಿಸುತ್ತೇನೆ'' ತಿರುಗಿ ಚಾಟಿ ಬೀಸುತ್ತಿದ್ದರು 
ಅವರಿಗೇ . 
- ಶ್ರೀಶಾರದಾದೇವಿಗೆ ಅವರ ನಿಷ್ಕಲ್ಮಶ ಮನಸ್ಸು ಅರ್ಥವಾಗಿದ್ದರೂ ಬಾಯಿ 
ಮಾತಿನಲ್ಲಿ ತಪ್ಪಿದಾಗ, ನಿಂದಿಸುವಾಗ ತಿದ್ದಿ ಬುದ್ದಿ ಹೇಳುವುದನ್ನು ನಿಲ್ಲಿಸಲಿಲ್ಲ. ಯಾಕೆಂದರೆ 
ಅವರಿಗೂ ಗೋಲಾಪ್‌ಮಾ ಎಂದರೆ ಅಪಾರ ವಿಶ್ವಾಸ, ಪ್ರೀತಿ, ಗೋಲಾಪ್‌ಮಾಗೂ 
ಅವರೆಂದರೆ ಗೌರವ. ತಮ್ಮ ಸುಖ , ದುಃಖ ಹಂಚಿಕೊಳ್ಳುವರು. ಅವರ ಅಂತ್ಯ 
ಕಾಲದವರೆಗೂ ಅವರ ಸೇವೆಯಲ್ಲೇ ಕೃತಾರ್ಥರಾಗಿ ಅನಂತರವೂ ಅವರದೇ ಧ್ಯಾನದಲ್ಲಿ 
೧೯೨೪ರಲ್ಲಿ ಸ್ವರ್ಗಸ್ಥರಾಗುತ್ತಾರೆ. 

- ಇನ್ನೊಬ್ಬರು ಯೋಗಿನ್‌ಮಾ, ಶ್ರೀಶಾರದಾದೇವಿಗಿಂತ ವಯಸ್ಸಿನಲ್ಲಿ ಕಿರಿಯವರು. 
ಇವರೂ ಬಾಲವಿಧವೆ. ದೊಡ್ಡ ಜಮೀನ್ದಾರರನ್ನು ಮದುವೆಯಾಗಿದ್ದರೂ ವೈಧವ್ಯ 
ಶಾಪದಲ್ಲಿ ನಲುಗಿ ಅಕಸ್ಮಾತ್ ಶ್ರೀರಾಮಕೃಷ್ಣರ ಭೇಟಿಗೆ ಬರುತ್ತಾರೆ. ಅಲ್ಲಿಂದ ಮುಂದೆ 
ಅವರ ಶಿಷ್ಯಯಾಗಿ ಶ್ರೀಶಾರದಾದೇವಿಯ ಒಡನಾಟದಲ್ಲಿ ಬದುಕನ್ನು ಬದಲಿಸಿ 
ಕೊಳ್ಳುತ್ತಾರೆ. ತಮ್ಮಿಂದ ಸಾಧ್ಯವಾದಷ್ಟು ಶ್ರೀಶಾರದಾದೇವಿಯ ದೈನಂದಿನ ಕೆಲಸದಲ್ಲಿ 
ಸಹಾಯ ಕೊಡುತ್ತಿದ್ದರು. ಅನೇಕ ವೇಳೆ ಅವರ ಹೃದಯದ ಗುಟ್ಟನ್ನು ಕೇಳುವ 
ಅಂತರಂಗದ ಸಖಿಯೂ ಹೌದು. ಮೊದಲಿನಿಂದಲೂ ಶ್ರೀಕೃಷ್ಣನ ಭಕ್ಕೆ , ಕೃಷ್ಣಚರಿತ್ರೆ, 
ಮಹಾಭಾರತ, ರಾಮಾಯಣ ಮುಂತಾದ ಪುಸ್ತಕಗಳನ್ನು ತಾವು ಓದುತ 
ಶ್ರೀಶಾರದಾದೇವಿಗೂ ಓದಿ ಹೇಳುತ್ತಿದ್ದರು. ಶ್ರೀಶಾರದಾದೇವಿಗೆ ಅವರು ಓದಿದವರೆಂದು 
ಅಪಾರ ಗೌರವ. ಕಲ್ಕತ್ತೆಯಲ್ಲಿ ವೃದ್ದತಾಯಿ , ಸಹೋದರರ ಮೊಮ್ಮಕ್ಕಳಿದ್ದರು. ಪ್ರತಿದಿನ 
ಬೆಳಿಗ್ಗೆ ಅಲ್ಲಿ ಅಡಿಗೆ, ಮನೆಕೆಲಸ ಇತ್ಯಾದಿ ಮುಗಿಸಿ ಶ್ರೀಶಾರದಾದೇವಿಯ ಆಶ್ರಮಕ್ಕೆ 
ಬಂದು ಉಳಿದ ಹೊತ್ತನ್ನು ಸಮರ್ಪಕವಾಗಿ ಕಳೆಯುತ್ತಿದ್ದರು. ಆಧ್ಯಾತ್ಮಿಕದಲ್ಲಿ ಒಲವು 
ಇರುವ ಸ್ತ್ರೀಯರಿಗೆ ಶ್ರೀಮಾತೆಯವರ ಪರಿಚಯ , ದರ್ಶನ ಮಾಡಿಸುತ್ತಿದ್ದರು. 
ಗೋಲಾಪ್‌ಮಾಗಿಂತ ಯೋಗಿನ್‌ಮಾ ಮೃದು ಹೃದಯಿ , ಸ್ನೇಹಮಯಿ , ಶ್ರೀರಾಮಕೃಷ್ಣರಿಗೆ 
ಈಕೆ ಯಾವಾಗಲೂ ತಮ್ಮ ಪತ್ನಿಯ ಜೊತೆಯಲ್ಲಿ ಇರಬೇಕೆಂಬ ಆಶಯವಿತ್ತು 
ಶ್ರೀರಾಮಕೃಷ್ಣರು ಇರುವ ತನಕ ಅವರಿಬ್ಬರ ಸೇವೆ ಮಾಡಿದರು. ಅನಂತರ 
ಶ್ರೀಶಾರದಾದೇವಿಯ ಸೇವೆಗೆ ಪೂರ್ತಿಯಾಗಿ ತಮ್ಮನ್ನು ಒಪ್ಪಿಸಿಕೊಂಡರು. ಯೋಗಿನ್‌ಮಾ 
ಶ್ರೀಶಾರದಾದೇವಿಯ ಅಂತ್ಯ ಕಾಲದವರೆಗೂ ಜೊತೆಯಲ್ಲಿದ್ದು ೧೯೨೪ರಲ್ಲಿ 
ಸ್ವರ್ಗಸ್ಥರಾಗುತ್ತಾರೆ. 
- ಶ್ರೀರಾಮಕೃಷ್ಣರ ಅಣ್ಣನ ಮಗಳು ಲಕ್ಷ್ಮಿ ದೇವಿ, ಬಾಲವಿಧವೆ. ಯಾವಾಗಲೂ 
ಧ್ಯಾನ, ಜಪ, ತಪದಲ್ಲಿಯೇ ನಿರತಳು . ಶ್ರೀಶಾರದಾದೇವಿ ದಕ್ಷಿಣೇಶ್ವರದಲ್ಲಿದ್ದಾಗ ಅವರ 
ಎಲ್ಲ ಕೆಲಸ ಕಾರ್ಯದ ಸಹಾಯಕಿ. ಒಬ್ಬರಿಗೂ ಬಿರುನುಡಿ ಆಡಿದವಳಲ್ಲ, ಸುಮಧುರ 
ವಾಗಿ ಹಾಡುವ, ಕೀರ್ತನೆ ಹೇಳುವ, ತಾಳಕ್ಕೆ ಸರಿಯಾಗಿ ಚೆಂದಕ್ಕೆ ನರ್ತಿಸುವ ಅವಳೆಂದರೆ 
ಶ್ರೀರಾಮಕೃಷ್ಣರಿಗೂ ತುಂಬ ಅಭಿಮಾನ. “ನೀನು ಶಾರದೆ ಜೊತೆಯಲ್ಲೇ ಇರು'' 


೮೯ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಎಂದು ಅವಳಿಗೆ, “ನೀನು ಅವಳನ್ನು ಯಾವಾಗಲೂ ನಿನ್ನ ಬಳಿ ಉಳಿಸಿಕೋ '' ಎಂದು 
ಪತ್ನಿಗೂ ಹೇಳುತ್ತಿದ್ದರು. ಶ್ರೀರಾಮಕೃಷ್ಣರ ಮಹಾಸಮಾಧಿಯ ನಂತರ ತೀರ್ಥಕ್ಷೇತ್ರ 
ಗಳಿಗೆ ಶ್ರೀಶಾರದಾದೇವಿಯ ಜೊತೆಗೂಡಿ ಹೋಗಿ ಬಂದ ನಂತರ ಲಕ್ಷ್ಮೀದೇವಿ ತನ್ನ 
ಬಂಧುಗಳನ್ನು ಆಶ್ರಯಿಸುತ್ತಾಳೆ. ಶ್ರೀಶಾರದಾದೇವಿಯಲ್ಲಿ ಗೌರವವಿದ್ದರೂ ತನ್ನ ಪಾಡಿಗೆ 
ಆಧ್ಯಾತ್ಮಿಕ ಸಾಧನೆಯಲ್ಲಿ ಮುಂದುವರಿದು ಪುರಿ ಜಗನ್ನಾಥನ ಸನ್ನಿಧಿಯಲ್ಲಿ ತನ್ನ ಕೊನೆ 
ದಿನಗಳನ್ನು ಕಳೆಯುತ್ತಾಳೆ. ಅವಳು ನನ್ನ ಬಳಿ ಇದ್ದು ನನ್ನ ಸೇವೆ ಮಾಡದಿದ್ದರೇ 
ನಂತೆ ? ” ಶ್ರೀಶಾರದಾದೇವಿ ಹೇಳುತ್ತಾರೆ, “ ಭಗವಂತನ ಸನ್ನಿಧಿಯಲ್ಲಿ ಶೇಷಾಯುಷ್ಯ 
ಕಳೆದಳು. ಇದಕ್ಕಿಂತ ಪುಣ್ಯ ವಿಶೇಷ ಇನ್ನೇನಿದೆ ?'' 
- ಗೌರೀದಾಸಿ ಇನ್ನೋರ್ವ ಭಕ್ಕೆ ಶ್ರೀರಾಮಕೃಷ್ಣರು ಪ್ರಥಮ ನೋಟದಲ್ಲೇ 
ಅವಳಲ್ಲಿದ್ದ ದೈವೀಭಾವ ಗುರುತಿಸಿದ್ದರು. ವಿದ್ಯಾವಂತೆ, ಬುದ್ದಿವಂತೆ. ಪುರಾಣಗ್ರಂಥಗಳ, 
ಧರ್ಮಶಾಸ್ತ್ರಗಳ ಅಧ್ಯಯನ ಮಾಡಿದ್ದಳು . ಚಿಕ್ಕಪ್ರಾಯದಿಂದಲೇ ಆಧ್ಯಾತ್ಮಿಕದಲ್ಲಿ ಒಲವು. 
ತಾಯಿತಂದೆ ಮದುವೆಗೆ ಬಲವಂತ ಮಾಡಿದರೂ ಒಪ್ಪದೆ ಅವಿವಾಹಿತರಾಗಿ ಉಳಿಯುತ್ತಾರೆ. 
ಕೆಲವು ಕಾಲ ವಾರಣಾಸಿಯಲ್ಲಿ ತಪಸ್ಸಿನಲ್ಲಿ ಕಳೆದು ಕಲ್ಕತೆಗೆ ಹಿಂದಿರುಗಿದ ಮೇಲೆ 
ದಕ್ಷಿಣೇಶ್ವರದಲ್ಲಿ ಶ್ರೀರಾಮಕೃಷ್ಣರನ್ನು ನೋಡುತ್ತಾಳೆ. ಅವರ ಉಪದೇಶಾಮೃತದಿಂದ 
ಪ್ರಭಾವಿತಳಾಗಿ ಅವರನ್ನೇ ಗುರುವಾಗಿ ಸ್ವೀಕರಿಸುತ್ತಾಳೆ. ಅವಳ ಜ್ಞಾನಸಂಪತ್ತು ಆಧ್ಯಾತ್ಮಿಕ 
ಭಕ್ತರಿಗೆ ಲಭಿಸಬೇಕೆಂಬ ಇಚ್ಛೆಯಿಂದ ಶ್ರೀರಾಮಕೃಷ್ಣರು ಭಗವದ್ವಿಚಾರ ಮಾತನಾಡಲು 
ಅವಳನ್ನೇ ಹಲವು ಧಾರ್ಮಿಕ ಸಭೆಗಳಿಗೆ ಕಳುಹಿಸಿಕೊಡುತ್ತಿದ್ದರು. ಶ್ರೀಶಾರದಾದೇವಿಯ 
ನಿರ್ಮಲ ಅಂತಃಕರಣ, ಕರುಣೆಗೆ ತಲೆಬಾಗಿ ಅವರ ಸೇವೆ ಮಾಡುವುದೂ ತಮ್ಮ 
ಕರ್ತವ್ಯಗಳಲ್ಲಿ ಒಂದು ಎಂದು ತಿಳಿದಿದ್ದಳು. ಅವರ ಸಲಹೆಯಂತೆ ಕಲ್ಕತದಲ್ಲಿ ಮೊದಲ 
ಹೆಣ್ಣುಮಕ್ಕಳ ಶಾಲೆ ತೆರೆಯುತ್ತಾಳೆ. ಸೋದರಿ ನಿವೇದಿತಾಳ ಆದರ್ಶವು ಅವಿವಾಹಿತ 
ಹೆಣ್ಣುಮಕ್ಕಳಿಗಾಗಿ “ ಶಾರದೇಶ್ವರಿ'' ಆಶ್ರಮ ತೆರೆಯಲು ಪ್ರೇರಣೆಯಾಗುತ್ತದೆ. ಈಗಲೂ 
ಈ ಶಾಲೆ ಮತ್ತು ಶಾರದೇಶ್ವರಿ ಆಶ್ರಮ ಕಲ್ಕತ್ತದಲ್ಲಿ ಹೆಸರುವಾಸಿಯಾಗಿವೆ. ಧೈರ್ಯ, 
ಎದೆಗಾರಿಕೆ, ಕರ್ತವ್ಯನಿಷ್ಠೆ ಉತ್ತಮ ಮಾತುಗಾರಿಕೆ ಇವರ ಹುಟ್ಟುಗುಣ . ಚಿಕ್ಕಪ್ರಾಯದಲ್ಲಿ 
ಒಬ್ಬಳೆ ಹುಡುಗಿ ವಾರಣಾಸಿಯಲ್ಲಿದ್ದು ತಪಸ್ಸು ಮಾಡಿ ಬಂದದ್ದು ಬಹು ದೊಡ್ಡ 
ಸಂಗತಿ. “ ನಮ್ಮ ಹುಡುಗಿಯರಿಗೆ ಅಂತಹ ಧೈರ್ಯ ಬೇಕು. ಧ್ಯಾನ, ತಪಸ್ಸಿನ 
ಸಾಧನೆಯ ಹಠ ಬೇಕು' ಎನ್ನುತ್ತಿದ್ದರು ಶ್ರೀಶಾರದಾದೇವಿ, 

ಹದಿನೈದರ ಹರಯದಲ್ಲಿ ಆಶ್ರಮ ಸೇರಿದ ಸರಳಾದೇವಿಯವರು ಶ್ರೀಮಾತೆ 
ಯವರ ಅಂತಿಮ ದಿನಗಳಲ್ಲಿ ಅವರ ಸೇವೆ ಮಾಡಿ ಕೃತಾರ್ಥರಾದವರು. ಬಂಗಾಲದ 
ಹಳ್ಳಿಮೂಲೆಯಲ್ಲಿ ಜನಿಸಿದ ಈಕೆಯ ಮದುವೆಯಾದದ್ದು ಹನ್ನೆರಡರ ವಯಸ್ಸಿನಲ್ಲಿ 
ಆದರೆ ವೈವಾಹಿಕ ಜೀವನದಲ್ಲಿ ಸುಖ ಕಾಣದೆ ಅದನ್ನು ತಿರಸ್ಕರಿಸಿ ಶ್ರೀಮಾತೆಯವರ 
ಆಶ್ರಮ ಸೇರುತ್ತಾರೆ. ಮುಂದೆ ನಿವೇದಿತಾ ಶಾಲೆಯ ಸಂಪರ್ಕದ ಜೊತೆಗೆ ತಮ್ಮ 
ಆಧ್ಯಾತ್ಮಿಕ ಸಾಧನೆ ಮಾಡುತ್ತಾರೆ. ಶ್ರೀಮಾತೆಯವರ ಮಹಾಸಮಾಧಿಯ ನಂತರ 
ಯೋಗಿನ್ಮಾ ರ ಆಶಯದಂತೆ ಸ್ವಾಮೀ ಶಾರದಾನಂದರಿಂದ ಕಾವಿಬಟ್ಟೆ ಸ್ವೀಕರಿಸಿ 


೯೦ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
' ಭಾರತಿ' ಹೆಸರನ್ನು ಪಡೆಯುತ್ತಾರೆ. ಆ ಸಮಯ ಯೋಗಿನ್ ಮಾ “ನೀನು 
ಇಲ್ಲಿಯವರೆಗೆ ಶ್ರೀಮಾತೆಯವರನ್ನು ಮಾನವ ರೂಪದಲ್ಲಿ ಪೂಜಿಸಿದ್ದಿ, ಇನ್ನು ಮುಂದೆ 
ಅವರನ್ನು ನೈಜ ರೂಪದಲ್ಲಿ ಅರ್ಥ ಮಾಡಿಕೋ . ಅವರಂತೆ ನೀನೂ ಇತರರಿಗೆ 
ಆದರ್ಶಳಾಗಿ ಬಾಳಿ ಭಗವಂತನ ಸಾಕ್ಷಾತ್ಕಾರ ಪಡೆ'' ಎಂದು ಶಿರದ ಮೇಲೆಕೈಯ್ಯಟ್ಟು 
ಆಶೀರ್ವದಿಸುತ್ತಾರೆ. ಸರಳಾದೇವಿ ಸುಮಾರು ಇಪ್ಪತ್ತೇಳು ವರ್ಷ ವಾರಣಾಸಿಯಲ್ಲಿ 
ತಪಸ್ಸಿನ ಜೀವನ ನಡೆಸಿ ಕಲ್ಯತೆಗೆ ಬರುತ್ತಾರೆ. ಹಾಗೆ ಬರುವುದಕ್ಕೆ ಕಾರಣವೂ ಇತ್ತು 
೧೯೫೪ರಲ್ಲಿ ಬೇಲೂರಿನ ಶ್ರೀರಾಮಕೃಷ್ಣ ಮಠದ ಸ್ವಾಮೀಜಿಯವರು ಬೇಲೂರಿನಲ್ಲಿ 
ಶ್ರೀಶಾರದಾಮಠ ಸ್ಥಾಪಿಸಿ ಅದರ ಪ್ರಥಮ ಅಧ್ಯಕ್ಷಪೀಠ ಅಲಂಕರಿಸಲು ಸರಳಾ 
ದೇವಿಯವರನ್ನು ಆಹ್ವಾನಿಸಿದ್ದರು . ಆಗ ಅವರಿಗೆ ಅರವತ್ತು ವರ್ಷಗಳಾಗಿತ್ತು “ ಪ್ರವ್ರಾಜಿಕಾ 
ಭಾರತೀಪ್ರಾಣಾ'' ಆಗಿ ಆ ಪೀಠದಲ್ಲಿ ಸುಮಾರು ಇಪ್ಪತ್ತು ವರ್ಷ ೧೯೭೩ ರವರೆಗೆ 
ಅಧ್ಯಕ್ಷರಾಗಿ ಅತ್ಯುತ್ತಮ ಕಾರ್ಯ ನಿರ್ವಹಿಸಿದರು. ಶ್ರೀಮಾತೆಯವರಿಂದ ತಾವು ಕಲಿತ 
ಎಲ್ಲವನ್ನೂ ತಮ್ಮ ಬಳಿ ಬಂದ ಸಹೃದಯ ಭಕ್ತರಿಗೆ ಪ್ರೇಮ, ಕರುಣೆಯಿಂದ ಹಂಚಿದರು. 
ಮಹಿಳೆಯರ ಬದುಕಿನಲ್ಲಿಯೂ ಆಧ್ಯಾತ್ಮಿಕ ಜೀವನದ ಸ್ಫೂರ್ತಿ ನೀಡಿದರು. ತಮ್ಮ 
ತ್ಯಾಗ, ಶರಣಾಗತಿಯಿಂದ ಅವರ ಆಧ್ಯಾತ್ಮಿಕ ಉನ್ನತಿಗೆ ಶ್ರಮಿಸಿದರು. ಪ್ರೇಮ, ಪ್ರೀತಿ, 
ಶಾಂತಿಯನ್ನು ತುಂಬಿಸಿದರು. ಬದುಕಿನ ಮೌಲ್ಯಗಳನ್ನು ಕಲಿಸಿದರು. ತಾವು ಭಗವಂತನ 
ಸಾಕ್ಷಾತ್ಕಾರದ ಸಾಧನೆಯಲ್ಲಿ ವಾರಣಾಸಿಯಲ್ಲಿ ಅನುಭವಿಸಿದ ಕಷ್ಟ , ನಿಂದನೆ, 
ಅಪಮಾನಗಳನ್ನು ಧೈರ್ಯದಿಂದ ಎದುರಿಸಿದ್ದು ತಮ್ಮ ಹೆಣ್ಣುಮಕ್ಕಳು ಹೇಗೆ ಧೈರ್ಯ, 
ದೃಢ ಮನಸ್ಸಿನಿಂದ ಸಾಧನೆ ಮಾಡಬಹುದೆಂದು ಅನುಭವದ ಮೂಲಕ ತೋರಿಸಿಕೊಟ್ಟರು. 
ಪ್ರವ್ರಾಜಿಕಾ ಭಾರತೀಪ್ರಾಣಾ ಶ್ರೀಮಾತೆಯವರ ಜೊತೆಗಿದ್ದ ಅವರ ದಿವ್ಯ ಅನುಭವಗಳಿಗೆ 
ಆತ್ಮೀಯ ಮಾತು, ಲೇಖನ ಬರಹಗಳೇ ಸಾಕ್ಷಿ. ಕೊನೆಗಾಲದಲ್ಲಿ ಅಪಾರ ದೈಹಿಕ 
ನೋವು ಅನುಭವಿಸುತ್ತ ಮಾನಸಿಕವಾಗಿ ದೇವರಲ್ಲಿ ಮನಸ್ಲಿರಿಸಿ ಹರ್ಷದಿಂದಲೇ ಜೀವನ್ಮುಕ್ತಿ 
ಪಡೆಯುತ್ತಾರೆ. 

ಈ ಎಲ್ಲ ಆಧ್ಯಾತ್ಮಿಕ ಭಕ್ತ ಪರಿವಾರ ಶ್ರೀಶಾರದಾದೇವಿಯಲ್ಲಿ ದೈವೀಭಾವ ಕಂಡು 
ದಿವ್ಯ ದರ್ಶನ ಪಡೆದು ಧನ್ಯರಾಗುತ್ತಾರೆ. ನಿಜ, ಶ್ಯಾಮಸುಂದರಿಯ ನಿಧನದ ನಂತರ 
ಸಂಸಾರದ ಜಂಜಾಟದ ನಡುವೆ ಶ್ರೀಶಾರದಾದೇವಿ ಕೆಸರಿನಲ್ಲಿ ಅರಳುವ ಕಮಲವಾಗಿದ್ದರೆ, 
ಶ್ರೀರಾಮಕೃಷ್ಣರ ನಂತರ ನೊಂದು ಬೆಂದು ಬರುವ ಜನರ ಹೃದಯ ಕಮಲವನ್ನರಳಿಸುವ 
ವಾತ್ಸಲ್ಯಮಯಿ ತಾಯಿಯಾಗಿ, ಕಾರುಣ್ಯದ ನಿಧಿಯಾಗಿ, ಗುರುವಾಗಿ ಅಪೂರ್ವ 
ರತ್ನವಾಗುತ್ತಾರೆ. 


೬ . ಕಾರುಣ್ಯನಿಧಿ 


ಕರಣಾಳು ಬಾ ಬೆಳಕೆ ಮುಸುಕಿದೀ ಮಬ್ಬಿನಲಿ 
ಕೈ ಹಿಡಿದು ನಡೆಸೆನ್ನನು 


ಶ್ರೀಮಾತೆ ಶ್ರೀಶಾರದಾದೇವಿಯವರಲ್ಲಿ ನಾವು ಕಾಣುವ ಬಹು ದೊಡ್ಡ ಗುಣ 
ವೆಂದರೆ ಅವರಲ್ಲಿದ್ದ ಕರುಣೆ, ಅದು ಪ್ರೀತಿ ರೂಪದಲ್ಲಿ , ಮಮತೆ, ವಾತ್ಸಲ್ಯದಲ್ಲಿ , 
ಮಾನವೀಯ ಅನುಕಂಪದ ನೆಲೆಯಲ್ಲಿ ಅವರ ಕುಟುಂಬದವರನ್ನು ಜನಸಾಮಾನ್ಯ 
ರನ್ನು ತಮ್ಮತ್ತ ಎಳೆದುಕೊಳ್ಳುವ ಚುಂಬಕ ಶಕ್ತಿಯಾಗಿತ್ತು ಒಮ್ಮೆ ಅವರ ಭೇಟಿ 
ಯಾದರೆ ಸಾಕು, ಮತ್ತೆ ಮತ್ತೆ ತಾಯಿಯ ಬಳಿ ಕರು ಧಾವಿಸಿ ಬರುವಂತೆ ಜನ 
ಬರುತ್ತಿದ್ದರು ಅವರ ಬಳಿ, ಕೆಟ್ಟವರು, ದುಷ್ಟರು, ಮಾನಸಿಕ ರೋಗಿಗಳು, ಕಾಯಿಲೆ 
ಯವರು ಯಾರು ಬಂದರೂ ಅವರು ಹೇಗೇ ಇರಲಿ ಸಮೀಪ ಕರೆದು ಕುಳ್ಳಿರಿಸಿ ಸುಖ 
ದುಃಖ ವಿಚಾರಿಸಿ ಉಪಚರಿಸಿ ಕಳುಹಿಸುವುದು ಅವರ ಸ್ವಭಾವ. ತಮ್ಮ ಕಷ್ಟಗಳನ್ನು 
ಮರೆತು ಸಕಲ ಜೀವಿಗಳ ನೋವು, ಕಷ್ಟಗಳಲ್ಲಿ ಭಾಗಿಯಾದರು. ತಮ್ಮ ಕಣ್ಣೀರಿನಲ್ಲಿ 
ನೊಂದವರ ಕಣ್ಣೀರಿಗೆ ಬೊಗಸೆ ಒಡ್ಡಿದರು. ಅವರ ಆಕ್ರಂದನಕ್ಕೆ ಕಿವಿಯಾದರು. 
ತಮಗೆ ಮಕ್ಕಳಿಲ್ಲದಿದ್ದರೂ ಲೋಕದ ಜನರ ಬಂಜರು ಹೃದಯದಲ್ಲಿ ವಾತ್ಸಲ್ಯದ 
ಹೊಳೆ ಹರಿಸುವ ತಾಯಿಯಾಗಿ; ಹಸಿದವರಿಗೆ, ಇಲ್ಲದವರಿಗೆ, ನಿರ್ಗತಿಕರಿಗೆ, ಸಹಾಯ 
ನೀಡುವ ಕಾರುಣ್ಯನಿಧಿ, 
- ಶ್ರೀರಾಮಕೃಷ್ಣ ಪರಮಹಂಸರು ತಮ್ಮ ಸಾಧನಾಪಥದಲ್ಲಿ ಅಸಂಖ್ಯ ಶಿಷ್ಯರನ್ನು 
ಹೊಂದಿದ್ದರೂ ಎಲ್ಲರನ್ನೂ ಸುಲಭದಲ್ಲಿ ತಮ್ಮ ಬಳಿ ಸೇರಿಸಿಕೊಳ್ಳುತ್ತಿರಲಿಲ್ಲ, 
ಒಳ್ಳೆಯವರೇ ? ಪರಿಶುದ್ಧಾತ್ಮರೇ ? ಎಂದು ಪರೀಕ್ಷಿಸಿ ತಿಳಿದ ನಂತರವೇ ಅವರೊಡನೆ 
ವ್ಯವಹಾರ, ತಮಗೆ ಸರಿಹೊಂದದಿದ್ದರೆ ಅಸಹನೆ ವ್ಯಕ್ತಪಡಿಸುತ್ತಿದ್ದರಂತೆ. ಪ್ರಾಪಂಚಿಕ 
ಸುಖದಲ್ಲಿ ಮಗ್ನರಾಗಿ ಹಲವು ಮಕ್ಕಳಿರುವ ಗೃಹಸ್ಥ ದಂಪತಿಗಳು ಭೇಟಿಗೆ ಬಂದರೆ 
ಹೆಚ್ಚು ಮಾತಿಲ್ಲದೇ ಹಾಗೇ ಕಳುಹಿಸಿಬಿಡುತ್ತಿದ್ದರು. ಎಂಟು ಹತ್ತು ಮಕ್ಕಳನ್ನು 
ಪಡೆಯುವುದೇ ಜೀವನದ ಉದ್ದೇಶವಾಗಿದ್ದ ಇಂಥವರಿಗೆ ಆಧ್ಯಾತ್ಮಿಕ ಬೋಧನೆ 
ಮಾಡುವುದು, ಸನ್ಮಾರ್ಗಕ್ಕೆ ಹಚ್ಚುವುದು ಕಷ್ಟವೆಂದು ತಿಳಿದು ಶ್ರೀಮಾತೆಯವರ 
ಭೇಟಿಮಾಡಿ ಹೋಗಿಎನ್ನುತ್ತಿದ್ದರಂತೆ. ಕೆಲವೊಮ್ಮೆ ಶ್ರೀರಾಮಕೃಷ್ಣರಿಂದ ಸಮಾಧಾನ 
ಸಿಗದವರು ನಹಬತ್‌ಗೆ ತೆರಳಿ ಶ್ರೀಮಾತೆಯವರ ದರ್ಶನ ಪಡೆದು ಅವರಿಂದ ಸಾಂತ್ವನ 


೯೨ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಪಡೆದುಹೋದಉದಾಹರಣೆಗಳಿವೆ. ಒಮ್ಮೆ ಒಬ್ಬಳು ಯುವತಿ ಶ್ರೀರಾಮಕೃಷ್ಣರಲ್ಲಿ 
ಸ್ವಲ್ಪ ಸಲುಗೆಯ ವರ್ತನೆ ತೋರಿಸಿದಾಗ “ ಇಂಥವರನ್ನು ಒಳಗೆ ಬಿಡಬೇಡಿ! ನನ್ನ 
ಸಾಧನೆ, ಭಾವಸಮಾಧಿಯೇ ಹಾಳಾಗಿಹೋಯಿತು'' ಎಂದು ಸಿಟ್ಟಿನಲ್ಲೇ ಹೇಳಿದಾಗ 
ಅವಳು ಕಣ್ಣೀರು ಹಾಕುತ್ತ ಶ್ರೀಮಾತೆಯವರ ಹತ್ತಿರ ದೂರು ಒಯ್ಯುತ್ತಾಳೆ. 
ಶ್ರೀಮಾತೆಯವರು ಅಪಾರ ಕರುಣಾಮಯಿ, ಠಾಕೂರರು ಯಾರನ್ನೇ ಕಳುಹಿಸಲಿ, 
ದೂಷಿಸಲಿ ಅವರತ್ನ ಪ್ರೀತಿಯ ಕರುಣಾ ನೋಟ ಹರಿಸುವ ದಯಾಮಯಿ ! ಮತ್ತೊಮ್ಮೆ 
ಒಬ್ಬಳು ತನ್ನ ಆಸ್ತಿಯ ತಕರಾರು ಬಗೆಹರಿದು ತನಗೆ ಜೀವನದಲ್ಲಿ ಸೌಖ್ಯ ಸಿಗಬೇಕೆಂದು 
ಶ್ರೀರಾಮಕೃಷ್ಣರಲ್ಲಿ ಪ್ರಾರ್ಥಿಸಿ ಎರಡುದಿನ ದಕ್ಷಿಣೇಶ್ವರದಲ್ಲೇ ಉಳಿದಿದ್ದಳು. ಆ ಎರಡು 
ದಿನವೂ ಅವರಲ್ಲಿ ಅವಳ ನಿವೇದನೆ ಅದೊಂದೇ . ತನ್ನ ಸಮಸ್ಯೆಗೆ ಪರಿಹಾರ ಹೇಳಬೇಕು. 
ಶ್ರೀರಾಮಕೃಷ್ಣರಿಗೆ ಉಭಯ ಸಂಕಟ , ದೇವರಲ್ಲಿ ಸ್ವಲ್ಪ ಭಕ್ತಿ , ಶ್ರದ್ದೆಯಿರುವವಳು. 
ನೇರವಾಗಿ ಹೋಗು ಎನ್ನಲಾರದೆ ಉಳಿದ ಭಕ್ತರಿಗೆ, “ ಅವಳಿನ್ನೂ ಆಸ್ತಿ- ಹಣದ 
ಚಿಂತೆಯಲ್ಲೇ ಮುಳುಗಿ ಎಷ್ಟು ದಿನ ಇಲ್ಲೇ ಇರುತ್ತಾಳಂತೆ ? ಏನಾದರೂ ಮಾಡಿ'' 
ಎಂದರು. ನೇರವಾಗಿ ಹೋಗು ಎನ್ನುವುದು ಹೇಗೆ ? ಇದನ್ನರಿತ ಶ್ರೀಮಾತೆಯವರಿಗೆ 
ಉಭಯ ಸಂಕಟ . ಅವಳು ಆರ್ತಳಾಗಿ ಬಂದದ್ದು ಠಾಕೂರರ ಬಳಿ, ನಿರಾಶಳಾಗಿ 
ಬೇಡಿದ್ದು ತಮ್ಮನ್ನು ಅವಳ ದುಃಖದ ಸ್ಥಿತಿಗೆ ಮರುಗಿ ಕೊನೆಗೆ ತಾವೇ ಸಮಾಧಾನ 
ಹೇಳಿ ಕಳುಹಿಸುತ್ತಾರೆ. 

ಇನ್ನೊಂದು ಪ್ರಸಂಗ ಇನ್ನೂ ಸ್ವಾರಸ್ಯಕರ. ಗೋಪಾಲ- ಮಾ ಎಂಬ ವೃದ್ದೆಗೆ 
ಶ್ರೀರಾಮಕೃಷ್ಣರಲ್ಲಿ ಅಪಾರ ಭಕ್ತಿ , ಅವರನ್ನು ಸಾಕ್ಷಾತ್ ಶ್ರೀಕೃಷ್ಣನೆಂದೇ ಬಾಲ ಗೋಪಾಲನ 
ರೂಪದಲ್ಲಿ ಕಂಡವಳು. ತನ್ನದೇನಿದ್ದರೂ ಗೋಪಾಲನಿಗೇ ಸಮರ್ಪಿತ. ಒಮ್ಮೆ 
ಶ್ರೀರಾಮಕೃಷ್ಣರು ತಮ್ಮ ಭಕ್ತನೊಬ್ಬನ ಮನೆಗೆ ಹೋಗಿದೋಣಿಯಲ್ಲಿ ದಕ್ಷಿಣೇಶ್ವರಕ್ಕೆ 
ಹಿಂದಿರುಗುವಾಗ ಆ ದೋಣಿಯಲ್ಲಿ ಕೆಲವು ಭಕ್ತರೊಂದಿಗೆ ವೃದ್ದೆ ಗೋಪಾಲ- ಮಾ 
ಕೂಡಾ ಇದ್ದರು. ಮುಂದಿನ ದಿನಗಳಲ್ಲಿ ಅವರು ದಕ್ಷಿಣೇಶ್ವರದಲ್ಲೇ ಉಳಿಯುವ 
ಯೋಚನೆಯಲ್ಲಿ ಹೊರಟವರು. ಹಾಗೆ ಹೋಗುವಾಗ ಊರ ಮಂದಿ ಅವರಿಗಾಗಿ 
ಒಂದಷ್ಟು ಬಟ್ಟೆ ಪಾತ್ರೆಪಗಡಿ, ಜಿನಿಸು ಇತ್ಯಾದಿ ಗಂಟು ಕಟ್ಟಿ ಕೊಡುತ್ತಾರೆ. ಆಕೆ 
ದೋಣಿಯಲ್ಲಿ ಆ ಸಾಮಾನಿನ ಗಂಟನ್ನು ಜತನದಿಂದ ತನ್ನ ಹತ್ತಿರ ಇಟ್ಟುಕೊಂಡಿದ್ದರು. 
ಆದರೆ ಅದು ನೀರಿಗೆ ಬೀಳದಂತೆ, ಬೇರೆಯವರ ಕೈಗೂ ಹೋಗದಂತೆ ಅವಳ ಗಮನ 
ಪೂರಾ ಆ ಗಂಟಿನ ಮೇಲೆ. ಇದು ಶ್ರೀರಾಮಕೃಷ್ಣರಿಗೆ ಗೊತ್ತಾಗಿ ದಾರಿಯುದ್ದಕ್ಕೂ 
ನಿಸ್ವಾರ್ಥ ಎಂದರೇನು ? ತ್ಯಾಗ ಬುದ್ದಿ ಹೇಗಿರಬೇಕು ? ಎಂದೆಲ್ಲ ಉಳಿದ ಭಕ್ತರಿಗೆ 
ಉಪದೇಶ ನೀಡುತ್ತ ಆಗಾಗ ಅವಳ ಗಂಟಿನ ಮೇಲೆ ತಿರಸ್ಕಾರದಲ್ಲಿ ಕಣ್ಣು ಹಾಯಿಸು 
ತಾರೆ. ತಾನು ಹೊತ್ತು ತಂದ ಗಂಟನ್ನು ನೋಡಿಯೇ ಠಾಕೂರರು ಈ ಮಾತು 
ಹೇಳುತ್ತಿದ್ದಾರೆಂದು ಆಕೆಗೂ ಅರ್ಥವಾಗಿ ನಾಚಿಕೆ , ಅವಮಾನದಿಂದ ತಲೆ ತಗ್ಗಿಸಿ 


- ೯೩ 
ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ದಕ್ಷಿಣೇಶ್ವರಕ್ಕೆ ಬಂದಾಕ್ಷಣ ಓಡಿ ಬರುತ್ತಾರೆ ಶ್ರೀಮಾತೆಯವರ ಬಳಿ ನಡೆದುದೆಲ್ಲ 
ಹೇಳುತ್ತ ಕಣ್ಣೀರು ಹಾಕುತ್ತಾ , 

“ ಅಮ್ಮಾ , ತಾಯಿ , ಇವತ್ತು ಗೋಪಾಲ [ ಠಾಕೂರರು] ನನ್ನ ವಸ್ತುಗಳನ್ನು 
ಕಂಡು ತುಂಬ ಸಿಟ್ಟಿನಲ್ಲಿದ್ದಾನೆ. ನನಗೆ ಈ ಯಾವ ವಸ್ತುಗಳು ಬೇಡ. ಇವನ್ನು 
ಯಾರಿಗಾದರೂ ಕೊಟ್ಟುಬಿಡುತ್ತೇನೆ ” ಎಂದರು. 

ಶ್ರೀಮಾತೆಯವರು ಅವರ ಮೈದಡವಿ ಸಮಾಧಾನಪಡಿಸಿ, “ನಿಮ್ಮ ಮುಂದಿನ 
ಜೀವನಕ್ಕೆ ಊರವರು ಕೊಟ್ಟ ಸಾಮಾನುಗಳನ್ನು ಬೇರೆಯವರಿಗೆಕೊಟ್ಟರೆ ಮತ್ತೆ ನಿಮಗೆ 
ಕೊಡುವವರು ಯಾರಿದ್ದಾರೆ ? ಠಾಕೂರರು ಏನೇ ಹೇಳಲಿ ನೀವು ದುಃಖಿಸಬೇಡಿ' 
ಕಣ್ಣೀರು ಒರಸುತ್ತಾರೆ. 

ಆದರೂ ಗೋಪಾಲ - ಮಾ ಒಂದೆರಡು ಸೀರೆ, ಕೆಲವು ಸಾಮಾನುಗಳನ್ನು ಹಂಚಿ 
ತನ್ನ ನಿಂದನೆಗೆ ಪ್ರಾಯಶ್ಚಿತ್ತ ಮಾಡಿಕೊಳ್ಳುತ್ತಾರೆ. ಇಲ್ಲಿ ಶ್ರೀರಾಮಕೃಷ್ಣರು ತಮ್ಮ 
ಅಂತರಂಗದ ಶಿಷ್ಯರಿಗೆ ನೇರ ಉಪದೇಶ ಮಾಡದೆ ಈ ತರಹದ ಪರೀಕ್ಷೆಯ ಮೂಲಕ 
ಬುದ್ದಿ ಹೇಳುತ್ತಿದ್ದರು. ಅದೇ ವೇಳೆ ಶಿಷ್ಯರ ದುಃಖವನ್ನು ತಮ್ಮ ಕರುಣೆಯ ಜಲದಿಂದ 
ಒರಸಿ ಅವರ ಹೃದಯದ ಭಾರ ಇಳಿಸುತ್ತಿದ್ದರು. ಹೌದು, ಕರುಣೆಯೇ ಅವರ 
ಸ್ವಭಾವ. 
- ಶ್ರೀರಾಮಕೃಷ್ಣರು ಜನಸಾಮಾನ್ಯರ ಜೊತೆ ಪ್ರೀತಿ, ಪ್ರೇಮ, ಕರುಣೆಯಿಂದ 
ಹೇಗೆ ವರ್ತಿಸಬೇಕೆಂದು ತಮ್ಮ ಮಾತು ಕೃತಿಗಳಿಂದ ಹೇಳಿಕೊಡುತ್ತಿದ್ದ ಕಾರಣ 
ಶ್ರೀಮಾತೆಯವರೂ ಆ ಸ್ವಭಾವ ಬೆಳೆಸಿಕೊಂಡಿರಬೇಕು ಎನಿಸಬಹುದು. ಆದರೆ ಒಬ್ಬ 
ವ್ಯಕ್ತಿಯಲ್ಲಿ ಸದ್ಗುಣಗಳ ಬೀಜ ಮೊಳಕೆಯೊಡೆದು ಇದ್ದಾಗಲೇ ಅದು ಫಲ ರೂಪದಲ್ಲಿ 
ಇತರರಿಗೆ ದೊರಕಲು ಸಾಧ್ಯ . ಗಂಧದ ಕೊರಡನ್ನು ತೇಯ್ದಷ್ಟು ಸುವಾಸನೆ ಹೆಚ್ಚುತ್ತದೆ. 
ಅದೇ ಸಾಮಾನ್ಯ ಕಟ್ಟಿಗೆಯ ತುಂಡನ್ನು ತೇಯ್ದರೆ ಫಲ ಸೊನ್ನೆ, ಶ್ರೀಮಾತೆಯವರು 
ಬಾಲ್ಯದಿಂದಲೇ ಸದ್ಗುಣಗಳ , ಉತ್ತಮ ಸಂಸ್ಕಾರವುಳ್ಳ ಗಂಧದ ಕೊರಡು! ಶ್ರೀರಾಮಕೃಷ್ಣರ 
ಸಂಪರ್ಕದಲ್ಲಿ ಆ ಸುವಾಸನೆ ಬೀರುವ ಗುಣಗಳು ಇನ್ನೂ ವಿಶಾಲದಲ್ಲಿ ಅರ್ಥ ಪಡೆಯುತ್ತ 
ಮಟಕ್ಕಿಟ್ಟ ಚಿನ್ನವಾಗುತ್ತದೆ. 

ಶ್ರೀಮಾತೆಯವರ ತಾಯಿ ತಂದೆ ಇಬ್ಬರೂ ಉತ್ತಮ ಸಂಸ್ಕಾರವುಳ್ಳವರು, 
ಆಚಾರಶೀಲರು, ಸದ್ಗುಣಿಗಳು , ಜೀವನ ಪ್ರೀತಿ, ಗುರುಹಿರಿಯರಲ್ಲಿ ಭಕ್ತಿ , ಸಾಧು 
ಸಂತರಲ್ಲಿ ನಂಬಿಕೆ , ಬಡವರಲ್ಲಿ ಅನುಕಂಪ ಉಳ್ಳವರು. ಪ್ರತಿನಿತ್ಯ ದೇವೀಪೂಜೆ, ದಾನ 
ಧರ್ಮ ನಡೆಯುತ್ತಿದ್ದ ಮನೆ. ತಮ್ಮ ಮಕ್ಕಳನ್ನು ಆ ಹಾದಿಯಲ್ಲಿ ನಡೆಸಿದವರು. 
ಇಂತಹ ಕುಟುಂಬದಲ್ಲಿ ಬೆಳೆದವರು ಶ್ರೀಮಾತೆಯವರು. ಬೆಳೆಯ ಸಿರಿ ಮೊಳಕೆಯಲ್ಲಿ 
ಲಜ್ಞಾಶೀಲರಾದಶ್ರೀಮಾತೆಯವರ ಸ್ವಭಾವದಲ್ಲಿ ಪ್ರೀತಿ, ಮಾತೃವಾತ್ಸಲ್ಯ , ಅಪಾರ ಕಾರುಣ್ಯ 
ಭಾವ ಬಾಲ್ಯದಿಂದಲೇ ವ್ಯಕ್ತವಾಗುತ್ತಿತ್ತು . ಜಯರಾಂಬಾಟಿಯಲ್ಲಿ ಹಸಿದು ಮನೆ 
ಬಾಗಿಲಿಗೆ ಬಂದ ಬಡವರಿಗೆ ತಾಯಿಯ ಜೊತೆ ತಾವೇ ನಿಂತು ಬಡಿಸುತ್ತಿದ್ದರು. ಅನೇಕ 

ವೇಳೆ ತಮ್ಮ ಪಾಲಿನ ಊಟವನ್ನೂ ನೀಡುತ್ತಿದ್ದ ಈ ಬಾಲೆಯಲ್ಲಿ ದನಕರುಗಳಿಗೆ ಹುಲ್ಲು 
ನೀರನ್ನಿತ್ತು ಅವುಗಳ ಮೈದಡವಿ ಪ್ರೀತಿತೋರಿಸುವುದು ಅಭ್ಯಾಸವಾಗಿತ್ತು ಗದ್ದೆಯಲ್ಲಿ 
ಕೆಲಸದಲ್ಲಿ ನಿರತರಾದ ರೈತಾಪಿ ಜನರಿಗೆ ಮಧ್ಯಾನ್ನ ಅನ್ನ , ತಿಂಡಿ, ಅರಳು ಕೊಡುತ್ತಿದ್ದರಂತೆ. 
ಒಮ್ಮೆ ಜಯರಾಂಬಾಟಿಯಲ್ಲಿ ಭೀಕರ ಕ್ಷಾಮ ಬಂದು ಊರಜನ ಹಸಿವೆಯಿಂದ 
ಕಂಗಾಲಾಗಿ ಬಹಳ ಕಷ್ಟ ಎದುರಿಸುವ ಪರಿಸ್ಥಿತಿ ಬರುತ್ತದೆ. ಆ ಸಮಯ ಅವರ ಮನೆ 
ಉಗ್ರಾಣದಲ್ಲಿ ಇಡೀ ವರ್ಷಕ್ಕೆಂದು ಸಂಗ್ರಹಿಸಿಟ್ಟ ಬತ್ತದ ರಾಶಿಯಿತ್ತು ತಂದೆ ತಾಯಿ 
ಜನರ ಸಂಕಷ್ಟಕ್ಕೆ ಸ್ಪಂದಿಸಿ ಅದನ್ನೇ ಅಕ್ಕಿ ಮಾಡಿ ದೊಡ್ಡ ಹಂಡೆಯಲ್ಲಿ ಖಿಚಡಿ ಬೇಯಿಸಿ 
ಹೊರಗೆ ಇಟ್ಟಿದ್ದರಂತೆ. ಯಾರು ಕೇಳಿದರೂ ಹೊಟ್ಟೆ ತುಂಬುವಷ್ಟು ಬಿಸಿ ಬಿಸಿ ಖಿಚಡಿ. 
ಶ್ರೀಮಾತೆಯವರು ತಾವೇ ನಿಂತು ಸೌಟಿನಲ್ಲಿ ಮೊಗೆದು ಬಡಿಸಿದ್ದರಂತೆ. ತಂದೆ 
ತಾಯಿಯ ಈ ದಯೆ , ಕರುಣೆ ಮಗಳಿಗೂ ಬಂದಿರಬೇಕು. ತಾವೂ ತಿನ್ನಬೇಕು. 
ಬೇಡಿ ಬಂದವರಿಗೂ ಕೊಡಬೇಕು ಎನ್ನುವ ಉದಾರ ಬುದ್ದಿ ! ತಮ್ಮಿಂದ ಇನ್ನೊಬ್ಬರಿಗೆ 
ನೆಮ್ಮದಿ ಸಮಾಧಾನ ದೊರೆತರೆ ಅದೇ ಅವರಿಗೆ ತೃಪ್ತಿ , 

ಮನೆಗೆ ಅವರೇ ಹಿರಿಮಗಳು . ಈ ಕಾರಣದಿಂದ ಪುಟ್ಟ ಮಕ್ಕಳಾದ ತಮ್ಮಂದಿರ 
ಲಾಲನೆ ಪಾಲನೆ, ಅವರ ಆರೈಕೆಗೆ ತಾಯಿಗೆ ಸಹಾಯ ಮಾಡುವುದು, ಅಡುಗೆಗೆ 
ಸಹಕರಿಸುವುದು, ತಂದೆಯ ಪೂಜಾಕಾರ್ಯದಲ್ಲಿ ನೆರವು ಕೊಡುವುದು ಈ ವಿಧದ 
ಉತ್ತಮ ಸಂಸ್ಕಾರದ ಶಿಕ್ಷಣ ಅವರಿಗೆ ದೊರೆತಿತ್ತು . ಅವತಾರಪುರುಷನ ಪತ್ತಿಯಾಗುವ 
ಎಲ್ಲ ಅರ್ಹತೆಗೆ ತಕ್ಕುದಾದ ತಳಪಾಯ ಮೊದಲೇ ಸಿದ್ಧವಾಗಿತ್ತು. ಇದನ್ನು ಮುಂದಾಗಿಯೇ 
ಅರಿತಿದ್ದ ಶ್ರೀರಾಮಕೃಷ್ಣರು ತಮಗಾಗಿ ತಾಯಿ ತಂದೆ ಹೆಣ್ಣು ಹುಡುಕುತ್ತಿದ್ದಾಗ, ಅಲ್ಲಿ 
ಇಲ್ಲಿ ಏಕೆ ಅಲೆಯುತ್ತೀರಿ ? ನನಗಾಗಿ ಇಂಥ ಸ್ಥಳದಲ್ಲಿ ಹುಡುಗಿ ಗುರುತಿಸಲ್ಪಟ್ಟಿದ್ದಾಳೆ'' 
ಎನ್ನುತ್ತಾರೆ. “ ಗುರುತಿಸು ' ಜನ್ಮ ಜನ್ಮಾಂತರದಿಂದ ಗುರುತಿಸಲ್ಪಟ್ಟವಳು ! ಹೌದು, 
ಶ್ರೀರಾಮಕೃಷ್ಣರ ಇಚ್ಛೆಯಂತೆ ಶ್ರೀಮಾತೆಯವರು ಬಂದು ಸೇರಿಕೊಳ್ಳುತ್ತಾರೆ 
ಅವರನ್ನು , ದಕ್ಷಿಣೇಶ್ವರಕ್ಕೆ ಹೋಗಿ ನೆಲೆಸಿದ ನಂತರ ಶ್ರೀರಾಮಕೃಷ್ಣರು ಅವರ ವ್ಯಕ್ತಿತ್ವದ 
ಮುಂದಿನ ರೂವಾರಿ ! ತಮ್ಮ ನಂತರ ಜನಸಾಮಾನ್ಯನಿಗೆ ದಾರಿ ತೋರುವ ಅನರ್ಥ್ಯ 
ರತ್ನವನ್ನಾಗಿ ಮಾಡಿದ್ದೂ ಅಷ್ಟೇ ಸತ್ಯ . . 
* ದಕ್ಷಿಣೇಶ್ವರದಲ್ಲಿ ಶ್ರೀರಾಮಕೃಷ್ಣರ ದರ್ಶನಕ್ಕೆ ಬರುವ ಭಕ್ತ ಸಮುದಾಯ, 
ಅತಿಥಿಗಳು, ಸಾಧುಸಂತರಿಂದ ಯಾವಾಗಲೂ ಜನಜಾತ್ರೆ , ಯಾರೇ ಬರಲಿ ಎಷ್ಟೇ 
ಜನ ಊಟಕ್ಕಿರಲಿ ಶ್ರೀಮಾತೆಯವರು ಬೇಸರಿಸಿದವರಲ್ಲ . ಊಟವಿಲ್ಲದೆ ಹಾಗೇ 
ಹೋಗಲೇಬಾರದು. ಕೆಲವೊಮ್ಮೆ ಮಧ್ಯರಾತ್ರೆಯಲ್ಲಿ ಆಗಮಿಸಿದವರಿಗೆ ಹೊಸದಾಗಿ 
ಅಡಿಗೆ ಮಾಡಿ ಬಡಿಸಿದ್ದೂ ಇದೆ. ಊಟ ಬೇಡ ಎಂದವರಿಗೆ ಸಿಹಿತಿಂಡಿ, ಹಣ್ಣು 
ಕೊಟ್ಟು ಬರಿಗೈಯ್ಯಲ್ಲಿ ಹೋಗದಂತೆ ಒಬ್ಬಾತ ಭೋಜನ ಸ್ವೀಕರಿಸದಿದ್ದರೆ ಅಥವಾ 
ಬೇರೆ ಊರಿಗೆ ತಮಗೆ ಹೇಳದೇ ಹೋಗಿದ್ದರೆ ಅವರಿಗಾಗಿ ತಾವೂ ಊಟ ಮಾಡದೇ 
ಕಾಯುತ್ತಿದ್ದರು. ಇದು ಮೋಹವೇ ? ಭ್ರಾಂತಿಯೇ ? ಕರುಣೆಯ ಇನ್ನೊಂದು 

ರೂಪವೇ ? ತಿಳಿಯದು. ತಮ್ಮ ತಾಯಿಗಿಂತ ಹೆಚ್ಚು ಕಾಳಜಿಯಿರುವ ಶ್ರೀಮಾತೆ 
ಯವರನ್ನು ಅರಿತ ನಂತರ ಮತ್ತೆ ಅವರನ್ನು ನೋಯಿಸಲು ಇಚ್ಚಿಸದೇ ಗೌರವದಿಂದ 
ಹೇಳಿ ಹೋಗುವುದನ್ನು ಅಭ್ಯಾಸ ಮಾಡಿಕೊಂಡಿದ್ದರು. ಚಿಕ್ಕ ಪ್ರಾಯದ ಹುಡುಗರು 
ಅವರ ಆತಿಥ್ಯ ಸ್ವೀಕರಿಸಿ ಹೋಗುವಾಗ ಬಾಗಿಲಲ್ಲಿ ನಿಂತು ತಮ್ಮಿಂದ ಕಣ್ಮರೆ ಆಗುವತನಕ 
ಕಣ್ಣೀರಿನಿಂದ ಬೀಳ್ಕೊಡುತ್ತಿದ್ದರು. ಭಿಕ್ಷುಕನಿರಲಿ, ಹುಚ್ಚನಿರಲಿ, ಅಧಿಕಾರಿಯೇ ಆಗಿರಲಿ 
ಅವರ ಕರುಣೆ ಎಲ್ಲರ ಮೇಲೆ ಒಂದೇ ರೀತಿ, ಜನರ ಸಂತೋಷಕ್ಕಾಗಿ ಮಿಡಿಯುತ್ತಿತ್ತು 
ಅವರ ಹೃದಯ . . 

ಒಮ್ಮೆ ಅವರ ಭೇಟಿಗೆ ಮಲಿನ ವಸ್ತ್ರ ಧರಿಸಿದ ಏಳೆಂಟು ಜನರ ಗುಂಪು 
ಬಂದಿತ್ತು . ನೋಡಲು ಅಸಹ್ಯ ಹುಟ್ಟಿಸುವ ಅವರನ್ನು ಶಿಷ್ಯರು ಕಟ್ಟಡದ ಒಳಗೆ ಬಿಡದೆ 
ಹೊರಗೆ ಅಟ್ಟುತ್ತಾರೆ. ಈ ವಿಷಯ ತಿಳಿದ ಶ್ರೀಮಾತೆ ಅವರನ್ನು ಒಳಗೆ ಕರೆದು ತಾವೇ 
ಉಪಚರಿಸಿ ಪ್ರಸಾದ ಕೊಟ್ಟು ಕಳುಹಿಸುತ್ತಾರೆ. ಇನ್ನೊಬ್ಬರ ನೋವು, ಅಪೇಕ್ಷೆ ಅರ್ಥ 
ಮಾಡಿಕೊಳ್ಳುವ ಹೃದಯವಂತಿಕೆ, ಬಾಹ್ಯ ಉಡುಪು, ವೇಷಭೂಷಣ ಕೊಳಕಾಗಿದ್ದರೇ 
ನಂತೆ ಹೃದಯ ಪರಿಶುದ್ಧವಾಗಿರಬೇಕು ಎಂದವರ ತತ್ವ , ಈ ತತ್ವದಿಂದ ಪರಿಶುದ್ಧ 
ಇಲ್ಲದವರೂ ತಮ್ಮನ್ನು ತಿದ್ದಿಕೊಂಡು ಉತ್ತಮರಾಗಲು ಸಾಧ್ಯವಿತ್ತು . 
- ಕಾಯಿಲೆಯವರು, ಜ್ವರದಲ್ಲಿ ನರಳುವವರು ಆಶ್ರಮದಲ್ಲಿದ್ದಾಗ ಸ್ವತಃ ಔಷಧಿ 
ನೀಡುತ್ತಿದ್ದರಲ್ಲದೆ ಸಂಕಟ ತಡೆಯದೆ ವಾಂತಿ ಮಾಡಿಕೊಂಡಾಗ ಆ ಹೇಸಿಗೆಯನ್ನು 
ತಾವೇ ತೆಗೆದದ್ದು ಅವರ ಸೇವಾ ಮನೋಭಾವಕ್ಕೆ ಸಾಕ್ಷಿ . ಕರುಣೆಯ ಇನ್ನೊಂದು 
ಮುಖವೇ ಸೇವೆ. ಒಮ್ಮೆ ಒಂದು ಸಣ್ಣ ಮಗು ಇವರ ಹಾಸಿಗೆ ಮೇಲೆ ಹೇಸಿಗೆ 
ಮಾಡಿತ್ತು ಶ್ರೀಮಾತೆಯವರು ಮಗುವಿನ ತಾಯಿಯನ್ನು ಬದಿಗೆ ಕುಳ್ಳಿರಿಸಿ ತಾವೇ ಆ 
ಹೇಸಿಗೆ ತೊಳೆಯುತ್ತಾರೆ. ಮಗು ತಾನೇ , ಚಿಕ್ಕದು. ದೇವರ ಸಮಾನ ಎನ್ನೋಣ. 
ಆದರೆ ಮತ್ತೊಮ್ಮೆ ಮಧ್ಯವಯಸ್ಸಿನ ಹೆಣ್ಣುಮಗಳು ಜ್ವರದ ತಾಪದಲ್ಲಿ ವಾಂತಿ 
ಮಾಡಿದಾಗ ಆ ಕೊಳಕನ್ನು ಒಂದಿನಿತೂ ಹೇಸಿಕೊಳ್ಳದೆ ತಾವೇ ತೆಗೆದು ನೆಲ 
ತೊಳೆದದ್ದು ಯಾವ ಬಾಂಧವ್ಯದಲ್ಲಿ ? ಅವಳು ಅನಾರೋಗ್ಯದವಳು, ತಾವು ಅವಳ . 
ಸೇವಕಿ ಇದಿಷ್ಟೇ ಅವರ ಮನದಲ್ಲಿ ಇದ್ದದ್ದು . ಆಶ್ರಮವಾಸಿಗಳಿಗೂ ಅವರ ಈ 
ನಿರ್ಧಾರ, ಚುರುಕಾದ ನಡವಳಿಕೆಗೆ ಹೇಗೆ ಸ್ಪಂದಿಸಬೇಕೆಂದು ತಿಳಿಯದು. ಅರ್ಥವಾಗದ 
ಪ್ರಶ್ನೆ ! ಯಾರು ಸೇವಕರು ? ಯಾರು ಸೇವೆ ಸ್ವೀಕರಿಸುವವರು ? ' ಈ ಜಗತ್ತಿನಲ್ಲಿ . 
ಎಲ್ಲರೂ ದೇವರ ಸೇವಕರು'' ಎನ್ನುವಂತಿತ್ತು ಅವರ ಮನೋಭಾವ, ಆಶ್ರಮವಾಸಿಗಳಿಗೆ, 
ಭಕ್ತಾದಿಗಳಿಗೆ ಉತ್ತಮ ಆದರ್ಶ ಉಪದೇಶಿಸದೇ ಮಾಡಿ ತೋರಿಸುವುದರಲ್ಲೇ ಇತ್ತು 
ಅವರ ಘನತೆ, ಗಾಂಭೀರ್ಯ ! “ ಸಾವಿರ ಜನ ಬೇಕಾದರೂ ಬರಲಿ ಅವರ ಸೇವೆಯೇ 
ನನ್ನ ಗುರಿ, ಎಲ್ಲರನ್ನು ನಿಭಾಯಿಸಬಲ್ಲೆ ' ಎಂಬ ಛಾತಿ. 

ಅನ್ನ ಅವರಿಗೆ ದೇವರ ಸಮಾನ. ಅನ್ನಕ್ಕೆ ಅವಮಾನಿಸಿದರೆ ದೇವರಿಗೆ ಅವಮಾನ 
ಮಾಡಿದಂತೆ. ಹಸಿದು ಬಂದವನು ಎಂಥವನೇ ಆಗಿರಲಿ, ಯಾವ ಜಾತಿ, ಯಾವ 

ಮತದವನಿರಲಿ ಅವನೊಬ್ಬ ಮನುಷ್ಯ. ನಿಧಾನವಾಗಿ ಹೊಟ್ಟೆ ತುಂಬುವಷ್ಟು ಪ್ರೀತಿ, 
ಗೌರವದಿಂದ ಬಡಿಸಬೇಕು. ಬಡಿಸುವುದಕ್ಕೂ ಒಂದು ಕ್ರಮವಿದೆ. ನಾಯಿಗೆ ಎಸೆದಂತೆ 
ಬಡಿಸುವುದು ಮಹಾಪಾಪ. ಕುಳಿತು ಉಣ್ಣುವವ ಆಹಾರವನ್ನು ಪ್ರೀತಿಯಿಂದ 
ಸ್ವೀಕರಿಸಬೇಕು. ಎಸೆದ ಕೂಳು ಎಂದು ನೊಂದುಕೊಂಡರೆ ಅದೂ ಮಹಾಪಾಪ. 
ಶ್ರೀಮಾತೆಯವರಿಗೆ ಮಡಿಮೈಲಿಗೆಯ ಆಚಾರವಿದ್ದರೂ ಕೆಲವು ಸಂದರ್ಭದಲ್ಲಿ 
ಅವನ್ನು ಮೀರುತ್ತಿದ್ದರು. ಅಮಜಾದ್ ಎನ್ನುವ ಮುಸಲ್ಮಾನನೊಬ್ಬ ಆಗಾಗ ಇವರ 
ದರ್ಶನಕ್ಕೆ ಬರುತ್ತಿದ್ದ ಊಟವೂ ಮಾಡುತ್ತಿದ್ದ . ಅವನು ಬಂದರೆ ಸಾಕು ನಳಿನಿ ಮುಖ 
ಸಿಂಡರಿಸಿ ದೂರದಿಂದಲೇ ಎಲೆಗೆ ಆಹಾರ ಚೆಲ್ಲುವಂತೆ ಬಡಿಸುತ್ತಿದ್ದಳು. ಅದನ್ನು ಕಂಡ 
ಶ್ರೀಮಾತೆಯವರು ತಾವೇ ಅವನ ಹತ್ತಿರ ಕುಳಿತು ಪ್ರೀತಿಯಿಂದ ಬಡಿಸುತ್ತಾರೆ. ಹಸಿದ 
ವ್ಯಕ್ತಿ ಉಣ್ಣುವಾಗ ಅವರ ಕಣ್ಣುಗಳಲ್ಲಿ ಕಾರುಣ್ಯದ ಮಹಾಪೂರ. ದಾನದಲ್ಲಿ ಅನ್ನದಾನ 
ಕ್ಕಿಂತ ಮಿಗಿಲಾದ ಶ್ರೇಷ್ಠ ದಾನ ಇನ್ನೊಂದಿಲ್ಲ ಎನ್ನುವ ಅವರು ಅತಿಥಿ ಉಪಚಾರಕ್ಕೆ 
ಭಂಗ ಬರದಂತೆ ಅನ್ಯ ಮತೀಯನ ಎಂಜಲು ಎಲೆ ತೆಗೆದು ನೆಲ ಶುಚಿ ಮಾಡಿದ್ದು 
ಅವರ ಮಾತೃವಾತ್ಸಲ್ಯದಲ್ಲೇ ಮಹತ್ವವಾದದ್ದು . 

ಮಡಿ ಮೈಲಿಗೆ, ಆಚಾರ ವಿಚಾರದಲ್ಲಿ ಕಡು ನಿಷ್ಠಳಾದ ನಳಿನಿ ಯಾವಾಗಲೂ 
ಹೇಳುತ್ತಿದ್ದಳು , “ಉತ್ತಮ ಕುಲದಲ್ಲಿ ಜನಿಸಿದ ನೀನು ಯಾರ್ಯಾರದೋ ಎಂಜಲು 
ತೆಗೆಯುತ್ತೀಯಲ್ಲ ? ” 

“ ತೆಗೆದರೆ ಏನಂತೆ ? ಎಲ್ಲರೂ ಮನುಷ್ಯ ಜಾತಿಗಳೇ ಮೇಲುಕೀಳು ಎಲ್ಲಿಯದು? 
ಜಾತಿ ಮತ ಎಂಬ ಈ ಭೇದಭಾವವೇ ಇರಬಾರದು ' ಎನ್ನುವ ಶ್ರೀಮಾತೆಯವರ 
ಮಾನವಪ್ರೇಮ, ಆ ಪ್ರೀತಿ ಮನುಷ್ಯ ಕಾರುಣ್ಯಕ್ಕೆ ಅಖಂಡವೂ , ಅಸೀಮವೂ 
ಆದದ್ದು . ಪ್ರೀತಿ ಮತ್ತು ನಿಸ್ವಾರ್ಥವೇ ಅವರ ಮಾನವೀಯ ಮುಖವಾಗಿತ್ತು . 
ಆ ವ್ಯಕ್ತಿ ಕೆಟ್ಟವನಿರಲಿ, ದುಷ್ಟನಿರಲಿ, ನೀಚನಿರಲಿ ಶ್ರೀಮಾತೆಯವರು ಅವರ ದೋಷ 
ಎಣಿಸದೆ ಅಸಹಾಯಸ್ಥಿತಿಗೆ ಮರುಗುತ್ತಿದ್ದರು. ಒಬ್ಬಳು ಶೀಲವಿಲ್ಲದ ಮಧ್ಯ ವಯಸ್ಸಿನ 
ಮಹಿಳೆ, ತನ್ನ ಕೃತ್ಯಕ್ಕೆ ಪಶ್ಚಾತ್ತಾಪಪಟ್ಟು ಅವರ ಬಳಿ ಕಣ್ಣೀರು ಹರಿಸುತ್ತಗೋಳಾಡುವಾಗ 
ಅವಳ ಮೈದಡವಿ, " ಠಾಕೂರರನ್ನು ಪ್ರಾರ್ಥಿಸು'' ಎಂದು ಸಾಂತ್ವನ ನೀಡಿ ಕಳುಹಿಸುತ್ತಾರೆ. 
ಇದು ಗುಲಾಬ - ಮಾ ಮತ್ತು ಉಳಿದವರಿಗೆ ಹಿತವಾಗುವುದಿಲ್ಲ . ಶ್ರೀಮಾತೆಯವರು 
ನಗುತ್ತ , “ ಅವಳ ದುರ್ವಿಧಿಗೆ ನಾವು ಕರುಣೆ ತೋರಿಸಬೇಕು. ಈವರೆಗೆ ತಾನು 
ಮಾಡಿದ ಅಪವಿತ್ರ ಕೆಲಸದಿಂದ ನೊಂದು ಬೆಂದಿದ್ದಾಳೆ. ದುಃಖದ ಕಣ್ಣೀರು ಹಾಕಿದ್ದಾಳೆ . 
ಆ ಕಣ್ಣೀರು ಅವಳ ಪಾಪವನ್ನು ತೊಳೆದುಹಾಕಿದೆ '', ಎನ್ನುತ್ತಾರೆ ಗಂಭಿರವಾಗಿ, 

ಕುಡುಕರನ್ನೂ , ಅವರ ಸಂಸಾರವನ್ನೂ ಕರೆಯಿಸಿ ನಯವಾಗಿ ಬುದ್ದಿ ಹೇಳಿದರೆ 
ಕೆಟ್ಟಕೆಲಸ, ಗೂಂಡಾಗಿರಿ, ದರೋಡೆ ಮಾಡುವವರು ಸುಭಗರ ವೇಷತೊಟ್ಟು ಬಂದಾಗ 
ಶ್ರೀಮಾತೆಯವರು ಒಂದಿನಿತೂ ಹೆದರುತ್ತಿರಲಿಲ್ಲ. ಉತ್ತಮವಾದ ಮನುಷ್ಯ ಜನ್ಮದಲ್ಲಿ 
ದುರ್ಮಾರ್ಗಕ್ಕೆ ಇಳಿಯುವ ಅವರ ಒಳಿತನ್ನೇ ಹಾರೈಸಿ ಅನುಕಂಪದಿಂದ ಚೆನ್ನಾದ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ - ೯೭ 
ಜೀವನ ನಡೆಸುವಂತೆ ಠಾಕೂರರಲ್ಲಿ ತಾವೇ ಪ್ರಾರ್ಥಿಸುತ್ತಿದ್ದರು. ಇವರ ದರ್ಶನಕ್ಕೆ 
ಬರುತ್ತಿದ್ದ ಓರ್ವ ದರೋಡೆಕೋರ ಮುಸಲ್ಮಾನ ಶ್ರೀಮಾತೆಯ ಪ್ರೀತಿ ವಾತ್ಸಲ್ಯದಲ್ಲಿ ತನ್ನ 
ಕುಕೃತ್ಯ ತ್ಯಜಿಸಿ ತಾನು ಒಳ್ಳೆಯವನಾಗಲು ಪ್ರಯತ್ನಿಸುತ್ತೇನೆ ಎನ್ನುತ್ತಿದ್ದ . ಆದರೆ 
ಅಲ್ಲಿಂದ ನಿರ್ಗಮಿಸಿದ ನಂತರ ಮತ್ತೆ ಅದೇ ಹಾದಿ. ನಾಯಿ ಬಾಲ ಡೊಂಕು ! 
ಆದರೂ ಶ್ರೀಮಾತೆಯವರಿಗೆ ಅವನಲ್ಲಿ ಅಪಾರ ಸಹಾನುಭೂತಿ, ಎಂದಾದರೂ ಈ 
ಆಶ್ರಮದ ಸಂಗದಿಂದ ದರೋಡೆಕೃತ್ಯ ನಿಲ್ಲಿಸಬಹುದೆಂಬ ನಿರೀಕ್ಷೆ. ಒಮ್ಮೆ ಆತ ಎಲ್ಲೋ 
ದರೋಡೆಗೆ ಪ್ರಯತ್ನಿಸಿ ಪೊಲೀಸರ ಕೈಗೆ ಸಿಕ್ಕಿ ಜೈಲು ಸೇರಿದ ಸುದ್ದಿ ಕೇಳಿದಾಗ ಅವರ 
ದುಃಖ ಹೇಳತೀರದು. ಜೈಲುವಾಸ ಮುಗಿಸಿ ಆತ ಮತ್ತೆ ದರ್ಶನಕ್ಕೆ ಬಂದಾಗ 
ಶ್ರೀಮಾತೆಯವರು ಮನೆಗೆ ಮರಳಿ ಬಂದ ಮಗನಂತೆ ತಾಯಿಯ ಪ್ರೀತಿ ತೋರಿಸಿ 
ಆತಿಥ್ಯ ನೀಡಿ ಅನುಕಂಪ ಸೂಚಿಸುತ್ತಾರೆ. ಆ ದುಷ್ಟನಿಗೆ ಮಣೆ ಹಾಕುವುದು ಯಾರಿಗೂ 
ಇಷ್ಟವಿರಲಿಲ್ಲ . ಆದರೆ ಶ್ರೀಮಾತೆಯವರು ಅವನ ಕೆಟ್ಟತನ ಎಣಿಸದೇ , “ ಆ ಮಗು 
ಮನುಷ್ಯನಾಗಿ ಜೀವಿಸಬೇಕು ಎಂದು ಸ್ವಲ್ಪ ಪ್ರಯತ್ನ ಮಾಡಿದ್ದನಲ್ಲ , ಮುಂದಿನ 
ಜನ್ಮದಲ್ಲಿ ಒಳಿತಾಗಲಿ' ಹಾರೈಸುತ್ತಾರೆ. 

ದಿಕ್ಕಿಲ್ಲದ ಹೀನ ದೀನ ವೃದ್ಧೆಯರ ಮೇಲೆ ವಿಶೇಷ ಗೌರವ, ಅನುಕಂಪ. 
ಗತಿಗೋತ್ರವಿಲ್ಲದ ಓರ್ವ ವೃದ್ದೆ ಅಸಹಾಯಕ ಸ್ಥಿತಿಯಲ್ಲಿದ್ದಾಗ ಅವಳನ್ನು ತಮ್ಮ 
ಜೊತೆಯೇ ಉಳಿಸಿಕೊಂಡು ನೆಮ್ಮದಿ- ಶಾಂತಿಯಿಂದ ಸಾಯುವ ತನಕ ನೋಡಿಕೊಂಡ 
ದಯಾಮಯಿ. ಅಷ್ಟೇ ಅಲ್ಲ , ಕಿವಿಯ ಬಳಿ ಹುಣ್ಣಾಗಿ ನರಳುತ್ತಿದ್ದವಳನ್ನು ಮನೆಯವರು 
ಹೊರಗೆ ಹಾಕಿದಾಗ ತಮ್ಮ ಬಳಿ ಕರೆತಂದು ಕೆಲವು ಸಮಯ ತಾವೇ ಶುಶೂಷೆ ಮಾಡಿ 
ಅನಂತರ ಹೆಚ್ಚಿನ ವೈದ್ಯಕೀಯ ಚಿಕಿತ್ಸೆಗೆ ಬೇರೆ ಊರಿಗೆ ಕಳುಹಿಸಿಕೊಡುವುದು ಅವರ 
ಮಾನವೀಯತೆಗೆ ಸಾಕ್ಷಿ , ವಿಧವೆಯರು, ಪರಿತ್ಯಕ್ತರಾದ ಹೆಣ್ಣುಮಕ್ಕಳ ಮೇಲೆ ಅಪಾರ 
ಕನಿಕರ . ವಿಧವೆಯ ಜೀವನವೆಂದರೆ ಸನ್ಯಾಸ ಸ್ವೀಕರಿಸಿದಂತೆ. ಪರಿತ್ಯಕಳೆಂದರೆ 
ಯಾವಾಗಲೂ ವಿರಹ ವೇದನೆ. ಎಂತಹ ಕಷ್ಟಕರ ಜೀವನ ? ಹೇಗೆ ಸಹಿಸಬೇಕು 
ಇವರೆಲ್ಲ ? ರೋಧಿಸುತ್ತಿತ್ತು ಶ್ರೀಮಾತೆಯವರ ಹೃದಯ. ಒಮ್ಮೆ ಜಯರಾಂಭಾಟಿಯಲ್ಲಿ 
ಪ್ರಾಯಪ್ರಬುದ್ಧಳಾದ ಬಾಲವಿಧವೆಯೊಬ್ಬಳು ವಯೋಸಹಜವಾಗಿ ಗುಟ್ಟಾಗಿ ಒಬ್ಬನನ್ನು 
ಪ್ರೇಮಿಸುತ್ತಾಳೆ. ಇದು ಊರ ಮುಖಂಡರಿಗೆ ತಿಳಿದು ಆಕೆಗೆ ಕಠಿಣ ಶಿಕ್ಷೆ ನೀಡಲು 
ಸಜ್ಜಾಗುತ್ತಾರೆ. ಆ ಕಾಲದಲ್ಲಿ ವಿಧವೆಯರ ಪ್ರೇಮ ಪ್ರಕರಣಗಳಿಗೆ ಬಹಿಷ್ಕಾರ ಹಾಕುವುದು, 
ಕಠಿಣ ಶಿಕ್ಷೆಯಿತ್ತು ಊರೆಲ್ಲ ಮೆರವಣಿಗೆ ಮಾಡಿ ಹಳ್ಳಿಯಿಂದ ಗಡಿಪಾರು ಮಾಡುವುದಿತ್ತು 
ಇಂಥ ಒಂದು ಘೋರಶಿಕ್ಷೆ ಅವಳಿಗೆ ವಿಧಿಸಿದ್ದು ತಿಳಿದು ಶ್ರೀಮಾತೆಯವರ ಹೃದಯ 
ದುಃಖದಲ್ಲಿ ದಹಿಸಿಹೋಯಿತು. ತಾವೇ ಮುಂದಾಗಿ ಹಿರಿಯರನ್ನು ಕರೆದು ಮಾತನಾಡಿದರೆ 
ಪ್ರಯೋಜನ ಇಲ್ಲವೆಂದು ಅರಿತು ಠಾಕೂರರನ್ನೇ ಪ್ರಾರ್ಥಿಸಿದರು ಅನನ್ಯ ಭಕ್ತಿಯಿಂದ. 
ಅವರ ಪ್ರಾರ್ಥನೆಯ ಫಲದಿಂದ ಶ್ರೀರಾಮಕೃಷ್ಣರ ಶಿಷ್ಯರೊಬ್ಬರು ಬಾಲವಿಧವೆಯ 
ಸಹಾಯಕ್ಕೆ ಬಂದು ಆ ಕಷ್ಟದಿಂದ ಪಾರುಮಾಡುತ್ತಾರೆ. ಬಾಹ್ಯದಿಂದ ತಮಗೆ ಮಾಡಲು 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಅಸಾಧ್ಯವಾದ ಸಂಗತಿಯನ್ನು ಶ್ರೀಮಾತೆಯವರು ತಮ್ಮ ಆಂತರ್ಯದ ಶಕ್ತಿಯಿಂದ 
ಆರ್ತರಿಗೆ ಪೂರೈಸುತ್ತಾರೆ ಎನ್ನಲು ಇದು ಸ್ಪಷ್ಟ ನಿದರ್ಶನ. ಪ್ರೇರಕ ಶಕ್ತಿ ಅವರು, 
ಇನ್ನಾರೋ ಅದರ ವಾಹಕರು ! 

ಬೇರೆಯವರ ಕಷ್ಟ ಅಭಾವ, ಅಪೇಕ್ಷೆ ಅವಶ್ಯಕತೆ ಏನೆಂದು ನೋಡಿದಾಕ್ಷಣ 
ಅರಿತುಕೊಳ್ಳುವ ಸೂಕ್ಷ್ಮ ಗ್ರಾಹಿ. ಅವರು ಅಂಗಲಾಚುವ ಮೊದಲೇ ಪೂರೈಸುವ 
ಮಹಾತಾಯಿ. ತಮ್ಮ ಬಳಿ ಏನಿದೆಯೋ ಇಲ್ಲವೋ ನೋಡುವವರಲ್ಲ . ಮಹಾಭಾರತದ 
ಕರ್ಣನಂತೆ ಇದ್ದುದನ್ನು ಕೊಡುವುದೊಂದೇ ಗೊತ್ತು. ಒಮ್ಮೆ ವೃದ್ದ ಹರಿದಾಸ 
ಬೈರಾಗಿ ತನಗೆ ಉಡಲು ಬಟ್ಟೆಯಿಲ್ಲ ಎಂದು ಯಾಚಿಸಿದಾಗಶ್ರೀಮಾತೆಯವರು ಹೊರ 
ಅಂಗಳದಲ್ಲಿ ಒಣ ಹಾಕಿದ ತಮ್ಮ ದಿನನಿತ್ಯ ಉಡುವ ಸೀರೆಯನ್ನು ಅವರು ಸೀರೆಯಂತೆ 
ಸುತ್ತಿಕೊಳ್ಳುವ ಬಿಳಿ ಧೋತಿ' ಕೊಟ್ಟುಬಿಡುತ್ತಾರೆ. ಅದಿನ್ನೂ ಒಂದೆರಡು ಬಾರಿ ಉಟ್ಟ 
ಹೊಚ್ಚ ಹೊಸ ಸೀರೆ. ಇಲ್ಲದವರಿಗೆ ಕೊಡುವುದೆಂದರೆ ತುಂಬ ಇಷ್ಟ , ಜನರ ಕಷ್ಟ 
ನೇರವಾಗಿ ತಟ್ಟುತ್ತಿತ್ತು . ಇದಕ್ಕೆ ಇನ್ನೊಂದು ಕಾರಣವೂ ಇತ್ತು . 
- ಶ್ರೀರಾಮಕೃಷ್ಣರ ಮಹಾಸಮಾಧಿಯ ನಂತರ ತೀರ್ಥಕ್ಷೇತ್ರ ಸಂದರ್ಶನ ಮುಗಿಸಿ 
ಕಾಮಾರಮುಕುರದ ಮನೆಯಲ್ಲಿ ಕೆಲವು ತಿಂಗಳ ಕಾಲ ಒಬ್ಬರೇ ವಾಸವಾಗಿದ್ದ 
ರಲ್ಲವೇ ? ಆ ಕಾಲ ಅವರ ಕಷ್ಟದ ಕಾಲ. ಪರೀಕ್ಷೆಯ ಕಾಲ. ಹಸಿವೆ, ಬಡತನ, 
ಒಂಟಿತನ ಏನೆಂದು ಅರ್ಥವಾದ ಕಾಲ. ಮನೆಯಲ್ಲಿದ್ದ ದವಸಧಾನ್ಯ ಮುಗಿದ ನಂತರ 
ಹೊಟ್ಟೆ ತುಂಬಿಸುವುದೇ ಬಹು ದೊಡ್ಡ ಚಿಂತೆ. ಗಂಜಿ ಬೇಯಿಸಿದರೆ ನೆಚ್ಚಿಕೊಳ್ಳಲು 
ಉಪ್ಪಿಲ್ಲ , ಮೆಣಸಿಲ್ಲ . ಅಕ್ಕಿ ಇಲ್ಲದಾಗ ಗಡ್ಡೆ ಗೆಣಸು ಅಗೆದು ಬೇಯಿಸಿ, ಸ್ವಲ್ಪ 
ಕಾಯಿಪಲ್ಲೆ ಬೆಳೆದು ಬೇಯಿಸಿ ಹೇಗೋ ಹೊಟ್ಟೆ ತುಂಬಿಸಿಕೊಳ್ಳುತಿದ್ದರು. ಏನೂ 
ಇಲ್ಲದಾಗ ನೀರು ಒಂದೇ ಆಹಾರ, ಉಡಲು ಇದ್ದದ್ದು ಎರಡು ಸೀರೆ. ಒಂದನ್ನು 
ಒಣಹಾಕಿ ಇನೆಂದು ಉಡುವುದು. ಎರಡೂ ಸೀರೆ ಅಲ್ಲಲ್ಲಿ ಹರಿದು ಅವರ ಕ್ಷೀಣ 
ಶರೀರದ ದರ್ಶನ ಮಾಡಿಸುತ್ತಿತ್ತು ಮಾನ ಮುಚ್ಚಿಕೊಳ್ಳಲು ಸಂಜೆಹೊತ್ತು ಹರಿದ 
ಭಾಗ ಹೊಲಿದುಕೊಳ್ಳಬೇಕು. ಒಂಟಿಜೀವ. ಕಷ್ಟ ಸುಖ ಹಂಚಿಕೊಳ್ಳಲು ತನ್ನವರೇ 
ಇಲ್ಲದ ಸಂಕಟ . ಈ ತರಹ ಜೀವನ ಅವರಿಗೆ ಬಡವರ, ಹೊಟ್ಟೆ ಹಸಿದವರ, ಬಟ್ಟೆ 
ಇಲ್ಲದವರ ಕಷ್ಟ ಯಾತನೆಗಳ ಪ್ರತ್ಯಕ್ಷ ಅನುಭವ ಒದಗಿಸಿ ಅವರನ್ನು ನಮ್ಮರನ್ನಾಗಿ 
ಮಾಡಿದೆ. ಮೊದಲೇ ಕರುಣಾಮಯಿ. ಕೊಡುವುದರಲ್ಲಿ ಸಿಗುವ ಸಂತೋಷ ಇನ್ನೂ 
ಕೊಡುವಂತೆ ಮಾಡಿದೆ. ' ಇಲ್ಲ' ಎನ್ನುವ ಪದ ಇಲ್ಲ ! 

ಶ್ರೀಮಾತೆಯವರ ಆರೋಗ್ಯದಲ್ಲಿ ಆಗಾಗ ಏರುಪೇರಾಗುತ್ತಿತ್ತು . ಮೈಕ್ಕೆ 
ನೋವು, ಮೊಣಗಂಟಿನ ನೋವು, ವಾತದ ತೊಂದರೆ, ಶಿಷ್ಯರು ಅವರ ಆರೋಗ್ಯ 
ನೋಡಿಕೊಂಡು ಮೈಕೈ ನೋವಿಗೆ ಒಂದು ಬಾಟ್ಲಿ ಆಯುರ್ವೇದ ಎಣ್ಣೆ , ಹೊಟ್ಟೆಗೆ 
ಕಷಾಯ , ಔಷಧಿ ಇತ್ಯಾದಿ ತಂದಿಡುತ್ತಿದ್ದರು. ನಿಷ್ಠೆಯಿಂದ ಶ್ರೀಮಾತೆಯವರು ತಾವೇ 
ಮೈಗೆ ಹಚ್ಚಿಕೊಳ್ಳುತ್ತಿದ್ದರು. ಔಷಧಿ ಕುಡಿಯುತ್ತಿದ್ದರು. ನೋವುಎಷ್ಟೋ ವಾಸಿ 


ន 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಯಾಗುತ್ತಿತ್ತು ಆದರೆ ಆರೋಗ್ಯ ಸುಧಾರಣೆಗೆ ತಂದಿಟ್ಟ ಇವನ್ನು ತಮಗಿಟ್ಟುಕೊಳ್ಳದೆ 
ಬಂದವರಿಗೆ ಕೊಟ್ಟು ಮುಗಿಸುವಾಗ ಶಿಷ್ಯರು ಸಿಟ್ಟು ಮಾಡುವುದಿತ್ತು . ಕೆಲವೊಮ್ಮೆ 
ಅವರಿಗೆ ಕಾಣದಂತೆ ಅಡಗಿಸಿಯೂ ಇಡುತ್ತಿದ್ದರು. ಕರುಣೆಗೂ ಮಿತಿ ಬೇಡವೇ ? 
ತಮ್ಮ ಆರೋಗ್ಯಕ್ಕಿಂತ ಬೇರೆಯವರ ಆರೋಗ್ಯದ ಕಾಳಜಿ! ಆದರೆ ಶ್ರೀಮಾತೆಯವರಿಗೆ 
ಕೊಡಲೇಬೇಕು ಎಂದಾದರೆ ಶಿಷ್ಯರೇ ಸೋಲಬೇಕು. 

ಕಾಳೀಕೃಷ್ಣನೆಂಬ ಯುವಕನಿಗೆ ಶ್ರೀಮಾತೆಯವರಲ್ಲಿ ಅಪಾರ ಪ್ರೀತಿ, ಅವರ 
ಮೊದಲ ಭೇಟಿಯಲ್ಲೇ ತನ್ನ ತಾಯಿಯೆಂಬ ಪೂಜ್ಯಭಾವ ಹೊಂದಿದವ. ಬೇರೆ 
ಸನ್ಯಾಸಿ ಭಕ್ತರಿಂದ ಇವನು ಇನ್ನೂ ಚಿಕ್ಕವನಾದ ಕಾರಣ ಅವರ ಕೋಣೆಗೆ ಹೋಗಿ 
ಬರುವ, ಆಗಾಗ ದರ್ಶನ ಪಡೆಯುವ, ಪೂಜೆಗೆ ಹೂ ಹಣ್ಣು ಜೋಡಿಸುವ ಇತ್ಯಾದಿ 
ಸಣ್ಣಪುಟ್ಟ ಕೆಲಸಗಳಿಗೆ ಸಹಕರಿಸುತ್ತಿದ್ದ. ಅವರೂ ರುಚಿಯಾದ ತಿಂಡಿ, ಊಟ 
ತಯಾರಿಸಿ ತಾವೇ ಅವನಿಗೂ , ಅವನ ಜೊತೆಯ ಇನ್ನೂ ಮೂವರು ಮಿತ್ರರಿಗೆ 
ಉಣಬಡಿಸುತ್ತಿದ್ದರು. ಸ್ವಲ್ಪ ಕಡಿಮೆ ತಿಂದರೆ ಒತ್ತಾಯಮಾಡಿ ಬಡಿಸುವಾಗ ಅವರ 
ಕಣ್ಣುಗಳಲ್ಲಿ ತುಂಬಿರುತ್ತಿತ್ತು ಮಾತೃ ವಾತ್ಸಲ್ಯ , ಹೆತ್ತ ತಾಯಿಯಲ್ಲೂ ಕಾಣದ ಕರುಣೆ. 
ಕಾಳೀಕೃಷ್ಣನಿಗೆ ಮತ್ತು ಅವನ ಮಿತ್ರರಿಗೆ ಮಲೇರಿಯಾ ಜ್ವರ ಬಂದಾಗ ಶ್ರೀಮಾತೆ 
ಯವರು ಅವರನ್ನು ಕಲ್ಕತ್ತೆಗೆ [ ಆಗ ಕಾಳೀಕೃಷ್ಣ ಬಾರಾನಗರದ ಶ್ರೀರಾಮಕೃಷ್ಣ ಮಠ 
ದಲ್ಲಿದ್ದ ] ಕಳುಹಿಸದೆ ಔಷಧಿ, ಪಥ್ಯ , ಗಂಜಿ ತಯಾರಿಸಿ ತಾವೇ ನಿಂತು ಶುಶೂಷೆ 
ಮಾಡುತ್ತಾರೆ. ಆ ಸಮಯ ಅವರು ತಾಯಿ ಮನೆ ಜಯರಾಂಭಾಟಿಯಲ್ಲಿದ್ದರು. ಅದು 
ಹಳ್ಳಿ , ಹಾಲಿಗಾಗಿ ದನಕರು ಇರುವ ರೈತರ ಮನೆಗೆ ತೆರಳಿ ಹಾಲು ಸಂಗ್ರಹಿಸಿ ತಂದು 
ಕಾಯಿಸಿ ಅವರಿಗೆ ಕುಡಿಯಲುಕೊಡುತ್ತಿದ್ದರು. ಆ ನಾಲ್ವರೂ ಸ್ವಲ್ಪ ಚೇತರಿಸಿ ಕಲ್ಯತೆಗೆ 
ಹೊರಟಾಗ ಅವರ ಅಗಲಿಕೆಯ ನೋವನ್ನು ಅವರಿಗಿಂತ ಹೆಚ್ಚು ಅನುಭವಿಸಿದ್ದು 
ಶ್ರೀಮಾತೆಯವರು. ಕೆಲವು ಕಾಲದ ನಂತರ ಕಾಳಿಕೃಷ್ಣ ಅವರ ಭೇಟಿಗೆಂದು ಬಂದಾಗ 
ನೋಡುತ್ತಾರೆ ಹುಡುಗ ಬಹಳ ಕ್ಷೀಣಿಸಿದ್ದಾನೆ. ಮಠದ ಪೌಷ್ಟಿಕವಲ್ಲದ ಸಾಧಾರಣದ 
ಆಹಾರ ಸೇವಿಸಿಯೇ ಹೀಗಾಗಿದ್ದಾನೆಂದು ಅರಿತ ಶ್ರೀಮಾತೆಯವರು ಅವನಿಗೆ ಊರಿಗೆ 
ಹೋಗಿ ತಾಯಿ ಬಳಿ ಕೆಲವು ಕಾಲ ಉಳಿದುಬರುವಂತೆ ಹೇಳಿದರು. ಇವನಿಗೋ | 
ಶ್ರೀಮಾತೆಯವರನ್ನು ಅಗಲಿ ದೂರಹೋಗುವ ಮನಸ್ಸಿಲ್ಲ. ಹಾಗೆಂದು ಅವರ ಆಜ್ಞೆ 
ಧಿಕ್ಕರಿಸಲು ಧೈರ್ಯ ಸಾಲದು. ಹೊರಗೆ ಯಾರಿಗೂ ಕಾಣದಂತೆ ಬಿಕ್ಕಿಬಿಕ್ಕಿ 
ಅಳಲಾರಂಭಿಸಿದ. ಶ್ರೀಮಾತೆಯವರಿಗೆ ದುಃಖವಾದರೂ ಬೇರೆ ದಾರಿಯಿಲ್ಲ, ಅವರು 
ಸ್ವಾಮೀ ಯೋಗಾನಂದರಿಗೆ ಸ್ಪಷ್ಟವಾಗಿ, ಮಲೇರಿಯಾ ಬಂದು ಹುಡುಗ ಪೂರಾ 
ಕಂಗಾಲಾಗಿದ್ದಾನೆ. ಪದೇ ಪದೇ ಕಾಡುವ ಮಲೇರಿಯಾ ಜ್ವರಕ್ಕೆ ಪೌಷ್ಟಿಕ ಆಹಾರ 
ಹಾಲು ಹಣ್ಣು ಸೇವಿಸದಿದ್ದರೆ ಅವನ ಆರೋಗ್ಯ ಸುಧಾರಿಸುವುದು ಹೇಗೆ ? ಇಲ್ಲಿ 
ಊಟಕ್ಕಿಂತ ಮನೆ ಆಹಾರ ಸೇವಿಸಿ ಬೇಗ ಹುಷಾರಾಗಲಿ ಎಂದೇ ನಾನು ಹೋಗಲು 
ಹೇಳಿದ್ದು, ಪಾಪ.'' ಹೇಳುತ್ತ ತಾವೂ ಕಣ್ಣೀರು ಸುರಿಸಿದರು. ಒಬ್ಬ ಅಮಾಯಕ 


೧೦೦ 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಹುಡುಗನ ಆರೋಗ್ಯಕ್ಕಾಗಿ ಅವರ ಮಾತೃ ಹೃದಯದಲ್ಲಿ ಮಿಡಿಯುತ್ತಿದ್ದ ನಿಷ್ಕಲ್ಮಷ 
ಕಾಳಜಿ, ಕರುಣೆ ಎಂದರೆ ಇದು! 

ಇನ್ನೊಬ್ಬ ಯುವಕ ಉದ್ಯೋಧನ ಪತ್ರಿಕಾ ಕಾರ್ಯಾಲಯದಲ್ಲಿ ಕೆಲಸಕ್ಕಿದ್ದವನು. 
ತುಂಬ ಬಡವ, ಸಂಪಾದನೆಯ ಸ್ವಲ್ಪ ಭಾಗ ಹಳ್ಳಿಯಲ್ಲಿದ್ದ ತನ್ನ ಮನೆಗೂ ಕಳುಹಿಸು 
ತಿದ್ದ . ಇವನೂ ಕಾಳೀಕೃಷ್ಣನಂತೆ ಶ್ರೀಮಾತೆಯವರ ಪ್ರೀತಿಯ ಸಾಹಚರ್ಯದಲ್ಲಿ 
ಸಹಾಯ , ಸೇವೆ ಮಾಡುತ್ತ ಸಂತೋಷವಾಗಿದ್ದ. ಒಮ್ಮೆ ಊರಿನಲ್ಲಿ ಭೀಕರ ಪ್ರವಾಹ 
ಬಂದು ಅವನ ಮನೆ ಜಮೀನುಕೊಚ್ಚಿಹೋಗಿ ಮನೆಯವರು ಅಪಾರ ಕಷ್ಟದಲ್ಲಿದ್ದಾರೆಂಬ 
ವರ್ತಮಾನ ಬಂದಿತು . ಮೊದಲೇ ಕಷ್ಟದಲ್ಲಿದ್ದ ಕುಟುಂಬದ ಸ್ಥಿತಿ ಕೇಳಿ ಯುವಕ 
ಪೂರಾ ಕಂಗಾಲು. ಊರಿಗೆ ಹೋಗೋಣವೆಂದರೆ ಕೈ ಖಾಲಿಯಾಗಿ ಜೇಬಿನಲ್ಲೂ 
ಹಣವಿಲ್ಲ . ಏನು ಮಾಡಲಿ ? ಯೋಚಿಸಿದವನಿಗೆ ತಲೆ ಕಾದಹಂಚು. ಇದನ್ನರಿತ 
ಶ್ರೀಮಾತೆಯವರು ಸುಮಾರು ಮುನ್ನೂರುರೂಪಾಯಿ ಸಂಗ್ರಹಿಸಿ ಕೊಟ್ಟು ಮನೆಗೆ 
ಬೇಕಾದ ಅವಶ್ಯಕತೆಗಳ ವ್ಯವಸ್ಥೆ ಮಾಡಿಕೊಟ್ಟು ಬಾ'' ಎಂದು ಅವನನ್ನು ಊರಿಗೆ 
ಕಳುಹಿಸಿ ಕೊಟ್ಟರು. ಯುವಕನ ಬಳಿ ಆಪದ್ಧನ ಇಲ್ಲದಿದ್ದರೇನಂತೆ, ಶ್ರೀಮಾತೆಯವರೇ 
ಅವನಿಗೆ ಆಪದ್ಧನರು ! ಎಲ್ಲಿ , ಯಾರಿಗೆ, ಯಾವಾಗ ಯಾವ ಆವಶ್ಯಕತೆ ಇದೆ ಎಂದು 
ತಿಳಿದು ಅವರ ಇಷ್ಟಾರ್ಥವನ್ನು ಪೂರೈಸುವ ಕಾಮಧೇನು ! 

- ಹೀಗಿದ್ದರೂ ಈ ಕಾಮಧೇನು ಅವರ ಕುಟುಂಬದವರ ಪರಿಚಾರಿಕೆಯಲ್ಲಿ 
ಹಿಂಸೆಪಟ್ಟದ್ದು , ಅವರ ಸ್ವಾರ್ಥಕ್ಕೆ ಎಳೆಯಲ್ಪಟ್ಟಿದ್ದು ನಿಜಕ್ಕೂ ದುಃಖಕರ. ಅದರಲ್ಲಿಯೂ 
ಸುರಬಾಲಾ ಮತ್ತು ರಾಧು ಅವರಿಗೆ ಕೊಟ್ಟ ಹಿಂಸೆಗೆ ಲೆಕ್ಕವಿಲ್ಲ . ಮಾತಿನಿಂದ 
ನೋಯಿಸುವುದೂ ಅಲ್ಲದೆ ಹೊಡೆಯುವುದೂ ಮಾಮೂಲಾಗಿತ್ತು . ಆದರೆ 
ಶ್ರೀಮಾತೆಯವರು ಒಂದುದಿನವೂ ಅವರ ಮೇಲೆ ರೇಗಲಿಲ್ಲ, ಚಾಡಿ ಹೇಳಲಿಲ್ಲ, 
ದ್ವೇಷಿಸಲಿಲ್ಲ . ಹಾಗಾದರೆ ಈ ಸಂಯಮಕ್ಕೆ ಅಭಯಚರಣನಿಗೆ ಕೊಟ್ಟ ವಾಗ್ದಾನ 
ಅವರಿಗೇ ಮುಳುವಾಯಿತೇ ? ಖಂಡಿತ ಅಲ್ಲ . ಶ್ರೀಮಾತೆಯವರಿಗೆ ಅವರ ಮೇಲೆ 
ಇದ್ದದ್ದು ಕರುಣೆ ಒಂದೇ , ಹದಿ ವಯಸ್ಸಿನ ಸುರಬಾಲಾ ವಿಧವೆಯಾಗಿ ಮನದ ಸ್ಥಿಮಿತ 
ಕಳಕೊಂಡದ್ದು , ರಾಧುವಿನ ಅನಾರೋಗ್ಯದ ನೋವು ಕಾಡಿ ಅವರ ದುಃಖ 
ಅಸಹನೀಯವಾಗಿತ್ತು . ಸುರಬಾಲಾ ನಿಂದಿಸುವಾಗ ಕೋಧಗೊಳ್ಳದೆ ಅನುಕಂಪ 
ದಿಂದ, “ ನಿನ್ನ ಅಪರಾಧವನ್ನು ನನ್ನ ಮನಸ್ಸಿಗೆ ತಂದುಕೊಂಡಿದ್ದರೆ ಮತ್ತೆ ನಿನ್ನನ್ನು 
ರಕ್ಷಿಸುವವರು ಯಾರಿದ್ದಾರೆ ? ನಾನು ಬದುಕಿರುವ ತನಕ ನಿನಗೇ ಒಳ್ಳೆಯದು. 
ಎನ್ನುತ್ತ , " ಠಾಕೂರ, ಅವಳನ್ನು ಕ್ಷಮಿಸಿ!'' ಬೇಡಿಕೊಳ್ಳುತ್ತಾರೆ ಅವರ ಭಾವಚಿತ್ರಕ್ಕೆ 
ಎರಡೂ ಕೈ ಮುಗಿದು, ರಾಧು ಅವರಿಗೆ ಬಾಸುಂಡೆ ಬರುವಂತೆ ಬೆನ್ನ ಮೇಲೆ 
ಹೊಡೆದಾಗ ನೋವಿನಿಂದ ನರಳಿದರೂ , " ಠಾಕೂರರು ನನ್ನ ದೇಹಕ್ಕೆ ಸಣ್ಣ 
ಹೂವಿನಿಂದಲೂ ನೋವುಕೊಡಲಿಲ್ಲ . ನಾನು ಯಾರೆಂದು ತಿಳಿದಿದ್ದೀ ? ಮನಸ್ಸು 
ಮಾಡಿದರೆ ಈಗಲೇ ನಿಮ್ಮನ್ನು ಬಿಟ್ಟು ದೂರ ಹೋಗಬಲ್ಲೆ, ನನಗೇಕೆ ಈ ಮಾಯೆಯ 

ಸಂಸಾರ ? ? ಕರ್ಪೂರದಂತೆ ಉರಿದುಹೋಗುತ್ತೇನೆ. ಆಮೇಲೆ ನನ್ನ ಸುಳಿವೂ ನಿನಗೆ 
ಸಿಗಲಿಕ್ಕಿಲ್ಲ! ಅನಂತರ ನಿಮ್ಮ ಗತಿ ಏನೆಂದು ಯೋಚಿಸಿ'' ಎನ್ನುವ ಮಾತಿನ ಹಿಂದೆ 
ತುಂಬಿರುವುದು ಅವರ ಮೇಲೆ ವಾತ್ಸಲ್ಯ ತುಂಬಿದ ಕಾಳಜಿ ಮತ್ತು ಕಾರುಣ್ಯ . ತಮ್ಮ 
ಮನೋವ್ಯಾಕುಲತೆಯಲ್ಲಿ ಇಬ್ಬರೂ ಕೊಡುವ ಕಷ್ಟಗಳನ್ನು ಸ್ವೀಕರಿಸಿದ ಕಾರುಣ್ಯನಿಧಿ 
ಯಾದದ್ದು ಈ ತಾಯಿ ಮಗಳ ಪುಣ್ಯ . 

- ಇವರು ಕೊಡುವ ದೈಹಿಕ , ಮಾನಸಿಕ ಹಿಂಸೆಯಿಂದ ಶ್ರೀಮಾತೆಯವರಿಗೆ 
ಅವರಲ್ಲಿ ದ್ವೇಷ ಹುಟ್ಟಬೇಕಿತ್ತು . ಇನ್ನು ನಿಮ್ಮ ಸಹವಾಸವೇ ಬೇಡವೆಂದು ತ್ಯಜಿಸಿ 
ಹೋಗಬಹುದಿತ್ತು . ಆದರೆ ಒಮ್ಮೆ ಇನ್ನೊಬ್ಬರ ವಿಷಯದಲ್ಲಿ ದ್ವೇಷ ಹುಟ್ಟಿದರೆ ಅದು 
ವಿನಾಶಕ್ಕೆ ಹಾದಿ. ಅಂಕೆ ಮೀರಿದ ದ್ವೇಷದಿಂದ ಹುಟ್ಟಿದ ದಳ್ಳುರಿ ಇನ್ನೂ ಕೆಟ್ಟದ್ದು. 
ಶ್ರೀಮಾತೆಯವರು ಕುಟುಂಬದವರನ್ನಾಗಲೀ , ಬೇರೆ ಯಾರನ್ನೇ ಆಗಲಿ ದ್ವೇಷಿಸಲಿಲ್ಲ, 
ತಮ್ಮನ್ನು ನಿಂದಿಸಿದವರನ್ನು ಬಿರುನುಡಿಗಳಿಂದ ನೋಯಿಸಲಿಲ್ಲ ದ್ವೇಷ ಇಲ್ಲದವರ 
ಕರುಣೆ ಸಾಗರದಷ್ಟು ವಿಶಾಲ. ಶ್ರೀಮಾತೆಯವರ ಕರುಣೆಯ ಕಡಲಿನ ಒಡಲಲ್ಲಿ 
ದೇಷಕ್ಕೆ ಎಲ್ಲಿದೆ ಜಾಗ ? ಯಾರ ತಪ್ಪನ್ನೂ ಇವರು ನೋಡಿದವರಲ್ಲ . ಇಂತಹ 
ಕಾರುಣ್ಯ ನಿಧಿಯಿಂದಲೇ ದ್ವೇಷ ಪ್ರೀತಿಯಾಗಿಯೂ , ಪ್ರೀತಿ ಕರುಣೆಯಾಗಿಯೂ 
ಕಾಯುತ್ತದೆ ಮಾನುಷ ಲೋಕವನ್ನು ! 


೭ . ಸಹನಾಮಯಿ ತಾಯಿ 


ನಾವು ಆಡುವ ಮಾತು ಹೀಗಿರಲಿ ಗೆಳೆಯಾ, 
ಮೃದುವಚನ ಮೂಲೋಕ ಗೆಲ್ಲುವುದು ತಿಳಿಯ 
ಮೌನ ಮೊಗ್ಗೆಯನೊಡೆದು ಮಾತರಳಿ ಬರಲಿ 
ಮೂರುಗಳಿಗೆಯ ಬಾಳು ಮಗಮಗಿಸುತಿರಲಿ 

[ ಚೆನ್ನವೀರ ಕಣವಿ 
ಕರುಣೆಯ ಇನ್ನೊಂದು ಮುಖ ಸಹನೆ, ಕರುಣೆ ಬೇರೆ ಅಲ್ಲ , ಸಹನೆ ಬೇರೆ 
ಅಲ್ಲ ಯಾರು ಕರುಣಾಮಯಿ ಆಗಿರುವರೋ ಅವರು ಹೆಚ್ಚು ಸಹನಾಶೀಲರೂ 
ಹೌದು, ಶ್ರೀರಾಮಕೃಷ್ಣರು ಹೇಳುತ್ತಿದ್ದರಂತೆ - “ ಶ, ಷ ಸ ಇವು ಮೂರು ಬಗೆಯ 
ಸಕಾರಗಳು. ' ಬಂಗಾಲಿಯಲ್ಲಿಮೂರು ಅಕ್ಷರಗಳ ಉಚ್ಚಾರ [ ಸ] ಎಂದಾಗುತ್ತದೆ.' 
ಅರ್ಥಾತ್ ಸಹನೆ ! ಯಾರು ಸಹಿಸುತ್ತಾರೋ ಅವರು ಜೀವನದಲ್ಲಿ ಗೆಲ್ಲಬಲ್ಲರು.'' 
ಶ್ರೀಮಾತೆಯವರ ಜೀವನದ ಸುದೀರ್ಘ ಅರ್ವತೇಳು ವರ್ಷಗಳನ್ನು ಅವಲೋಕಿಸಿದರೆ 
ಅವರಲ್ಲಿದ್ದ ಅಪಾರ ಸಹನೆಯ ಚಿತ್ರಣವೂ ಸಿಗುತ್ತದೆ. ಅವರಲ್ಲಿ ಕರುಣೆಯೆಂದು 
ತೋರಿದ್ದು ಸಹನೆಯೇ ! ಸಹನೆಯೆಂದು ತಾಳಿದ್ದು ಕರುಣೆಯಿಂದಲೇ ! ಸಹನೆ ತ್ಯಾಗದ 
ಇನ್ನೊಂದು ರೂಪವೂ ಹೌದು, ಯಾತನೆಯ ಭಾವವೂ ಹೌದು. ಸಹನೆ ಎಂದಾಕ್ಷಣ 
ಮೊದಲು ನೆನಪಾಗುವುದು ಸೀತಾಮಾತೆಯನ್ನು ಸೀಕುಲಕ್ಕೇ ಅವಳು ಆದರ್ಶಳು. 
ನಮ್ಮ ಮಹಿಳೆಯರೂ ರಾಮಾಯಣದ ಸೀತೆಯಂತಿರಬೇಕು, ಅವಳ ಹಾಗೇ ಬಾಳಬೇಕೆಂಬ 
ಸಂದೇಶ, ಮಾದರಿ ಕೊಡುತ್ತಾರೆ. ಶ್ರೀಮಾತೆಯವವರೂ ಸೀತೆಯಂತೆ ಸಹನೆಯೇ 
ಉಸಿರಾದವರು. 

ಬಾಲ್ಯದಿಂದಲೂ ಪರಿಸ್ಥಿತಿಯೊಂದಿಗೆ ಹೊಂದಿ ನಡೆಯುವ ಗುಣ ಅವರಲ್ಲಿತ್ತು 
ಅವರ ವಿವಾಹದ ವಿಷಯ ನೋಡಿದರೆ ಅವರಲ್ಲಿ ಸಹನೆ ಹೇಗಿತ್ತು ? ಸ್ಪಷ್ಟವಾಗಿ 
ಅರಿಯಬಹುದು. ಶ್ರೀರಾಮಕೃಷ್ಣರನ್ನು ವಿವಾಹವಾದಾಗ ಅವರು ಐದರ ಬಾಲೆ, ವಿವಾಹದ 
ಹೊತ್ತಿನಲ್ಲಿ ಶ್ರೀರಾಮಕೃಷ್ಣರ ತಾಯಿ ಚಂದ್ರಮಣಿದೇವಿ ತಮ್ಮ ಮನೆತನದ ಗೌರವ, 
ಪ್ರತಿಷ್ಠೆಗಾಗಿ ಜಮೀನ್ದಾರ ಲಾಹಾ ಅವರಿಂದ ಕೆಲವು ಚಿನ್ನದ ಒಡವೆಗಳನ್ನು ಎರವಲು 
ತಂದು ಪುಟ್ಟ ಸೊಸೆಗೆ ತೊಡಿಸಿದ್ದರು. ಮಗು ಶಾರದೆಗೆ ತುಂಬ ಸಂತೋಷ, 
ಸಂಭ್ರಮವಾಗಿತ್ತು . ಗಿಲೀಟಿನ ಒಡವೆಗಳನ್ನು ಕೊಟ್ಟರೇ ಸಂಭ್ರಮಿಸುವ ವಯಸ್ಸಿನಲ್ಲಿ 
ಮಗುವಿನ ಮೈ ಅಲಂಕರಿಸಿತ್ತು ಚಿನ್ನದ ಒಡವೆಗಳು. ಶ್ಯಾಮಸುಂದರೀದೇವಿಗೂ ವರನ 
ಕಡೆಯವರು ಅನುಕೂಲವಂತರೆಂದು ಖುಷಿಯಾಗಿತ್ತು . ಆದರೆ ಅಸಲೀ ಚಿನ್ನದ ನಕಲೀ 


೧೦೩ 


( To 

ಕಥೆ ಬಯಲಾದದ್ದು ವಿವಾಹ ಕಳೆದು ಶಾರದೆ ಪತಿಗೃಹಕ್ಕೆ ತೆರಳಿದ ನಂತರವೇ . ಲಾಹಾ 
ಮನೆಯಿಂದ ಎರವಲು ತಂದ ಒಡವೆಗಳನ್ನು ಹಿಂದಿರುಗಿಸಬೇಕಿತ್ತು . ಅದನ್ನು ಮಗು 
ವಿನಿಂದ ಕೇಳಿ ತೆಗೆದುಕೊಳ್ಳುವುದು ಹೇಗೆ ? ಚಂದ್ರಮಣಿದೇವಿ ಎರಡು ಬಾರಿ 
ಕೇಳಲು ಪ್ರಯತ್ನಿಸಿ, ಮಗುವಿನ ಮುಗ್ಧ ಮನಸ್ಸಿಗೆ ಕಾಸಿನ ಬರೆ ಎಳೆಯಲಾರದೆ 
ವ್ಯಥೆಯಲ್ಲಿ ಕುಗ್ಗಿ ಹೋಗುತ್ತಾರೆ. ಶ್ರೀರಾಮಕೃಷ್ಣರಿಗೆ ತಾಯಿಯ ವ್ಯಥೆ ಅರ್ಥವಾಗಿ 
ಆ ರಾತ್ರೆ ಶಾರದೆ ಮಲಗಿದ ನಂತರ ಅವಳಿಗೆ ತಿಳಿಯದಂತೆ ಒಡವೆಗಳನ್ನು ಮೆಲ್ಲನೆ 
ಕಳಚಿ ತಾಯಿಯ ಕೈಗೆ ಕೊಡುತ್ತಾರೆ. ಮಗುವಿಗೆ ವಿಷಯ ತಿಳಿದದ್ದು ಬೆಳಿಗ್ಗೆ ಎದ್ದ 
ಮೇಲೆಯೇ ಗಾಬರಿಯಿಂದ " ನನ್ನ ಒಡವೆಗಳೆಲ್ಲ ಏನಾದವು ? ” ಅಳುತ್ತ ಪ್ರಶ್ನಿಸುತ್ತಾಳೆ 
ಅತ್ತೆಯನ್ನು, ಅವರು ಪ್ರೀತಿಯಿಂದ ಅವಳನ್ನು ತಮ್ಮ ತೊಡೆಯ ಮೇಲೆ ಕುಳ್ಳಿರಿಸಿಕೊಡು, 
“ ನಿನ್ನ ಗಧಾ ಮುಂದೆ ಇದಕ್ಕಿಂತಲೂ ಚೆನ್ನಾದ ಒಡವೆಗಳನ್ನು ನಿನಗೆ ಮಾಡಿಸಿಕೊಡುತ್ತಾನೆ. 
ಅಳಬೇಡ' ಸಮಾಧಾನ ಮಾಡುತ್ತಾರೆ. ಮಗು ಅತ್ತು ರಂಪಾಟ ಮಾಡದೆ ಅತ್ತೆಯ 
ಮಾತು ನಂಬಿ ಸುಮ್ಮನಾಗುತ್ತಾಳೆ, ದೊಡ್ಡ ಗಲಾಟೆಯಾಗಬೇಕಿದ್ದ ಈ ಘಟನೆ ಮಗುವಿನ 
ಶಾಂತಸ್ವಭಾವದಲ್ಲಿ ಮುಕ್ತಾಯವಾಗುತ್ತದೆ ನಿಜ, ಆದರೆ ಅಂದು ಮಧ್ಯಾನ್ನ ಅಕಸ್ಮಾತ್ 
ಅಲ್ಲಿಗೆ ಬಂದ ಅವಳ ಚಿಕ್ಕಪ್ಪನಿಗೆ ಈ ವಿಷಯ ತಿಳಿದು, “ನೀವೆಲ್ಲ ಮಗುವಿಗೆ ಮೋಸ 
ಮಾಡಿದಿರಿ, ಇನ್ನು ಮುಂದೆ ಇವಳನ್ನು ಕಳುಹಿಸುವುದಿಲ್ಲ ' ಎಂದು ಕೂಗಾಡಿ ಆಗಲೇ 
ಅವಳನ್ನು ಎತ್ತಿಕೊಂಡು ಸೀದಾ ಹೊರಟುಹೋಗುತ್ತಾರೆ ಜಯರಾಂಭಾಟಿಗೆ. 
ಚಂದ್ರಮಣಿದೇವಿಗೆ ಏನು ಮಾಡಬೇಕೆಂದು ತಿಳಿಯಲಿಲ್ಲ . ಅವರು ಸೊಸೆಯನ್ನು 
ಮರಳಿ ತಮ್ಮಲ್ಲಿಗೆ ಕಳುಹಿಸದಿದ್ದರೆ ನಮ್ಮ ಗದಾಧರನ ಗತಿ ಏನು ? ಊರವರ ಮುಂದೆ 
ನಮ್ಮ ಮಾನ ಮರ್ಯಾದೆಯೂ ಮೂರುಕಾಸು. ತಾಯಿಯ ದುಃಖ ನೋಡಿ 
ಶ್ರೀರಾಮಕೃಷ್ಣರು, “ ಅವರೀಗ ಏನು ಮಾಡಿದರೂ ನಡೆದುಹೋದಮದುವೆಯನ್ನು 
ಮುರಿಯಲು ಸಾಧ್ಯವಿಲ್ಲ ಅಲ್ಲವೇ ? ” ಕೇಳುತ್ತಾರೆ. 

ಜಯರಾಂಭಾಟಿಯಲ್ಲಿ ಚಿಕ್ಕಪ್ಪ ನಡೆದ ವಿಷಯ ಹೇಳುವಾಗ ಮತ್ತು ತಾಯಿ 
ತಂದೆ ಕೇಳುವಾಗ ಮಗು ಶಾರದೆ ಒಡವೆಗಳ ಕುರಿತು ಸಹನೆಯ ಮಾತು ಹೇಳಿದಳಲ್ಲದೆ 
ಆ ಬಗ್ಗೆ ಏನೂ ದೂರಲಿಲ್ಲ . ಅಷ್ಟೇ ಅಲ್ಲ , ಅನಂತರ ವರ್ಷಗಳಲ್ಲಿ ಅವರೆಂದೂ 
ಚಿನ್ನದ ಒಡವೆಗಾಗಿ ಅತ್ತೆಯನ್ನು ಕೇಳಲಿಲ್ಲ ಶ್ರೀರಾಮಕೃಷ್ಣರನ್ನು ಪೀಡಿಸಲಿಲ್ಲ . ಹಂಗಿಸಿ 
ಬಿರುನುಡಿ ಆಡಲಿಲ್ಲ ವಯೋಸಹಜವಾಗಿ ಚಿನ್ನಾಭರಣ ತೊಡುವ ಆಸೆಯಿದ್ದರೂ 
ದಕ್ಷಿಣೇಶ್ವರದಲ್ಲಿ ತಾವಿರುವ ಪರಿಸ್ಥಿತಿ, ಶ್ರೀರಾಮಕೃಷ್ಣರ ಆಧ್ಯಾತ್ಮಿಕ ಪ್ರವೃತ್ತಿ ಗಮನಿಸಿ 
ಯಾರಿಗೂ ನೋವಾಗದಂತೆ ಶಾಂತರಾಗಿದ್ದ ರೀತಿ ನಿಜಕ್ಕೂ ಶ್ಲಾಘನೀಯ. ಬಹಳಷ್ಟು 
ಸ್ತ್ರೀಯರಿಗೆ ಮೈ ಭಾರವಾಗುವಷ್ಟು ಆಭರಣ ತೊಡುವ ಆಸೆ. ಇಲ್ಲದವರೂ ಆಭರಣದ 
ಮೋಹದಲ್ಲಿ ಪತಿಯನ್ನು ಪೀಡಿಸುವುದುಂಟು. ಅನೇಕ ಕುಟುಂಬಗಳು ಚಿನ್ನದ ಬೇಡಿಕೆ 
ಯಲ್ಲಿ ಬಿರುಕು ಬಿಡುತ್ತವೆ. ಆದರೆ ಅವಿಲ್ಲದಿದ್ದರೂ ಏನು ಮಹಾ ಎನ್ನುವ ನಿರ್ಲಿಪ್ತತೆ 
ಇವರದು. ಶ್ರೀರಾಮಕೃಷ್ಣರ ದರ್ಶನಕ್ಕೆ ಬೆಲೆ ಬಾಳುವ ಸೀರೆ, ಮೈತುಂಬ ಆಭರಣ 

ಧರಿಸಿ ಬರುವ ಸ್ತ್ರೀಯರನ್ನು ಕಾಣುವಾಗ ತಮಗೆ ಏನೂ ಇಲ್ಲವಲ್ಲ ಎಂದು 
ನೊಂದುಕೊಳ್ಳಲಿಲ್ಲ . ಇರುವುದನ್ನು ಇದ್ದ ಸ್ಥಿತಿಯಲ್ಲಿ ಒಪ್ಪಿಕೊಳ್ಳುವ ಸೌಜನ್ಯ ಅವರದು. 
ಇಷ್ಟೇ ಅಲ್ಲ , ಚಂದ್ರಮಣಿದೇವಿ ಎರವಲು ತಂದ ಚಿನ್ನದ ಒಡವೆಗಳನ್ನು ಕೊಟ್ಟಂತೆ 
ಮಾಡಿ ಸದ್ದಿಲ್ಲದೆ ತೆಗೆದದ್ದು ನಿಜವಷ್ಟೇ . ಆದರೆ ಶ್ರೀಮಾತೆಯವರು ತನಗೆ ಅನ್ಯಾಯ 
ವಾಯಿತೆಂದು ಮನಸ್ಸಿಗೆ ಹಚ್ಚಿಕೊಳ್ಳದೆ ಅತ್ತೆಯಲ್ಲಿ ಅದೇ ಮೊದಲಿನ ಗೌರವವಿಟ್ಟು 
ವಿಧೇಯ ಸೊಸೆಯಾಗಿ ಅವರ ಸೇವೆ, ಉಪಚಾರವನ್ನು ಅಂತ್ಯಕಾಲದವರೆಗೂ 
ಮಾಡುತ್ತಾರೆ. 

' ಇರುವಾಗ ಎಲ್ಲವನ್ನೂ ಒಪ್ಪಿಕೋ . ಇಲ್ಲದಾಗ ಸಹನೆಯಿಂದ ಇದ್ದಷ್ಟೇ 
ಅನುಭವಿಸು ! ” ಇದು ಅವರ ಆದರ್ಶದ ನುಡಿ ! 

- ಪ್ರತಿ ತಿಂಗಳು ಶ್ರೀರಾಮಕೃಷ್ಣರಿಗೆ ರಾಣಿ ರಾಸಮಣೀದೇವಿ ಕೊಡುತ್ತಿದ್ದ ಸಂಬಳ 
ಏಳು ರೂಪಾಯಿಗಳು. ದೇವಸ್ಥಾನದ ಖರ್ಚುಗಳೆಷ್ಟೋ ಇರುತ್ತಿದ್ದವು. ಆ ಹಣವನ್ನು 
ತಮ್ಮ ಸ್ವಾರ್ಥಕ್ಕೆ ಬಳಸಬಾರದೆಂದು ಶ್ರೀಮಾತೆಯವರು ಅತ್ತ ಕಣ್ಣೆತ್ತಿಯೂ ನೋಡುವು 
ದಿಲ್ಲ . ಆದರೆ ಶ್ರೀರಾಮಕೃಷ್ಣರಿಗೆ ತಾಯಿ ಹೇಳಿದ ವಾಗ್ದಾನದ ನೆನಪಿತ್ತು . ಒಮ್ಮೆ 
ತಮ್ಮ ಸೋದರನ ಮಗ “ ಈತ ಕಾಳೀ ದೇವಾಲಯದ ಪೂಜಾರಿ'' ರಾಮಲಾಲನನ್ನು 
ಕರೆದು, “ ಆ ಪೆಟ್ಟಿಗೆಯಲ್ಲಿ ಎಷ್ಟು ಹಣವಿದೆ ನೋಡು. ನಮ್ಮ ಶಾರದೆಗೆ ಒಂದು ಜೊತೆ 
ಚಿನ್ನದ ಬಳೆ ಮಾಡಿಸಬೇಕು'' ಎನ್ನುತ್ತಾರೆ. ಸುಮಾರು ಮುನ್ನೂರು ರೂಪಾಯಿಗೆ 
ಸುಂದರವಾದ ಎರಡು ಬಳೆಗಳು ಅವರ ಕೈಗಳನ್ನು ಅಲಂಕರಿಸುತ್ತವೆ. ಪ್ರಾಯಶಃ 
ಒಡವೆಗಾಗಿ ಅನುದಿನವೂ ಪೀಡೆ ಕೊಟ್ಟಿದ್ದರೆ ಶ್ರೀರಾಮಕೃಷ್ಣರಿಗೆ ತಾವು ಮಾಡಿಸಿಕೊಟ್ಟ 
ಈ ಸಮಾಧಾನ, ಶ್ರೀಮಾತೆಯವರಿಗೆ ಪ್ರೀತಿಯಿಂದ ಬಳೆಗಳನ್ನು ಸ್ವೀಕರಿಸುವ ಸಂತೋಷ 
ಸಿಗುತ್ತಿರಲಿಲ್ಲ . ಈ ಬಳೆಗಳು ಅಂತ್ಯಕಾಲದವರೆಗೂ ಅವರ ಕೈಯ್ಯಲ್ಲಿರುತ್ತವೆ. ತೆಗೆಯುವ 
ಪ್ರಸಂಗ ಬಂದದ್ದು ಅವರು ವಿಧವೆಯಾದಾಗ, ಸುಮಂಗಲೀ ಬಳೆಗಳನ್ನು ವಿಧವೆ 
ಧರಿಸಬಾರದೆಂದು ಕೀಳು ಮನಸ್ಸಿನ ಜನ ಕೊಂಕು ನುಡಿಯಲ್ಲಿ ನಿಂದಿಸುವಾಗ ಎರಡು 
ಬಾರಿ ಕಳಚಿ ಇಡುತ್ತಾರೆ. ಆಗ ಶ್ರೀರಾಮಕೃಷ್ಣರು ಕಾಣಿಸಿಕೊಂಡು, “ ಬಳೆಗಳನ್ನು 
ತೆಗೆಯಬೇಡಿ” ಎಂದ ಮೇಲೆ ಯಾವ ಚಿಂತೆಯಿಲ್ಲದೆ ಧರಿಸುತ್ತಾರೆ. ಇದು ಅವರ 
ಸಹನೆಗೆ ಸಂದ ಉಡುಗೊರೆ! 

ಶ್ರೀರಾಮಕೃಷ್ಣರನ್ನು ಲೌಕಿಕ ಪ್ರಪಂಚಕ್ಕೆ ಎಳೆಯದೆ ಆಧ್ಯಾತ್ಮಿಕ ಸಾಧನೆಯ 
ಮೆಟ್ಟಲನ್ನೇರಲು ಶ್ರೀಮಾತೆಯವರು ಮಾಡಿದ ತ್ಯಾಗ ಬಹು ದೊಡ್ಡದು. ಹದಿನೈದರ 
ಕಿಶೋರಿ ದಕ್ಷಿಣೇಶ್ವರದಲ್ಲಿ ಪತಿಯ ಸಾನಿಧ್ಯದಲ್ಲಿ ವಾಸಿಸಲು ಬಂದಾಗ 
ಶ್ರೀರಾಮಕೃಷ್ಣರಿಗೆ ಅವರಿಂದ ಒಂದು ಸ್ಪಷ್ಟ ಉತ್ತರ ಬೇಕಿತ್ತು ತಾವು ಮದುವೆಯಾದ 
ಹೆಣ್ಣನ್ನು ಕಾಯಾ ವಾಚಾ ಮನಸಾ ಸದಾ ಸಂತೋಷ, ತೃಪ್ತಿಯಲ್ಲಿರಿಸುವುದು ತಮ್ಮ 
ಕರ್ತವ್ಯ . ಆದರೆ ಅವಳ ಮನಸ್ಸಿನಲ್ಲಿ ಏನಿದೆ ? ಸಂಸಾರ - ಮಕ್ಕಳುಮರಿಗಾಗಿ 
ಹಂಬಲಿಕೆಯೇ ? ಅಥವಾ ತಮ್ಮ ಆಧ್ಯಾತ್ಮಿಕ ಸಾಧನೆಯ ಹಾದಿಗೆ ನೆರವು ನೀಡ 
ಬಲ್ಲಳೇ ? ಅವರು ವಿನೀತರಾಗಿ, “ನೀನು ನನ್ನ ಧರ್ಮಪತ್ನಿ . ನಿನ್ನ ವಿರೊಧಹೋಗುವುದು 

೧೦೫ 
ನನ್ನಿಂದಾಗದು. ನೀನು ಇಚ್ಚಿಸಿದರೆ ಲೌಕಿಕ ಸಂಸಾರದ ಸುಖವನ್ನು ನೀಡಬಲ್ಲೆ . 
ಅಥವಾ ನನ್ನಂತೆ ಆಧ್ಯಾತ್ಮಿಕ ಜೀವನ ನಡೆಸಲು ಇಚ್ಚಿಸಿದರೆ ಜಗಜ್ಜನನಿಯ ಸಾಕ್ಷಾತ್ಕಾರ 
ಮಾಡಿಸಬಲ್ಲೆ ನಿನಗೇನು ಬೇಕು ಕೇಳು. ” ಯಾಚಿಸುತ್ತಾರೆ. 
- ಶ್ರೀಮಾತೆಯವರ ನಿರ್ಧಾರದ ಮೇಲಿತ್ತು ಅವರಿಬ್ಬರ ಮುಂದಿನ ಜೀವನದ 
ಹಾದಿ. ಲೌಕಿಕ ಜೀವನದ ಸುಖ ಭೋಗದ ಹೊಂಗನಸು ತುಂಬಿಕೊಂಡೇ ಅವರು 
ದಕ್ಷಿಣೇಶ್ವರದ ನೆಲದಲ್ಲಿ ಕಾಲಿಟ್ಟಿದ್ದಾರೆ. ತುಂಬು ಯೌವ್ವನ, ಕಣ್ಣಮುಂದೆ ನೂರೆಂಟು 
ಆಸೆ ಆಕಾಂಕ್ಷೆಗಳು, ಮನೆ ಸಂಸಾರ ಮಕ್ಕಳು ಇತ್ಯಾದಿ. ಆದರೆ ಇಲ್ಲಿಗೆ ಬರುವಾಗ 
ನೋಡುತ್ತಾರೆ ಪತಿಯ ದೇವರ ಹುಚ್ಚು ಇನ್ನೂ ಕಡಿಮೆಯಾಗಿಲ್ಲ ಊರ ಜನರಿಂದ 
ಈ ಮೊದಲೇ , “ ಶಾರದೆಯ ಗಂಡನಿಗೆ ಹುಚ್ಚು ಹಿಡಿದಿದೆ ' ಎಂದಿದ್ದಾರೆ. ಇಲ್ಲಿ 
ದೇವರ ಹುಚ್ಚು ನಿಜವಾಗಿದ್ದರೂ ವರ್ತನೆಯಲ್ಲಿ ಒಳ್ಳೆತನ, ಪ್ರಾಮಾಣಿಕತೆ , ಪ್ರೀತಿ, 
ಕಣ್ಣುಗಳಲ್ಲಿ ಅಪಾರ ಕರುಣೆ, ಸಹಾನುಭೂತಿಕಾಣುತ್ತಿದೆ. ಅವರ ವಿನಯದ ಮುಂದೆ 
ಇನ್ನಾವ ಅನುಮಾನಗಳೂ ಇಲ್ಲ. ಆದರೆ ಇಟ್ಟ ಬೇಡಿಕೆ ? ಪೂರೈಸಲು ಸಾಧ್ಯವೇ 
ತನ್ನಿಂದ ? ಸುಖ ಭೋಗದ ಜೀವನವೇ ಬೇಕೆಂದು ಒಪ್ಪಿಕೊಂಡರೆ ಶ್ರೀರಾಮಕೃಷ್ಣರ 
ಸಾಧನೆಯ ಹಾದಿಗೆ ಅಡ್ಡಿ ಮಾಡಿದಂತೆ. ಈವರೆಗೆ ಅವರು ಮಾಡುತ್ತಿದ್ದ ಸಾಧನೆಯ 
ಫಲ ನಿಷ್ಪಲ. ಆಧ್ಯಾತ್ಮಿಕ ಜೀವನ ಒಪ್ಪಿಕೊಳ್ಳುವುದು ಎಂದರೆ ಈ ವಯಸ್ಸಿಗೆ ದೇಹ 
ಮತ್ತು ಮನಸ್ಸಿನಿಂದ ಅತೀತರಾಗಿ ಇಂದ್ರಿಯ ಸುಖಗಳ ತ್ಯಾಗ ಮಾಡಬೇಕು. ಸಾಮಾನ್ಯರಾದ 
ತಮ್ಮಿಂದ ಇದು ಸಾಧ್ಯವೇ ? ತುಂಬು ಯೌವ್ವನದ ದೇಹ ಮನಸ್ಸನ್ನು ನಿಯಂತ್ರಿಸಿ, 
ಆಸೆ ಆಕಾಂಕ್ಷೆಗಳನ್ನು ಅದುಮಿ ವಿರಾಗಿಣಿಯಂತೆ ದಿನ ಕಳೆಯುವುದೆಂದರೆ ಸಿಟ್ಟು 
ಹತಾಶೆ, ವಿರಹದ ಪರಿತಾಪ, ಲೌಕಿಕ ಮೋಹದ ವಾಸನೆಯ ಮಧ್ಯೆ ಸನ್ಯಾಸಿನಿಯಂತೆ 
ಬದುಕುವುದು ಹೇಗೆ ? ಅಗಾಧ ತಾಳ್ಮೆ ಸಹನೆ ಬೇಕು. ಅವರ ಸಹನೆಯ 
ಅಗ್ನಿಪರೀಕ್ಷೆಯಾದದ್ದು ಇದೇ ಸಂದರ್ಭದಲ್ಲಿ ಸಹನೆ ಕಳೆದುಕೊಂಡರೆ ಶ್ರೀರಾಮಕೃಷ್ಣರ 
ಸಾಧನೆ ನಿಷ್ಪಲವಾಗಿ ಆಧ್ಯಾತ್ಮಿಕ ತತ್ವಗಳ ಪುನರೋತ್ಥಾನಕ್ಕೆ ತಡೆಯಾಗುತ್ತದೆ. 
ಶ್ರೀಮಾತೆಯವರು ಬಹಳಷ್ಟು ಯೋಚಿಸಿ ತಮ್ಮ ಸುಖ ಭೋಗಗಳ ತ್ಯಾಗ ಮಾಡಲು 
ಸಿದ್ದರಾಗಿ, 

“ ಸಂಸಾರದ ಕೆಸರಿನಲ್ಲಿ ಬೀಳಲು ನನಗೂ ಮನಸ್ಸಿಲ್ಲ, ನಿಮ್ಮ ನೆರಳಿನಲ್ಲಿ 
ನನಗೂ ಆಧ್ಯಾತ್ಮಿಕ ಸಾಧನೆಗೆ ನೆರವು ನೀಡಿ.'' ಉತ್ತರಿಸುತ್ತಾರೆ ವಿಧೇಯರಾಗಿ, 

ಆಹಾ, ಸಾಮಾನ್ಯ ಸ್ತ್ರೀಯರಿಂದ ಸಿಗದ ಉತ್ತರ ! ಎಂತಹ ನಿರ್ಧಾರ ! 
ನಿರ್ಧರಿಸಿದಂತೆ ಶ್ರೀಮಾತೆಯವರು ಕೊನೆತನಕ ಆ ಮಾತನ್ನು ಪಾಲಿಸಿ ಸಹನೆಯನ್ನು 
ಮೆರೆದರು. ಆಗ ಎದುರಾಗುವ ದೈಹಿಕ, ಮಾನಸಿಕ ಸಂಘರ್ಷಗಳು ಅವರ ಸಹನೆಗೇ 
ಒಂದು ಸವಾಲು. ಕೈ ಅಳತೆ ದೂರದಲ್ಲಿರುವ ಪತಿ ಶ್ರೀರಾಮಕೃಷ್ಣರಲ್ಲಿ ಒಂದರೆಗಳಿಗೆ 
ಸಹನೆ ತಪ್ಪಿದ್ದರೂ ಅವರ ದೀರ್ಘ ಸಾಧನೆ, ತಪಸ್ಸು ವ್ಯರ್ಥವಾಗಬಹುದಿತ್ತು, 
ಅಸಹನೆಯಿಂದ ದಕ್ಷಿಣೇಶ್ವರ ಇಬ್ಬರ ಪಾಲಿಗೆ ನಿತ್ಯ ನರಕವಾಗುತ್ತಿತ್ತು ಶ್ರೀಮಾತೆ 


೧೦೬ 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಯವರು ಅದಕ್ಕೆ ಆಸ್ಪದವಿಯದೆ ತ್ಯಾಗ ಜೀವನದ ಉಪದೇಶ ಸಾರುತ್ತ ಸಾಮಾನ್ಯ 
ಸ್ತ್ರೀಯರಿಂದ ಇದು ಸಾಧ್ಯವೆಂದು ತಾವೇ ಒಂದು ಉದಾಹರಣೆಯಾಗುತ್ತಾರೆ. 

- ದಕ್ಷಿಣೇಶ್ವರದಲ್ಲಿ ವಾಸಿಸುವ ಕಾಲದಲ್ಲೂ ಅವರಿಗೆ ಹೆಚ್ಚಿನ ಸುಖದ 
ಸವಲತ್ತುಗಳು ಇರಲಿಲ್ಲ . ಚಿಕ್ಕದಾದ ಇಕ್ಕಟ್ಟಾದ ಕೋಣೆ, ಅಲ್ಲೇ ಅಡಿಗೆ, ಊಟ, 
ಮಲಗುವ ವ್ಯವಸ್ಥೆ , ಲಜ್ಜಾಮೂರ್ತಿಯಾದ ಅವರು ನಹಬತ್‌ನ ಹೊರಗೆ ಗಂಡಸರ 
ಎದುರು ಮುಖ ತೋರಿಸಿದವರಲ್ಲ . ನಸುಕು ನಾಲ್ಕು ಗಂಟೆಗೆ ಎದ್ದು ಗಂಗಾತೀರಕ್ಕೆ 
ತೆರಳಿ ಶೌಚ, ಸ್ನಾನ ಇತ್ಯಾದಿ ಮುಗಿಸಿ ತಮ್ಮ ಕೋಣೆಗೆ ಬಂದು ಸೇರಿದರೆ ಮತ್ತೆ 
ಅಲ್ಲಿಂದ ಹೊರಬೀಳುವುದು ಕತ್ತಲೆಯ ನಂತರವೇ . ಒಂದರ್ಥದಲ್ಲಿ ಸೆರೆಮನೆ! ಆದರೆ 
ಶ್ರೀಮಾತೆಯವರು ಯಾವ ಅನಾನುಕೂಲ ನೋಡದೆ ಇದ್ದುದರಲ್ಲೇ ಆನಂದವಾಗಿ 
ಕಳೆಯುತ್ತಾರೆ. ಸಹನೆಯೊಂದಿಗೆ ಅಪಾರ ಸಂಯಮವೂ ಅವರಲ್ಲಿತ್ತು . ಸೀಭಕ್ತಿಯರು 
ಬಂದುಳಿದರೆ ಮಲಗಲು ತಮ್ಮ ಕೋಣೆಯಲ್ಲೇ ಜಾಗ ಕೊಡುವುದು, ಹೊತ್ತಲ್ಲದ 
ಹೊತ್ತಿನಲ್ಲಿ ಬರುವವರಿಗೆ ಊಟದ ಏರ್ಪಾಟು ಮಾಡುವುದು, ಶ್ರೀರಾಮಕೃಷ್ಣರಿಗೆ 
ಅಡಿಗೆ ತಯಾರಿಸುವುದು, ದಿನವೆಲ್ಲ ಕೆಲಸಗಳ ಹೊರೆಯಿದ್ದರೂ ಅಚ್ಚುಕಟ್ಟಾಗಿ 
ಮಾಡುವುದೇ ಅವರಲ್ಲಿದ್ದ ವಿಶೇಷತೆ. ಶ್ರೀರಾಮಕೃಷ್ಣರ ಗಂಟಲು ವ್ಯಾಧಿ ತೀವ್ರವಾಗಿ 
ಬೇರೆ ಬೇರೆ ಕಡೆ ಚಿಕಿತ್ಸೆಗೆ ವಾಸ್ತವ್ಯವಿದ್ದ ಸಂದರ್ಭದಲ್ಲಿ ಶ್ರೀಮಾತೆಯವರ ಬಗ್ಗೆ ಶಿಷ್ಯರು 
ಗಮನ ಕೊಟ್ಟದ್ದು ಕಡಿಮೆ . ತೀರ ಅನಾನುಕೂಲ, ಮಾಳಿಗೆಯ ಮೆಟ್ಟಿಲುಗಳ ಕೆಳಗೆ 
ರಾತ್ರೆ ಕಳೆದದ್ದು ಇಕ್ಕಟ್ಟಾದ ಕೋಣೆಯ ವಾಸ. ಒಂದೊಂದು ಕಡೆ ಒಂದೊಂದು 
ಸಂಕೋಚದ ಅನುಭವ. ಆದರೂ ತಮಗೆ ಎದುರಾದ ಪರಿಸ್ಥಿತಿಯಲ್ಲಿ ತಮ್ಮ ಸ್ವಂತಿಕೆ, 
ಸುಖದ ಬಗ್ಗೆ ಚಿಂತಿಸಲಿಲ್ಲ ಯಾವಾಗಲೂ ಶ್ರೀರಾಮಕೃಷ್ಣರ ಧ್ಯಾನ. ಅವರ ಸುಖ 
ಸಂತೋಷವೇ ಹೆಚ್ಚಿನದು, ತಮ್ಮದೇನೂ ಇಲ್ಲ . ಶ್ರೀರಾಮಕೃಷ್ಣರ ಪತ್ನಿ ನಾನೆಂಬ ದರ್ಪ 
ತೋರಿಸಿದವರಲ್ಲ . ಇದೇ ಅವರ ಸಹನೆ, ಸಂಯಮ. 
- ಗುರುಪತ್ನಿಯಾದರೇನಂತೆ ಶ್ರೀಮಾತೆಯವರು ಅಪಾರ ಜನನಿಂದನೆಗೆ ಒಳ 
ಗಾದವರು. ಬಾಲ್ಯದಲ್ಲಿ ಹುಚ್ಚನ ಮಡದಿ ಎಂದು ಹಲವರಿಂದ ಅವಹೇಳನ. 
ಕಾಮಾರಮುಕುರದಲ್ಲಿ ಒಬ್ಬರೇ ಇರುವ ದಿನಗಳಲ್ಲಿ ಸಣ್ಣ ಸಣ್ಣ ಸಂಗತಿಗಳು ಜನರ 
ದೃಷ್ಟಿಯಲ್ಲಿ ತಪ್ಪಾಗಿ ಕಾಣುತ್ತಿದ್ದವು. ಅಲ್ಲಿ ಜನರು ಸಂಪ್ರದಾಯವಾದಿಗಳು. 
ಪರಂಪರೆಯಿಂದ ಬಂದ ಆಚರಣೆಯಲ್ಲಿ ನಂಬಿಕೆ ಇಟ್ಟವರು. ವಿಧವೆ ಕೆಂಪಂಚಿನ ಸೀರೆ 
ಉಡುವುದು, ಚಿನ್ನದ ಬಳೆ ತೊಡುವುದು, ಏಕಾಂಗಿಯಾಗಿ ಇರುವುದು ಅವರ 
ಸಂಪ್ರದಾಯಕ್ಕೆ ವಿರೋಧ, ಅವರ ನೆರಳು ಕಂಡರೇ ಸಿಡಿಮಿಡಿ. ಮಾರುದ್ದ ಹಾರು 
ವವರು, ನಾಲಿಗೆ ಉದ್ದ ಮಾಡುವವರು. ಗಂಗಾನದಿಗೆ ಸ್ನಾನಕ್ಕೆ ಹೊರಟರೆ ದೂರಸರಿದು 
ಅವರಿಗೆ ಕೇಳುವಂತೆ “ಗಂಡ ಸತ್ತವಳಿಗೆ ಪವಿತ್ರ ನೀರಿನ ಸ್ನಾನವೇಕೇ ?'' ಎನ್ನುತ್ತಿದ್ದರು. 
ವಿಧವೆಯೇ ಅಮಂಗಲಕರ, ಜೊತೆಗೆ ಮಕ್ಕಳಿಲ್ಲದಾಕೆ. ಒಬ್ಬರೂ ಮನೆಗೆ ಬರುತ್ತಿರಲಿಲ್ಲ 
ತಮ್ಮಲ್ಲಿಗೂ ಕರೆಯುತ್ತಿರಲಿಲ್ಲ ಆಕೆ ಮುಟ್ಟಿದರೆ ತಮಗೆ ಕೇಡು ಎಂಬ ಕೆಟ್ಟ ನಂಬಿಕೆ. 
ದಕ್ಷಿಣೇಶ್ವರಕ್ಕೆ ಬಂದ ಸಾಧು ಸನ್ಯಾಸಿಗಳಲ್ಲಿ ಕೆಲವರು ಗುರುಪತ್ನಿಯನ್ನು ನೋಡಲು 

೧೦೭ 
ಕಾಲ್ನಡಿಗೆಯಲ್ಲಿ ಕಾಮಾರಪುರಕ್ಕೂ ಬಂದು ಅವರ ದರ್ಶನ ಪಡೆದು ಹೋಗುವು 
ದಿತ್ತು ಶ್ರೀಮಾತೆಯವರು ಬಹಳ ಆದರದಿಂದ ಅವರನ್ನು ಉಪಚರಿಸಿ ಕಳುಹಿಸುವಾಗ 
ನೆರೆಹೊರೆ ಹೆಂಗಸರು ಅವರಿಗೆ ಕೇಳುವ ರೀತಿಯಲ್ಲಿ ಕೆಟ್ಟ ಮಾತುಗಳಿಂದ ಆಡುತ್ತಿದ್ದರೆ 
ಇವರು ಕಿವುಡರು. ಊರೆಲ್ಲ ಬೊಗಳಿದರೆ ದೇವಲೋಕ ಹಾಳಾದೀತೇ ? 

ಊರಲ್ಲಿ ತಮಗಿಂತ ಕನಿಷ್ಠದಲ್ಲಿರುವ ಒಬ್ಬ ಸಾಧುವಿನ ಸ್ಥಿತಿಗೆ ಮರುಗುತ್ತಿತ್ತು 
ಅವರ ಹೃದಯ . ತಮಗೆ ಊಟಕ್ಕೆ ಕಷ್ಟ . ಆದರೂ ಅವನು ಬೇಡಿ ಬಂದರೆ 
ಇದ್ದುದರಲ್ಲಿ ಪಾಲು ಕೊಡುತ್ತಿದ್ದರು. ಅವನಿಗೆ ಉಳಿದುಕೊಳ್ಳಲು ಸರಿಯಾದ 
ಮನೆಯಿರಲಿಲ್ಲ . ಆ ವರ್ಷ ಮಳೆ ಪ್ರಾರಂಭವಾಗುವ ಮೊದಲೇ ಅವನಿಗಾಗಿ ತಾವೇ 
ಕೆಲವು ಕೆಲಸದವರನ್ನು ಸೇರಿಸಿ ಒಂದು ಗುಡಿಸಲು ನಿರ್ಮಿಸಿಕೊಡುತ್ತಾರೆ. ಬೆಚ್ಚಗಿನ 
ಗುಡಿಸಲು ! ಆ ಸಾಧು ಶ್ರೀಮಾತೆಯವರಲ್ಲಿ ತಾಯಿ ವಾತ್ಸಲ್ಯವನ್ನೂ ದೇವಿಯ ರೂಪವನ್ನೂ 
ಕಂಡು ಕೃತಾರ್ಥನಾಗುತ್ತಾನೆ. ಆದರೆ ಆಗ ಜನರ ನಾಲಿಗೆಗೆ ಕಡಿವಾಣವೇ ಇಲ್ಲ ಏನೆಲ್ಲ 
ಕೆಟ್ಟ ಬೈಗಳು. ಅವನು ಇವರಿಗೆ ಯಾವ ನೆಂಟ ? ಯಾಕೆ ಬೇಕಿತ್ತು ಮನೆ ಮಾಡುವ 
ಸಹಾಯ ? ಎಂಬ ಮೂದಲಿಕೆ . ಇಂತಹ ಹೀನ ಸಂಪ್ರದಾಯವಾದಿಗಳ ಮಧ್ಯೆ 
ಶ್ರೀಮಾತೆಯವರದು ಅಸಹನೀಯ ಬದುಕು. ಆದರೂ ಶ್ರೀರಕ್ಷೆಯಾಗಿತ್ತು ಅವರ 
ಸಹನೆ. ಅವರೆನ್ನುತ್ತಾರೆ, 

“ಭೂಮಿಯಂತೆ ಸಹನೆ ಇರಬೇಕು. ಭೂಮಿತಾಯಿ ತನ್ನ ಮೇಲೆ ಏನೆಲ್ಲ ಕಷ್ಟ 
ಕೆಲಸಗಳು ನಡೆದರೂ ಸಹಿಸಿಕೊಳ್ಳುತ್ತಾಳೆ ಮೌನವಾಗಿ ಮನುಷ್ಯನೂ ಹಾಗಿರಬೇಕು. 
ತೃಪ್ತಿಗಿಂತ ಅಧಿಕ ನಿಧಿ ಇಲ್ಲ ತಾಳ್ಮೆಗಿಂತ ದೊಡ್ಡ ಗುಣವಿಲ್ಲ ' 

ಇನ್ನೊಬ್ಬರಲ್ಲಿ ದ್ವೇಷ ತಳೆಯಬಾರದು ಎನ್ನುವ ಶ್ರೀಮಾತೆಯವರು ಯಾರ 
ದೋಷವನ್ನು ನೋಡಲಿಲ್ಲ, ದೋಷಗಳನ್ನು ನೋಡುತ್ತಿದ್ದರೆ ಅದೇ ಅಭ್ಯಾಸವಾಗಿ 
ಪ್ರತಿಯೊಬ್ಬರನ್ನೂ ದೋಷಿಯನ್ನಾಗಿ ಮಾಡುತ್ತದೆ. ವಾದ - ವಿವಾದ, ಆರೋಪ 
ಪ್ರತ್ಯಾರೋಪ ನಮ್ಮನ್ನೇ ದೋಷಿಯ ಸ್ಥಾನದಲ್ಲಿರಿಸಿ ನಮ್ಮನ್ನು ಇನ್ನೂ ದುಃಖ 
ಯನ್ನಾಗಿ ಮಾಡುವ ಸಾಧ್ಯತೆಯಿದೆ. ಯೋಗಿನ್ - ಮಾ ಒಳ್ಳೆಯವರಾದರೂ ಬೇರೆಯವರ 
ದೋಷ ಎತ್ತಿ ತೋರಿಸಿ ಆಡುವಾಗ ಶ್ರೀಮಾತೆ ಅವರ ತಪ್ಪನ್ನು ತಿದ್ದುತ್ತಿದ್ದರು. ಆಗ 
ಯೋಗಿನ್- ಮಾ , “ನೀವು ಯಾರನ್ನೂ ದೂಷಿಸುವವರಲ್ಲ, ನನ್ನಿಂದ ಇದು ಸಾಧ್ಯವಿಲ್ಲ' 
ಎನ್ನುತ್ತಿದ್ದರು. 

“ ನನಗೆ ಬೇರೆಯವರ ದೋಷಕಂಡರೂ ಹೇಳಲಾಗುವುದಿಲ್ಲ . ಮೊದಲು 
ನನ್ನಲ್ಲೂ ದೂಷಿಸುವ ಅಭ್ಯಾಸವಿತ್ತು . ಆಮೇಲೆ ಇದು ತಪ್ಪು ಎಂದು ಅರಿವಾಗಿ 
ತೀರ್ಥಕ್ಷೇತ್ರಕ್ಕೆ ಹೋದಾಗ ರಾಧಾಕೃಷ್ಣ ಮಂದಿರದಲ್ಲಿ , ' ನನ್ನ ದೂಷಿಸುವ ಸ್ವಭಾವ 
ಇಲ್ಲೇ ಬಿಡುತ್ತೇನೆ' ಎಂದಿದ್ದೆ. ಪ್ರತಿದಿನ ಠಾಕೂರರನ್ನು ಪ್ರಾರ್ಥಿಸುತ್ತಿದ್ದೆ , " ಠಾಕೂರ, 
ದೂಷಿಸುವ ನನ್ನ ಕೆಟ್ಟಗುಣವನ್ನು ತೆಗೆದುಬಿಡಿ'' ಎಂದು. ಅಂದಿನಿಂದ ಅದೇ ಅಭ್ಯಾಸ 
ಮಾಡುತ್ತಿದ್ದೇನೆ. ಒಬ್ಬರ ತಪ್ಪು ಕಂಡಾಕ್ಷಣ ಠಾಕೂರರಿಗೆ ಪ್ರಾರ್ಥನೆ ಸಲ್ಲಿಸಿ ಅವರನ್ನು 
ಒಳ್ಳೆಯವರನ್ನಾಗಿ ಮಾಡಿ ಎನ್ನುತ್ತೇನೆ.'' 


೧೦೮ 

ಹೌದು, ನಿರಂತರ ಚಾಡಿಮಾತು, ನಿಂದನೆಯಲ್ಲಿ ನಮ್ಮ ನಾಲಿಗೆ ಹೊರಳದಂತೆ 
` ಅಭ್ಯಾಸ ಮಾಡುವುದು ಒಳಿತಲ್ಲವೇ ? ಶ್ರೀಮಾತೆಯವರದು ಎಂತಹ ಮನಸ್ಸು ! 
ಬೇರೆಯವರ ದೋಷನೋಡುವ ಮೊದಲು ನಮ್ಮ ದೋಷದ ಬಗ್ಗೆ ಚಿಂತಿಸಬೇಕು. 
ನಮ್ಮ ಮನಸ್ಸೆ ನಮಗೆ ದರ್ಪಣ. ( ಇತರರ ತಪ್ಪುಗಳನ್ನು ನೋಡುತ್ತ ಹೋದರೆ ತಪ್ಪು 
ನೋಡುವುದೇ ಹೆಚ್ಚಾಗುತ್ತದೆ, ನಮ್ಮ ದೃಷ್ಟಿಯಲ್ಲಿಯೂ ದೋಷಕಾಣುತ್ತದೆ. ಸಾವಿರ 
ಉಪಕಾರ ಮಾಡಿದವ ಒಂದು ತಪ್ಪು ಮಾಡಿದರೆ ಜನ ಮಾಡಿದ ಉಪಕಾರ ಮರೆತು 
ಆ ತಪ್ಪನ್ನು ಮಾತ್ರ ಎತ್ತಿ ತೋರಿಸುತ್ತಾರೆ. ಜಗತ್ತಿನಲ್ಲಿ ಎಷ್ಟೊಂದು ಬಗೆಯ ಜನರಿದ್ದಾರೆ. 
ಅವರ ದೋಷಗಳನ್ನು ಹುಡುಕುತ್ತ ಹೋದರೆ ಎಲ್ಲರೂ ದೋಷಿಗಳಾಗಿ ಕಾಣುತ್ತಾರೆ. 
ಯಾರಲ್ಲಿಯೂ ದೋಷನೋಡಬೇಡ. ಗುಣ ನೋಡು'' ಎನ್ನುತ್ತಿದ್ದರು ಶ್ರೀಮಾತೆ 
ಯವರು. 
- ಶ್ರೀಮಾತೆಯವರ ಸಹನೆಯ ಬಗ್ಗೆ ಒಂದು ದೃಷ್ಟಾಂತ ಹೇಳಲೇಬೇಕು. ತಮ್ಮ 
ದೈನಂದಿನ ಅನಾರೋಗ್ಯ, ಕಾಯಿಲೆ, ನೋವು ಇತ್ಯಾದಿ ಯಾರ ಬಳಿಯೂ ಹೇಳಿ 
ಕೊಳ್ಳುವ ಜಾಯಮಾನ ಅವರದಲ್ಲಿ ನೋವು ನುಂಗಿ ನಗುವ ಮುಖ , ನೋವಿನ 
ಸಣ್ಣ ಹೂಂಕಾರವೂ ಕೇಳಿಸಲಾರದು. ಕಾಯಿಲೆ ಶರೀರಕ್ಕೆ ಬಾರದೆ ಮರಕ್ಕೆ ಬರುತ್ತ 
ದೆಯೇ ? ಒಂದಷ್ಟು ಸಮಯ ಅವರನ್ನು ಕಾಡಿತ್ತು ಮಲೇರಿಯಾ, ಆಗಾಗ ಜ್ವರ ಕಾಡಿ 
ಅತೀವ ಸುಸ್ತು ಹೇಗೋ ಸುಧಾರಿಸಿಕೊಳ್ಳುತಿದ್ದರು. ಕೊನೆಗೆ ಕಾಯಿಲೆ ತೀವ್ರವಾಗಿ 
ಜಯರಾಂಬಾಟಿ ಹತ್ತಿರ ಬದನಗಂಜ ಗ್ರಾಮದಲ್ಲಿ ನಾಟಿ ಚಿಕಿತ್ಸೆ ಮಾಡಿಸಿಕೊಳ್ಳಲು 
ಸಿದ್ಧರಾಗುತ್ತಾರೆ. ಮಲೇರಿಯಾಗೆ ಕೊಡುವ ನಾಟಿಚಿಕಿತ್ಸೆಗೆ ಹಳ್ಳಿಯವರು “ ದಿವ್ಯ 
ಮಾಡಿಸುವುದು'' ಎನ್ನುತ್ತಾರೆ. ರೋಗಪೀಡಿತ ಶರೀರದಲ್ಲಿ ಹೊಟ್ಟೆ ಮೇಲ್ಯಾಗ 
ಊದಿಕೊಂಡಿರುತ್ತದೆ. ರೋಗಿಯನ್ನು ನೆಲದ ಮೇಲೆ ಮಲಗಿಸಿ ನಾಲ್ಕು ಜನ ಕೈಕಾಲು 
ಗಟ್ಟಿಯಾಗಿ ಹಿಡಿದುಕೊಳ್ಳುತ್ತಾರೆ. ಒಬ್ಬಾತ ಉರಿಯುವ ಮರದ ಬೆಂಕಿ ತುಂಡನ್ನು 
ಹೊಟ್ಟೆಯ ಮೇಲ್ಬಾಗಕ್ಕೆ ಗಟ್ಟಿಯಾಗಿ ಚರ್ಮ ಕಿತ್ತು ಬರುವಂತೆ ಉಜ್ಜುತ್ತಾನೆ. ರೋಗಿ 
ಚೀತ್ಕರಿಸಿದರೂ ಉಳಿದವರು ಏಳಲು ಬಿಡುವುದಿಲ್ಲ. ಹೀಗೆ ದಿವ್ಯ ಮಾಡಿಸಿಕೊಂಡರೆ 
ಮಲೇರಿಯಾ ಜ್ವರ ಮತ್ತೆ ಕಾಡುವುದಿಲ್ಲವೆಂದು ಹಳ್ಳಿಯವರ ನಂಬಿಕೆ. ಶ್ರೀರಾಮಕೃಷ್ಣರೂ 
ಈ ಚಿಕಿತ್ಸೆ ಮಾಡಿಸಿಕೊಂಡಿದ್ದರು. ಇಲ್ಲಿ ವಿಶೇಷವೆಂದರೆ ಶ್ರೀಮಾತೆಯವರು ತಮ್ಮ 
ಕೈಕಾಲನ್ನು ಯಾರಿಗೂ ಹಿಡಿದುಕೊಳ್ಳಲು ಆಸ್ಪದ ಕೊಡದೆ ಮಲಗಿ ಆ ಬೆಂಕಿಯ 
ನೋವಿನ ತೀವ್ರತೆಯನ್ನು ತುಟಿಕಚ್ಚಿ ಸಹಿಸಿಕೊಳ್ಳುತ್ತಾರೆ. ಇದೆಂತಹ ಸಹನೆಯೋ ? 
ಭಕ್ತರಿಗೆ ಅವರ ಗಟ್ಟಿ ಮನಸ್ಸು ಕಂಡು ಆಶ್ಚರ್ಯ, ಭಯ - ಭಕ್ತಿ ಸ್ಪುರಿಸುತ್ತದೆ. 
“ಶ್ರೀರಮಣಮಹರ್ಷಿಯವರು ತಮ್ಮ ತೋಳಿಗೆ ವೈದ್ಯರು ಶಸ್ತ್ರಚಿಕಿತ್ಸೆ ನಡೆಸುವಾಗ 
ಸ್ಥಿರಚಿತ್ತದಿಂದ ನಗು ಮುಖದಲ್ಲಿ ಇದ್ದರಂತೆ.'' ದೇವಮಾನವರಿಂದ ಮಾತ್ರ ಇಂತಹ 
ಶಕ್ತಿ ನೋಡಬಹುದು ! 

ದೇವಮಾನವರ ಭಾವಲಹರಿ ಅರಿಯುವುದು ಕಷ್ಟಕರ. ಸಂಸಾರದ ಕೆಸರಿನಲ್ಲಿ 
ಕಮಲದಂತೆ ಇದ್ದರೂ ಮನಸ್ಸನ್ನು ಆವರಿಸಿಕೊಳ್ಳುವ ಭಾವೋದ್ರೇಕಗಳು ಅವರ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ - ೧೦೯ 
ಬಾಹ್ಯದಲ್ಲಿ ವ್ಯಕ್ತವಾಗುತ್ತವೆ. ಹೃದಯದಲ್ಲಿ ಕರುಣೆಯ ಅಲೆಗಳು ಸಂಯಮ ಮೀರಿ 
ಉಕ್ಕಿದಾಗ ಇನ್ನೊಬ್ಬರ ನೋವು ಅವರೊಳಗಿನ ನೋವಾಗಿ ಕಾಣುತ್ತದೆ, ಕಾಡುತ್ತದೆ 
ಸಾಮಾನ್ಯರಂತೆ. ಬಹುಶಃ ಕೆಲವೊಮ್ಮೆ ಅವರಿಗಿಂತಲೂ ಹೆಚ್ಚಾದ ಭಾವೋದ್ರೇಕದ 
ವರ್ತನೆ! ಶ್ರೀಮಾತೆಯವರು ಕಠಿಣ ಮನಸ್ಕರಲ್ಲ ತೋರಿಕೆಯ ನಾಟಕವಾಡುವವರಲ್ಲ 
ಜನರನ್ನು ಅರಿಯಬಲ್ಲ ಸಹೃದಯಿ . ಚಿಕ್ಕಪ್ರಾಯದ ಒಬ್ಬಳು ವಿಧವೆ ತನ್ನ ಒಬ್ಬನೇ 
ಮಗ ತೀರಿಹೋದವೆಂದು ದುಃಖತಪ್ತಳಾಗಿ ಶ್ರೀಮಾತೆಯವರ ದರ್ಶನಕ್ಕೆ ಬಂದವಳು 
ಆ ಶೋಕ ತಡೆಯಲಾರದೆ ಬಿಕ್ಕಿ ಬಿಕ್ಕಿ ಅಳುವ ಸಂದರ್ಭ, ಅವಳಿಗೆ ಸಾಂತ್ವನ 
ಹೇಳಬೇಕಾದ ಶ್ರೀಮಾತೆಯವರಿಗೆ ಆ ಧ್ವನಿ ಕೇಳಿಯೇ ದುಃಖ ಒತ್ತರಿಸಿ ಬಂದು ತಾವೂ 
ಅವಳಿಗಿಂತ ಜೋರಾಗಿ ಧ್ವನಿ ತೆಗೆದು ಅಳಲಾರಂಭಿಸುತ್ತಾರೆ. ಅವರಿಬ್ಬರ ಅಳು 
ತಾರಕಕ್ಕೇರಿ ನೆರೆದ ದರ್ಶನಾಕಾಂಕ್ಷಿಗಳಿಗೆ ದಿಗ್ಟಮೆ . ಸ್ವಲ್ಪ ಹೊತ್ತಿನಲ್ಲಿ ವಿಧವೆಯ ದುಃಖ 
ಶಮನವಾಗಿ ಅಳು ನಿಂತಿತು, ಶ್ರೀಮಾತೆಯವರ ಅಳು ಕೂಡ ನಿಲ್ಲುತ್ತದೆ. ಯೋಗಿನ್- ಮಾಗೆ 
ಆಶ್ಚರ್ಯ. ಅವರು ಏಕಾಂತದಲ್ಲಿ ಪ್ರಶ್ನಿಸುತ್ತಾರೆ, “ ನಿಜವಾಗಿಯೂ ನೀವು ಅತ್ತದ್ದು 
ಹೌದೇ ? ” 

ಶ್ರೀಮಾತೆಯವರ ಕಣ್ಣುಗಳು ಇನ್ನೊಮ್ಮೆ ತುಂಬಿಬರುತ್ತವೆ, “ ಅವಳ ಪುತ್ರ 
ಶೋಕ ಆ ಹೊತ್ತಿನಲ್ಲಿ ನನ್ನದೇ ಆಗಿತ್ತು , ಅಳದೆ ಇನ್ನೇನು ಮಾಡಲಿ ? ” 

ಸಹೃದಯದ ನೆಲೆಯಿದು. ತಮ್ಮನ ಒಂದು ಮಗು ತೀರಿಹೋದಾಗಲೂ 
ಶ್ರೀಮಾತೆಯವರನ್ನು ಆವರಿಸಿತ್ತು ದುಃಖ . ಮಾಯೆಯ ಮುಸುಕಿನಲ್ಲಿ ಮುಳುಗಿತ್ತು 
ಶೋಕ, ಮಾಕುವಿನ ಮಗ ನ್ಯಾಡ ಸತ್ತಾಗ ಅವರು ಅನುಭವಿಸಿದ್ದು ಅಪಾರ ವೇದನೆ. 
ತಾವು ಬಸಿರು ಬೇನೆ ಅರಿಯದಿದ್ದರೂ ಅವನನ್ನು ಸಾಕಿ ಬೆಳೆಸಿದವರು. ತಮ್ಮ ತೊಡೆಯ 
ಮೇಲೆ ಮೂರೂವರೆ ವರ್ಷ ಆಡಿ ಬೆಳೆದ ಮಗುವನ್ನು ಕಳೆದುಕೊಳ್ಳುವುದೆಂದರೆ 
ಸಾಮಾನ್ಯದ ದುಃಖವೇ ? ಎಂಟು ದಿನ ಎಡೆಬಿಡದೆ ದುಃಖಿಸುವಾಗ ಒಬ್ಬ ಗೃಹಸ್ಯ 
ಭಕ್ತ ಕೇಳಿದ್ದ, “ತಾಯಿ , ತಮ್ಮದೇ ಮಕ್ಕಳನ್ನು ಕಳೆದುಕೊಂಡರೆ ಸಂಸಾರ ವಂದಿಗರಿಗೆ 
ಎಷ್ಟು ಸಂಕಟವೆಂದು ಈಗ ಅರ್ಥವಾಯಿತೇ ? ” 

ಪ್ರೀತಿಪಾತ್ರರ ಸಾವಿನ ಅಗಲಿಕೆ ಎಂತವರನ್ನೂ ಧೃತಿಗೆಡಿಸುತ್ತದೆ. ಶ್ರೀಮಾತೆ 
ಯವರ ಶೋಕ ಹಾಗಿರಲಿ, ನಿರ್ವಿಕಲ್ಪ ಸಮಾಧಿಸ್ಥಿತಿಗೇರಿದ, ಈ ಪ್ರಪಂಚಕ್ಕೆ ಅತೀತರಾಗಿ 
ಮೋಹ ಮಾಯೆ ದಾಟಿದ ಅವತಾರ ಪುರುಷ ಶ್ರೀರಾಮಕೃಷ್ಣ ಪರಮಹಂಸರೂ ಇದಕ್ಕೆ 
ಹೊರತಾದವರಲ್ಲ, ಅವರ ಸೋದರಳಿಯ ಅಕ್ಷಯ ಅವರ ಕಣ್ಣೆದುರಿನಲ್ಲೇ ಮರಣಿಸಿದ 
ಸಂದರ್ಭದಲ್ಲಿ ಅವರಿಗಾದ ಅನುಭವ ಅವರ ಮಾತುಗಳಲ್ಲೇ ಕೇಳಿ, “ ಅಕ್ಷಯ ತೀರಿ 
ಹೋದ. ನೋಡಿ ನನಗೇನೂ ಆಗಲಿಲ್ಲ. ಮನುಷ್ಯ ಹೇಗೆ ಸಾಯುತ್ತಾನೆಂದು 
ಮರಣಸನ್ನದ್ದನಾದ ಅವನನ್ನು ಲಕ್ಷವಿಟ್ಟು ಕುತೂಹಲದಲ್ಲಿ ವೀಕ್ಷಿಸಿದೆ. ಖಡ್ಗದಿಂದ 
ಕೋಶವನ್ನು ಎತ್ತಿ ತೆಗೆದಂತಾಯಿತು. ಖಡ್ಗ ಇದ್ದಹಾಗೇ ಉಳಿಯಿತು. ಕೋಶ[ ದೇಹ] 
ಕೆಳಗೆ ಜಾರಿ ಬಿದ್ದಿತು. ಇದನ್ನು ನೋಡಿ ಮಹದಾನಂದವಾಯಿತು. ನಾನು ಚೆನ್ನಾಗಿ 
ನಕ್ಕೆ , ಹಾಡಿದೆ, ಕುಣಿದೆ. ಅವನ ಶವ ಸುಟ್ಟು ಬಂದರು. ಆದರೆ ಮರುದಿನ ಬೆಳಿಗ್ಗೆ 


ತಮ್ಮ ಜೀವಿತ ಕಂಸಾರಿಕ ಕೇಪಮೃದುಸ್ವಭಾವ .. 


೧೧೦ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಕಾಳಿ ಮಂದಿರದ ಎದುರು ನಿಂತಿದ್ದೆ . ನನ್ನ ಅಕ್ಷಯ ಇನ್ನಿಲ್ಲ ಈ ನೆನಪಿನಲ್ಲಿ 
ಹೃದಯದಲ್ಲಿ ಬಟ್ಟೆ ಹಿಂಡಿದಂತೆ ಪ್ರಾಣವನ್ನು ಹಿಂಡಿದಂತಾಯಿತು. ನನ್ನೊಡನೆ ಅವನದು 
ಕೆಲದಿನಗಳ ಪ್ರೀತಿಯ ಸಂಬಂಧ, ಆದರೆ ಉಡುವ ಬಟ್ಟೆಯ ಸಂಬಂಧ ಬೇಡ ಎನ್ನುವ 
ನನ್ನಂಥವನಿಗೇ ಅವನ ಸಾವು ಈ ತರಹದ ಶೋಕತಂದರೆ ಇನ್ನು ಸಾಮಾನ್ಯ ಗೃಹಸ್ಥರ 
ಪಾಡೇನು ?'' 

ಹೀಗಿರುವಾಗ ಸಕಲರನ್ನೂ ಪ್ರೀತಿಸುವ ಮೃದುಸ್ವಭಾವ ಶ್ರೀಮಾತೆಯವರ 
ಮನೋಸ್ಥಿತಿ ಹೇಗಿರಬೇಡ? ಸಾಂಸಾರಿಕ ಕ್ಷೇಷಗಳಿಂದ ಆಗಾಗ ಏರುಪೇರಾಗುವುದು 
ಸಹಜವೇ . ತಮ್ಮ ಜೀವಿತ ಕಾಲದಲ್ಲಿ ಅವರಷ್ಟು ಸಾವು ನೋವನ್ನು ಬೇರೆ ಯಾರೂ 
ನೋಡಿರಲಾರರು, ಬಂಧುಗಳ ಸಾವು, ಸಹೋದರರ ಸಾವು, ಪ್ರೀತಿಪಾತ್ರ ಶಿಷ್ಯರ 
ಸಾವು, ಮಕ್ಕಳ ಸಾವು ವಿಚಲಿತರನ್ನಾಗಿ ಮಾಡಿದೆ. ಕೆಲವೊಮ್ಮೆ ಅವರಿಲ್ಲದೆ ನಾನು 
ಹೇಗಿರಲಿ ? ಎಂಬ ಆಲಾಪ, ಮಧ್ಯ ವಯಸ್ಸಿನವರೆಗೂ ಸಾವು ಅವರನ್ನು ಅಷ್ಟಾಗಿ 
ತಟ್ಟುತ್ತಿರಲಿಲ್ಲ . ಹುಟ್ಟು ಎಷ್ಟು ಸಹಜವೋ ಸಾವು ಅಷ್ಟೇ ಸಹಜ. ಹುಟ್ಟಿದವನಿಗೆ 
ಮರಣ ಕಟ್ಟಿಟ್ಟದ್ದು , ವಿಧಿ ನಿಯಮ ಇತ್ಯಾದಿ ಹೇಳುವುದಿತ್ತು ಅನಂತರ ವರ್ಷಗಳಲ್ಲಿ 
ಸಣ್ಣ ಸಂಗತಿಯೂ ಅವರಿಗೆ ದುಃಖ ತರಿಸುತ್ತಿತ್ತು. ಸ್ವಾಮೀ ಪ್ರೇಮಾನಂದರ 
ದೇಹಾವಸಾನವಾದಾಗ, “ಎಷ್ಟು ಒಳ್ಳೆಯ ಹುಡುಗ ! ಹೋಗಿಯೇಬಿಟ್ಟ' ರೋಧಿ 
ಸುತ್ತಾರೆ ದೊಡ್ಡ ಧ್ವನಿಯಲ್ಲಿ , ಠಾಕೂರ, ಇನ್ನು ನನ್ನಿಂದ ಇಂಥ ಸಾವು 
ನೋಡಲಾಗುವುದಿಲ್ಲ' ಸೋದರಿ ನಿವೇದಿತಾಳ ಸಾವು ಅವರಲ್ಲಿ ಶೂನ್ಯವನ್ನೇ ಸೃಷ್ಟಿಸುತ್ತದೆ. 
ಅಂತಹ ಸಹನೆ ತಂದುಕೊಂಡರೂ ಅವಳ ಹೆಸರು ಕೇಳಿದಾಕ್ಷಣ ತನ್ನ ದೇಶ ಬಿಟ್ಟು 
ನಮ್ಮ ದೇಶಕ್ಕೆ ಬಂದು ಏನೆಲ್ಲ ಸಾಮಾಜಿಕ ಉನ್ನತಿಯ ಕೆಲಸ ಮಾಡಿದ್ದಾಳೆ. ನರೇಂದ್ರನ 
ಮೇಲೆ ತುಂಬ ಭಕ್ತಿ , ಶ್ರದ್ದೆ ಇತ್ತು ನಿವೇದಿತಾ ಶಾಲೆ ಎಷ್ಟೋ ಹೆಣ್ಣುಮಕ್ಕಳಿಗೆ ಶಿಕ್ಷಣ 
ನೀಡಿದೆ. ನಿಜವಾಗಿಯೂ ಅವಳಿಲ್ಲದೆ ಈಗ ಅನೇಕರು ಅನಾಥರೇ ಆಗಿದ್ದಾರೆ ' 
ಕಣ್ಣೀರು ಹಾಕುತ್ತಾರೆ. ಅವರ ದುಃಖದಲ್ಲಿ ವಾಸ್ತವದ ಭವಿಷ್ಯ ಇರುತ್ತಿತ್ತು 

* ಆದರೆ ಶ್ರೀಮಾತೆಯವರಂತಹ ಚೈತನ್ಯಕ್ಕೆ ಈ ಸಾವುನೋವುಸಾಮಾನ್ಯ ಸಂಗತಿ 
ಎನ್ನುವುದು ಸತ್ಯವೇ ಭಾವೋದ್ರೇಕಕ್ಕೆ ಒಳಗಾದ ಮರುಕ್ಷಣದಲ್ಲಿ ಏನೂ ಆಗದವ 
ರಂತೆ “ ನ್ಯಾಡನ ಸಾವಿನ ಹೊರತಾಗಿ'' ಅದೇ ಪ್ರಸನ್ನವದನದಲ್ಲಿ ಲವಲವಿಕೆಯಲ್ಲಿ 
ಶಿಷ್ಯರ - ಭಕ್ತರ ಜೊತೆ ಬೆರೆಯುತ್ತಾರಲ್ಲ ಏನಿದರ ರಹಸ್ಯ ? ಆಗ ಇದ್ದವರು ಇವರೇ 
ಏನು ? ಮೂಗಿನ ಮೇಲೆ ಬೆರಳಿಡಬೇಕು ನೋಡಿದವರು. ಸಂಸಾರದಲ್ಲಿ ಇದ್ದರೂ 
ಇಲ್ಲದಂತಿರಬೇಕು ಪಾಠವನ್ನು ಕಲಿಯಬೇಕು ಶ್ರೀಮಾತೆಯವರಿಂದ. . 
- ಸಹನೆ- ಸಂಯಮಕ್ಕೆ ಒಂದು ಮಿತಿಯಿದೆ. ಕೆಲವೊಮ್ಮೆ ಪ್ರತಿಕೂಲ ಪರಿಸ್ಥಿತಿಗಳು 
ಸಹನೆಯ ಕಟ್ಟನ್ನು ಒಡೆದು ಹೊರಬರಬಹುದು. ಶ್ರೀಮಾತೆಯವರು ಯಾವ ಸ್ಥಿತಿ 
ಯಲ್ಲೂ ಸಂಯಮ , ಸಹನೆ ಕಳೆದುಕೊಂಡವರಲ್ಲ, ತಾಳಿಕೊಂಡವರು. ಆದರೆ 
ಇಳಿವಯಸ್ಸಿನಲ್ಲಿ ಪ್ರೀತಿಯ ರಾಧು ಮತ್ತು ಸುರಬಾಲಾಳ ನಿಂದನೆಯ ಮಾತುಗಳು 
ಇರಿಯುತ್ತ ಹೋಗುತ್ತವೆ . ಜೊತೆಗೆ ರಾಧು ಅವರನ್ನು ಹೊಡೆಯುವುದು ಹೆಚ್ಚುತ್ತದೆ. 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೧೧೧ 
ಒಮ್ಮೆ ಕಾಲಿನಿಂದ ಒದ್ದು , ''ನೀನು ಮನೆಬಿಟ್ಟು ಹೋಗು. ನಮ್ಮ ಹತ್ತಿರ ಬೇಡ. 
ಹೋಗಿ ಎಲ್ಲದರೂ ಸಾಯಿ ? ” ಎಂದೆಲ್ಲ ಬೊಬ್ಬೆ ಹಾಕುವಾಗ ಶ್ರೀಮಾತೆಯವರು 
ಸಮಾಧಾನ ಹೇಳದೆ, " ನನ್ನನ್ನು ಯಾರೆಂದು ತಿಳಿದಿದ್ದಿ ? ನನ್ನ ರೂಪ ಏನೆಂದು 
ತೋರಿಸಲೇ ನಿನಗೆ ? ಠಾಕೂರರು ಇಟ್ಟಿದ್ದಾರೆ ನನ್ನನ್ನು ನಿಮ್ಮಂತವರ ಜೊತೆ, ಇಲ್ಲವಾದರೆ 
ಯಾವತ್ತೋ ಹೋಗಿಬಿಡುತ್ತಿದ್ದೆ. ”ಕೋಪದಲ್ಲಿ ನುಡಿಯುತ್ತಾರೆ . ಸುರಬಾಲಾಳ ಹುಚ್ಚು 
ಅಧಿಕವಾಗಿ ಅತ್ತೆಯಲ್ಲಿ ಪ್ರತಿದಿನ ತಪ್ಪು ಹುಡುಕುವುದೊಂದೇ ಅವಳ ಕೆಲಸ. 

ಒಂದುದಿನ ಶ್ರೀಮಾತೆಯವರು ಅಡಿಗೆಮನೆಯಲ್ಲಿ ಅನ್ನ , ಪಲ್ಯ ತಯಾರಿಸುತ್ತ 
ತಮ್ಮ ಪಾಡಿಗೆ ಇದ್ದರು. ಈ ದಿನಗಳಲ್ಲಿ ಮೊಣಗಂಟುಗಳ ನೋವಿನಿಂದ ಸರಿಯಾಗಿ 
ಓಡಾಡಲು ಕಷ್ಟವಾಗಿ ಅವರ ಆರೋಗ್ಯ ಹದಗೆಟ್ಟಿತ್ತು . ಆ ಹೊತ್ತಿನಲ್ಲಿ ಅದೆಲ್ಲಿಂದ 
ಬಂದಳೋ ಸುರಬಾಲಾ, ಕೆದರಿದ ತಲೆಕೂದಲು, ಸಿಟ್ಟಿನ ಮುಖ, ಆವೇಶದ ನುಡಿಯಲ್ಲಿ 
ಅವರನ್ನು ಬೈಯ್ಯುತ್ತ , ಒಲೆಯಿಂದ ಉರಿಯುವ ಕೊಳ್ಳಿ ಎಳೆದು ಹೊಡೆಯಲು 
ಮುಂದಾದಳು. ಶ್ರೀಮಾತೆಯವರಿಗೆ ನೋಡಿದಾಕ್ಷಣ ಅಪಾಯದ ಸುಳಿವು ಸಿಕ್ಕಿದಂತೆ 
ಎದ್ದು ಅವಳಿಂದ ತಮಗೆ ಇನ್ನು ಉಳಿಗಾಲವಿಲ್ಲ ಎಂದರಿತು ಹೊರಕೋಣೆಯತ್ತ 
ಓಡಲಾರಂಭಿಸಿದರು. “ ಯಾರಾದರೂ ಬನ್ನಿ , ನನ್ನನ್ನು ರಕ್ಷಿಸಿ, ಈ ಹುಚ್ಚಿ ನನ್ನನ್ನು 
ಕೊಂದು ಬಿಡುತ್ತಾಳೆ ' ಬೊಬ್ಬೆ ಹಾಕುವ ಹೊತ್ತಿಗೆ ಆಶ್ರಮದ ಶಿಷ್ಯನೊಬ್ಬಓಡಿ ಬಂದು 
ಸುರಬಾಲಾಳನ್ನು ಹಿಡಿದು ಕೈಯಿಂದ ಉರಿಯುವ ಕೊಳ್ಳಿ ತೆಗೆದು ಬಿಸಾಡುತ್ತಾನೆ. 
ಆದರೆ ಶ್ರೀಮಾತೆಯವರ ಹೆದರಿಕೆ, ಉದ್ವೇಗ ಏರಿಕೊಂಡೇ ಇತ್ತು , ಅವರ ಸಹನೆಯ 
ಕಟ್ಟು ಒಡೆದು ಬಾಯಿಯಿಂದ ಅವರಿಗರಿಯದಂತೆ, “ ಇದೇನು ಮಾಡುತ್ತಿದ್ದಿ 
ಹುಚ್ಚಿ ? ನನ್ನನ್ನು ಹೊಡೆಯಲು ಬಂದ ಆ ನಿನ್ನ ಕೈ ನಿನ್ನಿಂದ ಬಿದ್ದುಹೋಗಲಿ'' 
ಎಂದುಬಿಟ್ಟರು. ಹಾಗೆ ಹೇಳಿದ ಮರುಗಳಿಗೆಯಲ್ಲಿ ಅವುಡುಗಚ್ಚಿ , “ ಅಯ್ಯೋ 
ಠಾಕೂರ! ನನ್ನ ಬಾಯಿಂದ ಈ ದಿನ ಈ ಮಾತನ್ನು ಏಕೆ ಹೇಳಿಸಿದಿರಿ ? ನಾನೇಕೆ ಹೀಗೆ 
ಶಾಪ ಹಾಕಿದೆ ? ಇನ್ನು ನಾನು ಬದುಕಿ ಪ್ರಯೋಜನವಿಲ್ಲ ” ಹಲುಬಿದರು ಎಲ್ಲರಿಗೂ 
ಕೇಳುವಂತೆ. 

ಸುರಬಾಲಾಳ ಹುಚ್ಚು ಆವೇಶ ಜರನೆ ಇಳಿದು ಅತ್ತೆಯ ಕಾಲಮೇಲೆಹೊರಳಾಡಿ . 
ಕಣ್ಣೀರು ಸುರಿಸಿದಳು. ಎಂದೂ ಧ್ವನಿ ಏರಿಸದ ಅತ್ತೆಯ ಮಾತು ಹೆದರಿಸಿತ್ತು ಅವಳನ್ನು 
ತಮ್ಮ ಕುಟುಂಬಕ್ಕೆ ಅತ್ತೆ ಮಾಡಿದ ಉಪಕಾರದ ಸ್ಮರಣೆಯಿಲ್ಲದೆ ಅವರನ್ನು ಬೆಂಕಿ 
ಕೊಳ್ಳಿಯಿಂದ ಹೊಡೆದ ಪಾಪಿ, ಕೃತಘ್ನ ಎನ್ನುತ್ತ ಅತ್ತು ಗೋಳಾಡಿದಳು. ಅನಂತರದ 
ದಿನಗಳಲ್ಲಿ ಅವಳಲ್ಲಿ ಬಹಳ ಬದಲಾವಣೆಯಾಗಿ ಶ್ರೀಮಾತೆಯವರು ಬದುಕಿರುವಷ್ಟು ಕಾಲ 
ಅವರನ್ನು ಚೆನ್ನಾಗಿ ನೋಡಿಕೊಂಡಳು. ಆದರೇನಂತೆ ಅವರ ನಿಧನದ ನಂತರ 
ಸುರಬಾಲಾಳಿಗೆ ಕುಷ್ಟರೋಗಬಂದು ಕೈ ಬೆರಳುಗಳು ಆ ರೋಗಕ್ಕೆ ತುತ್ತಾಗಿ ಆಕೆ ತುಂಬ 
ಕಷ್ಟ ಪಡಬೇಕಾಯಿತು. ಮಹಾತ್ಮರ ಶ್ರೀಮುಖದಿಂದ ಬಂದ ಮಾತುಗಳು ದಿಟವಾಗುತ್ತವೆ 
ಎನ್ನಲು ಈ ಘಟನೆಯೇ ಸಾಕ್ಷಿ! 

' ರಾಧು, ಸುರಬಾಲಾಳ ಗುಣ ಸ್ವಭಾವ ಶ್ರೀಮಾತೆಯವರಿಗೆ ಚಿರಪರಿಚಿತ. 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಅದನ್ನು ಬದಲಾಯಿಸಬೇಕೆಂದು ಪ್ರಯತ್ನಿಸಿದ್ದೂ ನಿಜ. ಬದಲಾವಣೆ ಕಾಣದಿದ್ದಾಗ 
ತಾವೇ ಆ ಸ್ವಭಾವಕ್ಕೆ ಹೊಂದಿಕೊಂಡಿದ್ದರು. ಹೊಂದಿಕೊಳ್ಳುವುದು ಎಂದರೆ ಇರುವ 
ಸ್ಥಿತಿಯನ್ನು ಇದ್ದರೀತಿಯಲ್ಲಿ ಒಪ್ಪಿಕೊಂಡು ಅದರೊಡನೆ ಸ್ಪಂದಿಸುವುದು. ಉದಾ- ನಾಯಿ 
ಊಳಿಡುವುದು, ಕಾಗೆ ಕಾ ಕಾ ಎಂದು ಅಪಸ್ವರ ತೆಗೆಯುವುದು, ಕೀಟಗಳು ಕಿರಿಗುಟ್ಟು 
ವುದು ಅವುಗಳ ಸ್ವಭಾವ. ನಾವು ಎಷ್ಟೇ ಬೊಬ್ಬೆ ಹಾಕಿದರೂ ಅವು ಹಾಗೆ ಮಾಡದಂತೆ 
ತಡೆಯುವುದು ನಮ್ಮಿಂದ ಸಾಧ್ಯವೇ ? ನಮಗೆ ಹಿಂಸೆ, ಕಿರಿಕಿರಿಯಾದರೂ ಸಹಿಸಿಕೊಳ್ಳುತ್ತ 
ನಾವೇ ಅವುಗಳಿಗೆ ಸ್ಪಂದಿಸಲು ಕಲಿಯಬೇಕಷ್ಟೇ . ಶ್ರೀಮಾತೆಯವರೂ ರಾಧು ಮತ್ತು 
ಸುರಬಾಲಾಳ ಸ್ವಭಾವಕ್ಕೆ ಸ್ಪಂದಿಸಿದ್ದು ಇದೇ ಕಾರಣದಿಂದ, ಇದು ದಿವ್ಯ ಪ್ರೇಮದಿಂದ 
ಮಾತ್ರ ಸಾಧ್ಯ. ಸಾಮಾನ್ಯವಾಗಿ ಎಲ್ಲರ ಪ್ರೇಮವೂ ಸೀಮಿತವಾದದ್ದು. ಅದು ವ್ಯಕ್ತಿ 
ಮತ್ತು ಕೇವಲ ಕುಟುಂಬಕ್ಕೆ ಮೀಸಲಾಗಿರುತ್ತದೆ. ನಾವು ಪ್ರೇಮಸ್ವರೂಪಿಗಳು ಎನ್ನುತ್ತೇವೆ. 
ನಿಜಕ್ಕಾದರೆ ಈ ಪ್ರೇಮವನ್ನೂ ದಾಟಿ ಅದು ಯಾವ ಅಡೆತಡೆಯಿಲ್ಲದೆ ಪ್ರವಹಿಸಬೇಕು. 
ದಿವ್ಯಪ್ರೇಮವಾಗಬೇಕು. ದಿವ್ಯಪ್ರೇಮ ಕರುಣೆಯ ಸಾಗರ , ನಮ್ಮ ನಡೆ ನುಡಿಯಲ್ಲಿ 
ವ್ಯಕ್ತವಾಗುವ ಪರಿಶುದ್ದ ಪ್ರಜ್ಞೆಯ ರೂಪ. ಪರಿಶುದ್ಧ ಪ್ರಜ್ಞೆ ಯಾವುದನ್ನೂ 
ನೋಯಿಸುವುದಿಲ್ಲ, ಭಿನ್ನ ಅಭಿನ್ನತೆಯನ್ನು ವ್ಯಕ್ತಪಡಿಸುವುದಿಲ್ಲ. ಈ ಪ್ರೇಮದ ಕರುಣೆಗೆ 
ಭಯವಿಲ್ಲ, ದೌರ್ಬಲ್ಯವಿಲ್ಲ ಅಹಂಕಾರವಿಲ್ಲ ಶ್ರೀಮಾತೆಯವರ ಸಹನೆಯ ಕಟ್ಟು 
ಕರುಣೆ ತುಂಬಿದ ಪ್ರೇಮವನ್ನು ಒಡೆದಿತ್ತು ನಿಜ, ಇದರಿಂದ ಸ್ವಲ್ಪಕಾಲ ವ್ಯಥೆಯಾದರೂ 
ಅವರು ಬಹುಬೇಗ ಮರೆತುಬಿಡುತ್ತಾರೆ. ಅವರ ಪ್ರೇಮ ಕೇವಲ ವ್ಯಕ್ತಿ , ಕುಟುಂಬಕ್ಕೆ 
ಸೀಮಿತವಾಗಿರದೇ ಅದು ದಿವ್ಯಪ್ರೇಮವಾಗಿತ್ತು ದಿವ್ಯಪ್ರೇಮ ಎಲ್ಲರನ್ನೂ ಕರುಣೆಯಿಂದ 
ನೋಡುವುದು, ಎಲ್ಲ ಜೀವಿಗಳನ್ನು ಪ್ರೀತಿಸುವುದು, ವಿಶ್ವಪ್ರೇಮವಾಗುವುದು. 

- ಕರುಣೆ, ಸಹನೆ, ಸಂಯಮ , ಪ್ರೀತಿ, ವಾತ್ಸಲ್ಯದಿಂದ ಪಾಪನಾಶಿನಿಯಾದ ಈ 
ಕಿರು ಹಣತೆಯ ತಮ್ಮ ಬಳಿ ಬಂದವರ ಹೃದಯದಲ್ಲಿ ಅಖಂಡ ಬೆಳಕಿನ ಜ್ಯೋತಿಯಾಗಿ 
ಬೆಳೆದರು. 


೮ . ಪಾಪನಾಶಿನಿ 


ತೀರ್ಥಕ್ಷೇತ್ರದ ಫಲ ಕಾಲಾಂತರದಲ್ಲಿ ಲಭ್ಯವಾದರೆ 
ಮಹಾತ್ಮರ ಸಹವಾಸದ ಫಲ ತತ್ಕಾಲದಲ್ಲೇ ಸಿಗುತ್ತದೆ 

[ ಸುಭಾಷಿತ] 
ತಮ್ಮ ಅಪಾರ ಕರುಣೆ, ಮಾತೃವಾತ್ಸಲ್ಯ , ಸಹನೆಯಿಂದ ಶ್ರೀಮಾತೆಯವರು 
ಬಹಳ ಬೇಗ ಜನಸಾಮಾನ್ಯರನ್ನು ಆಕರ್ಶಿಸುವ ಸೂಜಿಗಲ್ಲಾದರು. ದೂರ ದೂರದ 
ಊರುಗಳಿಂದ ಅವರನ್ನು ನೋಡ ಬರುವವರ ಸಂಖ್ಯೆ ವೃದ್ಧಿಸಿತು ದಿನೇ ದಿನೇ . 
ಕೆಲವರಿಗೆ ತಾಯಿಯ ಮಮತೆ ಮಾತ್ರ ಸಾಕಿತ್ತು ಕೆಲವರಿಗೆ ಲೌಕಿಕ ಸುಖಸಂತೋಷದ 
ಹುಡುಕಾಟದಲ್ಲಿ ಶಾಂತಿ ನೆಮ್ಮದಿಯ ಹಾದಿಯಲ್ಲಿ, ಅಜ್ಞಾನದಿಂದ ಜ್ಞಾನದ ಬೆಳಕಿಗೆ 
ತೆರೆದುಕೊಳ್ಳುವಲ್ಲಿ ದಾರಿ ತೋರಿಸಲು ಒಂದು ಊರುಗೋಲು ಬೇಕಿತ್ತು, ಕೈಯ್ಯಾಸರೆ 
ಬೇಕಿತ್ತು ಒಬ್ಬ ಸಮರ್ಥ ಗುರುವಿನ ಅವಶ್ಯಕತೆಯಿತ್ತು ಬಹಳಷ್ಟು ಮಂದಿ ಶ್ರೀಮಾತೆಯವರ 
ಬಳಿ ಬಂದದ್ದು ಇದೇ ಉದ್ದೇಶಕ್ಕೆ . ಮೊದ ಮೊದಲು ಕುತೂಹಲದಿಂದ ಬಂದವರೂ 
ಮತ್ತೆ ಮತ್ತೆ ಬರುತ್ತ ಅವರ ಶಿಷ್ಯರಾಗಿ ತಮ್ಮ ಮುಂದಿನ ಸಾಧನೆಗೆ ಅವರನ್ನೇ ಗುರುವಾಗಿ 
ಮಾಡಿಕೊಂಡದ್ದು ತಮ್ಮ ಇಷ್ಟದೇವರನ್ನು ಅವರಲ್ಲೇ ಕಂಡದ್ದು ಅಚ್ಚರಿಯ ಸಂಗತಿಯಲ್ಲ 
ಶ್ರೀಮಾತೆಯವರು ತಮ್ಮ ಮದುವೆಗೆ ಮೊದಲೇ ಶ್ರೀರಾಮಕೃಷ್ಣರಿಂದ ' ಗುರು' ತಿಸಲ್ಪಟ್ಟವರು. 
ಅವರಿಂದಲೇ ಗುರು ಸ್ಥಾನ ಅಲಂಕರಿಸಿದವರು. ಶ್ರೀರಾಮಕೃಷ್ಣರಿಂದಲೇ ಷೋಡಶೀ 
ಪೂಜೆ ಮಾಡಿಸಿಕೊಂಡು ದೇವಿಯ ಸ್ಥಾನದಲ್ಲಿ ಕುಳಿತವರು. ಚಿಕ್ಕ ಮೂರ್ತಿ ಬೃಹತ್ 
ಕಾರ್ಯ! ಸಮಸ್ತ ಜನರನ್ನು ಸಂಘಟಿಸಿ ಆಧ್ಯಾತ್ಮಿಕ ಮನರೋತ್ಥಾನದ ಕಾರ್ಯಕ್ಕೆ 
ನಿಯೋಜಿಸಲ್ಪಟ್ಟವರು. ತಮ್ಮಲ್ಲಿ ಹೇಳಿಕೊಳ್ಳುವ ಯಾವ ಸಾಮರ್ಥ್ಯವಿಲ್ಲವೆಂದು 
ಶ್ರೀರಾಮಕೃಷ್ಣರ ಬಳಿ ಗೋಗರೆದಿದ್ದರೂ , ಅವರಷ್ಟು ಇವರು ವಿದ್ಯೆ ಪಾಂಡಿತ್ಯದಲ್ಲಿ 
ಮೇಲೇರದಿದ್ದರೂ , ಅವರಂತೆ ಉಪನ್ಯಾಸ ಮಾಡದಿದ್ದರೂ ಗುರು ಸ್ಥಾನಕ್ಕೆ ಅಷ್ಟೇ 
ಸಮರ್ಥರಾಗಿದ್ದರು. ಈ ಕಾರಣದಿಂದಲೇ ತಮ್ಮನ್ನು ನಂಬಿ ಬಂದವರಿಗೆ ಗುರುವಾದರು. 
ಭಕ್ತಿಶ್ರದ್ದೆಯಿಂದ ಕಾಣುವವರಿಗೆ ಇಷ್ಟ ದೇವರಾಗಿ ಅವರಿಂದ ಪೂಜೆ ಸ್ವೀಕರಿಸುವ 
ದೇವಿಯಾದರು. ನೊಂದು ಬೆಂದವರ ಪಾಲಿಗೆ ಮಾತೃವಾತ್ಸಲ್ಯ , ಕರುಣೆಯ ಭಾವದಲ್ಲಿ 
ಅವರ ಪಾಪ ತೊಳೆಯುವ ಪಾಪನಾಶಿನಿಯಾದರು. 
- ಗುರುವಿಲ್ಲದ ಜೀವನ ಎಲ್ಲಿದೆ ? ಆಧ್ಯಾತ್ಮಿಕ ಮನರೋತ್ತಾನದ ಕಾರ್ಯ ಗುರು 
ಒಬ್ಬನಿಂದಲೇ ಸಾಧ್ಯ. ನಮ್ಮ ಧಾರ್ಮಿಕ ಪರಂಪರೆಯಲ್ಲಿ ಗುರು ಶಿಷ್ಯರ ಸಂಬಂಧ 
ಬಹು ಮುಖ್ಯವಾದದ್ದು, ಗುರುಭೋ ನಮಃ ಎನ್ನುತ್ತೇವೆ. ದಾಸರು ಹೇಳುತ್ತಾರೆ 


೧೧೪ 

“ ಗುರುವಿನ ಗುಲಾಮನಾಗುವ ತನಕ ದೊರೆಯದಣ್ಣ ಮುಕುತಿ' ಒಳ್ಳೆಯ ಗುರು 
ಶಿಷ್ಯನಿಗೆ ಒಳಿತನ್ನೇ ಮಾಡುವವನು. ಶಿಷ್ಯನ ಪಾಪ ಸ್ವೀಕರಿಸಿ ಒಳಿತನ್ನು ಹಿಂದಿರುಗಿಸು 
ವವನು. ಗುರು ಕಾರುಣ್ಯವಿಲ್ಲದಿದ್ದರೆ ಯಾವ ಕಾರುಣ್ಯಕ್ಕೂ ಬೆಲೆಯಿಲ್ಲ ಅನೇಕ ವೇಳೆ 
ಗುರುವಿಗೆ ಶಿಷ್ಯ ಮುನಿದರೆ ಶಿಷ್ಯನನ್ನು ಕ್ಷಮಿಸಿ ಅವನ ಯೋಗಕ್ಷೇಮ ಗುರು 
ನೋಡಿಕೊಳ್ಳುತ್ತಾನೆ. ಆಧ್ಯಾತ್ಮಿಕ ಸಾಧನೆಯಲ್ಲಿ ತಪ್ಪು ದಾರಿ ಹಿಡಿದರೆ ಅದರ ಪರಿಣಾಮ 
ಶಿಷ್ಯನ ಮೇಲೆ ಆಗದಂತೆ ಕಾಪಾಡುವವನು ಗುರು. ಇದನ್ನು ಅರ್ಥ ಮಾಡಿಕೊಳ್ಳಬೇಕಾದ್ದು 
ಮುಖ್ಯ . ಯಾಕೆಂದರೆ ಗುರು ಶಿಷ್ಯರ ಸಂಬಂಧದಲ್ಲಿ ಗುರು ಮುನಿದರೆ ಶಿಷ್ಯನದು 
ಅಧೋಗತಿ. 
- ಗುರು ಎಂದರೆ ಸೂರ್ಯನಂತೆ. ಬೆಳಕು ನೀಡುವವನು. ಹೃದಯದ ಬಾಗಿಲನ್ನು 
ಎಷ್ಟುಭಾಗ ತೆರೆಯುತ್ತೇವೆಯೋ ಅಷ್ಟು ಭಾಗ ಬೆಳಕಿನ ಕಿರಣಗಳು ಹೃದಯವನ್ನು 
ತುಂಬುತ್ತವೆ. ಗುರು ಸಮಕ್ಷಮದಲ್ಲಿ ಪೂರ್ಣ ತೆರೆದುಕೊಂಡರೆ ಎಲ್ಲೆಲ್ಲೂ ಬೆಳಕು . 
ಶ್ರೀಮಾತೆಯವರು ಹೇಗೆ ಜನರ ಸಂಕಷ್ಟಗಳಿಗೆ ಹೊರೆಗಲ್ಲಾಗಿದ್ದರೋ ಹಾಗೇ ಆಧ್ಯಾತ್ಮಿಕ 
ಸಾಧಕರಿಗೆ, ಗೃಹಸ್ಥ ಭಕ್ತರಿಗೆ ದಾರಿ ತೋರುವ ಬೆಳಕಿನ ಕೈದೀವಿಗೆಯಾಗಿದ್ದರು. “ನಿಮ್ಮನ್ನು 
ನಾನು ನೋಡಿಕೊಳ್ಳುತ್ತೇನೆ. ನನ್ನ ಬಳಿ ಬಂದವರಿಗೆ ಇನ್ನು ಬೇರೆ ಮೋಕ್ಷವಿಲ್ಲ , ನನ್ನ 
ಅನುಗ್ರಹ ಸಿಕ್ಕಿದವರಿಗೆ ಇನ್ನು ಬೇರೆ ಜನ್ಮ ಇಲ್ಲ ' ಎನ್ನುವಂತೆ ಮೌನವಾಗಿ ಆವರಿಸಿ 
ಕೊಳ್ಳುತ್ತಿತ್ತು ಅವರ ಗುರುಭಾವ. 

- ಶ್ರೀಮಾತೆಯವರ ಬಳಿ ಆಧ್ಯಾತ್ಮಿಕ ಸಾಧನೆಗೆ ಮಾರ್ಗದರ್ಶನ ಬೇಕೆಂದು 
ಅಸಂಖ್ಯ ಸ್ತ್ರೀಯರು, ಪುರುಷರು, ಗೃಹಸ್ಥರೂ ಬರುತ್ತಿದ್ದರು. ಉಪದೇಶ, ಹಿತವಚನ, 
ಸಾಂತ್ವನ, ಮಂತ್ರದೀಕ್ಷೆ ಯಾರಿಗೆ ಯಾವುದರ ಅಗತ್ಯವಿದೆ ? ಕ್ಷಣ ಮಾತ್ರದಲ್ಲಿ ತಿಳಿದು 
ಪರಿಹಾರ ಹೇಳುತ್ತ ಹಾಗೆ ನೇರವಾಗಿ ದರ್ಶನಾರ್ಥಿಯ ಹೃದಯಕ್ಕೆ ಲಗ್ಗೆ ಇಟ್ಟಾಗ 
ಅಲ್ಲೊಂದು ಹೊಸ ಸಂಚಲನ ಅನಿರ್ವಚನೀಯ ಆನಂದ ಶ್ರೀಮಾತೆಯವರ ಮಾತುಗಳು 
ಸಾಮಾನ್ಯ ಎನ್ನಿಸಿದರೂ ಒಂದು ಶಬ್ದ ತೆಗೆಯುವಂತಿಲ್ಲ, ಹೊಸ ಅಕ್ಷರ ಕೂಡಿಸುವಂತಿಲ್ಲ 
ಹೇಳುವುದೆಲ್ಲ ಅರ್ಥಪೂರ್ಣ ಮತ್ತು ಶಿಷ್ಯರ ಪಾಲಿಗೆ ಪೂರ್ಣಸತ್ಯ ! ಒಂದೇ ವಿಷಯದ 
ಪ್ರಶ್ನೆಗೆ ಕೊಡುವ ಉತ್ತರದಲ್ಲಿ ಕೆಲವೊಮ್ಮೆ ಅವರ ಹೇಳಿಕೆಯಲ್ಲಿ ದ್ವಂದ್ವ ಇರುತ್ತಿತ್ತು, 
ಒಬ್ಬರಿಗೆ ಸಿಗುವ ಸಮಾಧಾನ ಇನ್ನೊಬ್ಬನಿಗೆ ಅಪ್ರಿಯವಾದದ್ದೂ ಇದೆ. ವ್ಯಕ್ತಿಯ 
ಚಿಂತನೆ, ಸ್ವಭಾವಕ್ಕೆ ಹೊಂದುವ ಮಾತು ಅವರದು. ಮೇಲ್ನೋಟಕ್ಕೆ ಗಂಭೀರ 
ಎನಿಸದಿದ್ದರೂ ಆಮೂಲಾಗ್ರ ತಿದ್ದಿ ತೀಡುವ ಭೂಮಿಕೆ ಸಿದ್ಧಪಡಿಸುವುದು ಅವರ 
ಮಾತಿನ ವಿಶೇಷತೆ. ಉದಾ- ಮದುವೆಯಾಗಲು ಇಚ್ಛೆಯಿಲ್ಲದವನಿಗೆ, “ಮೊದಲು 
ಸಂಸಾರದ ಸುಖ ದುಃಖ ಅನುಭವಿಸಿ ಅನಂತರ ಸನ್ಯಾಸ ದೀಕ್ಷೆ ತೆಗೆದುಕೊಳ್ಳಲಿ. 
ಇಲ್ಲವಾದರೆ ಪ್ರಾಪಂಚಿಕ ವಾಸನೆ ಕೆದಕುತ್ತಲೇ ಇರುತ್ತದೆ ” ಎಂದೂ , ಮದುವೆ- ಸಂಸಾರ 
ಬಂಧನ ಆಶಿಸುವವನಿಗೆ, “ ಸಂಸಾರ ಕೂಪಕ್ಕೆ ಬಿದ್ದು ಹುಳದಂತೆ ಒದ್ದಾಡುವುದು 
ಬೇಡ. ಸನ್ಯಾಸ ಸ್ವೀಕರಿಸಿ ಮಂತ್ರದೀಕ್ಷೆ ತೆಗೆದುಕೋ '' ಎನ್ನುತ್ತಿದ್ದರು. ಹೆಣ್ಣುಮಕ್ಕಳು 

೧೧೫ 
ಸಂಸಾರದ ಜಂಜಾಟದಲ್ಲಿ ತಮಗೆ ಭಗವಂತನ ಧ್ಯಾನ ಸಾಧ್ಯವಾಗುತ್ತಿಲ್ಲ ಎಂದರೆ ಏನು 
ಮಾಡಬೇಕು ? ಕೇಳಿದರೆ, “ ಸಂಸಾರ ಭಗವಂತನ ಮನೆ. ಅದನ್ನು ಅಚ್ಚುಕಟ್ಟಾಗಿ 
ಶ್ರದ್ದೆಯಿಂದ ನಡೆಸಬೇಕು. ಕೈಗಳು ಕೆಲಸ ಮಾಡುತ್ತಿರಲಿ. ಮನಸ್ಸು ಇಷ್ಟದೇವರಲ್ಲಿ 
ನೆಲೆಸಿರಲಿ ' ಎನ್ನುತ್ತ ಶ್ರೀರಾಮಕೃಷ್ಣರು ಹೇಳುವ ಕಥೆ ಉದಹರಿಸುತ್ತಾರೆ, “ ಯಜಮಾನನ 
ಮಗುವನ್ನು ನೋಡಿಕೊಳ್ಳುವ ಕೆಲಸದವಳು ದಿನವೆಲ್ಲ ಅವನ ಮಗುವಿಗೆ ಪ್ರೀತಿ 
ತೋರಿಸುತ್ತ ಅದರ ಪಾಲನೆಯ ಕೆಲಸ ಮಾಡುತ್ತಾಳೆ ನಿಜ, ಆದರೆ ಅವಳ ಮನಸ್ಸು 
ಪೂರಾ ಮನೆಯಲ್ಲಿ ಬಿಟ್ಟು ಬಂದ ತನ್ನ ಮಗುವಿನ ಮೇಲಿರುತ್ತದೆ. ನಾವೂ ಹಾಗಿರಬೇಕು. 
ಕೈಗಳಲ್ಲಿ ಕೆಲಸ , ಮನದಲ್ಲಿ ಭಗವಂತ ! ” 

ಹೀಗೆ ಹೇಳಿದವರು ಕೆಲವರಿಗೆ “ ಪತಿಯೇ ದೇವರು ಎನ್ನುವುದನ್ನು ಮರೆಯ 
ಬೇಡಿ. ಅವನ ಸೇವೆಯೇ ದೇವರ ಸೇವೆ. ಅದೇ ಮುಕ್ತಿಗೆ ಹಾದಿ' ಎನ್ನುತಿದ್ದರು. 
ಸಾಮಾನ್ಯವಾಗಿ ಗೃಹಿಣಿಯರಿಗೆ, ಗೃಹಸ್ಥರಿಗೆ ಜೊತೆಯಾಗಿ ಬುದ್ದಿ ಹೇಳುತ್ತಿದ್ದರು. 
ಆಧ್ಯಾತ್ಮಿಕ ಸಾಧನೆಯ ಒಂದು ಪಥವೆಂದರೆ ಅದು ಕುಟುಂಬದ ಶಾಂತಿ, ನೆಮ್ಮದಿ 
ಕಾಪಾಡುವುದು. ತಾಯಿ ತಂದೆ ಇಬ್ಬರು ಜೊತೆಯಾಗಿ ತಮ್ಮ ಮಕ್ಕಳಿಗೆ ಪ್ರೀತಿ, 
ಕರುಣೆಯ ಅರ್ಥ ಹೇಳಿಕೊಡುವ ಮೊದಲು ತಾವೇ ಪ್ರೀತಿ, ಕರುಣೆಯ ರೂಪ 
ವಾಗಬೇಕು. ಭೂಮಿತಾಯಿಯಷ್ಟು ಸಹನೆಯಲ್ಲಿ ಮಕ್ಕಳು, ಕುಟುಂಬ , ಸಾಮಾಜಿಕ 
ನೆಲೆಯಲ್ಲೂ ತಾಯಿ ತಂದೆಯ ವ್ಯಕ್ತಿತ್ವ ಬೆಳೆದಿರಬೇಕು. ಹಸಿಮಣ್ಣಿನ ಮುದ್ದೆ 
ಯಂತಿರುವ ಮಕ್ಕಳ ಮನಸ್ಸಿನಲ್ಲಿ ತಾಯಿ ತಂದೆ ಬಿದ್ದು ಬೆಳೆದುಕೊಳ್ಳುತ್ತದೆ. ಮನೆಯನ್ನು 
ಸ್ವರ್ಗ ಮತ್ತು ನರಕ ಮಾಡುವುದು ತಾಯಿ ತಂದೆಯ ಕೈಯ್ಯಲ್ಲಿದೆ. ಗೃಹಸ್ಥರಿಗೂ 
ಸಹನೆ ಆವಶ್ಯಕ. ಸಹನೆ, ಶಾಂತಿ ಇಲ್ಲದಿದ್ದರೆ ಬೆಳೆಯುವ ಮಕ್ಕಳ ಮುಗ್ಗಜೀವನ 
ಹಾಳುಮಾಡಿದಂತೆ . ಮಕ್ಕಳ ದೃಷ್ಟಿಯಲ್ಲಿ ಹೀರೋ ಆಗಿರುವ ತಂದೆ ಉತ್ತಮ ಸ್ವಭಾವದಲ್ಲಿ 
ಝೀರೋ ಆಗಿದ್ದರೆ ಕೆಡಕು ಸಂಭವಿಸುವುದೇ ಜಾಸ್ತಿ ಶ್ರೀಮಾತೆಯವರು ಇದನ್ನೆಲ್ಲ 
ಯೋಚಿಸಿಯೇ ತಮ್ಮ ಬಳಿ ಬಂದ ಗೃಹಸ್ಥ ಭಕ್ತರನ್ನು ಪ್ರೀತಿಯಿಂದ ತಿದ್ದುತಿದ್ದರು. 
ಕುಟುಂಬದ ಸಾಧನಾಪಥ ವಿವರಿಸುತ್ತಿದ್ದರು. ಅವರ ಉಪದೇಶದ ಮುಖ್ಯ ಸಾರ 
ಮನೆ ನೆಮ್ಮದಿಯ ತಾಣವಾಗಬೇಕು. ಸಂತೋಷದ ಹೂವು ಅರಳಬೇಕು. ಇದೇ 
ಅಲ್ಲವೇ ಶಾಂತಿ ಮಂತ್ರ ? 

ಗುರುವಿನ ಆಜ್ಞೆ , ಆಣತಿಗಳು ಹೇಗಿರುತ್ತವೆಂದು ಅರಿಯುವುದು ಕಷ್ಟಕರ. 
ಸಂಪೂರ್ಣ ಶರಣಾಗತಿಯಲ್ಲಿ ಸಂದೇಹಕ್ಕೆ ಎಡೆಕೊಡದಿದ್ದರೆ ಅವರಿಗಿಂತ ಕರುಣಾಳು 
ಇನ್ನೊಬ್ಬರಿಲ್ಲ . 

- ಶ್ರೀಮಾತೆಯವರಿಗೆ ಗುರು ಸ್ಥಾನದಲ್ಲಿ ಮಂತ್ರದೀಕ್ಷೆಯ ಕ್ರಮಬದ್ಧ ತರಬೇತಿ 
ಕೊಟ್ಟವರು ಶ್ರೀರಾಮಕೃಷ್ಣರು. ಅವರ ಆದೇಶದಂತೆ ಅವರ ಸಮ್ಮುಖದಲ್ಲಿ ಶಿಷ್ಯ 
ನೊಬ್ಬನಿಗೆ ಮಂತ್ರದೀಕ್ಷೆ ಕೊಡುವ ಕ್ರಮ ಹೇಳಿಕೊಡುತ್ತಾರೆ. ಮಂತ್ರದ ಉದ್ದೇಶ, 
ಬೀಜಮಂತ್ರಗಳು, ಅವನ್ನು ಉಪಯೋಗಿಸುವ ಮತ್ತು ಉಚ್ಚರಿಸುವ ರೀತಿ, ಅದರಿಂದ 

ಆಗುವ ಪರಿಣಾಮ ಇತ್ಯಾದಿ ತಿಳಿಸಿಕೊಡುತ್ತಾರೆ. ಶ್ರೀಮಾತೆಯವರಿಂದ ಪ್ರಥಮವಾಗಿ 
ಸ್ವಾಮೀ ಯೋಗಾನಂದರು ಮಂತ್ರದೀಕ್ಷೆ ಪಡೆದವರು. ಆದರೆ ಅದಕ್ಕಿಂತ ಮೊದಲೇ 
ಠಾಕೂರರು ಇರುವಾಗಲೇ ಅವರ ಆದೇಶದಂತೆ ಬೇರೊಬ್ಬರಿಗೆ ಮಂತ್ರದೀಕ್ಷೆ 
ಪ್ರಧಾನಮಾಡಿದ್ದರೆಂದು ಕೆಲವರ ಅಭಿಪ್ರಾಯ . ಏನೇ ಇರಲಿ, ಶ್ರೀಮಾತೆಯವರು 
ಠಾಕೂರರ ಇಚ್ಛೆಗೆ ತಲೆಬಾಗಿದವರು. ತಾವು ವಿಧಿಪ್ರಕಾರ ಮಂತ್ರದೀಕ್ಷೆ ಕೊಡುತ್ತಿದ್ದರೂ 
“ ಇದು ಠಾಕೂರರು ಹೇಳಿದ ಮಂತ್ರ ಬೀಜಗಳು , ನಾನು ಅವರ ಭಕ್ಕೆ ಅವರು 
ಹೇಳಿದಂತೆ ನಿಮಗೆ ಕೊಡುವ ವಾಹಕಿ, ಅವರ ಆದೇಶದಂತೆ ಕೊಡುತ್ತಿದ್ದೇನೆ ' 
ಎನ್ನುವರು ಭಕ್ತಿಯಿಂದ ವಿನಮ್ರರಾಗಿ, ಜನಕ್ಕೆ ಬೇಕಾದದ್ದು ಸಾಧನೆಗೆ ಒಂದು ಮಂತ್ರ , 
ವಿಧಿಪೂರ್ವಕವಾಗಿ ದೀಕ್ಷೆ, 

ಮಂತ್ರ ದೀಕ್ಷೆಯ ಉದ್ದೇಶವೆಂದರೆ ಸರಳಭಾವದಲ್ಲಿ ಜಪ, ಸಾಧನೆ, ಪೂಜೆ 
ಮಾಡುವುದು. ಗುರುವಿಗೆ, ದೇವರಿಗೆ ನಿಷ್ಠರಾಗಿರುವುದು. ಆಗಾಗ ಗುರುವನ್ನು 
ಬದಲಾಯಿಸಬಾರದು. ಗುರುವಿನಲ್ಲಿ ಸಂಶಯ ತೋರಬಾರದು. ಶ್ರೀಮಾತೆಯವರದು 
ಸರಳ ಕ್ರಮ . ದೀಕ್ಷೆಕೊಡಲು ಕೆಲವು ಶಿಸ್ತಿನ ಅನುಷ್ಠಾನ ಮಾಡಬೇಕಿದ್ದರೂ “ ಸ್ನಾನ, 
ಉಪವಾಸ, ಕೆಲವು ಆಹಾರಗಳು ವರ್ಜ್ಯ ಇತ್ಯಾದಿ' ಕೆಲವು ಸಂದರ್ಭಗಳಲ್ಲಿ ವ್ಯಕ್ತಿಯ 
ಅನುಕೂಲ ನೋಡಿಕೊಂಡು ಉದಾ - ರೈಲು ನಿಲ್ದಾಣ, ಮರದ ಕೆಳಗೆ, ನದೀತೀರ 
ಹೀಗೆ ಸಮಯ ಸಂದರ್ಭ ಅರಿತು ಮಂತ್ರದೀಕ್ಷೆ ಕೊಡುತ್ತಿದ್ದರು. ಇಷ್ಟೇ ವಯಸ್ಸಿನ 
ನಿರ್ಬಂಧವಿಲ್ಲ. ಹನ್ನೆರಡು ವರ್ಷ ಮೇಲ್ಪಟ್ಟ ಮಕ್ಕಳಿಗೆ, ವಿಧವೆಯರಿಗೆ ಮಂತ್ರದೀಕ್ಷೆ 
ನೀಡಿದ್ದಾರೆ. ಜಾತಿ, ಪಂಗಡ ನೋಡಲಿಲ್ಲ . ಜಾಡಮಾಲಿಯೂ ಮಂತ್ರದೀಕ್ಷೆಗೆ 
ಅರ್ಹನೇ ಹೇಳಿಕೊಡುವುದನ್ನು ನಿಷ್ಠೆಯಲ್ಲಿ ಮಾಡಬೇಕಾದ್ದು ಅತಿ ಮುಖ್ಯ . ದೀಕ್ಷೆ | 
ತೆಗೆದುಕೊಂಡು ಅದನ್ನು ಉಪಯೋಗಿಸದೆ ಬಿಟ್ಟುಬಿಟ್ಟರೆ ಕೆಡಕು ಗುರುವಿಗೆ. ಹಾಗೆ 
ಆಗದಂತೆ ನೋಡಿಕೊಳ್ಳುವವರು ಯಾರೇ ಇರಲಿ ಮಂತ್ರದೀಕ್ಷೆಗೆ ಅರ್ಹರು. 
ಮಂತ್ರಜಪದಲ್ಲಿ ಮಂತ್ರದ ಅರ್ಥ ಆಗದಿರಬಹುದು. ಅದಕ್ಕೆ ಶಕ್ತಿಯಿದೆ. ನಿರಂತರ 
ಎಷ್ಟು ಶ್ರದ್ದೆಯಿಂದ ಜಪಿಸುವೆವೋ ಅಷ್ಟು ತೀವ್ರವಾಗಿ ನಮ್ಮ ಮೇಲೆ ಪರಿಣಾಮ 
ಬೀರುತ್ತದೆ. ಕೈಬೆರಳುಗಳು ಇರುವುದು ಎರಡು ಉದ್ದೇಶಗಳಿಗೆ, ಒಂದು ಸತ್ಕಾರ್ಯ 
ಮಾಡಲು. ಇನ್ನೊಂದು ನಾಮಜಪ ಎಣಿಸಲು! ಎರಡೂ ಅಂಗೈ ತೆರೆದು ಬಲಗೈ 
ಬೆರಳಲ್ಲಿ ನಾಮಜಪದ ಎಣಿಕೆ, ಎಡಗೈ ಬೆರಳಲ್ಲಿ ಎಷ್ಟು ಸಂಖ್ಯೆ ಆಯಿತೆಂಬ ಎಣಿಕೆ. 
ಸುಲಭದಲ್ಲಿ ದಿನಕ್ಕೆ ಹತ್ತು ಹದಿನೈದು ಸಾವಿರ ನಾಮಜಪ ! ಬೇಡದ ವಿಷಯದಿಂದ 
ಜೇನುಗೂಡಾಗುವ ಮನಸ್ಸಿನ ಷಡೈರಿಗಳ ನಾಶವಾಗಿ ಕಲ್ಮಶ ತೊಳೆದು ಮನಸ್ಸು 
ನಿರ್ಮಲವಾಗುತ್ತದೆ. 

ಬೇಡನಾಗಿದ್ದ ವಾಲ್ಮೀಕಿಯ ಕಥೆ ಗೊತ್ತೇ ಇದೆ. ಅವನ ಪಾಪಕೃತ್ಯಗಳಿಗೆ 
ಪ್ರಾಯಶ್ಚಿತ್ತವಾಗಿ ಮಹರ್ಷಿಗಳು ನಿರಂತರ ರಾಮನಾಮ ಸ್ಮರಣೆ ಮಾಡಲು ಹೇಳುತ್ತಾರೆ. 
ಪಾಪ, ಅವನಿಗೆ ರಾಮ ಹೇಳಲು ನಾಲಿಗೆ ಹೊರಳುವುದಿಲ್ಲ, ಆಗ ಮಹರ್ಷಿಗಳು 

- ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಹತ್ತಿರದ ಮರ ತೋರಿಸಿ “ ಇದೇನು ?'' ಕೇಳುತ್ತಾರೆ. “ ಮರಾ'' ವಾಲ್ಮೀಕಿ ಉತ್ತರಿಸಿದ. 
“ ಹೌದಲ್ಲವೇ ! ನೀನೂ [ ಮರಾ] ಎಂದು ಹಗಲು ರಾತ್ರೆ ಜಪಿಸುತ್ತಲೇ ಇರು. 
ಅದ್ಭುತವನ್ನೇ ಪಡೆಯಲಿದ್ದೀಯಾ! ' ಮಹರ್ಷಿಯ ಈ ಗುರುವಾಕ್ಯ ಮರಾ ಎನ್ನುವುದು 
ರಾಮ ಆಗಲು ಎಷ್ಟು ಹೊತ್ತಿದೆ ? ರಾಮ ಒಲಿದರೆ ಎಲ್ಲರಿಗೂ ಜೀವನ ಸುಗಮ . 
ಶ್ರೀಮಾತೆಯವರು, “ ಠಾಕೂರರ ನಾಮಜಪ ಮಾಡಿ, ಅವರೇ ದಾರಿ ತೋರಿಸುತ್ತಾರೆ' 
ಎನ್ನುತಿದ್ದರು. 
. ಬಹಳಷ್ಟು ಭಕ್ತರು ತಾವು ಸದಾ ಪೂಜಿಸುತ್ತಿದ್ದ ತಮ್ಮ ಇಷ್ಟದೇವರನ್ನು 
ಮನದಲ್ಲಿ ಇಟ್ಟುಕೊಂಡೇ ಶ್ರೀಮಾತೆಯವರ ಬಳಿ ಮಂತ್ರದೀಕ್ಷೆ ಪಡೆಯಲು ಬರುತ್ತಿದ್ದರು. 
ಮನದಲ್ಲೇ ಶಂಕೆ, ಈವರೆಗೆ ತಾವು ನಂಬಿಕೊಂಡಿದ್ದ ಇಷ್ಟದೇವರ ಮಂತ್ರದ ಬದಲಿಗೆ 
ಬೇರೆ ಮಂತ್ರ ದೊರೆತರೆ ಏನು ಮಾಡುವುದು ? ಈ ಸಂದಿಗ್ಧ ಸ್ಥಿತಿ ಅರ್ಥವಾದವರಂತೆ 
ಶ್ರೀಮಾತೆಯವರು ಹೆಚ್ಚಿನವರಿಗೆ ಅವರು ಹೇಳದೇ ಅವರದೇ ಇಷ್ಟಮಂತ್ರ 
ದಯಪಾಲಿಸುತ್ತಿದ್ದರು. ಎಲ್ಲೋ ಕೆಲವರಿಗೆ ತಮ್ಮ ಇಷ್ಟ ದೇವರ ಅಥವಾ ಮೊದಲೇ 
ಕುಲಗುರುಗಳು ನೀಡಿದ ಮಂತ್ರದ ಬದಲಿಗೆ ಬೇರೊಂದು ಮಂತ್ರ ಸ್ವೀಕರಿಸುವ 
ಸಂದಿಗ್ಧತೆ ಬಂದಿದೆ. ಆಗ, “ ಕುಲಗುರುಗಳನ್ನು ಗೌರವಿಸಿ ನಿಮ್ಮ ಸಾಧನೆ ಮುಂದುವರಿಸಿರಿ. 
ಅವುಗಳ ಜಪ ಮುಗಿಸಿ ನಾನು ಕೊಟ್ಟ ಮಂತ್ರಜಪ ಅನಂತರ ಮಾಡಿ'' ಸಲಹೆ 
ಕೊಡುತ್ತಾರೆ. ಹೀಗೆ ಮಾಡಿದ ಕೆಲವರ ಅನುಭವ ವಿಶಿಷ್ಟವಾಗಿದ್ದು ಅವರಿಗೇ ನಂಬಲಾಗದ 
ಸ್ಥಿತಿಯಲ್ಲಿ ಬದಲಾವಣೆಯಾಗಿ ಕೊನೆಗೆ ಶ್ರೀಮಾತೆಯವರು ನೀಡಿದ ಮಂತ್ರಜಪದಲ್ಲಿ 
ತನ್ಮಯತೆ ಪಡೆದಿದ್ದಾರಂತೆ. ಇನ್ನು ಕೆಲವರು ಅಸಮಾಧಾನದಲ್ಲಿ ಅಥವಾ ಇನ್ನೊಬ್ಬರ 
ಒತ್ತಾಯಕ್ಕೆ ಮಂತ್ರದೀಕ್ಷೆ ಪಡೆದು ಸಾಧನೆಯ ಹಾದಿಯಲ್ಲಿ ಪವಾಡ ಕಂಡರಂತೆ. ಅದು 
ಕೊಡುವ ಅನಿರ್ವಚನೀಯ ಸ್ಫೂರ್ತಿ, ಆನಂದದಲ್ಲಿ ಹಿಂದಿನದೆಲ್ಲವೂ ಗೌಣ. ಗುರು 
ಎಂದರೆ ಸಂಶಯವಿಲ್ಲದವ, ನಿರಂತರ ಆನಂದ ಕೊಡಿಸುವವನು. ಸ್ವಾಮೀ ವಿರಜಾನಂದರೇ 
ತಮ್ಮ ಅನುಭವದಲ್ಲಿ ಇಂತಹ ಪವಾಡ ಕಂಡು ಆ ಕ್ಷಣ ತಮ್ಮ ನೋಡುವ ದೃಷ್ಟಿ 
ಬದಲಿಸಿ, “ತಾಯಿ , ನೀನು ಗುರುವಲ್ಲ , ದೇವಿ, ಸಾಕ್ಷಾತ್ ಜಗಜ್ಜನನಿ. ನಿನಗೆ ನಮೋ 
ನಮಃ'' ಎಂದರಂತೆ. 
- ಶ್ರೀಮಾತೆಯವರಲ್ಲಿ ಮಂತ್ರದೀಕ್ಷೆ ಪಡೆದ ನಂತರ ಅವರ ಮೇಲೆ ಸಂದೇಹ 
ಪಟ್ಟವರನ್ನು ಚಮತ್ಕಾರದಲ್ಲಿ ತಿದ್ದಿದ ಉದಾಹರಣೆಯೂ ಇದೆ. ಯುವಕ ಲಾಲಮೋಹನ 
ಶ್ರೀಮಾತೆಯವರಿಂದ ಮಂತ್ರದೀಕ್ಷೆ ಪಡೆದಿದ್ದ ಕೆಲವು ದಿನಗಳ ನಂತರ ಅವನಿಗೊಂದು 
ಸಂದೇಹ ಕಾಡಿ ಮನಸ್ಸು ತಳಮಳಿಸಿತು. ನಾನು ಹೆಂಗಸಿನಿಂದ ಮಂತ್ರದೀಕ್ಷೆ 
ತೆಗೆದುಕೊಳ್ಳುವಂತೆ ಆಯಿತಲ್ಲ, ಇದು ಸರಿಯಲ್ಲ ' ಹೀಗನ್ನಿಸಿದ್ದೇ ಸೀದಾ ಸ್ವಾಮೀ 
ಪ್ರೇಮಾನಂದರಲ್ಲಿ ತನ್ನ ಅಶಾಂತಿ ಹೇಳಿಕೊಂಡ. ಅವರು ಶ್ರೀಮಾತೆಯವರನ್ನೇ ಈ 
ವಿಷಯದಲ್ಲಿ ಕೇಳಿಬರುವಂತೆ ಅವನನ್ನು ಉದ್ಯೋಧನಕ್ಕೆ ಕಳುಹಿಸುತ್ತಾರೆ. ಶ್ರೀಮಾತೆ 
ಯವರ ದರ್ಶನಕ್ಕೆ ಬಂದ ಆತ ಅವರ ಚರಣ ಸ್ಪರ್ಶಿಸಿ ಏಳುವ ಮೊದಲೇ , “ ಮಗೂ 


ಮನಸ್ಸು ತಳಮಳಿಸಿರಿಯಲ್ಲ 
' ಹೀಗನ್ನಿಸಿದರೆಯವರನ್ನೇ 
ಈ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ನಿನಗೇಕೆ ಸಂದೇಹ? ನಾನು ನಿನಗೆ ಮಂತ್ರದೀಕ್ಷೆಕೊಡಲಿಲ್ಲ ಮಂತ್ರದೀಕ್ಷೆಕೊಟ್ಟವರು 
ಶ್ರೀರಾಮಕೃಷ್ಣರು ' ಎಂದರು. ಅಚ್ಚರಿಯಲ್ಲಿ ಸಮಾಧಾನ ಪಡೆದು ಹಿಂದಿರುಗಿದ 
ಲಾಲಮೋಹನನಿಗೆ ಸಂದೇಹ ಇನ್ನೂ ಹೆಚ್ಚಿತು. ಈಗ ಆತ ಶ್ರೀಮಾತೆಯವರನ್ನು 
ಪರೀಕ್ಷಿಸಲು, ಶ್ರೀರಾಮಕೃಷ್ಣರೇ ಮಂತ್ರದೀಕ್ಷೆ ಕೊಟ್ಟದ್ದು ನಿಜವಾದರೆ ಹರೇನ್ ಬಾಬು 
[ ಒಬ್ಬ ಭಕ್ತ ) ಬಂದು, ' ನಾನು ಶ್ರೀಮಾತೆಯವರಿಂದ ಶಕ್ತಿ ಪಡೆದಿದ್ದೇನೆ' ಎಂದು ನನಗೆ 
ಹೇಳಬೇಕು. ಆಗಲೇ ಅವರನ್ನು ಗುರು ಎಂಬ ಸತ್ಯ ನಂಬುತ್ತೇನೆ'' ಎಂದು ತನ್ನಲ್ಲೇ 
ಅಂದುಕೊಂಡ. ಈ ವಿಷಯ ಹರೇನ್ ಬಾಬುಗೆ ಹೇಳದೆ ಗುಟ್ಟಾಗಿಟ್ಟ , ಗುರುವನ್ನೇ 
ಒರೆಗಲ್ಲಿಗೆ ಹಚ್ಚುವ ಹುಚ್ಚು! ಇದಾದ ಕೆಲವು ದಿನದಲ್ಲಿ ಉದ್ಯೋಧನಕ್ಕೆ ಹೋಗಿ ಬಂದ 
ಹರೇನ್ ಬಾಬು, “ ನಾನು ಶ್ರೀಮಾತೆಯವರಿಂದ ವಿಶೇಷ ಶಕ್ತಿ ಪಡೆದು ಬಂದೆ '' 
ಅಂದಾಗ ತಬ್ಬಿಬ್ಬಾದ. ತನ್ನ ಮನದ ಮಾತು ಶ್ರೀಮಾತೆಯವರಿಗೆ ತಿಳಿದು ತನ್ನ ಸಂದೇಹ 
ನಿವಾರಣೆಯಾದರೂ ಅವರು ತನ್ನನ್ನು ದೂಷಿಸಿದರೆ ಏನುಮಾಡಲಿ ? ಲಾಲಮೋಹನ 
ಹೆದರುತ್ತ ಮಾತೆಯವರ ಕ್ಷಮೆಗೆ ಧಾವಿಸುತ್ತಾನೆ. 

ಒಮ್ಮೆ ತೆಗೆದುಕೊಂಡ ಮಂತ್ರದೀಕ್ಷೆಯ ಮೇಲೆ ಗುರುವಿನಲ್ಲಿ ವಿಶ್ವಾಸವೇ 
ಪ್ರಾಮುಖ್ಯ . ಗುರುವಿನಲ್ಲಿ ಸಂದೇಹ ಬಂದರೆ ಗುರು ಕೋಪಕ್ಕೆ , ಶಾಪಕ್ಕೆ ಗುರಿಯಾಗುವ 
ಸಾಧ್ಯತೆಯೇ ಹೆಚ್ಚು . ಬೇರೆ ಗುರುಗಳು ಏನು ಮಾಡುತ್ತಿದ್ದರೋ ತಿಳಿಯದು. ಮೃದು 
ಮನಸ್ಸಿನ ಶ್ರೀಮಾತೆಯವರು ಶಿಷ್ಯನ ಸಂದೇಹ ಕೆಣಕದೆ ಹರೇನ್ ಬಾಬು ಮೂಲಕ 
ನಿಜ ದರ್ಶನ ಮಾಡಿಸಿ ಅವನನ್ನು ಕ್ಷಮಿಸುತ್ತಾರಲ್ಲ, ಇದು ಅವರ ಅಂತಕರಣಕ್ಕೆ ಸಾಕ್ಷಿ . 
ಭಕ್ತರ ಕ್ಷೇಮವೇ ನಿಜವಾದ ಗುರುವಿನ ಆದ್ಯತೆ. 

- ಶ್ರೀಮಾತೆಯವರಿಂದ ದೀಕ್ಷೆ ತೆಗೆದುಕೊಂಡ ನಂತರ ಒಬ್ಬ ಭಕನ ಮಾನಸಿಕ 
ಸ್ಥಿತಿಯಲ್ಲಿ ಏರುಪೇರಾಗಿ ಶ್ರೀರಾಮಕೃಷ್ಣರನ್ನು ನೋಡಬೇಕೆಂಬ ಪ್ರಬಲ ಇಚ್ಛೆಯಾಯಿತು. 
ಅವರನ್ನು ನೋಡಬೇಕು, ಅದೂ ಸಶರೀರಾಗಿ ತನ್ನೆದುರು ಕಾಣಿಸಬೇಕು. ಶ್ರೀಮಾತೆ 
ಯವರು ಮನಸ್ಸು ಮಾಡಿದರೆ ಅವರ ಮೂಲಕ ತನಗೆ ದರ್ಶನವಾದೀತೆಂದು ಆಶಿಸಿ 
ಹೋಗಿ ಅವರನ್ನು ಕೇಳುತ್ತಾನೆ. ಪಾಪ, ಠಾಕೂರರನ್ನು ಭೌತಿಕವಾಗಿ ಇಳೆಗೆ ತರುವುದು 
ಸಾಧ್ಯವೇ ಶ್ರೀಮಾತೆಯವರಿಂದ ? “ಕಣ್ಣುಮುಚ್ಚಿ ಠಾಕೂರರನ್ನು ಧ್ಯಾನಿಸು, ಮನಸ್ಸಿನಲ್ಲೇ 
ದರ್ಶನವಾಗುತ್ತದೆ ” ಎಷ್ಟು ಬುದ್ದಿ ಹೇಳಿದರೂ ಅವನದು ಒಂದೇ ಹಠ. ತನ್ನ ಬೇಡಿಕೆ 
ಈಡೇರಬೇಕು, ಹಾಗಿಲ್ಲವಾದರೆ ಆ ಬೇಡಿಕೆ ಈಡೇರಿಸದ ಗುರು ಎಂಥವರು ? ಅವನು 
ಸಿಟ್ಟಿನಲ್ಲಿ ಕೂಗಾಡಿ ಅವರಿತ್ತ ಜಪಮಾಲೆಯನ್ನು ಅವರೆದುರು ಬಿಸಾಡಿ ಹೊರಟು 
ಹೋದ. ಹಾಗೆ ಹೋದವನಿಗೆ ಪೂರಾ ಹುಚ್ಚು ಹಿಡಿಯೆತೆಂದು ಸುದ್ದಿ ಬಂದಾಗ 
ತಾವು ಮಂತ್ರದೀಕ್ಷೆ ಕೊಟ್ಟ ಹುಡುಗನಿಗೆ ಹೀಗೆ ಏಕಾಯಿತು ? ಯೋಚಿಸುವಾಗ 
ಅವರಿಗೆ ನೆನಪಾಯಿತು, ಮಂತ್ರದೀಕ್ಷೆ ತೆಗೆದುಕೊಳ್ಳುವ ವೇಳೆ ಆತ '' ನನ್ನನ್ನು ಹುಚ್ಚನನ್ನಾಗಿ 
ಮಾಡಿ'' ಎಂದಿದ್ದನಂತೆ. ಅಂದು ಏನೋ ತಮಾಷೆಗೆ ಹೇಳಿದ್ದು ಈಗ ನಿಜವಾಗಿಯೂ 
ಹುಡುಗನಿಗೆ ಹೀಗಾಯಿತೇ ? ಶ್ರೀಮಾತೆಯವರು ದುಃಖಿತರಾದರು. ಅವನ ಕೋರಿಕೆ 

೧೧೯ 
ಸಕಾಮವಾಗಿದ್ದರೆ ಶ್ರೀಮಾತೆಯವರು ಅದನ್ನು ಖಂಡಿತ ಪೂರೈಸುತ್ತಿದ್ದರು. ಆದರೆ 
ವಿಚಿತ್ರ ಕೋರಿಕೆಗೆ ಅವರೂ ಅಸಹಾಯಕರೇ . ಹುಚ್ಚು ಹಿಡಿದ ಆತ ಅನಂತರದ 
ದಿನಗಳಲ್ಲಿ ಬೀದಿಯಲ್ಲಿ , ಗಂಗಾನದಿ ತೀರದಲ್ಲಿ ಉದ್ಯೋಧನದ ಹೊರಗೆ ಬೊಬ್ಬೆ 
ಹಾಕುತ್ತ ಹೊತ್ತು ಕಳೆಯುತ್ತಿದ್ದ . ಅವನ ಕಷ್ಟ ನೋಡಲಾಗದೆ ಒಂದುದಿನ ತಮ್ಮ ತೀವ್ರ 
ಅಸೌಖ್ಯದ ನಡುವೆ ಅವನನ್ನು ಭೇಟಿಯಾಗಿ ಸಾಕಷ್ಟು ಬುದ್ದಿ ಹೇಳಿ, “ನೀನು ಹೀಗೆ 
ಕೂಗಾಡುತ್ತ ತಿರುಗುತ್ತಿದ್ದರೆ ಜನ ನನ್ನನ್ನು ದೂಷಿಸುತ್ತಾರೆ. ಠಾಕೂರರಿಗೆ ಕೆಟ್ಟ ಹೆಸರು 
ಬರುತ್ತದೆ. ಠಾಕೂರರ ಶಿಷ್ಯರು ಇಂಥವರೆಂದು ಜನ ಆಡಿಕೊಳ್ಳುತ್ತಾರೆ. ನನಗೂ 
ದುಃಖ ಕೊಡಬೇಡ ಮಗೂ ! ನನ್ನನ್ನು ನಂಬು. ನಿನ್ನ ಕೊನೆ ಗಳಿಗೆಯಲ್ಲಿ ಠಾಕೂರರು 
ಖಂಡಿತ ತಮ್ಮ ದರ್ಶನ ಕೊಡುತ್ತಾರೆ. ಚಿಂತಿಸಬೇಡ. ಆವರೆಗೂ ಠಾಕೂರರ ನಾಮಸ್ಮರಣೆ 
ಮಾಡುತ್ತ ಇರು'' ತಲೆ ಸವರಿ ಬೇರೆ ಭಕರ ಜೊತೆ ಅವನನ್ನು ಮನೆಗೆ ಕಳುಹಿಸಿ 
ಕೊಟ್ಟರು. ಮನಸ್ಸು ಸಮಾಧಾನವಾದಂತೆ ಅವನ ಹುಚ್ಚಿನ ಆವೇಗವೂ ಕಡಿಮೆಯಾಗುತ್ತ 
ಕ್ರಮೇಣ ಸಹಜ ಸ್ಥಿತಿಗೆ ಮರಳಿದ. 

ಗುರುವಿನ ಜವಾಬ್ದಾರಿ ಎಷ್ಟು ಕಷ್ಟ ? ಮಂತ್ರದೀಕ್ಷೆ ನೀಡಿದ ನಂತರ ಶಿಷ್ಯನ 
ಮುಂದಿನ ಜವಾಬ್ದಾರಿ ಗುರುವಿನದು. ಮತಿಭ್ರಮಣೆಯಾಗಿ ಮಂತ್ರಜಪ ಸರಿಯಾಗಿ 
ಮಾಡದಿದ್ದಾಗ , ತಮ್ಮನ್ನೇ ಊರೆಲ್ಲ ನಿಂದಿಸುವಾಗ ಶ್ರೀಮಾತೆಯವರು ಅವನಿಗೆ ಶಾಪ 
ಹಾಕಿದರೇ ? ಇಲ್ಲ ಆಗಲೂ ಕೈಬಿಡದೇ ತಾವೇ ಮುನ್ನಡೆಸಿ ಅವನನ್ನು ಸರಿದಾರಿಗೆ 
ತರುತ್ತಿದ್ದರು. ತಮಗೆ ತೊಂದರೆಯಾದರೂ ಶಿಷ್ಯನ ಕ್ಷೇಮ ಗುರುವಿಗೆ ಮುಖ್ಯವಾದದ್ದು. 
ಈ ಭಕ್ತನ ವಿಷಯ ಹಾಗಿರಲಿ, ಗುರುವಿನ ಸಹಾಯವಿಲ್ಲದೆ ಧ್ಯಾನ, ಜಪ, ಪ್ರಾಣಾಯಾಮ 
ಮುಂತಾದ ಯೋಗ ಸಾಧನೆ ಮಾಡುತ್ತಿದ್ದ ಒಬ್ಬ ಯುವಕನಿಗೆ ಕ್ರಮೇಣ ಎರಡೂ 
ಕಿವಿಯಲ್ಲಿ ಶಬ್ದ ಕೇಳಲಾರಂಭಿಸಿತು. ರಾತ್ರಿ ಹಗಲೆನ್ನದೆ ಒಂದೇ ಸಮನೆ ಅನಾಹತ ಶಬ್ದ. 
ಏನೆಲ್ಲ ಉಪಚಾರ ಮಾಡಿದರೂ ಶಬ್ದ ಕೇಳಿಸುವುದು ಹೆಚ್ಚಾಯಿತೇ ಹೊರತು 
ಕಡಿಮೆಯಾಗಲಿಲ್ಲ. ಕೊನೆಗೆ ಯಾರೋ ಶ್ರೀಮಾತೆಯವರ ದರ್ಶನ ಮಾಡಿ ಬಾ 
ಎಂದರಂತೆ . ಸರಿ, ಅದೂ ಒಂದು ಆಗಿಹೋಗಲಿ. ಆ ಸಮಯ ಶ್ರೀಮಾತೆಯವರು 
ಬೇಲೂರು ಮಠದಲ್ಲಿದ್ದರು. ಆತ ಅವಸರದಲ್ಲಿ ಹೊರಟು ಬೇಲೂರು ಮಠದ 
ಆವರಣ ಪ್ರವೇಶಿಸುತ್ತಿದ್ದಂತೆ ಕಿವಿಗಳ ಶಬ್ದ ನಿಂತುಹೋಯಿತು. ಅವರ ದರ್ಶನ ಮಾಡಿ 
ತನ್ನ ವಿವರ ಹೇಳಿ, ಕಿವಿಯ ಶಬ್ದದಿಂದ ನನಗೆ ಕಿರಿಕಿರಿ ಆಗುತ್ತಿದೆ ತಾಯಿ . ಅದು 
ಇನ್ನೂ ಹೆಚ್ಚುತ್ತ ನನ್ನ ಮತಿಭ್ರಮಣೆ ಆಗುವ ಮೊದಲು ಹೇಗಾದರೂ ನನ್ನನ್ನು ಕಾಪಾಡಿ. 
ನೀವೇ ನನ್ನ ಪಾಲಿನ ದೇವರು ! ' ಬೇಡಿಕೊಂಡ. 
- ಗುರು ಮುಖೇನ ಕಲಿಯದ ಯೋಗ ಸಾಧನೆಯಿಂದ ಅನರ್ಥವಾಗಿದೆ. 
ಪ್ರಾಣಾಯಾಮ ಮಿತಿಮೀರಿ ಮಾಡಿದರೆ ತಲೆಬಿಸಿ ಆಗದಿರುತ್ತದೆಯೇ ? ಯಾವ 
ಬೀಜ ಮಂತ್ರ ಉಪಯೋಗಿಸುತ್ತೀ ? ” ಕೇಳಿದರು. ಅವನು ಹೇಳುತ್ತಿದ್ದಂತೆ ಆ ಮಂತ್ರದ 
ಕೆಲವು ಅಕ್ಷರಗಳನ್ನು ತಿದ್ದಿ , “ನೀನು ಮಂತ್ರದಲ್ಲೇ ತಪ್ಪು ಮಾಡಿದ್ದಿ, ಅದನ್ನು ಈ ರೀತಿ 

ಹೇಳು, ಹೀಗೆ ಪ್ರಾಣಾಯಾಮ ಮಾಡು'' ಅವನ ತಲೆ ಮೇಲೆ ತಮ್ಮ ಹಸ್ತವಿರಿಸಿ ಕಣ್ಣು 
ಮುಚ್ಚಿಕೊಂಡರು. ಇದಾದ ನಂತರ ಶಬ್ದ ಕೇಳುವುದು ನಿಂತುಹೋಯಿತು. ಅವನ 
ಗುರು ತಾವಲ್ಲವಾದರೂ ತಮ್ಮ ಬಳಿ ಬಂದವನ ಕ್ಷೇಮ ಹಾರೈಸುವುದು ನಿಜವಾದ 
ಗುರುವಿನ ಧರ್ಮ . ನನ್ನಿಂದಲೇ ದೀಕ್ಷೆ ತೆಗೆದುಕೋ ಎಂದು ಅವರೇನೂ 
ಬೋಧಿಸಲಿಲ್ಲ . ಅವನಾಗಿಯೇ ಕೆಲವು ದಿನಗಳ ನಂತರ ಅವರಿಂದ ಮಂತ್ರದೀಕ್ಷೆ 
ಪಡೆದು ಉನ್ನತ ಧ್ಯಾನದಿಂದ ಆತ್ಮಸಾಕ್ಷಾತ್ಕಾರದಲ್ಲಿ ಉನ್ನತಿ ಸಾಧಿಸಿದ. 

- ಗುರು ಎಂದರೆ ಅಹಂಕಾರಿಯಲ್ಲ, ಮತ್ಸರಿಯಲ್ಲ . ಭಕ್ತರ ಮನೋಧರ್ಮ 
ನೋಡಿ ಅವರನ್ನು ಆತ್ಮಸಾಕ್ಷಾತ್ಕಾರದಲ್ಲಿ ಮುನ್ನಡೆಸುವವನು. ತುಂಬ ವಾಚಾಳಿ 
ಯಾಗಿದ್ದರೆ, “ ಮಾತು ಕಡಿಮೆ ಮಾಡಿ, ಠಾಕೂರರ ನಾಮಜಪ ಮಾಡಿ, ನಿರಂತರ 
ನಾಮಜಪದಿಂದ ಮನುಷ್ಯನ ದುಷ್ಟ ಆಲೋಚನೆಗಳು ನಿಯಂತ್ರಣಕ್ಕೆ ಬಂದು ಮನದ 
ಚಡಪಡಿಕೆ ಕಡಿಮೆಯಾಗುತ್ತವೆ ” ಎನ್ನುವರು. ಗುರುವಿಗೆ ಶರಣಾಗತರಾಗುವುದೆಂದರೆ 
ನಮ್ಮನ್ನು ನಾವು ಅವರಿಗೆ ಒಪ್ಪಿಸಿಕೊಳ್ಳುವುದು. ಗುರುವಿಗೆ ನಮ್ಮಿಂದ ಏನೂ ಆಗಬೇಕಿಲ್ಲ 
ಯಾವ ಲಾಭವೂ ಇಲ್ಲ . ಶಿಷ್ಯನ ಯೋಗಕ್ಷೇಮ ಒಂದೇ ಗುರುವಿಗೆ ಶರಣಾಗತಿಯಲ್ಲಿ 
ನಮ್ಮ ಅಹಂಕಾರ ತೊರೆದಾಗಲೇ ಮನಃಶಾಂತಿ ದೊರೆತು ಗುರು ತೋರಿದ ಪಥದಲ್ಲಿ 
ನಡೆಯುವ ಧೈರ್ಯ ಬರುತ್ತದೆ. 

ಸ್ವಾಮೀ ತನ್ಮಯಾನಂದರು ಶ್ರೀಮಾತೆಯವರಿಂದ ದೀಕ್ಷೆ ಪಡೆದವರು. 
ಉದ್ಯೋಧನದ ಆಶ್ರಮದಲ್ಲೇ ಒಳ ಹೊರಗಿನ ವ್ಯವಹಾರ ನೋಡಿಕೊಳ್ಳುವ ಮಧ್ಯಮ 
ಪ್ರಾಯದ ಶಿಷ್ಯ . ಆಗಾಗ ಕಾಡುವ ಹೊಟ್ಟೆನೋವಿನ ಕಾಯಿಲೆಗೆ ಶ್ರೀಮಾತೆಯವರ 
ಪ್ರಸಾದವನ್ನಲ್ಲದೆ ಬೇರೆ ಮದ್ದು ಸೇವಿಸುತ್ತಿರಲಿಲ್ಲ, ಗುರು ನಿಷ್ಠೆಯೆಂದರೆ ಹೀಗಿರಬೇಕು. 
ಒಮ್ಮೆ ಶ್ರೀಮಾತೆಯವರೇ , “ ಮಗೂ , ಊಟದ ವಿಷಯದಲ್ಲಿ ಗಮನ ಕೊಡು. ನಿನ್ನ 
ಕಾಯಿಲೆ ಪ್ರಾಣಾಂತಿಕ ಅಲ್ಲವಾದರೂ ತುಂಬ ಕಷ್ಟದ್ದು. ಕಾಯಿಲೆ ಇರುವಾಗ ಆಶ್ರಮದ 
ಕಷ್ಟದ ಕೆಲಸ ಮಾಡುವುದು ಸರಿಯಲ್ಲ ' ಎಂದು ಅವರನ್ನು ಸಮೀಪದ ಶಾಲೆಗೆ 
ಶಿಕ್ಷಕನಾಗಿ ಸೇರಿಕೊಳ್ಳಲು ತಿಳಿಸುತ್ತಾರೆ. ಅಲ್ಲಿದ್ದರೆ ಅವರ ಜಪ, ಧ್ಯಾನ ಸಾಧನೆಗೆ 
ಅನುಕೂಲವಾಗಲಿ ಎಂಬ ಉದ್ದೇಶದಿಂದ, ಶ್ರೀಮಾತೆಯವರ ಒಡನಾಟ ದೂರವಾದ 
ಬೇಸರದಲ್ಲಿ ದುಃಖಿಯಾದರೂ ನಿತ್ಯ ಅವನಿಗೆ ಅವರದೇ ನಾಮಸ್ಮರಣೆ. ಒಮ್ಮೆ 
ಅವರಿಗೆ ಶ್ರೀಮಾತೆ ತನ್ನ ಗುರು, ಸ್ವಲ್ಪಹೊತ್ತು ಗುರುವಿನ ಸೇವೆ ಮಾಡುವ ಅವಕಾಶ 
ಸಿಕ್ಕಿದರೆ ತಾನು ಧನ್ಯನೇ ! ತನಗೆ ಸಿಕ್ಕಿತೇ ಸೇವೆಯ ಅವಕಾಶ ? ಈ ಯೋಚನೆಯಿಂದ 
ಅವರ ದರ್ಶನಕ್ಕೆ ಹೊರಟುಬಿಡುತ್ತಾರೆ. ಆ ಸಮಯ ಶ್ರೀಮಾತೆಯವರು 
ಜಯರಾಂಭಾಟಿಯಲ್ಲಿದ್ದರು. ಸ್ವಾಮೀ ತನ್ಮಯಾನಂದರು ಬಂದ ಹೊತ್ತಿನಲ್ಲಿ ಹೊರ 
ವರಾಂಡದಲ್ಲಿ ಎಣ್ಣೆ ಬಾಟಲಿ ಇಟ್ಟು ಕಾಲು ಚಾಚಿ ಕುಳಿತಿದ್ದಾರೆ ಮಾತೆಯವರು. 
ಇವರನ್ನು ನೋಡಿದವರೇ ಮುಖ ಅರಳಿಸಿ, " ಬಂದೆಯಾ ಮಗೂ , ನಿನ್ನನ್ನೇ ಕಾಯುತ್ತಿದ್ದೆ. 
ಇವತ್ತು ತುಂಬಾ ಕಾಲು ನೋವು, ಎಲ್ಲಿ ಸ್ವಲ್ಪಹೊತ್ತು ಈ ಬಾಟಲಿಯ ಎಣ್ಣೆಹಚ್ಚಿ 

ಕಾಲು ತಿಕ್ಕು ನೋಡೋಣ? " ಮಾತಿನಲ್ಲಿ ಆಜ್ಞೆ ಇರಲಿಲ್ಲ , ಪ್ರೀತಿಯ ಬೇಡಿಕೆ 
ಯಿತ್ತು ಸ್ವಾಮೀ ತನ್ಮಯಾನಂದರು ಸಂತೋಷದಿಂದ ಎಣ್ಣೆ ಹಚ್ಚಲು ಕುಳಿತರು. 
ಸ್ವಲ್ಪಹೊತ್ತು ದಾಟಿ ಪೂರಾ ಇಪ್ಪತ್ತು ನಿಮಿಷ ಎಣ್ಣೆ ಹಚ್ಚಿ ಕಾಲು ತಿಕ್ಕಿದ ಸ್ವಾಮಿ 
ತನ್ಮಯಾನಂದರು ಅಲ್ಲಿಂದ ಏಳುವಾಗ, “ಏನಪ್ಪಾ , ಈಗ ನಿನ್ನ ಬೇಸರ ಕಳೆದು ಆಸೆ 
ಪೂರೈಸಿತಲ್ಲವೇ ? ” ಕೇಳಿದಾಗ ಬೆಚ್ಚಿಬೀಳುವ ಸರದಿ ಇವರದು. ಹೇಗೆ ತಿಳಿಯಿತು 
ತಮ್ಮ ಮನದ ಆಳ ? ಹೌದು, ಗುರು ಒಬ್ಬನೇ ಅರಿಯಬಲ್ಲರು ನಿಜವಾದ ನಿಷ್ಕಳಂಕ 
ಮನಸ್ಸಿನ ಶಿಷ್ಯನ ಆಸೆಯನ್ನು ! ಯಾರೂ ಹೇಳದೆ ಇನ್ನೊಬ್ಬರ ಮನದ ಆಶಯ 
ಶ್ರೀಮಾತೆಯವರಿಗೆ ಅರ್ಥವಾಗುತ್ತಿತ್ತು ಎನ್ನಲು ಸ್ವಾಮೀ ತನ್ಮಯಾನಂದರ ಈ ಅನುಭವವೇ 
ಒಂದು ಸಾಕ್ಷಿ 

ತಮ್ಮ ಬಳಿ ನಿಜವಾದ ಭಕ್ತಿಯಿಂದ ಬರುವವರ ವಿಷಯ ಶ್ರೀಮಾತೆಯವರಿಗೆ 
ಮುಂದಾಗಿಯೇ ತಿಳಿಯುತ್ತಿತ್ತೇ ? ಚಿಕ್ಕ ವಯಸ್ಸಿನ ಪ್ರಿಯಬಾಲಾದೇವಿ ಒಮ್ಮೆ 
ಉದ್ಯೋಧನಕ್ಕೆ ಬಂದಾಗ ಗಂಭೀರ ಸ್ವಭಾವದ ಯೋಗೇನ್ - ಮಾ ಅವಳನ್ನು ತಮ್ಮ 
ಹಿಂದಿಟ್ಟುಕೊಂಡು ಶ್ರೀಮಾತೆಯವರ ಹತ್ತಿರ ಬಂದು ನಿಂತು, “ ತಾಯಿ , ನಿಮ್ಮ ಮಗಳು 
ಬಂದಿದ್ದಾಳೆ. ಇವಳು ಯಾರು ಹೇಳಿ ನೋಡೋಣ? ” ಕೇಳಿದರು ಹಾಸ್ಯವಾಗಿ, ಆ 
ಹೊತ್ತಿನಲ್ಲಿ ಕಾಲುಚಾಚಿ ಕುಳಿತು ಹೂ ಹಣ್ಣು ಬಿಡಿಸುವುದರಲ್ಲಿ ನಿರತರಾದ ಅವರು 
ಹೊರಳಿ ನೋಡದೆ, “ ಗೊತ್ತು. ಅವಳು ರಾಮಕೃಷ್ಣ ಬಸುವಿನ ಮಗಳು. ಇವತ್ತು 
ಅವಳಿಗೆ ಮಂತ್ರದೀಕ್ಷೆ ಕೊಡಬೇಕು' ಎಂದರು. ಪ್ರಿಯಬಾಲಾದೇವಿ ಮತ್ತು 
ಯೋಗೇನ್- ಮಾ ಚಕಿತರಾದರು. ಪ್ರಿಯಬಾಲಾದೇವಿ ನಿಮಿಷವೂ ವಿಳಂಬಿಸದೆ ಆ 
ಕ್ಷಣವೇ ಹೊರಗೋಡಿ ಹೂವು, ತುಳಸಿ, ಬಿಲ್ವಪತ್ರೆಗಳನ್ನು ತಂದುಬಿಟ್ಟಳು. ತಾನು 
ವಿಧವೆ. ಹೇಗಿದ್ದೇನೆಂದೂ ನೋಡಲಿಲ್ಲ, ಮಾತನಾಡಲಿಲ್ಲ ಆದರೂ ತಾನು ಬರುವುದು 
ಮೊದಲೇ ತಿಳಿದಂತೆ ಮಂತ್ರದೀಕ್ಷೆ ಕೊಡಬೇಕು ಎಂದರಲ್ಲ ಏನಿದು ತನ್ನ ಭಾಗ್ಯ 
ವಿಶೇಷ! ಇದೇ ತನ್ನ ಪುಣ್ಯ. ಅಂದು ಅವರ ಪಾದಪೂಜೆ ಮಾಡಿ ದೀಕ್ಷೆ ಪಡೆಯುವಾಗ 
ಅವಳಿಗಾದ ಆನಂದ ವಿಶಿಷ್ಟವಾದದ್ದು . ಕಣ್ಣುಗಳಿಂದ ಸುರಿದ ಧಾರಾಕಾರ ನೀರು ಗುರು 
ಪಾದ ತೊಳೆಯಿತು. ವಿಧವೆಯಾದರೂ ತೀರ ಕಟ್ಟುನಿಟ್ಟಿನ ಆಚಾರ ತ್ಯಜಿಸಿ ರಾತ್ರೆ 
ಚಪಾತಿ, ಪರೋಟ ಇತ್ಯಾದಿ ಹೊಟ್ಟೆ ತುಂಬುವಷ್ಟು ತಿನ್ನಬಹುದೆಂದೂ ಹೇಳುವಾಗ 
ಅವಳಿಗಿನ್ನೂ ಖುಷಿ . ಎಲ್ಲಿಗೆ ಹೇಗೆ? ಯಾರಿಗೆ ಯಾವುದು ಅಗತ್ಯವೆಂದು ತಿಳಿಯುವ 
ಗುರುವಿನ ಪ್ರೇಮಾಮೃತದ ರುಚಿವನ್ನು ಸವಿದವರೇ ಬಲ್ಲರು. 

ಸುಶೀಲಾ ಮುಜುಮಾರಳ" ಪ್ರಾಯಪ್ರಬುದ್ದ ಮಗ ಕೆಲವು ವರ್ಷಗಳ ಮೊದಲು 
ಶ್ರೀಮಾತೆಯವರಿಂದ ಸಿದ್ದಮಂತ್ರ ಪಡೆದಿದ್ದ. ಆ ಕಾರಣವೋ ಇನ್ನೇನೋ ತಿಳಿಯದು 
ತನಗೆ ಮದುವೆ ಬೇಡ, ಬ್ರಹ್ಮಚಾರಿಯಾಗಿ ಇರುತ್ತೇನೆ ಎನ್ನುತ್ತಿದ್ದಾನೆ. ಅವನು 
ಬ್ರಹ್ಮಚಾರಿಯಾಗಿದ್ದರೆ ತಮ್ಮ ವಂಶ ಬೆಳೆಯುವುದು ಹೇಗೆ ? ಚಿಂತಿತಳಾದ ಸುಶೀಲಾ 
ಮಗನನ್ನು ಶ್ರೀಮಾತೆಯವರ ಬಳಿ ಕರೆ ತಂದಿದ್ದಳು, “ತಾಯಿ , ಅವನ ಒಳಿತು ಕೆಡಕನ್ನು 

ನಿಮ್ಮ ಅಡಿದಾವರೆಗೆ ಒಪ್ಪಿಸಿದ್ದೇನೆ. ನೀವೇ ಅವನನ್ನು ಕಾಪಾಡಬೇಕು'' ಬೇಡಿದಳು 
ದೈನ್ಯದಿಂದ. 

“ ಅವನು ಸಂಸಾರಿಯಾಗುವುದು ಒಳ್ಳೆಯದು. ಯಾಕೆಂದರೆ ಈ ವಯಸ್ಸಿಗೆ 
ಸಂಸಾರದ ಸುಖ ದುಃಖಗಳ ಅನುಭವವಾಗಿ ಮನಸ್ಸು ಪಕ್ವವಾಗುತ್ತದೆ. ಠಾಕೂರರು 
ಕೊಟ್ಟ ಸಿದ್ದಮಂತ್ರ ಎಂದಿಗೂ ಕೆಡಕು ತರಲಾರದು. ಅವನನ್ನು ಕಾಪಾಡಬೇಕಾದವರು 
ಠಾಕೂರರು. ನೀವು ಅವರನ್ನೇ ಪ್ರಾರ್ಥಿಸಿರಿ. ” 

ಅವಳೂ ಸಾಧ್ಯವಾದರೆ ಅವರಿಂದ ಮಂತ್ರದೀಕ್ಷೆ ಪಡೆಯಲು ಬಂದಿದ್ದಳು. 
ಆದರೆ ಕೇಳಲು ಅಂಜಿಕೆ. ಶ್ರೀಮಾತೆಯವರು ಅವಳನ್ನೇ ಕ್ಷಣಕಾಲ ದಿಟ್ಟಿಸಿ, 'ಕನಸಿನಲ್ಲಿ 
ನನ್ನಿಂದ ಮಂತ್ರದೀಕ್ಷೆ ಪಡೆದಿರುವೆಯಾ ?' ಪ್ರಶ್ನಿಸಿದರು. 

ಪ್ರಶ್ನೆ ಕೇಳಿ ಅವಳಿಗೆ ಗಾಬರಿ. ಕೆಲದಿನಗಳ ಮೊದಲು ಶ್ರೀಮಾತೆಯವರು 
ಕನಸಿನಲ್ಲಿ ಕಾಣಿಸಿ ಮಂತ್ರದೀಕ್ಷೆ ಕೊಟ್ಟು, 'ಇದನ್ನು ಪ್ರತಿದಿನ ಪಠಿಸು'' ಎಂದದ್ದು ತಾನು 
ಹೇಳದಿದ್ದರೂ ಅವರಿಗೆ ತಿಳಿದಿದೆ! ಮುಚ್ಚುಮರೆ ಎಲ್ಲಿಯದು ? ಧೈರ್ಯದಲ್ಲಿ ಹೌದೆಂದು 
ಒಪ್ಪಿಕೊಂಡಾಗ, “ ಅದೇ ಬೀಜಮಂತ್ರವನ್ನು ಬಿಡದೇ ಪಠಿಸುತ್ತಿರು. ನಿನ್ನ ಮಗನ 
ಸಿದ್ದಮಂತ್ರದ ಪ್ರಖರಶಕ್ತಿ ನಿನ್ನನ್ನು ಆವರಿಸಿ ಕನಸಿನಲ್ಲಿ ನನ್ನ ದರ್ಶನ ಮಾಡಿ ಇಲ್ಲಿ 
ಎದುರಿನಲ್ಲಿ ನನ್ನನ್ನೇ ಕಾಣುವ ನೀನು ಸೌಭಾಗ್ಯಶಾಲಿಯಾಗಿದ್ದಿ, ಇದು ನಿನ್ನ ಭಾಗ್ಯ !'' 
ಹರಸಿ ಕಳುಹಿಸುತ್ತಾರೆ. 

ಇವಳಂತೆ ಅನೇಕ ಮಂದಿಗೆ ಶ್ರೀಮಾತೆಯವರು ಕನಸಿನಲ್ಲಿ ಕಾಣಿಸಿ ಅವರಿಗೆ 
ಮಂತ್ರದೀಕ್ಷೆ ನೀಡಿದ್ದಾರೆ. ಸಾಂತ್ವನ ಕೊಟ್ಟಿದ್ದಾರೆ. ಶ್ರೀಮಾತೆಯವರ ಮುಖದರ್ಶನ 
ಮಾಡದವರು ಕನಸಿನಲ್ಲಿ ಈ ತಾಯಿಯನ್ನು ಕಂಡು ಧನ್ಯರಾದದ್ದೂ ಇದೆ. ಅವರೆಲ್ಲ 
ಅನಂತರ ಅವರ ದರ್ಶನಕ್ಕೆ ಧಾವಿಸಿ ಬಂದು ಅನಿರ್ವಚನೀಯ ಆನಂದ ಅನುಭವಿಸಿ, 
ಮಂತ್ರದೀಕ್ಷೆ ಪಡೆದು ಕೃತಾರ್ಥರಾಗಿದ್ದಾರೆ. ಗುರು ದರ್ಶನವೆಂದರೆ ಹೀಗೇ ಇರುತ್ತದೆ 
ಎನ್ನಲಾಗದು. ಎಲ್ಲಿಯೂ ಯಾವ ಗಳಿಗೆಯಲ್ಲೂ ಆ ಅಗೋಚರ ಶಕ್ತಿ ಮೈದುಂಬಿ 
ಗೋಚರಿಸಬಹುದು. ಓರ್ವ ಮಧ್ಯವಯಸ್ಕನ ತಾಯಿ ತೀರಿಕೊಂಡ ಸಮಯ, ಅತ್ಯಂತ 
ದುಃಖಿತನಾದ ಆ ರಾತ್ರೆ ಕನಸಿನಲ್ಲಿ ದೊಡ್ಡ ಬೆಳಕಿನ ಜ್ಯೋತಿಯಿಂದ ಶ್ರೀಮಾತೆಯವರು 
ಹೊರಬಂದು, “ ನಿನ್ನ ತಾಯಿ ನನ್ನ ಜೊತೆಗಿದ್ದಾಳೆ. ನಿನಗೇಕೆ ಈ ದುಃಖ ? ” ಕೇಳಿದಂತಾಗಿ 
ಮನಸ್ಸಿಗೆಷ್ಟೋ ಸಮಾಧಾನವಾಯಿತು. ಅನಂತರ ಒಮ್ಮೆ ಉದ್ಯೋಧನಕ್ಕೆ ಹೋಗಿ 
ನೋಡಿಬರುವ ಕಾತರತೆಯಲ್ಲಿ ಎರಡು ಬಾರಿ ಬಂದರೂ ಶ್ರೀಮಾತೆಯವರ 
ಭೇಟಿಯಾಗಲಿಲ್ಲ. ತನ್ನ ಅದೃಷ್ಟವೇ ಇಷ್ಟು ಇನ್ನು ಮುಂದೆ ಅವರೇ ನನ್ನನ್ನು 
ಬರಮಾಡಿಕೊಳ್ಳಬೇಕು. ಕರೆದು ಮಾತನಾಡಿಸಬೇಕು. ಆಗಲೇ ಅವರ ದರ್ಶನ 
ಮಾಡುತ್ತೇನೆಂದು ಶಪಥ ಮಾಡಿದ. 
. ಇದಾದ ಕೆಲವೇ ಸಮಯದಲ್ಲಿ ಕೆಲವು ಭಕ್ತರನ್ನು ಉದ್ಯೋಧನಕ್ಕೆ 
ಕರೆದೊಯ್ಯುವ ಕೆಲಸ ಇವನ ಪಾಲಿಗೆ ಒದಗಿಬಂದಿತು. ಕರೆದುಕೊಂಡು ಹೋದ. 

ಅದು ಜಗದಾ ಪೂಜೆಯ ಸಮಯ. ಪೂಜೆ ಮುಗಿಸಿ ಶ್ರೀಮಾತೆಯವರಿಂದ 
ಪ್ರಸಾದ ಸ್ವೀಕರಿಸಿ ಬಂದವರೆಲ್ಲ ಹೊರಟುಹೋದರೂ ಈತ “ ನಾನು ಬಂದದ್ದು 
ಮಾತೆಯವರಿಗೆ ತಿಳಿಯದೇ ಇದ್ದೀತೇ ? ಅವರೇ ನನ್ನನ್ನು ಕರೆಯಬೇಕು'' ಎಂಬ 
ನಿರೀಕ್ಷೆಯಲ್ಲಿ ಹೊರಗೆ ಯಾರಿಗೂ ಕಾಣಿಸದಂತೆ ಮೂಲೆಯಲ್ಲಿ ಅಡಗಿ ಕುಳಿತಿದ್ದ 
ಶ್ರೀಮಾತೆಯವರು ಒಂದಿಬ್ಬರು ಆಶ್ರಮವಾಸಿಗಳಿಗೆ, “ ಹೊರಗೆ ಇನ್ನೂ ಒಬ್ಬರಿದ್ದಾರೆ. 
ಹೋಗಿ ಕರೆಯಿರಿ' ' ಎಂದರು. ಹೊರಗೆ ನೋಡಿದರೆ ಯಾರೂ ಇಲ್ಲ ಶ್ರೀಮಾತೆ 
ಯವರು, “ ಇನ್ನೊಮ್ಮೆ ಸರಿಯಾಗಿ ಹುಡುಕಿ ಕರೆತನ್ನಿರಿ' ಎಂದ ಮೇಲೆ ಬಹಳಷ್ಟು 
ಹುಡುಕಿದ ನಂತರ ಬಾಗಿಲು ಸಂದಿಯಲ್ಲಿ ಇವನು ಕಾಣಿಸಿದ. ಹುಡುಕಿ ಬೇಸತ್ತವರು, 
“ ನಿಮಗಾಗಿ ಮಾತೆಯವರು ಕಾಯುತ್ತಿದ್ದಾರೆ. ಯಾಕೆ ತೊಂದರೆ ಕೊಡುತ್ತೀರಿ ? ಬನ್ನಿ 
ಒಳಗೆ ” ಎಂದದ್ದೇ ಎಳೆಗರುವಿನಂತೆ ಒಡಿಬಂದವನು ತಾಯಿಯ ಪಾದಕ್ಕೆ ಬೀಳುವ 
ಹೊತ್ತಿಗೆ ಕಣ್ಣೀರಿನ ಕಟ್ಟೆ ಒಡೆದಿತ್ತು . ಬಿಕ್ಕಿ ಬಿಕ್ಕಿ ಅತ್ತ ಶ್ರೀಮಾತೆಯವರು ಅವನ 
ಎದೆ, ತಲೆ ಸವರಿ, “ ನನ್ನನ್ನು ಪರೀಕ್ಷಿಸಿ ಆಯಿತೇ ? ಸ್ವಪ್ರದರ್ಶನ ಆದಮೇಲೆ ನೀನು 
ನನ್ನ ಮಗು. ಅರ್ಥವಾಯಿತಲ್ಲ ಈಗ ಬಾ , ಮಂತ್ರ ಬೀಜಗಳನ್ನು ಹೇಳಿಕೊಡು 
ತೇನೆ ” ಎನ್ನುವಾಗ ಅವರ ಕಣ್ಣಲ್ಲಿ ಎಂತಹ ಕರುಣೆ ! ಶಿಷ್ಯನ ಶಪಥದ ನಾಟಕಕ್ಕೆ 
ನಗುವಂತಿತ್ತು ಮುಖಭಾವ, ನಕ್ಕರು ನಿರ್ಮಲವಾಗಿ, ಮಂತ್ರದೀಕ್ಷೆಯನ್ನೂ ಇತ್ತರು. 

ತಮ್ಮಿಂದ ಮಂತ್ರ ಪಡೆಯುವವರ ಜಾತಿ ಪಂಗಡನೋಡುತ್ತಿರಲಿಲ್ಲ . ಕೆಲವರಿಗೆ 
ತಮ್ಮ ಕೈಯಿಂದಲೇ ತುತ್ತು ತಿನ್ನಿಸಿ ಸಹಪಂಕ್ತಿಯಲ್ಲಿ ಕುಳ್ಳಿರಿಸಿ ತಾವೂ ಊಟ 
ಮಾಡುತ್ತಿದ್ದರು. ಜಾಡಮಾಲಿಯೂ ಅವರಿಗೆ ಶ್ರೇಷ್ಠನೇ ಒಬ್ಬ ಜಾಡಮಾಲಿ ಆರ್ತನಾಗಿ 
ಬಂದು ನಿಮ್ಮಲ್ಲೇ ದೇವಿಯನ್ನು ಕಂಡೆ ಎಂದಾಗ ಅವನನ್ನೂ ಹರಸಿದ್ದಾರೆ. ಕುಲೀನ 
ಮನೆತನದ ಒಬ್ಬಳು ಹೆಣ್ಣುಮಗಳು ಕೆಟ್ಟ ಕೆಲಸ ಮಾಡಿ ಹೀನಾಯ ಸ್ಥಿತಿಯಲ್ಲಿದ್ದಳು. 
ಆದರೂ ಪೂರ್ವಜನ್ಮದ ಪುಣ್ಯ ವಿಶೇಷದಲ್ಲಿ ಶ್ರೀಮಾತೆಯವರ ದರ್ಶನಕ್ಕೆ ಬಂದಾಗ 
ಅವರ ಬಳಿ ಹೋಗಲು ಹೆದರಿಕೆ, ದೇವರ ಕೋಣೆಯತ್ತ ನೋಡಲು ಪಾಪಭಯ . 
ದೂರ ನಿಂತು ಅಳುತ್ತ ತನ್ನಲ್ಲೇ ಹೇಳಿಕೊಳ್ಳುತಿದ್ದಾಳೆ, “ ಈ ಪಾಪಿಗೆ ಇನ್ನಾವ ದಾರಿ 
ಯಿದೆ ? ನಿಮ್ಮ ಬಳಿಗೆ ಹೇಗೆ ಬರಲಿ ? ಆ ಯೋಗ್ಯತೆ ನನಗಿಲ್ಲ ? ” 

- ಶ್ರೀಮಾತೆಯವರು ಅವಳ ಮನಸ್ಸು ಓದಿದವರಂತೆ ಹತ್ತಿರ ಕರೆದು, “ ನಿನ್ನ 
ಕೃತ್ಯಕ್ಕೆ ಬೇಕಾದಷ್ಟು ಪಶ್ಚಾತಾಪದ ಕಣ್ಣೀರು ಸುರಿಸಿದ್ದಿ, ಇನ್ನಾವ ಕಲ್ಮಶ ನಿನ್ನಲಿಲ್ಲ, 
ಠಾಕೂರರನ್ನು ಏಕನಿಷ್ಠೆಯಿಂದ ಸರಿಸು. ” ಕೈಚಾಚಿ ತಮ್ಮ ಬಾಹುಗಳಲ್ಲಿ ಆಲಂಗಿಸಿ 
ಕೊಂಡರು. ಅವಳ ಅಳು ಉಕ್ಕಿತು ತೆರೆಯಂತೆ, 

“ ಅಮ್ಮಾ , ನೀವು ಪಾಪನಾಶಿನಿಯಂತೆ. ಹೌದೇ ? ” 

“ಗೊತ್ತಿಲ್ಲ ಮಗಳೇ . ಠಾಕೂರರು ಹೇಳಿದಂತೆ ಮಾಡುವವಳು ನಾನು. 
ಪಾಪನಾಶಿನಿಯೇ ? ಮಣ್ಯದೇವತೆಯೇ ? ತಿಳಿಯ, ಬ್ರಾ , ನಿನಗೆ ದೀಕ್ಷೆಕೊಡುತ್ತೇನೆ. 
ಚೆನ್ನಾಗಿ ಸಾಧನೆ ಮಾಡು, ಠಾಕೂರರೇ ನಿನ್ನನ್ನು ನೋಡಿಕೊಳ್ಳುತ್ತಾರೆ. ಚಿಂತೆ ಬೇಡ' 


೧೨೪ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಕೆಲವೊಮ್ಮೆ ಯಾಚಿಸಿ ಬಂದವರನ್ನು ಹಿಂದಕ್ಕೆ ಕಳುಹಿಸಿದ್ದೂ ಇದೆ. ಹೃದಯ , 
ಮನಸ್ಸು ನಿಷ್ಕಳಂಕವಾಗಿರಬೇಕು, ಸಂಶಯವಿಲ್ಲದೆ ಸಂಪೂರ್ಣ ಶರಣಾಗತಭಾವ ಬೇಕು, 
ಹೊರಗಿನ ವೇಷಭೂಷಣಕ್ಕಿಂತ ಅಂತರಂಗದ ಸೌಂದರ್ಯವೇ ಹೆಚ್ಚಿನದು ಎನ್ನುತ್ತಿದ್ದರು. 
ತಾವು ದೀಕ್ಷೆ ಕೊಡುವ ಮುನ್ನ ಬಹಳಷ್ಟು ಯೋಚಿಸುತ್ತಿದ್ದರು. ಬಾಹ್ಯ ನಡವಳಿಕೆ , 
ಬೂಟಾಟಿಕೆ ನೋಡಿದರೆ ಆಗುತ್ತಿರಲಿಲ್ಲ. ಕೆಲವರು ತಾವು ಸನ್ಯಾಸಿಗಳು, ಬ್ರಹ್ಮಚಾರಿಗಳು 
ಎಂದು ಹೇಳಿಕೊಳ್ಳುತ್ತ ಬರುವುದಿತ್ತು ಶ್ರೀಮಾತೆಯವರಿಗೆ ಅವರ ನಟನೆ ಕೂಡಲೇ 
ತಿಳಿದು ದರ್ಶನ ಕೊಡುವುದಕ್ಕೂ ಹಿಂದೇಟು ಹಾಕಿದ್ದುಂಟು. ಒಬ್ಬಾಕೆ ರುದ್ರಾಕ್ಷಿ 
ಮಾಲೆ, ಕಾವಿ ಬಣ್ಣದ ಉಡುಪು ಧರಿಸಿ ಸನ್ಯಾಸಿನಿಯಂತೆ ಬಂದಾಗ ಅವರ ಮುಖದಲ್ಲಿ 
ಅಸಮಾಧಾನ ಕಾಣಿಸಿತ್ತು ' ಇದೇನು ವೇಷ? ದೀಕ್ಷೆಯಾಗದೆ, ಸಾಧನೆಯಾಗದೆ ಈ 
ವೇಷ ನಿನಗೆ ಬೇಕಿತ್ತೇ ? ನಿನ್ನ ವೇಷಕ್ಕೆ ಭೋಳೇ ಜನರು ಕೈ ಮುಗಿಯಬಹುದು. ಕಾಸು 
ನಿನಗೆ ಹುಟ್ಟಬಹುದು. ಆದರೆ ಅವನ್ನು ಅರಗಿಸಿಕೊಳ್ಳಲು ನಿನಗೆ ಶಕ್ತಿ ಬೇಡವೇ ? ' 

“ ಹಾಗಾದರೆ ನಿಮ್ಮಿಂದ ದೀಕ್ಷೆ ಪಡೆದುಕೊಳ್ಳಲೇ ? ” 

“ಸಾಧ್ಯವಿಲ್ಲ . ಮೊದಲು ನಿನ್ನ ಮನಸ್ಸು ಶುದ್ಧವಾಗಿಟ್ಟುಕೋ ಬಾಹ್ಯದ 
ಬೂಟಾಟಿಕೆ ನಿಲ್ಲಿಸು ! ಆಮೇಲೆ ನೋಡೋಣ. ” 

ಅನಂತರ ಆಕೆ ಶ್ರೀಮಾತೆಯವರ ಮಾತಿಗೆ ಹೆದರಿಯೇ ಮಂತ್ರದೀಕ್ಷೆ 
ಪಡೆಯಲು ಬರಲೇ ಇಲ್ಲ ಭೌತಿಕ ವಸ್ತುಗಳ ವ್ಯಾಮೋಹ ಹೋಗದೆ ಅದರಲ್ಲೇ 
ಮುಳುಗಿದವರನ್ನು ಮೇಲೆತ್ತುವುದು ಕಷ್ಟಕರ. ನಾವೆಲ್ಲರೂ ಭೌತಿಕ ವಸ್ತುಗಳ ಮೋಹ 
ಉಳ್ಳವರು. ಇಂದಿನ ಆಧುನಿಕ ಜೀವನದಲ್ಲಿ ಟೀವಿ, ಕಂಪ್ಯೂಟರ್, ಮೊಬೈಲ್, ಮನೆ, 
ಬಂಗಲೆ, ಕಾರು ಬೇಕು. ಇವು ಹಾಳಾದರೆ ರಿಪೇರಿ ಆಗುವತನಕ ಮನದಲ್ಲಿ ಚಡಪಡಿಕೆ . 
ಇದೇ ಚಡಪಡಿಕೆ ಭಗವಂತನನ್ನು ಕಾಣುವ ಆಸೆಗೆ ತಿರುಗಿದರೆ ಹೇಗಿದ್ದೀತು ? 
ಶ್ರೀಮಾತೆಯವರು ಇದನ್ನೇ ಹೇಳುತ್ತಾರೆ, “ ನಮ್ಮೊಳಗಿನ ಭರವಸೆ ಕಳೆದುಕೊಳ್ಳದೆ 
ಅನವರತ ಠಾಕೂರರನ್ನು ಪ್ರಾರ್ಥಿಸಿರಿ. ಹೃದಯದಿಂದ ಕರೆಯಿರಿ, ಅವರಲ್ಲೇ ಮನಸ್ಸು 
ಇಡಿ. ನಿಮ್ಮ ಎಲ್ಲ ಆಸೆಗಳು ನೆರವೇರುತ್ತವೆ ” 
- ವಿದೇಶಿಯರೂ ಶ್ರೀಮಾತೆಯವರ ವ್ಯಕ್ತಿತ್ವದ ಪ್ರಭಾವದಿಂದ ಆಗಾಗ ಅವರು 
ಇರುವ ಜಾಗಕ್ಕೆ “ಉದ್ಯೋಧನ ಅಥವಾ ಜಯರಾಂಬಾಟಿ ' ಬಂದು ಹೋಗುತ್ತಿದ್ದರು. 
ಒಮ್ಮೆ ಒಬ್ಬ ವಿದೇಶಿ ಮಹಿಳೆ ತನ್ನ ಮಗುವಿನ ಜ್ವರ, ಅಸೌಖ್ಯ ಯಾವ ವೈದ್ಯರ 
ಚಿಕಿತ್ಸೆಯಲ್ಲಿಯೂ ಗುಣವಾಗದೆ ಹತಾಶಳಾಗಿ ಅವರಲ್ಲಿಗೆ ಬಂದಿದ್ದಳು. ಕೆಲವುದಿನಗಳ 
ಮೊದಲು ಮಗುವಿನ ಜ್ವರ ನೆತ್ತಿಗೇರಿದಾಗ, ' ಭಗವಂತ ! ನೀನು ಇರುವುದು ನಿಜವಾದರೆ 
ಈ ಕರವಸ್ತ್ರದಲ್ಲಿ ಏನಾದರೂ ನಿನ್ನ ಒಂದು ಕುರುಹು ತೋರಿಸಿಕೊಡು ' ಎಂದು 
ಅಳುತ್ತ ಬೇಡಿಕೊಂಡಿದ್ದಳಂತೆ. ಸ್ವಲ್ಪಹೊತ್ತಿನ ನಂತರ ನೋಡುವಾಗ ಕರವಸ್ತ್ರದ ಮೇಲೆ 
ಮೂರುಕಡ್ಡಿಗಳು ಇದ್ದವಂತೆ. ಆ ಕಡ್ಡಿಗಳಿಂದ ಮಗುವಿನ ಮೈಮೇಲೆಮೂರುಬಾರಿ 
ಸವರಿದಾಗ ಜ್ವರ ಬಿಟ್ಟಿತಂತೆ. ಆ ನಂಬಿಕೆಯಿಂದಲೇ ಶ್ರೀಮಾತೆಯವರು ತನಗೆ ಅನುಗ್ರಹ 


೧೨೫ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಮಾಡಬಹುದೆಂಬ ನಿರೀಕ್ಷೆ ಹೊತ್ತು ದೀನಳಾಗಿ ಬಂದಿದ್ದಳು ಅವರ ಬಳಿ, ಭಾಷೆಯ 
ತೊಡಕಾದರೂ ಕಷ್ಟವಿಲ್ಲದೆ ವಿಷಯ ಅರ್ಥ ಮಾಡಿಕೊಂಡ ಶ್ರೀಮಾತೆಯವರು, 
“ ಮಗುವಿಗೆ ಏನೂ ಆಗಲಾರದು. ನಿನ್ನ ಮಗುವಿನ ಪರ ನಾನು ಠಾಕೂರರಲ್ಲಿ 
ಪ್ರಾರ್ಥಿಸುತ್ತೇನೆ ” ಎಂದರು. ಆಮೇಲೆ ಒಂದು ತಾವರೆಹೂವನ್ನು ತಮ್ಮ ಅಂಗೈಯ್ಯಲ್ಲಿಟ್ಟು 
ಕ್ಷಣಹೊತ್ತುಕಣ್ಣುಮುಚ್ಚಿ ಶ್ರೀರಾಮಕೃಷ್ಣರನ್ನು ಪ್ರಾರ್ಥಿಸಿ, ಅದನ್ನು ಮಹಿಳೆಗೆ ಕೊಟ್ಟು 
“ ಈ ಹೂವಿನಿಂದ ನಿನ್ನ ಮಗುವಿನ ತಲೆಗೆ ಸವರು, ಒಳ್ಳೆಯದೇ ಆಗುತ್ತದೆ '' 

ಶ್ರೀಮುಖದಿಂದ ಹೊರಬಿದ್ದ ಭರವಸೆಯ ನುಡಿ, ಒಳ್ಳೆಯದೇ ಆಗುತ್ತದೆ ' 
ಅಷ್ಟು ಸಾಕಾಯಿತು ವಿದೇಶಿಯಳ ಸಮಾಧಾನಕ್ಕೆ , ಗಗ್ಗದಿತಳಾಗಿ ಅವರ ಚರಣಕ್ಕೆ ಬಾಗಿ 
ನಮಿಸಿ, “ ಹೂವು ಒಣಗಿದ ನಂತರ ಏನುಮಾಡಲಿ ? ” ಕೇಳಿದಳು. 

ಒಣಗಿದ ಹೂವನ್ನು ಗಂಗೆಗೆ ಎಸೆದುಬಿಡು" ಉತ್ತರಿಸಿದವರು ಗೋಲಾಪ- ಮಾ . 
ಶ್ರೀಮಾತೆಯವರು ಪ್ರಾರ್ಥಿಸಿ ಕೊಟ್ಟ ಪ್ರಸಾದದ ಹೂವನ್ನು ಗಂಗೆಗೆ ಎಸೆಯು 
ವುದೇ ? ವಿದೇಶಿ ಮಹಿಳೆ ತಲೆಯಲ್ಲಾಡಿಸಿ, “ ಇಲ್ಲ , ಒಣಗಿದ ಪ್ರಸಾದದ ಹೂವನ್ನು 
ಹೊಸಬಟ್ಟೆಯಲ್ಲಿ ಸುತ್ತಿಟ್ಟು ಪ್ರತಿದಿನ ಮಗುವಿನ ತಲೆಗೆ ಮುಟ್ಟಿಸುತ್ತೇನೆ ” ಎಂದಳು. 

ಎಂತಹ ಭರವಸೆ, ಶ್ರದ್ಧೆ, ನಂಬಿಕೆ ! ಪರಿಶುದ್ದ ಮನಸ್ಸಿನ ನಂಬಿಕೆಯೇ ಅವಳನ್ನು 
ಶ್ರೀಮಾತೆಯವರ ಬಳಿ ಎಳೆದುತಂದಿತ್ತು ಯಾವ ದೇಶವೋ , ಯಾವ ಧರ್ಮವೋ , 
ಎಲ್ಲಿಯವರೋ , ಶ್ರೀಮಾತೆಯವರ ಅನುಗ್ರಹದ ಅವಕಾಶ ಹೇಗೆ ಒದಗಿ 
ಬರುವುದೋ ತಿಳಿಯದು. ಈ ವಿದೇಶಿ ಮಹಿಳೆಗೆ ಅವರ ವಿಶೇಷ ಕೃಪೆಯಾಗಿತ್ತು 
ಮಗು ಗುಣಮುಖವಾದ ಮೇಲೆ ಅವರಿಂದ ಮಂತ್ರದೀಕ್ಷೆ ಪಡೆದು ಧನ್ಯಳಾದಳು. 

- ಅವರ ದರ್ಶನಕ್ಕೆ ಬರುತ್ತಿದ್ದವರು ತುಲಸೀಮಾಲೇ , ಹೂ ಹಣ್ಣು ಸೀರೆಯ 
ಕಾಣಿಕೆ ಹೊತ್ತು ತರುತ್ತಿದ್ದರು. ಇಲ್ಲಿಯೂ ಅತಿ ಸಿರಿವಂತರ ಬೆಲೆ ಬಾಳುವ ಕಾಣಿಕೆಗಿಂತ 
ಸಾಮಾನ್ಯರ ವಸ್ತುಗಳು ಹೆಚ್ಚು ಹಿಡಿಸಿದಂತೆ ತೋರಿಸುತ್ತ ಶ್ರೀಮಾತೆಯವರು 
ಅವರನ್ನು ಸಂತುಷ್ಟಗೊಳಿಸುತ್ತಿದ್ದರು. ಒಮ್ಮೆ ಬಡ ಹೆಂಗಸು ಕಡಿಮೆ ದರದ ನೂಲಿನ 
ಸೀರೆಕೊಟ್ಟಿದ್ದಳು. ಬೇರೆ ಉತ್ತಮ ಸೀರೆಗಳ ನಡುವೆ ಇವಳದೇ ಸೀರೆ ಆಯ್ಕೆ ಮಾಡಿ 
ಅದನ್ನು ಉಟ್ಟು ಅವಳಿಗೆ ತೋರಿಸಿ ಚೆನ್ನಾಗಿದೆ ನೋಡು' ಎಂದದ್ದು ಮಾತ್ರವಲ್ಲ 
ಅವಳು ಕೇಳದೆ ಮಂತ್ರದೀಕ್ಷೆ ಕೊಡುತ್ತಾರೆ. ಇದೇ ಅಲ್ಲವೇ ಗುರುವಿನ ಹೃದಯ 
ಶ್ರೀಮಂತಿಕೆ ? 

- ಕ್ಷೀರೋದಬಾಲಾ ರಾಯ್ ಶ್ರೀಮಾತೆಯವರನ್ನು ಗುರುವಾಗಿ ಸ್ವೀಕರಿಸಿದವಳು . 
ಹತ್ತನೇ ವಯಸ್ಸಿಗೆ ಮದುವೆಯಾಗಿ ಹದಿನೈದರ ಪ್ರಾಯದಲ್ಲಿ ವಿಧವೆಯಾದವಳು. 
ಅತ್ಯಂತ ದಾರುಣ ಸ್ಥಿತಿಯಲ್ಲಿ ಸಾಂಸಾರಿಕವಾಗಿ ನೊಂದು, ದೈಹಿಕವಾಗಿ ರೋಗದಿಂದ 
ಬಳಲಿ, ಕೈಗಳಲ್ಲಿ ಹುಣ್ಣುಗಳನ್ನು ತುಂಬಿಕೊಂಡು ಪ್ರಥಮಬಾರಿ ಅವರ ದರ್ಶನಕ್ಕೆ 
ಬಂದಾಗ ಅವಳಲ್ಲಿ ಬದುಕುವ ಆಸೆ ಪೂರಾ ಬತ್ತಿಹೋಗಿತ್ತು ಹುಣ್ಣಿನ ಕೈಗಳನ್ನು 
ಸೆರಗಿನಲ್ಲಿ ಮುಚ್ಚಿ ಅವರ ಪಾದದೂಳಿ ತೆಗೆದುಕೊಳ್ಳುವಾಗ ಅವಳಿಗಾದ ಸಂಕಟ 


೧೨೬ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಅಷ್ಟಿಷ್ಟಲ್ಲ. ತನ್ನ ಹಾಳು ಕೈಬೆರಳನ್ನು ಅವರ ಪಾದಕ್ಕೇ ಸೋಂಕದಂತೆ ಎಚ್ಚರವಹಿಸಿದ್ದರೂ 
ಅವರ ಸೂಕ್ಷ್ಮ ದೃಷ್ಟಿ ಅದನ್ನೇ ನೋಡಿ, 

“ ಏನು ಮಗಳೇ , ನಿನ್ನ ಕೈಗೇನಾಗಿದೆ ? ಎಲ್ಲಿ ತೋರಿಸು. ” ಅಚ್ಚರಿಯಲ್ಲಿ ಪ್ರಶ್ನಿಸಿ 
ಅತ್ಯಂತ ದುಃಖದಿಂದ, “ ಮಗೂ , ಇಷ್ಟು ದಿನ ಎಲ್ಲಿದೆ ? “ ನಿನ್ನ ತಾಯಿ ನಾನು. ನಿನ್ನ 
ಕೈಗೆ ಇಂತಹ ರೋಗಇದೆಯೆಂದು ತಾಯಿಯಾದ ನನಗೇಕೆ ಹೇಳಲಿಲ್ಲ ? ” ಎಂದವರೆ 
ಶ್ರೀರಾಮಕೃಷ್ಣರ ಪೂಜಾ ಪ್ರಸಾದ ಮತ್ತು ಪಾದತೀರ್ಥ ಅವಳಿಗೆ ಕೊಟ್ಟು, “ ಪ್ರಸಾದ 
ಸ್ವೀಕರಿಸಿ ಪಾದತೀರ್ಥದಲ್ಲಿ ಸ್ವಲ್ಪ ಹೊತ್ತು ನಿನ್ನ ಎರಡೂ ಕೈಗಳನ್ನು ಮುಳುಗಿಸು ' 
ಎಂದರು. ಹುಣ್ಣು ಮತ್ತೆ ಮರುಕಳಿಸದಂತೆ ಮೀನು, ಮಾಂಸದ ಅಡಿಗೆ ಮಾಡುವಾಗ 
ಎಚ್ಚರವಹಿಸಲು ಹೇಳಿ ತಮಗೆ ಅವಳ ಸಾಂಸಾರಿಕ ಕಷ್ಟಗಳ ಅರಿವು ಇದ್ದಂತೆ ವರ್ತಿಸುತ್ತಾರೆ. 
ಕ್ಷೀರೋದಬಾಲಾಳಿಗೆ ಸಂಸಾರ ಸಹವಾಸ ಸಾಕಾಗಿಹೋಗಿತ್ತು. ಇನ್ನು ಅದರ ಬಲೆಗೆ 
ಬೀಳದಂತೆ ಅವರ ಚರಣದಲ್ಲಿ ರಕ್ಷಣೆ ಬೇಡಿ ಬಂದಿದ್ದಳು, “ ಪತಿಯಿಲ್ಲದ ಸಂಸಾರದಿಂದ 
ನನಗೆ ಬಿಡುಗಡೆ ಕೊಟ್ಟು ನಿಮ್ಮ ಮಡಿಲಿಗೆ ಹಾಕಿಕೊಳ್ಳಿ” ಬೇಡಿದ್ದಳು ಆರ್ತಳಾಗಿ, 

“ ಸಂಸಾರ ಭಗವಂತನಿಂದ ಹೊರತಾಗಿಲ್ಲ ಎಲ್ಲೆಲ್ಲೂ ಅವನಿದ್ದಾನೆ. ನಿನ್ನ 
ಸಂಸಾರ ಬಿಟ್ಟು ನೀನು ಹೋಗುವುದಾದರೂ ಎಲ್ಲಿಗೆ ? ಆತ ಸಂಸಾರದಲ್ಲಿ ನಿನ್ನನ್ನು 
ಹೇಗಿಟ್ಟಿದ್ದಾನೋ ಹಾಗೇ ಆನಂದವಾಗಿರು. ಅನನ್ಯ ಶರಣಾಗತಿಯಿಂದ ಅವನಲ್ಲಿ 
ಮೊರೆಹೋಗು. ಅವನನ್ನೇ ಪ್ರಾರ್ಥಿಸು. ಅವನನ್ನೇ ಪಡೆಯುವುದು ನಿನ್ನ ಗುರಿ 
ಯಾಗಲಿ.' 

ಶ್ರೀಮಾತೆಯವರ ಸಲಹೆಯಿಂದ ಕ್ಷೀರೋದಬಾಲಾ ತನ್ನ ಅಭಿಪ್ರಾಯ ಬದಲಿಸಿ 
ಮನೆ- ಸಂಸಾರದಲ್ಲೇ ಇದ್ದು ಪ್ರತಿದಿನ ಅವರ ದರ್ಶನಕ್ಕೆ ಬರುತ್ತಾಳೆ. ಶ್ರೀಮಾತೆ ಮತ್ತು 
ಶ್ರೀರಾಮಕೃಷ್ಣರನ್ನೇ ನಂಬಿ ಆಧ್ಯಾತ್ಮಿಕ ಸಾಧನೆಯಲ್ಲಿ ತನ್ನ ಕೇಶ ಮರೆಯುತ್ತಾಳೆ. ತನ್ನ 
ಸಾಧನೆಗೆ ಫಲ ಸಿಗಲಾರದೇ ಎಂಬ ಆತಂಕ ಕಾಡುವಾಗ ಶ್ರೀಮಾತೆಯವರು ಅವಳ 
ಮನ ಅರಿತು ಹೇಳುತ್ತಿದ್ದರು, 

“ ನಾನು ಗುರು, ನಿನ್ನ ಒಳಿತು ನನಗೆ ಗೊತ್ತು, ನಿತ್ಯವೂ ಠಾಕೂರರ ನಾಮಸ್ಮರಣೆ 
ಮಾಡು. ನಿನ್ನ ಕಷ್ಟಗಳು ಒಂದೊಂದಾಗಿ ಕಳಚಿಬೀಳುತ್ತವೆ. ತೆಂಗಿನಮರದ ಗರಿ 
ಒಣಗುವ ಸಮಯ ಬಂದಾಗ ತಾನಾಗಿಯೇ ಮರದಿಂದ ಬಿದ್ದು ಹೋಗುತ್ತದೆ. ಹಾಗೇ : 
ಠಾಕೂರರ ನಾಮಜಪದಿಂದ ಒಂದೊಂದೇ ಕಷಗಳು ಕಳೆದು ಸಾಧನೆಯ ಫಲ 
ದೊರೆಯುತ್ತದೆ. ” 

ಕ್ಷೀರೋದಬಾಲಾ ಶ್ರದ್ದೆಯಿಂದ ಅವರು ಹೇಳಿದಂತೆ ನಡೆಯುತ್ತಿದ್ದಳು. ಅವರ 
ಸಂಪರ್ಕದಲ್ಲಿ ಅವಳಿಗೆ ದಿನಕ್ಕೊಂದು ಅಚ್ಚರಿ ಕಾಣಿಸುತ್ತಿತ್ತು ತಾನು ನಂಬಿದ ಗುರು 
ತಮಗೆ ಏನೂ ಗೊತ್ತಿಲ್ಲದಂತೆ ತೋರಿಸುವ ಅಮಾಯಕರು, ಆದರೆ ಎಲ್ಲವೂ ಅರ್ಥ 
ವಾದ ಭಂಡಾರ! ಮುಚ್ಚುಮರೆ ಮಾಡಿದರೂ ಪರದೆಯೇ ಇಲ್ಲದಂತೆ ತೆರೆದ ಬಾಗಿಲು 
ಅವರಾಗಿದ್ದರು. 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೧೨೭ 
ಒಮ್ಮೆ ಕ್ಷೀರೋದಬಾಲಾ ತನ್ನ ಪರಿಚಿತ ಹೆಂಗಸನ್ನು ಅವೇಳೆಯಲ್ಲಿ ಅವರ 
ದರ್ಶನಕ್ಕೆ ಕರೆದೊಯ್ದಾಗ ಗೋಲಾಪ- ಮಾ ಮಾತೆಗೆ ವಿಶ್ರಾಂತಿ ಸಮಯವೆಂದು ಒಳಗೆ 
ಬಿಡುವುದಿಲ್ಲ ಆದರೆ ಆ ಕೂಡಲೇ ಇಬ್ಬರೂ ಒಳಗೆ ಬರಬೇಕೆಂದು ಅವರಿಂದ ಕರೆ 
ಬರುತ್ತದೆ. “ ಯಾರದು ಒಳಗೆ ಬಿಡುವುದಿಲ್ಲವೆಂದು ಗಲಾಟೆ ಮಾಡುತ್ತಿರುವುದು ? 
ಇದು ಶ್ರೀರಾಮಕೃಷ್ಣರ ಸಾಮ್ರಾಜ್ಯ . ಇಲ್ಲಿ ದರ್ಶನಕ್ಕೆ ನಿಯಮವಿಲ್ಲ, ಎಲ್ಲರಿಗೂ ಸದಾ 
ಬಾಗಿಲು ತೆರೆದೇ ಇರುತ್ತದೆ. ' 

ಇನ್ನೊಮ್ಮೆ ಆಶ್ರಮಕ್ಕೆ ಕಂಬಳಿ ಮಾರುವವಳು ಬಂದಿರುತ್ತಾಳೆ. ಆಗ ನಳಿನಿ 
ನಾಲ್ಕಾಣೆ ಲಾಭಕ್ಕಾಗಿ ಅವಳೊಡನೆ ಚರ್ಚಿಸುವುದನ್ನು ಕಂಡು ಶ್ರೀಮಾತೆಯವರು, 
“ ಇದೇನು ನಳಿನೀ , ಎರಡು ಪೈಸೆ ಸಂಪಾದನೆಗೆ ಅವಳು ದಿನವೆಲ್ಲ ಕಂಬಳಿ ಮೂಟೆ 
ಹೊತ್ತು ಊರೆಲ್ಲ ಅಲೆಯುತ್ತಾಳೆ. ನೀನೋ ನಾಲ್ಕಾಣೆ ಪಾವಲಿಗಾಗಿ ಎಷ್ಟು 
ಚೌಕಾಶಿ ? ನಿನಗೆ ಬೇಕಾದಷ್ಟು ಕಂಬಳಿಯಿವೆ. ಅಲ್ಲಿ ನೋಡು, ಆ ಕ್ಷೀರೋದಾಗೆ 
ಇರುವುದು ಒಂದೇ ಕಂಬಳಿ, ಮೈಕೊರೆಯುವ ಚಳಿಗೆ ಅದೇ ಹಾಸು ಹೊದಿಕೆ. 
ಉಡುವುದಕ್ಕೆ ಎರಡು ಸೀರೆ ಬಿಟ್ಟರೆ ಮೂರನೇಯದು ಇಲ್ಲ ಆದರೂ ಯಾರಿಗೂ 
ಹೇಳದೆ ಹೇಗೆ ಆನಂದವಾಗಿದ್ದಾಳೆ, ನಿನಗೆ ಜನರ ಒಳ್ಳೆಯತನ ಅರ್ಥವೇ ಆಗುವುದಿಲ್ಲ' 

ಅಸಮಾಧಾನದಿಂದ ಹೇಳಿದ್ದು ಕೇಳಿಕ್ಷೀರೋದಬಾಲಾ ದಿಗ್ಗಾಂತಳಾದಳು. ತನ್ನ 
ಸಂಪೂರ್ಣ ಇತಿಹಾಸ ಅವರ ಅಂಗೈಯ್ಯಲ್ಲಿ ಕಾಣುತ್ತಿದೆಯೇ ? ಓ ಮಾತೆ ! ನೀನು 
ಗುರುವಲ್ಲ , ಸಾಕ್ಷಾತ್ ಪವಿತ್ರತಾಸ್ವರೂಪಿಣಿ ದೇವಿ ! ನಿನಗೆ ನಮೋ ನಮಃ 
ಕ್ಷೀರೋದಾಬಾಲ ಇದನ್ನೆಲ್ಲ ಕಣ್ಣಾರೆ ಕಂಡು ಅನುಭವಿಸಿದ್ದಳು . ಶ್ರೀಮಾತೆಯವರ 
ಭೌತಿಕ ಶರೀರ ದೂರವಾದ ನಂತರವೂ ಆಕೆ ಸಂಪೂರ್ಣ ಶರಣಾಗತಿಯಲ್ಲಿ ಅವರಲ್ಲೇ 
ನಂಬಿಕೆಯಿಟ್ಟು ಅವರನ್ನೇ ಪ್ರಾರ್ಥಿಸುತ್ತ , ಸ್ವಪ್ನದಲ್ಲಿ ಅವರ ದರ್ಶನ ಪಡೆಯುತ್ತ 
ಆನಂದದಲ್ಲೇ ಶೇಷಾಯುಷ್ಯ ಕಳೆಯುತ್ತಾಳೆ. 

- ಲೋಕದ ಜನರ ಪಾಲಿಗೆ ಅವರು ಗುರು. ಆದರೆ ಕುಟುಂಬದವರಿಗೆ ಅವರಿನ್ನೂ 
ಅದೇ ಹಿಂದಿನ ಶಾರದೆ. ಸಹೋದರರಿಗೆ ಪ್ರೀತಿಯ ಅಕ್ಕ , ಅವರಲ್ಲಿ ವಿಶೇಷ 
ಶಕ್ತಿಯಿದೆಯೆಂದು ನಂಬಿದರೂ ಅವರ ದೈವತ್ವವನ್ನು ಒಪ್ಪಿ ಮಂತ್ರದೀಕ್ಷೆ ಪಡೆಯಲು. 
ಹಿಂಜರಿಕೆ. ಎಲ್ಲರೂ ಅವರಿಂದ ಧನ ಸಂಪತ್ತು ಆಶಿಸಿದರಲ್ಲದೆ ವೈರಾಗ್ಯ , ದೈವಪ್ರೇಮ 
ಬೇಕೆಂದು ಹಂಬಲಿಸಲಿಲ್ಲ ಸಮಸ್ತರಿಂದ ಗೌರವಿಸಲ್ಪಡುವ ಅಕ್ಕ ಜಯರಾಂಬಾಟಿಗೆ 
ಬರುವಾಗ ಎದುರುಗೊಂಡು ಮನೆಗೆ ಕರೆತರುವುದಕ್ಕೂ ಹಿಂದೇಟು ಹಾಕಿದ್ದುಂಟು. 
ಒಮ್ಮೆ ಪ್ರಸನ್ನಕುಮಾರ ತಮ್ಮ ಅಕ್ಕ ಇನ್ನೊಂದು ಜನ್ಮದಲ್ಲೂ ತಮಗೆ ಸಹೋದರಿಯಾಗಿ 
ಹುಟ್ಟಬೇಕು ಎಂದಾಗ ಶ್ರೀಮಾತೆಯವರು ನಕ್ಕಿದ್ದರು, “ ನಿಮ್ಮ ಜೊತೆ ಈ ಜನ್ಮವೇ 
ಸಾಕಾಗಿದೆ. ಇನ್ನೊಂದು ಜನ್ಮದ ಮಾತನ್ನು ಏಕೆ ಹೇಳುತ್ತಿ ? ” ಸಹೋದರರಲ್ಲಿ ಅನೇಕ 
ದೋಷಗಳಿದ್ದರೂ ಯಾವದನ್ನೂ ಯೋಚಿಸದೆ ಅವರ ಹಿತ ಬಯಸಿದವರು. 
ಸೋದರಳಿಯ ಶಿವು ಯಾವಾಗಲೂ ಇವರ ಜೊತೆ ಇರುತ್ತಿದ್ದ ಅವನು ಒಮ್ಮೆ 

“ ಅತ್ತೆ , ಎಲ್ಲರೂ ನಿನ್ನನ್ನು ಗುರು, ದೇವಿ ಎಂದೆಲ್ಲ ಹೇಳುತ್ತಾರೆ. ನಿಜವಾಗಿಯೂ 
ನೀನ್ಯಾರು ? ” ಕೇಳಿದ್ದ ಕುತೂಹಲದಲ್ಲಿ . 

“ ನಾನೂ ನಿಮ್ಮ ಹಾಗೇ ಮನುಷ್ಯಳೇ . ಬೇರೆ ಕೊಂಬು ಕೋಡು ಇಲ್ಲ !'' 

ಆತ ಕೇಳದೆ ಪಟ್ಟು ಹಿಡಿದಾಗ, “ ಜನ ಏನೋ ಹೇಳುತ್ತಾರೆ. ನನಗೆ ತಿಳಿಯ 
ದಪ್ಪ ! ” ಉತ್ತರಿಸಿದ್ದರು. 
- ಇವನ್ನೆಲ್ಲ ನೋಡಿದ ಯೋಗಿನ್- ಮಾ ರಿಗೆ ಅವರ ವರ್ತನೆಯ ಮೇಲೇ 
ಅನುಮಾನ ಬಂದಿತ್ತು ಶ್ರೀರಾಮಕೃಷ್ಣರನ್ನು ನೋಡಿದರೆ ವ್ಯಾಮೋಹವಿಲ್ಲದೆ, ಹಣಕಾಸಿನ 
ಚಿಂತೆಯಿಲ್ಲದೆ ಆಧ್ಯಾತ್ಮಿಕ ಸಾಧನೆಯಲ್ಲೇ ಇದ್ದವರು. ಅವರ ಪತ್ನಿಯಾಗಿ ಇವರೇಕೆ 
ಸಂಸಾರ ಸಾಗರದ ಮಾಯೆಯಲ್ಲಿ ಮುಳುಗಿಹೋಗಿದ್ದಾರೆ ? ಯಾವಾಗ ನೋಡಿದರೂ 
ರಾಧುವಿನ ಚಿಂತೆ, ಸಹೋದರರಿಗೆ, ಅವರ ಮಕ್ಕಳಿಗೆ ಆಸರೆ ಕೊಡುವುದೇ ಆಗಿ 
ಹೋಗಿದೆಯಲ್ಲ, ಯಾಕೆ ಎಲ್ಲರೊಡನೆ ಅತಿಯಾದ ವ್ಯಾಮೋಹದ ಬಂಧನ ? 
ಅರ್ಥವಾಗದೆ ಸಂದೇಹಪಟ್ಟಿದ್ದರು. ಅವರು ಶ್ರೀಮಾತೆಯವರಲ್ಲಿದ್ದ ದೈವತ್ವ 
ಒಪ್ಪಿಕೊಂಡದ್ದು ತೀರ ತಡವಾಗಿ, ಅವರಿಗೇ ಅದರ ವಿಶಿಷ್ಟ ಅನುಭವ ಆದಮೇಲೆ 
ಎನ್ನಬಹುದು. ಒಮ್ಮೆ ಶ್ರೀಮಾತೆಯವರು ಧ್ಯಾನ ಮುಗಿಸಿ ಹೊರಬಂದ ಸ್ಥಿತಿಯಲ್ಲಿ 
ಅವರನ್ನು ಮೃದುವಾಗಿ ತಬ್ಬಿ ಹಿಡಿದುಕೊಂಡರು. ಅರೆಗಳಿಗೆ ಹೊತ್ತು ಯೋಗೇನ್ - ಮಾ 
ಮಿಂಚುಹೊಡೆದವರಂತೆ ಕಂಪಿಸಿ ತಟಸ್ಥರಾಗಿ ನಿಂತುಬಿಟ್ಟರು. ಯಾಕೆ ಈ ಪುಲಕ ? 
ಯಾಕೆ ಈ ರೋಮಾಂಚನ ? ಎಲ್ಲೆಲ್ಲೂ ಕಾಣುತ್ತಿದೆ ಆನಂದದ ಸಾಗರ ! ಬೆಳಕಿನ 
ಕಿರಣ ! ಓಹ್, ಇದೇನು ? ತಮ್ಮನ್ನು ತಬ್ಬಿದವರು ಶ್ರೀಮಾತೆಯವರಲ್ಲ , ತಮ್ಮ 
ಮಗಳು ! ಏನು ಈ ವಿಚಿತ್ರ ಅನುಭವ ? " ಓ ಮಾತೆ, ನೀನು ನನ್ನ ಮಗಳೇ ? 
ಮಗಳನ್ನೇ ತಬ್ಬಿದಂತೆ ಅದೇ ಬೆಚ್ಚನೆಯ ಹಿತವಾದ ಅನುಭವ! ನಿಜವಾಗಿಯೂ ನೀನು 
ಯಾರು ದೇವಿ ? ” ಕಣ್ಣುಂಬಿ ಬಂದು ಶಿರಬಾಗಿ ಅವರ ಚರಣ ಧೂಳಿಯನ್ನು ತಲೆಗೆ 
ಮುಟ್ಟಿಸಿಕೊಂಡರು. ಈ ಪುಟ್ಟ ಶರೀರದಲ್ಲಿ ಅದೆಂತಹ ಜೀವಸರ್ಶ ! ಇಂತಹ ಜೀವಸ್ಪರ್ಶ 
ಪಡೆದ ಅವರ ಕುಟುಂಬದ ಧನ್ಯತೆಗೆ ಸಾಟಿಯುಂಟೇ ? ನನ್ನ ಸಂದೇಹವನ್ನು ಕ್ಷಮಿಸು 
ತಾಯಿ ! ಕ್ಷಮಿಸು. ” 

ಈ ಅಮಲಿನಲ್ಲಿಯೇ ಒಂದು ದಿನ ಶ್ರೀಮಾತೆಯವರನ್ನು ಚೆಂದಕ್ಕೆ ದೇವಿಯಂತೆ 
ಅಲಂಕರಿಸುವ ಮನಸ್ಸಾಯಿತು. ಲಕ್ಷ್ಮಿ ದೇವಿ, ಗೋಲಾಪ್‌ಮಾ, ಇನ್ನಿತರರು ಅವರ 
ಬಯಕೆಗೆ ಅನುಮೋದಿಸಿದರು. ಸರಿ , ಯೋಗಿನ್ - ಮಾ ರೇಶ್ಮೀಸೀರೆ ಉಡಿಸಿದರೆ 
ಗುಲಾಬ - ಮಾ ತಲೆಬಾಚಿದರು. ಲಕ್ಷ್ಮಿ ದೇವಿ ಹೂಮುಡಿಸಿದಳು. ಕೈಗಳಲ್ಲಿ ಏರಿತು 
ಅಂದದ ಬಳೆಗಳು, ಕಾಲ್ಗಳಿಗೆ ನೂಪುರ, ಕೈಕಾಲಿಗೆ ಅರಸಿನ, ಹಣೆಗೆ ಕುಂಕುಮ , 
ಬೈತಲೆಗೆ ಸಿಂಧೂರ, ಅಲಂಕಾರ ಪೂರ್ಣವಾಗುವ ಮೊದಲೇ ಶ್ರೀಮಾತೆಯವರು 
ಅರ್ಧ ಬಾಹ್ಯಾವಸ್ಥೆ ತಲುಪಿದ್ದರು. ಅದೇ ಹೊತ್ತಿನಲ್ಲಿ ಎಲ್ಲಿದ್ದರೋ ಸ್ವಾಮೀ 
ಶಾರದಾನಂದರು, ಬಂದು ನೋಡುತ್ತಾರೆ ಎದುರಿನಲ್ಲೇ ಕುಳಿತಿದ್ದಾರೆ ಮಾತೆ, ಆದರೆ 

ಅವರು ಮಾತೆಯಲ್ಲಿ ಸಾಕ್ಷಾತ್ ದೇವಿ! ಕಣ್ಣುಜ್ಜಿ ಮತ್ತೆ ಮತ್ತೆ ನೋಡಿದರು. ಹೌದು 
ಇವರು ದೇವಿಯೇ ! ಆ ಕ್ಷಣವೇ ತಮ್ಮ ಬೊಗಸೆ ತುಂಬ ಹೂಗಳ ರಾಶಿ ಎತ್ತಿಕೊಂಡು, 
“ನಮೋ ನಮೋ ತಾಯಿ ! ನಮೋ ನಮೋ ದೇವಿ'' ಎನ್ನುತ್ತ ಅವರ ಪಾದಗಳ 
ಮೇಲಿಟ್ಟರು. ಮತ್ತೊಂದು ನಿಮಿಷದಲ್ಲಿ ಇಡಿಕೋಣೆಯಲ್ಲಿ ದೇವಿಯ ಜಯಕಾರದ 
ಅಲೆಗಳು. ಯೋಗೀನ್ - ಮಾ ಮತ್ತು ಉಳಿದವರೆಲ್ಲ ಅದ್ಭುತ ಕಂಡವರಂತೆ ದೇವಿಯನ್ನು 
ಸ್ತುತಿಸಲಾರಂಭಿಸಿದರು. ಸಂಮೋಹಿನಿಗೆ ಒಳಗಾದವರಂತೆ ತಮ್ಮನ್ನೇ ಮರೆತುಬಿಟ್ಟರು. 
ಆ ಹೊತ್ತಿಗೆ ಶ್ರೀಮಾತೆಯವರೂ ಭಾವಸಮಾಧಿಗೆ ಹೋಗಿಯಾಗಿತ್ತು . ಶ್ರೀರಾಮಕೃಷ್ಣರ 
ಭಾವಸಮಾಧಿಯೂ ಹೀಗೇ ಇತ್ತು ಅಲ್ಲವೇ ? ಸ್ವಲ್ಪಹೊತ್ತಿನಲ್ಲಿ ಬಾಹ್ಯಪ್ರಜ್ಞೆ ಬಂದು 
ಅವರಂತೆ ಇವರು ಏನೂ ಆಗಿಲ್ಲ ಎನ್ನುವಂತೆ ತಿನ್ನಲು ತಿಂಡಿ ಕೇಳಿದರು. ತನ್ನ ಕೈಕಾಲೆಲ್ಲಿ 
ಕೇಳಿದರು. ನೀವೆಲ್ಲ ಚೆನ್ನಾಗಿದ್ದೀರಾ ? ಪ್ರಶ್ನಿಸಿದರು. 

ಈ ಪ್ರಸಂಗದ ನಂತರ ಅವರಲ್ಲಿ ದೈವತ್ವವನ್ನು ಕಂಡು ಅನುಭವಿಸಿ ಮೊದಲ 
ಬಾರಿ ಹೊರ ಜಗತ್ತಿಗೆ ಪ್ರಕಾಶಿಸಿದವರು ಸ್ವಾಮೀ ಶಾರದಾನಂದರು. ಗುರು ಬೇರೆ 
ಅಲ್ಲ , ದೇವಿ ಬೇರೆ ಅಲ್ಲ . ಇಬ್ಬರೂ ಒಂದೇ ದಾರಿ ತೋರಿಸಿ ಮುನ್ನಡೆಸುವವ 
ಗುರು, ಅಭೀಷ್ಟೆಯನ್ನು ನೆರವೇರಿಸುವವಳು ದೇವಿ, ಭೌತಿಕ ಶರೀರದಲ್ಲಿ ಗುರು. 
ಅಗೋಚರ ಶಕ್ತಿಯಾಗಿ ದೇವಿ! ಎಂತಹ ಸಂಮಿಲನ! ಶ್ರೀಮಾತೆಯವರು ಇವೆರಡೂ 
ಒಂದೇ ಆಗಿದ್ದರು. ಅದಕ್ಕೆಂದೇ ಅನೇಕರು ಅವರ ಸ್ಪರ್ಶ ಮತ್ತು ದರ್ಶನದಲ್ಲಿ ತಮ್ಮ 
ಇಷ್ಟದೇವರನ್ನು ಕಂಡು ಆನಂದದಿಂದ ಬಾಹ್ಯಪ್ರಜ್ಞೆ ಕಳೆಕೊಳ್ಳುತ್ತಿದ್ದರು, ಭಾವಾವೇಶ 
ದಲ್ಲಿ ಭಯಪಡುತ್ತಿದ್ದರು, ಕಣ್ಣುಮುಚ್ಚಿಕೊಳ್ಳುತ್ತಿದ್ದರು. ಅನೇಕ ದಿನಗಳವರೆಗೆ ಅದೇ 
ಗುಂಗು. ಆದರೆ ಇದಾವುದೂ ತಮಗೆ ತಿಳಿದೇ ಇಲ್ಲ , ತಮ್ಮಲ್ಲಿ ಏನೂ ಇಲ್ಲ ಎನ್ನುವ 
ಅಮಾಯಕರು ಶ್ರೀಮಾತೆಯವರು. ಹೊರನೋಟಕ್ಕೆ ತೀರ ಸರಳರು. ಮಾಮೂಲು 
ಮನೆಗೆಲಸ ಮಾಡುವ ಹೆಣ್ಣುಮಗಳಂತೆ, ಗುಡಿಸುವ, ಒರೆಸುವ, ಬಟ್ಟೆ- ಪಾತ್ರೆ 
ತೊಳೆಯುವ ಕೆಲಸ ಅವರದೇ . ಶರೀರದ ಶಕ್ತಿ ಕುಂದುತ್ತ ಬಂದಾಗಲೂ ಈ ಕೆಲಸ 
ನಿಲ್ಲಿಸಿದವರಲ್ಲ ಈ ವ್ಯಕ್ತಿತ್ವದ ಹಿಂದೆ ದೇವಾಧಿದೇವತೆಗಳ ಅಗೋಚರ ಶಕ್ತಿ ಇದೆಯೆಂದು 
ತಿಳಿಯುವುದು ಅವರ ಸಮೀಪ ಬಂದಾಗಲೇ ಅವರ ಚಹರೆ ಹೇಗಿರುತ್ತದೆಂದು 
ಊಹಿಸುವುದೂ ಕಷ್ಟಕರ. ಒಂದೊಂದು ಭಾವವೂ ಶಿಷ್ಯರಿಗೆ ಹೊಸತು ಮತ್ತು 
ಪರೀಕ್ಷಾ ನೋಟ. ಅನೇಕ ವೇಳೆ ತಮ್ಮಲ್ಲೇ ಯೋಚಿಸುತ್ತ ಅಟ್ಟಹಾಸದಲ್ಲಿ ನಗು, 
ಒಮ್ಮೊಮ್ಮೆ ಬಾಹ್ಯಪ್ರಜ್ಞೆ ಇಲ್ಲದೆ ಬಲಗೈ ಮೇಲೆತ್ತಿದ ಸ್ಥಿತಿಯಲ್ಲಿ ಗಂಭೀರ ಮುಖಭಾವ. 
ಮತ್ತೊಮ್ಮೆ ಮಂದಸ್ಮಿತ ನಗುವಿನಲ್ಲಿ ಕಂಗೊಳಿಸುವ ದೈವೀಕಳೆ, ಭಕ್ತಿ ಭಾವದಲ್ಲಿ 
ನೋಡಿದಷ್ಟೂ ಸಾಲದು. ಭಾವಾವೇಶಕ್ಕೆ ಒಳಗಾದಾಗ ಬೇರೆಯವರು ಅವರನ್ನು 
ವಾಸ್ತವಸ್ಲಿತಿಗೆ ತರಲು ಕಿವಿಯಲ್ಲಿ ಮಂತ್ರೋಚ್ಚಾರ ಮಾಡಬೇಕು. ಎಷ್ಟೋ ದೂರದ 
ಸಂಗತಿ, ಮುಂದಾಗುವ ಘಟನೆ, ಕಷ್ಟದಲ್ಲಿರುವವರ ಅಸಹಾಯಕತೆ ಅವರಿಗೆ ತಿಳಿಯು 
ತಿತ್ತು . ಸಹಾಯಕ್ಕೆ ತಾವೇ ಧಾವಿಸುತ್ತಿದ್ದರು, ಅಥವಾ ಬೇರೆಯವರ ಮೂಲಕ 
ಕೊಡಿಸುತ್ತಿದ್ದರು. 

ಉದ್ಯೋಧನಕ್ಕೆ ಯಾವಾಗಲೂ ಬರುತ್ತಿದ್ದ ಒಬ್ಬ ಹುಚ್ಚ ಅನೇಕ ತಿಂಗಳು ಕಾಲ 
ಕಾಣದಿದ್ದಾಗ ಅವನ ನೆನಪು ಮಾಡುತ್ತ ಒಂದು ದಿನ ಶ್ರೀಮಾತೆಯವರು, “ ಆ ಹುಚ್ಚ 
ಈ ಕಡೆ ಏನು ಬಂದಿಲ್ಲ ? ಊರಲ್ಲಿ ಇಲ್ಲವೇ ? ” ಕೇಳುತ್ತಿದ್ದಂತೆ ಅಂಗಳದಲ್ಲಿ ಆತ 
ಹಾಜರು ! ಇನ್ನೊಮ್ಮೆ ಕೋಯಲಪಾರನ ಹಳ್ಳಿಯಲ್ಲಿದ್ದಾಗ ರಾತ್ರೆ ಜೊತೆಯಲ್ಲಿ 
ಅನೇಕರಿದ್ದರೂ ಶ್ರೀಮಾತೆಯವರು, '' ಇಲ್ಲಿ ರಾತ್ರೆ ಕಾಡುಹಂದಿಯ ಕಾಟ ಇದೆಯೇ ? 
ಏಕೋ ತುಂಬ ಹೆದರಿಕೆ ಆಗುತ್ತಿದೆ. ಮನೆ ಸಮೀಪ ಬಂದರೆ ಏನು ಮಾಡೋಣ?'' 
ಕೇಳಿದ್ದರು ಆತಂಕದಲ್ಲಿ ಕಾಡುಹಂದಿಯೇ ಇಲ್ಲದ ಹಳ್ಳಿಯಲ್ಲಿ ಅದು ಬರುವ ಪ್ರಶ್ನೆಯೇ 
ಇಲ್ಲ, ಶಿಷ್ಯರು ಅವರ ಹೆದರಿಕೆಗೆ ನಕ್ಕು ಸುಮ್ಮನಾದರು. ಆದರೆ ಬೆಳಿಗ್ಗೆ ಸುದ್ದಿ 
ಬಂದಿತು, ನಿಜವಾಗಿಯೂ ಹಂದಿ ಬಂದು ತೋಟದಲ್ಲಿ ದಾಂದಲೆ ಮಾಡಿ ಒಬ್ಬಳು 
ಮುದುಕಿಯನ್ನು ಕೊಂದುಹಾಕಿ ಹೋಗಿದೆ ಎಂದು. 

- ಶ್ರೀರಾಮಕೃಷ್ಣರ ಶಿಷ್ಯ ಪೂರ್ಣಾನಂದನನ ಆರೋಗ್ಯದ ಸ್ಥಿತಿ ಹದಗೆಟ್ಟಿತ್ತು 
ಅವನ ತಾಯಿ ಅವನನ್ನು ಉಳಿಸಿಕೊಳ್ಳಲು ಎರಡು ಬಾರಿ ಶ್ರೀಮಾತೆಯವರ ಹತ್ತಿರ 
ಸೆರಗೊಡ್ಡಿ ಬೇಡಿದ್ದಳು. ಮಾತೆ ಇಚ್ಚಿಸಿದರೆ ಆಯುಸ್ಸು ಗಟ್ಟಿಯಾಗಿಯೇ ಇರುತ್ತದೆ 
ಎಂದು ಅವಳ ನಂಬಿಕೆ. ಶ್ರೀಮಾತೆಯವರು ಏನೋ ಒಂದು ಸಮಾಧಾನ ಹೇಳಿ 
ಕಳುಹಿಸುತ್ತಿದ್ದರು. ಆದರೆ ಒಂದುದಿನ ರಾತ್ರೆ ಶ್ರೀಮಾತೆಯವರು ಇದಕ್ಕಿದ್ದಂತೆ ಧಡಕ್ಕನೆ 
ಎದ್ದು , “ ನಮ್ಮ ಪೂರ್ಣ ಇವತ್ತು ಸತ್ತುಹೋದನೇ ?'' ಕೇಳಿದರು ಹತ್ತಿರ 
ಇದ್ದವರನ್ನು ವಾಸ್ತವದಲ್ಲಿ ಆ ಸಂಜೆಯೇ ಪೂರ್ಣಾನಂದನ ಮರಣದ ವಾರ್ತೆ 
ಬಂದಿತ್ತು ಅವರಿಗೆ ತಿಳಿಸಿರಲಿಲ್ಲ ಯಾರೂ . ಹಾಗಾದರೆ ಅವನ ಭವಿಷ್ಯ ಅವರಿಗೆ 
ಮೊದಲೇ ತಿಳಿದಿತ್ತು ಅಲ್ಲವೇ . ಆ ಮೊದಲೇ ಕಂಡ ಸಾವು! ಇದೊಂದೇ ಅಲ್ಲ , 
ತೀರ ಅಸೌಖ್ಯದವರನ್ನು ನೋಡುವಾಗ ಅನೃತ ನುಡಿಯದ ನಾಲಿಗೆಯಲ್ಲಿ ಸತ್ಯ 
ಹೇಳುವುದೂ ಕಷ್ಟವಾಗಿ ಅಡ್ಡಗೋಡೆಮೇಲೆ ದೀಪವಿಟ್ಟಂತೆ ಹೇಳಿದ್ದೂ ಇದೆ. ಸ್ವತಃ 
ಶ್ರೀರಾಮಕೃಷ್ಣರ ಅಂತ್ಯದ ದಿನಗಳಲ್ಲಿ ತಾರಕೇಶ್ವರದಲ್ಲಿ ಮಡಿಕೆ ಒಡೆದ ಸದ್ದು ಕೇಳಿದಾಗಲೇ 
ಅಂದುಕೊಂಡಿದ್ದರು, ಮೃತ್ಯುವನ್ನು ತಡೆಯುವ, ನಿಲ್ಲಿಸುವ ಶಕ್ತಿ ಯಾರಿಗೂ ಇಲ್ಲ 
ಹಾಗೆ ಇದ್ದರೂ ಅದಕ್ಕಾಗಿ ಶಕ್ತಿ ವಿನಿಯೋಗಿಸುವುದು ಧರ್ಮವಲ್ಲ . ಮುಂದೆ ಅವರೂ 
ಇದನ್ನು ಹಲವು ಸಂದರ್ಭಗಳಲ್ಲಿ ತೋರಿಸಿಕೊಡುತ್ತಾರೆ. . . 

ಹೆಂಡತಿಯನ್ನು ಶಿಕ್ಷಿಸುವ ಗಂಡಸರನ್ನು ಕಂಡರೆ ಅವರ ಮೃದು ಸ್ವಭಾವವೂ 
ಕಾವೇರುತ್ತಿತ್ತು . ಕೈಯ್ಯಲ್ಲಿ ತ್ರಿಶೂಲ ಹಿಡಿದ ಕಾಳಿಯಂತೆ ಹೂಂಕಾರ. ಎಂತಹ 
ಕೋಪಿಷ್ಟ, ಕ್ರೂರಿಯಾದರೂ ಇವರ ಚರಣ ಸ್ಪರ್ಶ, ನೋಟ ಸಾಕು ಮನಪರಿವರ್ತನೆಗೆ 
ಒಮ್ಮೆ ಇವರ ವಾಸಗೃಹದಿಂದ ಬಹುದೂರದಲ್ಲಿ ಕುಡಿದ ಮತ್ತಿನಲ್ಲಿ ತನ್ನ ಹೆಂಡತಿಯನ್ನು 
ತುಳಿದು ಹೊಡೆಯುತ್ತಿದ್ದ ಕುಡುಕನನ್ನು ನೋಡಿದವರಂತೆ ಶ್ರೀಮಾತೆಯವರ ಶರೀರ 
ಕಂಪಿಸಿ ಆವೇಶದಿಂದ, “ಹೋಯ್, ಯಾರಲ್ಲಿ ? ಹೆಂಡತಿಯನ್ನು ಬಡಿಯಲು 
ಇವನಿಗೇನು ಅಧಿಕಾರ ? ” 


ಇದನ್ನು ಹಲವನ್ನು ಶಿಕ್ಷಿಸುವ ಗಂಡಹಿಡಿದ ಕಾಳಿಯ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೧೩೧ 
ಗಟ್ಟಿಯಾಗಿ ಸ್ವರ ಏರಿಸಿ ಸುಮ್ಮನಾಗುತ್ತಾರೆ. ಏನಾಯಿತೆಂದು ಅಲ್ಲಿದ್ದ ಶಿಷ್ಯರಿಗೆ 
ತಿಳಿಯದೆ ಹೆದರಿಹೋದರು. ಸ್ವಲ್ಪ ಹೊತ್ತಿನಲ್ಲಿ ಮತ್ತೊಂದು ಬೀದಿಯ ಕೊಳೆಗೇರಿಯ 
ಗಂಡ ತನ್ನ ಹೆಂಡತಿಯೊಂದಿಗೆ ಧಾವಿಸಿ ಬಂದು ಅವರ ಪಾದದ ಕೆಳಗೆ ಕುಸಿದು 
ಬಿದ್ದ “ತಾಯಿ , ಕುಡಿದ ನಶೆಯಲ್ಲಿ ನನ್ನ ಬುದ್ದಿ ಕೆಟ್ಟುಹೋಗಿತ್ತು ಇನ್ನೆಂದೂ ಹೀಗೆ 
ಮಾಡುವುದಿಲ್ಲ, ನನ್ನನ್ನು ಕ್ಷಮಿಸಿ'' ಎನ್ನುತ್ತ ಅಳಲಾರಂಭಿಸಿದ. ಅವರ ಸಾಂತ್ವನದ 
ಕರುಣೆಯ ಸ್ಪರ್ಶ , ನೋಟದಲ್ಲೇ ಆತ ಬಹಳಷ್ಟು ಬದಲಾದ. ಮುಂದೆ ಆಗಾಗ ಅವರ 
ದರ್ಶನ ಪಡೆಯುತ್ತ ಕ್ರಮೇಣ ಸಭ್ಯ ಗೃಹಸ್ಥನಾದ. 

ಇವನಂತೆ ಕುಡುಕರು, ನೀತಿಯಿಲ್ಲದ ಹೆಣ್ಣುಮಕ್ಕಳು, ಶೀಲ ಇಲ್ಲದವರು, 
ಪಾಪಿಷ್ಟರು, ಇವರೆಲ್ಲರ ಮೇಲೆತಮ್ಮ ಕೃಪಾದೃಷ್ಟಿ ಹರಿಸಿ ಅವರ ಕತ್ತಲೆ ತುಂಬಿದ ಬಾಳಿಗೆ 
ಬೆಳಕಿನ ಕಿಡಿ ಉರಿಸಿದ್ದಾರೆ. ತಮ್ಮ ದರ್ಶನಕ್ಕೆ ಕಾತರರಾಗಿ ಬಹು ದೂರದಿಂದ 
ಬರುವುದಕ್ಕೆ ಅಸಾಧ್ಯವಾದರೆ ಕನಸಿನಲ್ಲಿ ದರ್ಶನ ಕೊಡುತ್ತಿದ್ದರು. ತಮ್ಮ ಇಷ್ಟ ದೇವರನ್ನು 
ಅವರಲ್ಲೇ ಕಂಡವರು ಅವರಿಗಾಗಿ ಒಂದು ಹೆಜ್ಜೆ ಮುಂದಿಟ್ಟರೂ ಸಾಕು, ಅವರ ಕೃಪೆ 
ಆಯಿತೆಂದೇ ಲೆಕ್ಕ . ಒಮ್ಮೆ ಕೃಪೆ ಆಯಿತೆಂದರೆ ಅವರ ಸಂರಕ್ಷಣೆ ಭಾರ ಶ್ರೀಮಾತೆ 
ಯವರದು. ಎಲ್ಲರಿಗೂ ಹೇಳುವುದು ಒಂದೇ ಮಾತು, " ಠಾಕೂರರನ್ನು ಸ್ಮರಿಸಿರಿ, 
ನಿತ್ಯ ನಾಮಜಪ ಮಾಡಿ. ಈಗಲ್ಲದಿದ್ದರೂ ಕೊನೆಗಾಲದಲ್ಲಿ ಅವರ ದರ್ಶನ ಭಾಗ್ಯ 
ಖಂಡಿತ ಸಿಗುತ್ತದೆ. ” 

- ಹಂದಿಗಾಗಿ ಹೆದರಿದಂತೆ ತೋರಿಸಿದ ಶ್ರೀಮಾತೆಯವರ ಮೃದು ಸ್ವಭಾವದಲ್ಲೂ 
ಧೈರ್ಯ- ಸಾಹಸವಿತ್ತು ಅನಾನುಕೂಲ ಪರಿಸ್ಥಿತಿಯನ್ನು ನಿಭಾಯಿಸುವ ಸಾಮರ್ಥ್ಯ 
ವಿತ್ತು ಕಾಮಾರಪುಕುರದಲ್ಲಿ ಅವರೊಬ್ಬರೇ ಏಕಾಂಗಿಯಾಗಿ ಕಾಲ ಕಳೆದ ಸಮಯ. 
ಹಳ್ಳಿಯವರ ಅಸಹಕಾರದಲ್ಲೂ ಧೈರ್ಯವಾಗಿಯೇ ಇದ್ದರು. ಅವರಲ್ಲಿಗೆ ಆಗಾಗ 
ಹರೀಶನೆಂಬ ಮತಿಗೆಟ್ಟ ಹುಚ್ಚ ಬರುತ್ತಿದ್ದ. ಅಂತಹ ಅಪಾಯಕಾರಿಯವನಲ್ಲ 
ಎಂದುಕೊಂಡಿದ್ದರು. ಒಂದು ದಿನ ಯಾರೂ ಇಲ್ಲದ ಹೊತ್ತಿನಲ್ಲಿ ಅವರನ್ನು ಹಿಂಬಾಲಿಸಿ 
ಬಂದು ಹುಲ್ಲಿನ ಬೆಣೆಯಲ್ಲಿ ಅವರ ಮೈ ಮೇಲೆ ಎರಗುವ ಸನ್ನಾಹ ಮಾಡಿದ. 
ಹುಚ್ಚುಬುದ್ದಿ ಆಟ ಆಡಿಸುತ್ತಿತ್ತು ಶ್ರೀಮಾತೆಯವರಿಗೆ ಅಪಾಯದ ಮುನ್ಸೂಚನೆ 
ಸಿಕ್ಕಿದ್ದೇ ತಡ, ಅವನಿಂದ ತಪ್ಪಿಸಿಕೊಂಡು ಓಡತೊಡಗಿದರು. ಅಂಗಳದಾಚೆ ರಾಶಿ 
ಮಾಡಿಟ್ಟ ಹುಲ್ಲಿನ ಬೆಣೆಯಲ್ಲಿ ಅಡಗಿಕೊಳ್ಳಲು ಓಡಿದರೆ ಅವನೂ ಹಿಂಬಾಲಿಸಿ ಬಂದ. 
ಅವರು ಮುಂದೆ, ಇವನು ಹಿಂದೆ. ಮೂರಾವರ್ತಿ ಹುಲ್ಲಿನ ರಾಶಿಯನ್ನು ಸುತ್ತಿ ಸುತ್ತಿ 
ಸುಸ್ತಾದ ಅವರು ಇನ್ನೇನು ಅವನ ಕೈಗೆ ಸಿಗಬೇಕು ಎನ್ನುವಾಗ ಹಠಾತ್ತನೆ ತಿರುಗಿ 
ನಿಂತರು. ಇನ್ನು ನಿಜರೂಪದ ದರ್ಶನ ಮಾಡಿಸದೆ ವಿಧಿಯಿಲ್ಲ ತಾನು ಯಾರೆಂದು 
ತಿಳಿಯಪಡಿಸಬೇಕು. ಆ ಕ್ಷಣ ಅವನನ್ನು ಕೆಳಗೆ ದೂಡಿ ಅವನ ಎದೆಯ ಮೇಲೇ 
ಮೊಣಕಾಲು ಊರಿ ಕುಳಿತು ಮಹಿಷಾಸುರನನ್ನು ಕೊಲ್ಲಲು ಸಜ್ಜಾದ ದೇವಿಯಂತೆ, 
ಅವನ ಎರಡು ಕೈಗಳನ್ನು ಬಿಗಿಯಾಗಿ ಹಿಡಿದು ನಾಲಿಗೆಯನ್ನು ಹಿಡಿದೆಳೆದು ಕೆನ್ನೆ ಮುಖ 


೧೩೨ 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಎನ್ನದೆ ಪೆಟ್ಟು ಕೊಡಲಾರಂಭಿಸಿದರು. ! ನೋಡಿಯೇ ಬಡಪಾಯಿ ಹುಚ್ಚ ಹೆದರಿ 
ಕಂಗಾಲು. ಬಿಡಿಸಿಕೊಳ್ಳಲು ಹೆಣಗಾಡಿದ, ಮಾತೆಯವರ ದೃಢಶಕ್ತಿಯ ಹೊಡೆತ ಮತ್ತು 
ಉಗ್ರಸ್ವರೂಪದ ಮುಂದೆ ಅವನ ಆಟ ನಡೆಯಲಿಲ್ಲ . ಉಸಿರುಗಟ್ಟಿ ಒದ್ದಾಡ 
ತೊಡಗಿದ. ಹಾಗೇ ತಪ್ಪಾಯಿತೆಂದು ಕ್ಷಮೆ ಯಾಚಿಸಿದ ಮೇಲೆಯೇ ಅವರ ಹೊಡೆತ 
ನಿಂತದ್ದು ಸೌಮ್ಯರೂಪಿಣಿ ತಾಯಿ ಉಗ್ರಳೂ ಕಠೋರಳೂ ಹೌದು. ವಿಪತ್ತಿನಲ್ಲಿ 
ರುಂಡ ಚೆಂಡಾಡುವ ಚಾಮುಂಡಿಯೂ ಹೌದು. ಅವರ ಉಗ್ರ ಮತ್ತು ಕಠೋರ 
ಶಿಕ್ಷೆಯ ರೂಪ ಇನ್ನೊಬ್ಬರಿಗೆ ಕೆಡಕು ಮಾಡುವಂತಹದಲ್ಲ. ತಮಗೆಕೇಡು ಬಗೆದವನನ್ನೂ 
ಕ್ಷಮಿಸುವ ದಯಾಮಯಿ ! ಅವರಲ್ಲಿದ್ದ ದೈವಿಕ ಅಂಶದ ಪ್ರಭಾವ ಇದು. ಹರೀಶನ 
ಹುಚ್ಚು ಬಹಳ ಬೇಗ ಗುಣವಾಗಿ ಮುಂದೆ ಸಭ್ಯ ವ್ಯಕ್ತಿಯಾಗಿ ಬಾಳುವಂತೆ ಆದದ್ದು 
ಈ ಶಿಕ್ಷೆ ಕಲಿಸಿದ ಪಾಠದಿಂದ ! . 
- ಪ್ರತಿಯೊಬ್ಬರ ಬಯಕೆ ಪೂರೈಸುವುದು ತಮ್ಮ ಕರ್ತವ್ಯವೆಂದು ತಿಳಿದಿದ್ದರು 
ಶ್ರೀಮಾತೆಯವರು. ತಮ್ಮನ್ನು ಕಾಣಲು ತಡರಾತ್ರೆಗೆ ಬಂದರೂ , ಬಹಳ ಹೊತ್ತು 
ಮಾತಿನಲ್ಲಿ ಕಳೆದರೂ ಬೇಸರಿಸದೆ ಸಹನೆಯಲ್ಲಿ ಕುಳಿತು ಅವರ ಮನಸ್ಸನ್ನು 
ಗೆಲ್ಲುತ್ತಿದ್ದರು. ತುಂಬ ತಡವಾದರೆ ಆಶ್ರಮದ ಭಕ್ತರು ದರ್ಶಕರಿಗೆ ಎಚ್ಚರಿಕೆ ಕೊಡುತ್ತಿದ್ದರು. 
ಕೆಲವೊಮ್ಮೆ ಶ್ರೀಮಾತೆಯವರೇ ಇರಲಿ ಇನ್ನಷ್ಟು ಹೊತ್ತು ಎನ್ನುತ್ತಿದ್ದರು. ತಮ್ಮಿಂದ 
ಭಕ್ತರಿಗೆ ಸಂತೋಷವಾದರೆ ಅದಕ್ಕಿಂತ ಮಿಗಿಲಾದ ಸಂತೋಷ ಇನ್ನೇನಿದೆ ? ಒಮ್ಮೆ ಒಬ್ಬ 
ಅವರ ಪಾದಕ್ಕೆ ಹೂ ಏರಿಸುವ ನೆಪದಲ್ಲಿ ಪಾದದ ಹೆಬ್ಬೆರಳನ್ನು ಗಟ್ಟಿಯಾಗಿ 
ಅಮುಕುತ್ತಾನೆ. ತಾನು ನೋವುಕೊಟ್ಟರೆ ಮಾತೆ ತನ್ನನ್ನು ನೆನಪಲ್ಲಿ ಇರಿಸಿಕೊಳ್ಳುವ 
ರೆಂದು ಅವನ ಉತ್ತರ. ಇನ್ನೊಬ್ಬ ಅವರ ಪಾದಪೂಜೆ ಮುಗಿಸಿ ಅನಂತರ ದೇವಿಯ 
ಪ್ರಾಣಪ್ರತಿಷ್ಠೆ ಮಾಡುವಂತೆ ಪ್ರಾಣಾಯಾಮದಲ್ಲಿ ಬಹಳ ಹೊತ್ತು ವೇಳೆಯ ಪರಿವೆ 
ಯಿಲ್ಲದೆ ಧ್ಯಾನಕ್ಕಿಳಿದಿದ್ದ ಪುಣ್ಯಕ್ಕೆ ಆ ಹೊತ್ತಿಗೆ ಗೋಲಾಪ - ಮಾ ಇತ್ತ ಬಂದವಳು 
ಅವನನ್ನು ಗದರಿಸಿ ' ಇದೇನು ಮರದ ವಿಗ್ರಹ ಎಂದುಕೊಂಡಿದ್ದಿಯಾ ? ನಿನ್ನ ಪೂಜೆ 
ಸಾಕು. ನಡಿ ಹೊರಗೆ ” ಎಬ್ಬಿಸುತ್ತಾಳೆ. ಈ ಬಗ್ಗೆ ಶ್ರೀಮಾತೆಯವರನ್ನು ಕೇಳಿದರೆ, 
' ಇರಲಿ, ನನ್ನಿಂದ ಅವನಿಗೆ ಸಂತೋಷ ಸಿಕ್ಕಿದರೆ ನನಗೂ ಸಂತೋಷವೇ '' ಎಂದರು. 

ಇಂತಹ ಹಲವಾರು ಘಟನೆಗಳು ಅವರು ಗುರುಪೀಠ ಏರಿದ ಮೇಲೆ ಮತ್ತು 
ದೇವಿಪೀಠ ಅಲಂಕರಿಸಿದ ಮೇಲೆ ಕಾಣಸಿಗುತ್ತವೆ. ಕಾರ್ಯ ಕಾರಣ ಸಂಬಂಧ ಹುಡುಕ 
ಹೊರಟರೆ ಎಲ್ಲೆಲ್ಲೂ ಗೋಜಲು. ಇದನ್ನು ಮೂಢನಂಬಿಕೆ ಎನ್ನಿ , ವೈಜ್ಞಾನಿಕ ತಳಹದಿ 
ಇಲ್ಲದ್ದು ಎನ್ನಿ , ಜನಸಾಮಾನ್ಯರ ಊಹೆಗೆ ನಿಲುಕದ, ವಿವರಣೆಯಿಲ್ಲದ, ಕೇವಲ 
ಅಂತರಂಗದ ಚಕ್ಷುವಿಗೆ ಕಾಣಬಲ್ಲ ಮತ್ತು ಹೃದಯ ಅನುಭವಿಸಬಲ್ಲ ವಿಷಯಗಳು. 
ವ್ಯಾಖ್ಯಾನಕ್ಕೂ ಅತೀತವಾದದ್ದು . 

- ಶ್ರೀಮಾತೆಯವರಿಗೆ ಅವರ ಪತಿ ಗುರುವೂ ಹೌದು, ಇಷ್ಟದೇವರೂ ಹೌದು. 
ಅವರ ಭೌತಿಕ ಶರೀರವಿಲ್ಲದಿದ್ದರೂ ಸೂಕ್ಷ್ಮ ರೂಪದಲ್ಲಿ ತಮ್ಮ ಬಳಿಯಿದ್ದಾರೆ ಎನ್ನುವ 


೧೩೩ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ನಂಬಿಕೆ. ಅವರ ಭಾವಚಿತ್ರ ಕೇವಲ ವಸ್ತುವಲ್ಲ ಗಾಜು ಹೊದೆಯಿಸಿದ ಕಟ್ಟು ಅಲ್ಲ, 
ಅದರಲ್ಲಿ ಅವರು ಜೀವಂತ ವ್ಯಕ್ತಿಯಾಗಿದ್ದಾರೆ. ಪೂಜಾಗೃಹದಲ್ಲಿ ಎದುರಿನಲ್ಲೇ 
ಅವರ ಸ್ಥಾನ. ತಾವು ಗುರುಪೀಠ ಏರಿದ ಮೇಲೆ ಶಿಷ್ಯರಿಗೆ ಮಂತ್ರದೀಕ್ಷೆ ಕೊಡುವಾಗ 
ಪೂಜಾಗೃಹದಲ್ಲಿ ಶ್ರೀರಾಮಕೃಷ್ಣರ ಭಾವಚಿತ್ರಕ್ಕೆ ಕೈಮುಗಿದು ಧ್ಯಾನಿಸಿದ ನಂತರವೇ 
ಮುಂದಿನ ಕಾರ್ಯ. “ ನಾನು ಅವರ ಶಿಷ್ಯ . ನನ್ನ ಮಾತೆಲ್ಲವೂ ಅವರದೇ . ಅವರು 
ಆಡಿಸಿದಂತೆ ಕುಣಿಯುವ ಗೊಂಬೆ ನಾನು ' ಎನ್ನುತಿದ್ದರು ವಿನೀತರಾಗಿ ತಾವು ಮಾಡುವ 
ಪ್ರತಿಯೊಂದು ವಿಷಯದ ವರದಿ ಅವರಿಗೆ ಒಪ್ಪಿಸಬೇಕು. ತಮ್ಮ ಮನದ ಭಾವನೆ 
ಗಳನ್ನು ನಿವೇದಿಸುತ್ತಿದ್ದರು. ಪ್ರಾರ್ಥಿಸುತ್ತಿದ್ದರು. ಸಂತೋಷದಲ್ಲಿದ್ದರೆ ತುಂಬಾ ಹೊತ್ತು 
ಹರಟುವರು. ಕೇಳುವವರಿಗೆ ಎದುರಿನಲ್ಲಿ ಯಾರೋ ಕುಳಿತು ಆಲಿಸುವಂತೆ ಅನ್ನಿಸುತ್ತಿತ್ತು, 
ಬೇಸರವಾದರೆ ಕಣ್ಣು ಮುಚ್ಚಿ ಕುಳಿತುಬಿಡುತ್ತಿದ್ದರು. ಸಮಸ್ಯೆ ಇದ್ದರೆ ಭಾವಚಿತ್ರಕ್ಕೆ 
ಬೇಡುವರು. ತಾನಾಗಿಯೇ ನಿವಾರಣೆಯಾಗುತ್ತಿತ್ತು 
- ಭಕ್ತಿ , ಶ್ರದ್ಧೆಯಿಂದ ಪೂಜಿಸುತ್ತಿದ್ದರು . ಪೂಜೆಗೂ ದೊಡ್ಡ ಆಡಂಬರವಿಲ್ಲ, 
ಅತ್ಯಂತ ಸರಳ, ತಮಗೆ ತಿಳಿದ ಮಂತ್ರ ಉಚ್ಚರಿಸುತ್ತ ಗಂಧ, ಅರಸಿನ ಕುಂಕುಮ ಹಚ್ಚಿ 
ಹೂವುಗಳನ್ನೇರಿಸಿ ಧೂಪದೀಪಾರತಿ ಬೆಳಗಿ ನೈವೇದ್ಯ ಇಟ್ಟರೆ ಅಲ್ಲಿಗೆ ಮುಗಿಯಿತು 
ಪೂಜೆ, ನೈವೇದ್ಯ ಇಟ್ಟ ಮೇಲೆ ಪತಿಯನ್ನು ಪ್ರೀತಿಯಿಂದ ಕರೆದು, “ ಬನ್ನಿ , ಮಣೆ 
ಇಟ್ಟಿದ್ದೇನೆ. ನೀರು ಇಲ್ಲಿದೆ. ಸಾವಧಾನವಾಗಿ ಸಮಾಧಾನದಲ್ಲಿ ಊಟ ಮಾಡಿ. ಇದು 
ರುಚಿಯಾಗಿದೆಯಾ ? ಸಿಹಿ, ಖಾರ ಸರಿಯಾಯ್ತಾ ? ” ಹೀಗೆ ರಮಿಸಿ, ಖುಷಿಪಡಿಸು 
ವಂತೆ ಇರುತ್ತಿದ್ದವು ಪ್ರೀತಿ, ಆತ್ಮೀಯತೆ ತುಂಬಿದ ಮಾತುಗಳು. ಕೆಲವೊಮ್ಮೆ “ನೀವು 
ಬೇಗೆ ಊಟ ಮುಗಿಸಿಬಿಡಿ. ನನಗೆ ಅವಸರದಲ್ಲಿ ಬೇರೆ ಕಡೆ ಹೋಗಲಿಕ್ಕಿದೆ ? 
ಎನ್ನುತ್ತಿದ್ದರು. ಒಮ್ಮೆ ಭಾವಚಿತ್ರದ ಮುಂದಿರಿಸಿದ ಸಕ್ಕರೆ ಮಿಠಾಯಿಯಿಂದ ಹೊರಟ 
ಕಚ್ಚುವ ಇರುವೆಗಳು ಅವರ ಭಾವಚಿತ್ರವನ್ನು ಮುತ್ತಿಕೊಂಡಿದ್ದವು. ಶ್ರೀಮಾತೆಯವರು 
ಆ ಕೂಡಲೆ ಇರುವೆಗಳನ್ನು ಓಡಿಸಿ ಚಿತ್ರಪಟ ಒರೆಸಿ ಬೇರೆ ಬದಿಗಿಟ್ಟು , “ ಅಯ್ಯೋ , 
ಇರುವೆ ಮುತ್ತಿಕಚ್ಚಿ ಎಷ್ಟು ನೋವಾಯಿತೋ ನಿಮ್ಮ ಶರೀರಕ್ಕೆ ? ಇನ್ನು ಮುಂದೆ ಸಕ್ಕರೆ 
ಜೊತೆ ನಿಮ್ಮನ್ನು ಕುಳ್ಳಿರಿಸುವುದಿಲ್ಲ ' ಎನ್ನುತ್ತಾರೆ. 

ಯಾರಾದರೂ ನಿಜವಾಗಿಯೂ ಠಾಕೂರರು ಬಂದು ನೀವು ಬಡಿಸಿದ ಆಹಾರ 
ತಿನ್ನುತ್ತಾರೆಯೇ ? ” ಕೇಳಿದರೆ, " ಹೌದು, ಅವರು ಸೂಕ್ಷ್ಮ ರೂಪದಲ್ಲಿ ಬಂದು 
ಹೋಗುವುದನ್ನು ಬಿಡಿಸಿಟ್ಟ ಆಹಾರದಿಂದಲೇ ತಿಳಿಯುತ್ತದೆ. ಆಹಾರ ಆಚೀಚೆ 
ಚದುರಿಕೊಳ್ಳುತ್ತದೆ. ಕೆಲವೊಮ್ಮೆ ಭಾವಚಿತ್ರದ ಕಣ್ಣುಗಳಿಂದ ತೀಕ್ಷ್ಯಬೆಳಕು ಹೊರಬಂದು 
ಆಹಾರದ ತಟ್ಟೆ ಸ್ಪರ್ಶಿಸಿದ್ದು ಕಂಡಿದ್ದೇನೆ ' ಎನ್ನುವರು ತೃಪ್ತಿಯಿಂದ ಸಾಮಾನ್ಯವಾಗಿ 
ಶ್ರೀಮಾತೆಯವರು ತಾವು ಮಾಡಿದ ಅಡಿಗೆಯನ್ನು ಠಾಕೂರರಿಗೆ ಬಡಿಸಿ ಅದನ್ನೇ 
ಪ್ರಸಾದವೆಂದು ಭುಂಜಿಸುವವರು. ಬೇರೆ ಯಾರ ಕೈ ಅಡುಗೆ ಸ್ವೀಕರಿದವರಲ್ಲ, 
ಉದ್ಯೋಧನದಲ್ಲಿರಲಿ, ಹೊರಗೆ ಎಲ್ಲಿಯೇ ಹೋಗಲಿ ಭಾವಚಿತ್ರವನ್ನು ಬಟ್ಟೆಯಲ್ಲಿ 


೧೩೪ 

- ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸುತ್ತಿ ಒಯ್ಯುತ್ತಿದ್ದರು. ಹೋಗುವ ಸ್ಥಳದಲ್ಲಿ ನೈವೇದ್ಯಕ್ಕೂ ಇಂತಹದೇ ವಸ್ತು ಬೇಕೆಂಬ 
ಆಗ್ರಹವಿಲ್ಲ ಎಲ್ಲಿ ಏನು ಸಿಗುವುದೋ ಅದೇ ನೈವೇದ್ಯ , ಅದೇ ಅವರಿಗೂ , ಜೊತೆ 
ಶಿಷ್ಯರಿಗೂ ಪ್ರಸಾದದ ಊಟ. 
* ಒಮ್ಮೆ ಅವರ ತಿರುಗಾಟದ ಸಮಯದಲ್ಲಿ ದಾರಿಮಧ್ಯೆ ಮರದ ಕೆಳಗೆ ಅಡಿಗೆ 
ಮಾಡುವ ಪ್ರಸಂಗ ಬರುತ್ತದೆ. ಒಲೆ ಹೂಡಿ ಅನ್ನ ಮಾಡಿ ಮುಗಿಸಿ ಇಳಿಸುವಾಗ ಪಾತ್ರೆ 
ಜಾರಿ ಅನ್ನ ನೆಲಕ್ಕೆ ಬೀಳುತ್ತದೆ. ಜೊತೆಯಲ್ಲಿದ್ದ ಹತ್ತಾರು ಶಿಷ್ಯರಿಗೆ ನಿಜಕ್ಕೂ 
ಗಾಬರಿಯಾಯಿತು. ಪ್ರಸಾದದ ಊಟವಿಲ್ಲದೆ ಇವತ್ತು ಎಲ್ಲರಿಗೂ ಉಪವಾಸದ ಗತಿ 
ಬಂತಲ್ಲ . ಮಾತೆಯವರಿಗೂ ಊಟವಿಲ್ಲ ಎಂದು ಖೇದಗೊಂಡರು. ಆದರೆ 
ಶ್ರೀಮಾತೆಯವರು ಉಪಾಯದಿಂದ ನೆಲದಲ್ಲಿ ಬಿದ್ದ ಅನ್ನದ ರಾಶಿಯಿಂದ ಮೇಲ್ಬಾಗದ 
ಅನ್ನ ತೆಗೆದು ಬೇರೆ ಪಾತ್ರೆಗೆ ಹಾಕಿ ಅದನ್ನೇ ಠಾಕೂರರ ಭಾವಚಿತ್ರಕ್ಕೆ ನೈವೇದ್ಯ ಮಾಡಿ, 
“ ಇವತ್ತು ನಿಮಗೆ ಇದೇ ಅನ್ನದ ಊಟ. ನನ್ನನ್ನು ಮನ್ನಿಸಿ ತಪ್ಪು ತಿಳಿಯದೆ ಊಟ 
ಮಾಡಿ'' ಎನ್ನುತ್ತಾರೆ. ಅಂದು ಶ್ರೀಮಾತೆಯವರು ಬಡಿಸಿದ ಆ ಪ್ರಸಾದ ಅತ್ಯಂತ 
ರುಚಿಯಾಗಿತ್ತು ಎಂದು ಶಿಷ್ಯರು ಬಹಳ ದಿನ ನೆನಪಿಟ್ಟುಕೊಂಡಿದ್ದರಂತೆ. 

ತೀರ್ಥಕ್ಷೇತ್ರ ಪರ್ಯಟನದ ಸಮಯದಲ್ಲಿ ಶ್ರೀಮಾತೆಯವರು ಪ್ರಾರಂಭಿಸಿದ 
ಶ್ರೀರಾಮಕೃಷ್ಣರ ಭಾವಚಿತ್ರದ ಪೂಜೆ ಕಾಲಕ್ರಮೇಣ ಅವರ ಭಕ್ತರ ಮನೆಗಳಲ್ಲೂ 
ಪೂಜಿಸುವ ಸಂಪ್ರದಾಯ ಬಂದಿತು. ಶ್ರೀರಾಮಕೃಷ್ಣರು ಎಲ್ಲರಿಗೂ ಗುರುಗಳು . 
ಶ್ರೀಮಾತೆಯವರು ಗುರುಪೀಠ ಅಲಂಕರಿಸಿದ ಮೇಲೆ ಸಕಲರ ತಾಯಿ ! ಅವರಲ್ಲಿದ್ದ 
ಪ್ರೀತಿ, ಕರುಣೆ, ಮಾತೃವಾತ್ಸಲ್ಯ , ಕ್ಷಮೆ , ಸಹಾನುಭೂತಿಗಾಗಿ ಜನ ಮನಸೋತರು. 
ಪ್ರೀತಿಯ ಅಮೃತ ಸವಿದರು. ಸಕಲರ ಸಂಕಷ್ಟ ನಿವಾರಿಸುವ ಈ ಪಾಪನಾಶಿನಿ ಆರಾಧ್ಯ 
ದೇವಿಯಾದರು. ಶ್ರೀರಾಮಕೃಷ್ಣ ಭಕ್ತರು ಶ್ರೀಮಾತೆಯವರು ಇರುವಾಗಲೇ ಅವರಿಬ್ಬರ 
ಭಾವಚಿತ್ರಗಳನ್ನು ಜೊತೆಯಾಗಿರಿಸಿ ಅವರನ್ನು ಪೂಜಿಸುವ ಹೊಸ ಸಂಪ್ರದಾಯಕ್ಕೆ 
ನಾಂದಿ ಹಾಡಿದರು. ಅವರಿಗಾಗಿ ಕಲ್ಕತ್ತದಲ್ಲಿ , ಆಸುಪಾಸಿನಲ್ಲಿ ಮಂದಿರಗಳು 
ನಿರ್ಮಾಣವಾದವು. ಶ್ರೀರಾಮಕೃಷ್ಣರ ಆಧ್ಯಾತ್ಮಿಕ ಪುನರೋತ್ಥಾನದ ಕಾರ್ಯವನ್ನು 
ಈಡೇರಿಸುವ ದಿಕ್ಕಿನಲ್ಲಿ ಶ್ರೀಮಾತೆಯವರ ಸಾಧನೆ, ಅವರದೇ ಆದರ್ಶಗಳು ಒಂದು 
ಶತಮಾನದ ಮೈಲಿಗಲ್ಲು ಹೌದು! | 


೯ . ಶ್ರೀರಾಮಕೃಷ್ಣ ಸಂಘದ ಚಿಂತನ ಶಕ್ತಿ 


ನಮ್ಮ ಆಧ್ಯಾತ್ಮಿಕ ಪರಂಪರೆಯಲ್ಲಿ ಅನೇಕ ಮಹಿಳಾಸಂತರು ಆಗಿಹೋಗಿದ್ದಾರೆ. 
ಮೀರಾಬಾಯಿ , ಮುಕ್ತಾಬಾಯಿ, ಶರಣೆ ಅಕ್ಕಮಹಾದೇವಿ, ನೀಲಾಂಬಿಕಾ, ಗಿರಿಬಾಲೆ 
ಮುಂತಾದವರು ಭಕ್ತಿಪಂಥದಲ್ಲಿ ಮನುಕುಲಕ್ಕೆ ಬಹಳಷ್ಟು ಸಂದೇಶಕೊಟ್ಟು ಹೋಗಿದ್ದಾರೆ. 
ಅವರ ದೃಷ್ಟಿಯಲ್ಲಿ ಸಂಸಾರ ನಿಸ್ಸಾರ. ಅದೊಂದು ಬಂಧನ. ಅನಿತ್ಯ , ಭಗವಂತ 
ಒಬ್ಬನೇ ಸತ್ಯ . ತಾವು ನಂಬಿದ ಭಗವಂತನೇ ತಮ್ಮ ಪತಿ , ಸಖನೆಂದು ಆರಾಧಿಸಿ. 
ಸಂಪೂರ್ಣ ಶರಣಾಗತಿಯಲ್ಲಿ ಭಕ್ತಿ ಪ್ರೇಮ ನಿವೇದಿಸಿ ಆತ್ಮಸಾಕ್ಷಾತ್ಕಾರದ ಹಾದಿಯಲ್ಲಿ 
ನಡೆದವರು. ಮೀರಾಬಾಯಿ ಗಿರಿಧರ ಕನ್ಹಯ್ಯಾ ಎಂದರೆ ಅಕ್ಕಮಹಾದೇವಿ 
ಚಿನ್ನಮಲ್ಲಿಕಾರ್ಜುನ ಎಂದು ಮೊರೆಯಿಟ್ಟಳು. ಇವರೆಲ್ಲ ದೈವಭಕ್ತಿಯಲ್ಲಿ ರಚಿಸಿದ 
ಹಾಡುಗಳು ಆಧ್ಯಾತ್ಮಿಕ ವಲಯದಲ್ಲಿ ಹೊಸ ಸಂಚಲನ ಸೃಷ್ಟಿಸಿ ಮೋಡಿಮಾಡಿ ಇಂದಿಗೂ 
ಅಜರಾಮರವಾಗಿವೆ. ನಿಜ, ಆದರೆ ಇವರೆಲ್ಲ ಲೌಕಿಕ ಸಂಸಾರಕ್ಕೆ ವಿಮುಖರಾದವರು. 
ಕುಟುಂಬದಿಂದ ದೂರ ಸರಿದವರು. ಒಂದನ್ನು ನೆಚ್ಚಿಕೊಂಡರೆ ಇನ್ನೊಂದನ್ನು 
ಕಳೆದುಕೊಳ್ಳಲೇಬೇಕು. ಭಗವಂತನನ್ನು ಪಡೆಯುವ ಹಸಿವು ಒಂದೇ . ಆದರೆ 
ಶ್ರೀಮಾತೆಯವರು ಸಂಸಾರವೂ ಶ್ರೇಷ್ಠವಾದದ್ದು, ಅದನ್ನು ಕರ್ಮಮಾರ್ಗದಲ್ಲಿ 
ನಿರ್ವಹಿಸುತ್ತ ದೇವರ ಸಾಕ್ಷಾತ್ಕಾರ ಮಾಡಬಹುದೆಂದು ತೋರಿಸಿಕೊಡುತ್ತಾರೆ. ಪ್ರೀತಿ 
ಸಂಸಾರದ ಜೀವಾಳ. ಸಂಸಾರವನ್ನು ಪ್ರೀತಿಸುವವನು ಆಧ್ಯಾತ್ಮಿಕ ಹಾದಿಯಲ್ಲಿ ಹೆಜ್ಜೆ 
ಇರಿಸುವುದು ಸುಲಭ. ಪ್ರೀತಿ ಇದ್ದಲ್ಲಿ ಕರುಣೆ, ದಯೆ, ಸಹನೆ, ಕ್ಷಮೆ , ನಿಸ್ವಾರ್ಥತೆ, 
ತ್ಯಾಗ ಮುಂತಾದ ಗುಣಗಳೂ ಹಿಂಬಾಲಿಸಿ ಬರುತ್ತವೆ. ಸಂಸಾರ ತೊರೆದವರಿಗೆ 
ಸಮಾಜದಲ್ಲಿ ಆಧ್ಯಾತ್ಮಿಕ ಹಾದಿಯಲ್ಲಿ ಕರ್ಮಮುಖೇನ ವ್ಯವಹರಿಸುವುದನ್ನೂ 
ತಾವೇ ಉದಾಹರಣೆಯಾಗಿ ಕಲಿಸಿಕೊಡುವುದು ನಿಜಕ್ಕೂ ವಿಶಿಷ್ಟವಾದದ್ದು. ಶ್ರೀರಾಮಕೃಷ್ಣ 
ಭಕ್ತರು ಗುರುವಿನ ಹೆಸರಿನಲ್ಲಿ ಸಂಘ ಕಟ್ಟಿಕೊಳ್ಳುವಾಗ ಆ ಸಂಘದ ಜೊತೆ ತಮ್ಮನ್ನೂ 
ಗುರುತಿಸಿಕೊಂಡರು. ಒಂದು ಸಣ್ಣ ಬೀಜ ಆಲದ ಮರದಂತೆ ವಿಸ್ತರಿಸುವ ರೀತಿಯಲ್ಲಿ 
ಶ್ರೀರಾಮಕೃಷ್ಣ ಸಂಘ ಬೆಳೆಯಲು ಪ್ರಮುಖ ವ್ಯಕ್ತಿತ್ವವೇ ಅವರ ಶಕ್ತಿ , 
- ಸ್ವಾಮಿ ವಿವೇಕಾನಂದರು ಬಾರಾನಗರದಲ್ಲಿ ತಮ್ಮ ಕೆಲವು ಮಿತ್ರರ ಜೊತೆ 
ವಾಸಿಸುತ್ತಿದ್ದಾಗಲೇ ಶ್ರೀಮಾತೆಯವರ ಬಳಿ ಬಂದು ತಾವೆಲ್ಲರೂ ಸೇರಿ ಕಟ್ಟಲಿರುವ 
“ಶ್ರೀರಾಮಕೃಷ್ಣ ಸಂಘ ' ದ ಯೋಜನೆಯ ಬಗ್ಗೆ ತಿಳಿಸಿ ಆಶೀರ್ವಾದ ಕೇಳಿದಾಗ ಅವರು 
ತುಂಬ ಸಂತೋಷವ್ಯಕ್ತಪಡಿಸಿದ್ದರು. ಉತ್ತರಭಾರತದ ಪುಣ್ಯಕ್ಷೇತ್ರಗಳ ಪರ್ಯಟನದಲ್ಲಿ 
ಇದ್ದಾಗ ತಮ್ಮದೇ ಒಂದು ಸಂಘ ಇರಬೇಕೆಂಬ ಯೋಚನೆ ಅವರಿಗೂ ಬಂದಿತ್ತು, 


೧೩೬ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ತಮ್ಮ ಶಿಷ್ಯರು ಸರಿಯಾದ ನೆಲೆಯಿಲ್ಲದೆ ಅತ್ತಿತ್ತ ಅಲೆಯುವ ಬದಲು ಒಂದು ಮಠ 
ಕಟ್ಟಿ ಉಳಿದರೆ ಎಷ್ಟು ಒಳ್ಳೆಯದು. ಆಗಲೇ ಠಾಕೂರರನ್ನು ಕಣ್ಣೀರಿಟ್ಟು ಬೇಡಿದ್ದರು. 
ಶಿಷ್ಯರಲ್ಲಿ ಎಲ್ಲ ವಿಧದ ಅರ್ಹತೆ ಇದ್ದವರು ನರೇಂದ್ರ ಒಬ್ಬರೇ . “ ನನ್ನ ನರೇನ್ ಎಲ್ಲ 
ರೀತಿಯಲ್ಲಿ ಸಮರ್ಥನಾಗಿ ನೋಡಿಕೊಳ್ಳುತ್ತಾನೆ '' ಎನ್ನುವ ವಿಶ್ವಾಸ, ಈ ವಿಶ್ವಾಸದಲ್ಲಿ 
ಅವರು ಬಂದು ಕೇಳಿದಾಗ ತುಂಬು ಹೃದಯದಲ್ಲಿ ಆಶೀರ್ವದಿಸುತ್ತಾರೆ. ಬಾರಾನಗರ 
ದಲ್ಲಿ ಉದಯವಾದ ಈ ಸಂಘ ಅನಂತರ ಬೇರೆ ಬೇರೆ ಕಡೆ ತನ್ನ ಕಾರ್ಯ ನಿರ್ವಹಿಸುತ್ತ 
ಬರುತ್ತದೆ. ಮುಂದೆ ಸ್ವಾಮೀ ವಿವೇಕಾನಂದರು ಅಮೇರಿಕಾಗೆ ಹೋಗಿ ಬಂದು 
ಬೇಲೂರಿನಲ್ಲಿ ಸ್ವಲ್ಪ ಜಮೀನು ಖರೀದಿಸಿ ಅಲ್ಲಿ ಶ್ರೀರಾಮಕೃಷ್ಣ ಮಠದ ನಿರ್ಮಾಣ 
ಕಾರ್ಯ ಪ್ರಾರಂಭಿಸುತ್ತಾರೆ. ಆ ಸಮಯ ಶ್ರೀಮಾತೆಯವರನ್ನು ಕರೆ ತಂದು ಆ ಸ್ಥಳ; 
ಅರ್ಧ ನಿರ್ಮಾಣದ ಕಟ್ಟಡ ತೋರಿಸಿ, “ ತಾಯಿ , ಈ ಜಾಗ ನಿಮ್ಮದೇ ಮಠದ 
ಕಟ್ಟಡ ಮುಗಿದ ಮೇಲೆ ಇಲ್ಲಿ ನೀವು ಹಾಯಾಗಿ ತಿರುಗಾಡಿಕೊಂಡಿರಬಹುದು' ಎನ್ನುತ್ತಾರೆ. 
ಶ್ರೀಮಾತೆಯವರಿಗೆ ಸ್ಥಳ ತುಂಬ ಹಿಡಿಸಿತು. ಸಂಭ್ರಮದಿಂದನೋಡಿದ್ದರು. ಶ್ರೀರಾಮಕೃಷ್ಣ 
ಮಠದ ನಿರ್ಮಾಣ ಕಾರ್ಯ ಮುಗಿದ ನಂತರ ಶ್ರೀರಾಮಕೃಷ್ಣ ಸಂಘ'' ಬೇಲೂರಿಗೆ 
ಬರುತ್ತದೆ. ಬೇಲೂರು ಮಂದಿರ ನಿರ್ಮಾಣವಾದ ದಿನ ಸ್ವಾಮೀ ವಿವೇಕಾನಂದರು 
ತಾವೇ ಗುರುದೇವನ ಅಸ್ತಿಯನ್ನು ಅಲ್ಲಿಟ್ಟು ಪ್ರಾಣಪ್ರತಿಷ್ಠೆ ಮಾಡಿದರೆ ಶ್ರೀಮಾತೆಯವರು 
ಠಾಕೂರರ ಪೂಜೆ ನೆರವೇರಿಸಿ ಎಲ್ಲರನ್ನೂ ಆಶೀರ್ವದಿಸುತ್ತಾರೆ. ಬೇಲೂರು ಮಠದಲ್ಲಿ 
ಸಂಘ ತನ್ನ ಕಾರ್ಯ ನಿರ್ವಹಿಸಲು ಪ್ರಾರಂಭಿಸಿದಾಗ ಶ್ರೀರಾಮಕೃಷ್ಣರ “ ತಮ್ಮ ” 
ಬಹುದಿನದ ಕನಸು ನನಸಾಗಿ ಶ್ರೀಮಾತೆಯವರು ಸಂತುಷ್ಟರಾಗಿದ್ದರು. 

ವ್ಯಕ್ತಿ ಸಮಾಜದ ಒಂದು ಅಂಗ. ಅದು ಬೃಹತ್ ಶಕ್ತಿಯಾಗಿ ಬೆಳೆಯಬೇಕಾದರೆ 
ಸಂಘಟನೆಯ ಆವಶ್ಯಕ. ಒಂದು ಸಂಘಟನೆಗೆ ಆ ಸಂಘದ ಆದರ್ಶ , ತತ್ವಗಳು, 
ಕಾರ್ಯಯೋಜನೆ ಅತಿ ಪ್ರಾಮುಖ್ಯ . ಅವು ಹೇಗಿರುತ್ತವೆ ಎನ್ನುವುದರ ಮೇಲೆ 
ಸಂಘಟನೆ ಬಲಗೊಂಡು ಕಾರ್ಯ ನಿರ್ವಹಿಸುತ್ತದೆ. ಸಂಘ ಹಲವು ಕಾಲ 
ಉಳಿಯಬೇಕಿದ್ದರೂ ಅದು ತನ್ನ ಮೂಲಶಕ್ತಿಯ ಮೇಲೆಯೇ ಅವಲಂಬಿತ. ಶ್ರೀರಾಮಕೃಷ್ಣ 
ಮಠದ ಸೌಭಾಗ್ಯವೆಂದರೆ ಇಲ್ಲಿ ಅವತಾರ ಪುರುಷರೊಬ್ಬರ ಆದರ್ಶ , ಜೀವನ 
ತತ್ವಗಳಿದ್ದವು. ಸ್ವಾಮೀ ವಿವೇಕಾನಂದರ ಗುರಿ ಮತ್ತು ಧೈಯವಿತ್ತು . ಶ್ರೀಮಾತೆಯವರ 
ಮಾತೃಹೃದಯದ ಪ್ರೀತಿ, ವಾತ್ಸಲ್ಯದ ಸಿಂಚನವಿತ್ತು . ಇದೊಂದು ತ್ರಿವೇಣಿ ಸಂಗಮ 
ಇದ್ದಂತೆ. ಅತಿ ಶೀಘ್ರದಲ್ಲಿ ಸಂಘ ಜನಾಕರ್ಷಣೆಯ ಕೇಂದ್ರಬಿಂದುವಾಗುತ್ತದೆ ತನ್ನ 
ಹಲವಾರು ಚಟುವಟಿಕೆಗಳಿಂದ, 

ಉದ್ಯೋಧನದಲ್ಲಿ ಸ್ವಂತ ಕಟ್ಟಡವಾದ ನಂತರ ಅಲ್ಲಿ ಮಹಡಿಯಲ್ಲಿ 
ಶ್ರೀಮಾತೆಯವರಿಗೆ ವಾಸ್ತವ್ಯದ ವ್ಯವಸ್ಥೆ , ಕಟ್ಟಡದ ಕೆಳಭಾಗದಲ್ಲಿ ಉದ್ಯೋಧನ ಪತ್ರಿಕಾ 
ಪ್ರಕಟನೆಗೆ ವ್ಯವಸ್ಥೆಯಿತ್ತು . ಶ್ರೀಮಾತೆಯವರೂ ಉದ್ಯೋಧನದಲ್ಲೇ ಬಂದು ಉಳಿಯು 
ತಾರೆ. ಸಂಘದ ಸಂಪರ್ಕದಲ್ಲಿರಲು ಇದು ಅನುಕೂಲವೂ ಆಗಿತ್ತು ಸಂಘದ ಹೆಚ್ಚಿನ 
ಕಾರ್ಯಗಳು ಇಲ್ಲೇ ನಡೆಯುತ್ತ ಅದರ ಚಟುವಟಿಕೆ ಇನ್ನೂ ವಿಸ್ತಾರವಾಗುತ್ತದೆ. 


೧೩೭ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಶ್ರೀಮಾತೆಯವರಿಗೆ ಸಂಘ ಒಂದು ಕುಟುಂಬ ಇದ್ದಂತೆ. ಕುಟುಂಬದ ಯೋಗಕ್ಷೇಮ 
ಎಷ್ಟು ಮುಖ್ಯವೋ ಅದಕ್ಕಿಂತ ಹೆಚ್ಚು ಮುಖ್ಯವಾಗಿತ್ತು ಸಂಘದ ಕೆಲಸಗಳು, ಅದರ 
ಉಸ್ತುವಾರಿಗೆ ಅಧ್ಯಕ್ಷರು, ಕಾರ್ಯದರ್ಶಿಗಳು , ಇತರೆ ಕಾರ್ಯಕರ್ತರನ್ನು ನಿಯಮಿಸಿದ್ದು 
ಸ್ವಾಮೀ ವಿವೇಕಾನಂದರು . ಆದರೆ ಅವೆಲ್ಲ ನಡೆದದ್ದು ಶ್ರೀಮಾತೆಯವರ ಸಮ್ಮುಖದಲ್ಲೇ . 
ಎಲ್ಲರನ್ನೂ ಸ್ಫೂರ್ತಿಯಿಂದ ಹುರಿದುಂಬಿಸುತ್ತಿದ್ದರು. ಸಣ್ಣ ದೊಡ್ಡ ಕೆಲಸಕ್ಕೂ ಅವರ 
ಮಾತಿಗೆ ಪ್ರಾಮುಖ್ಯ . ಓದು ಬರಹ ಅರಿಯದಿದ್ದರೂ ಅಸಾಧಾರಣ ವ್ಯವಹಾರ 
ತಿಳುವಳಿಕೆಯಿತ್ತು ಉದ್ಯೋಧನದಲ್ಲಿ ಮಹಡಿ ಕೆಳಗೆ ಮಾಸಪತ್ರಿಕೆಯ ಕಾರ್ಯಾಲಯ. 
ಅಲ್ಲಿ ಶ್ರೀರಾಮಕೃಷ್ಣರ ಬಗ್ಗೆ ಪ್ರಕಟವಾಗುವ ಲೇಖನಗಳನ್ನು ಆಸಕ್ತಿಯಿಂದ ವಿಚಾರಿಸಿ 
ಬೇರೆಯವರಿಂದ ಓದಿಸಿ ತಿಳಿಯುವ ಕುತೂಹಲ. ಶ್ರೀರಾಮಕೃಷ್ಣ ವಚನವೇದ'' 
ಪ್ರಕಟವಾದಾಗ ತಮ್ಮಲ್ಲಿಗೆ ಆಗಮಿಸುವವರಿಗೆ ಹೇಳುತ್ತಿದ್ದರು, " ಠಾಕೂರರ ಈ ಪುಸ್ತಕ 
ಓದಿ. ಅವರ ಆಧ್ಯಾತ್ಮಿಕ ಜೀವನದ ವಿಷಯ ತಿಳಿಯಬಹುದು ' ಹೆಣ್ಣುಮಕ್ಕಳಿಗೆ 
ವಿದ್ಯಾಭ್ಯಾಸ ಇಲ್ಲದಿದ್ದ ಕಾಲದಲ್ಲಿ ಶ್ರೀಮಾತೆಯವರಿಗೆ ಕಲಿಯುವ ಅವಕಾಶ ದೊರೆತಿರಲಿಲ್ಲ 
ಸಹೋದರರ ಜೊತೆಯಲ್ಲಿ ಸ್ವಲ್ಪ ಓದಲು ಕಲಿತದ್ದೂ ಉಂಟು. ಅನಂತರ ದಕ್ಷಿಣೇಶ್ವರದಲ್ಲಿ 
ಲಕ್ಷ್ಮಿ ದೇವಿಯಿಂದ ಮತ್ತಷ್ಟು ಓದಲು ಅಭ್ಯಾಸ ಮಾಡಿದ್ದರು. ಹೇಗೋ ಕಷ್ಟಪಟ್ಟು 
ಓದುತ್ತಿದ್ದರೇ ಹೊರತು ಬರವಣಿಗೆ ಆಗಲೇ ಇಲ್ಲ. ಸಂಘಕ್ಕೆ ಪತ್ರಗಳು ಮತ್ತು ಅವರ 
ಹೆಸರಿಗೇ ಪ್ರತ್ಯೇಕ ಪತ್ರಗಳು ಬರುತ್ತಿದ್ದವು ಬೇರೆ ಬೇರೆಊರುಗಳಿಂದ. ಕೈಬರಹಗಳ 
ಅಂಕು ಡೊಂಕು ಅಕ್ಷರಗಳ ಪತ್ರವಿದ್ದರೆ ಓದಲು ತುಂಬ ಪ್ರಯಾಸವಾಗುತ್ತಿತ್ತು ಪತ್ರ 
ತಂದ ಅಂಚೆಯವನಿಂದ ಓದಿಸಿ ಕೆಲವುಬಾರಿ ಅವನಿಂದಲೇ ಉತ್ತರ ಬರೆಯಿಸಿ ಅಂಚೆಗೆ 
ಹಾಕಿಸುತ್ತಿದ್ದರು. ಹೆಚ್ಚಾಗಿ ಬರಹ ತಿಳಿದ ಬ್ರಹ್ಮಚಾರಿಗಳು , ಲಕ್ಷ್ಮೀದೇವಿ, ಯೋಗಿಮಾ 
ಸಹಾಯ ಮಾಡುವವರು. ಸಂಘದ ಪತ್ರವಿದ್ದರೆ ಸಂಘದ ಕಾರ್ಯವನ್ನು ತಿಳಿದು 
ಉಪಯುಕ್ತ ಸಲಹೆ ಕೊಡುತ್ತಿದ್ದರು. ಸನ್ಯಾಸಿಗಳಿಗೆ, ಬ್ರಹ್ಮಚಾರಿಗಳಿಗೆ ಬರೆಯುವಾಗ 
ಎಚ್ಚರಿಕೆಯ ಉತ್ತರ ನೀಡುವರು. ಗೃಹಸ್ಥ ಭಕ್ತರ ಪತ್ರವಿದ್ದರೆ ಅವರ ಸಂಸಾರದ ಸುಖ 
ದುಃಖ ಕುಶಲವನ್ನು ವಿಚಾರಿಸಿ ಹೇಗಿದ್ದೀರಿ ? ಇತ್ತ ಯಾವಾಗ ಬರುತ್ತೀರಿ ? ಎಂದು 
ಕೇಳುವವರು. ಅವರ ಪತ್ರಗಳು ಸರಳವಾಗಿ, ಆತ್ಮೀಯವಾಗಿ ಇರುತ್ತಿದ್ದವು. ಭರವಸೆಯ 
ಬೆಳಕು ಬಯಸಿದವರಿಗೆ ಪತ್ರದಲ್ಲಿ ಕಳುಹಿಸುವ ಸಂದೇಶವೇ ಸಾಕು. ಸಮಸ್ಯೆಗೆ 
ಪರಿಹಾರ ಕೇಳಿದವರಿಗೆ ಚಿಕ್ಕ ಚಿಕ್ಕ ವಾಕ್ಯಗಳಲ್ಲಿ ವಿವೇಚನೆಯ ಉತ್ತರವಿತ್ತು ಶಾಂತಿ, 
ಸಮಾಧಾನದ ಮಾತು ಬರೆಸುತ್ತಿದ್ದರು. ಅವರು ಕೊಡುವ ಉತ್ತರವೂ ಸ್ವಾರಸ್ಯಕರ. 
ಪತ್ರದಲ್ಲಿಯೂ ಯಾರಿಗೂ ನೋವಾಗದಂತೆ ಅವರು ತೋರಿಸುವ ಪ್ರೇಮ, ಕರುಣೆಗಳು 
ಹೆಚ್ಚು ಆತ್ಮೀಯವಾಗಿ ಇರುತ್ತಿದ್ದವು. ಎಲ್ಲ ಪತ್ರಗಳ ಪ್ರಾರಂಭದಲ್ಲಿ ನನ್ನ ಮಗನೇ '' 
ಅಥವಾ “ ನನ್ನ ಮಗಳೇ ' ಎಂದು ಸಂಬೋಧಿಸಿ ಅಂತ್ಯದಲ್ಲಿ ಇತಿ ನಿನ್ನ ತಾಯಿ ' 
“ ಆಶೀರ್ವಾದ ನೀಡುವ ಅಮ್ಮ ' ಶ್ರೀಮಾತೆಯವರ ಜೀವನದಲ್ಲಿ ಪತ್ರಗಳು ಕೊಡುವ 
ಸಂತೋಷ ಅಪಾರ. ಅವರ ಪತ್ರ ಪಡೆದವರು ಪ್ರಸಾದದಂತೆ ಕಣ್ಣಿಗೊತ್ತಿಕೊಂಡು 

ಧನ್ಯರಾಗುತ್ತಿದ್ದರಂತೆ. ನಿಜಕ್ಕೂ ಅವರಿಂದ ಪತ್ರ ಪಡೆದವರ ಧನ್ಯತೆಗೆ ಸಾಟಿಯೇ 
ಇರುತ್ತಿರಲಿಲ್ಲ . ಸ್ವಾಮೀ ವಿವೇಕಾನಂದರಿಗೆ ಅವರ ಪತ್ರಗಳೇ ಸ್ಫೂರ್ತಿ ! 

ಸ್ವಾಮೀ ವಿವೇಕಾನಂದರು ಪ್ರಥಮ ಬಾರಿ ಅಮೇರಿಕಾಗೆ ಹೊರಡುವ ಮೊದಲು 
ಯಾವುದೋ ದೂರದ ಊರಿನಿಂದ ಶ್ರೀಮಾತೆಯವರಿಗೆ ಪತ್ರ ಬರೆದು ಒಪ್ಪಿಗೆಯ 
ಅಪ್ಪಣೆ ಬೇಡಿದ್ದರು. ಆಗಿನ್ನೂ ಬೇಲೂರುಮಠ ಸ್ಥಾಪನೆ ಆಗಿರಲಿಲ್ಲ ಶ್ರೀಮಾತೆಯವರಿಗೆ 
ಸಾಗರದಾಚೆ ದೇಶಕ್ಕೆ ತಮ್ಮ ಪ್ರೀತಿಯ ನರೇನ್‌ನನ್ನು ಕಳುಹಿಸಲು ಹೆದರಿಕೆ , ಚಿಂತೆ. 
ಬಹಳ ಯೋಚಿಸಿ ಠಾಕೂರರನ್ನೇ ಪ್ರಾರ್ಥಿಸುತ್ತಾರೆ. ಆಗ ಗಂಗೆಯ ಮೇಲೆ 
ನಡೆದುಹೋಗುತ್ತಿರುವ ಠಾಕೂರರು, ಅವರ ಹಿಂದೆ ಠಾಕೂರರ ಜಯಕಾರ ಹಾಕುತ್ತ 
ನರೇಂದ್ರರೂ ಅವರ ಹಿಂದೆ ಅನೇಕ ಭಕ್ತರೂ ಹೋದಂತೆ ಭಾಸವಾಗುತ್ತದೆ. ನರೇನ್ 
ಹುಟ್ಟಿಬಂದದ್ದು ಠಾಕೂರರಿಗಾಗಿ, ತಡೆಯಲು ತಾವು ಯಾರು ? ಅವರು ಅನುಮತಿಯ 
ಪತ್ರ ಬರೆದು ಕಳುಹಿಸುತ್ತಾರೆ. ಇಲ್ಲಿ ಅವರು ಅನುಮತಿ ಕೊಡದಿದ್ದರೆ ಪ್ರಾಯಶಃ 
ಸ್ವಾಮೀಜಿ ಅಮೇರಿಕಾಗೆ ಹೋಗುವ ನಿರ್ಧಾರ ಬದಲಾಗುತ್ತಿತ್ತು, ಮಾತೆಯ ಮೇಲಿಟ್ಟ 
ಶ್ರದ್ದೆ ಅಂತಹದು. ಅನಂತರವೂ ಕಲ್ಕತ್ತೆಯಲ್ಲಿರಲಿ ಬೇರೆ ದೇಶಕ್ಕೆ ಹೋಗಿರಲಿ ಸಂಘದ 
ಕೆಲವು ಮೇಲ್ವಿಚಾರಣೆ ಸ್ವಾಮೀ ವಿವೇಕಾನಂದರದು. ಪಾಶ್ಚಾತ್ಯ ರಾಷ್ಟ್ರಗಳಿಗೆ ಸಂಘದ 
ಶಿಷ್ಯರನ್ನು ಆಯ್ಕೆ ಮಾಡುವ ನಿರ್ಧಾರವೂ ಅವರದೇ . ಇಂಥ ಕಡೆಗೆ ಹೋಗಿ ಬನ್ನಿ' 
ಎಂದಾಕ್ಷಣ ಆಯ್ಕೆಯಾದವರು ಮೊದಲು ಶ್ರೀಮಾತೆಯವರಿಗೆ ಪ್ರಣಾಮ ಮಾಡಿ 
ಅವರ ಆಶೀರ್ವಾದ ಪಡೆದು ಹೋಗುತ್ತಿದ್ದರು. ಸ್ವಾಮಿಗಳಾದ ತ್ರಿಗುಣಾತೀತಾನಂದ, 
ಬ್ರಹ್ಮಾನಂದ, ಅದ್ಭುತಾನಂದ, ಅಭಯಾನಂದ ಇವರನ್ನೆಲ್ಲ ಸ್ವಾಮೀಜಿಯೇ ದೇಶ 
ವಿದೇಶದಲ್ಲಿ ತತ್ವ ಪ್ರಚಾರಕ್ಕೆ , ಧಾರ್ಮಿಕ ಪ್ರವಚನಕ್ಕೆ ನಿಯೋಜಿಸುತ್ತಾರೆ. ಆದರೆ ಇಲ್ಲಿ 
ಗಮನಿಸಬೇಕಾದ ಮುಖ್ಯ ಅಂಶ ಸ್ವಾಮೀಜಿ ಹೇಳಿದ ಮೇಲೆ ಮತ್ತೆ ಓದು ಬರಹ 
ಅರಿಯದ ಶ್ರೀಮಾತೆಯವರನ್ನು ತಾವೇಕೆ ಕೇಳಬೇಕೆಂಬ ಉಡಾಫೆತನ ತೋರಿಸಲಿಲ್ಲ 
ಯಾರೂ ಅಂತಿಮ ಒಪ್ಪಿಗೆ ಅವರದೇ ! ಸಂಘದ ಸೂತ್ರ ಮತ್ತು ಶಿಷ್ಯರ ರಕ್ಷಣೆಯ 
ಬೀಗದ ಕೈ ಅವರ ಕೈಯ್ಯಲ್ಲಿತ್ತು ' ಗುರುದೇವ ಇಲ್ಲದ ಸ್ಥಾನವನ್ನು ಸಮರ್ಥವಾಗಿ 
ತುಂಬಲು ಮಾತೆ ಒಬ್ಬರಿಂದಲೇ ಸಾಧ್ಯ . ನಾನು ಅವರನ್ನು ಕೇವಲ ಗುರುಪತ್ನಿ 
ಎಂದುಕೊಳ್ಳಲಿಲ್ಲ, ಅವರು ನಮ್ಮ ಸಂಘದ ರಕ್ಷಾಕವಚ! ” ಸ್ವಾಮೀ ವಿವೇಕಾನಂದರು 
ನುಡಿದದ್ದು ಎಷ್ಟು ಅರ್ಥಪೂರ್ಣ ! ಅಲ್ಲಿ ಪ್ರೀತಿಯದೇ ಎಳೆತ- ಸೆಳೆತ. ಸಂಘದ 
ಪ್ರತಿಯೊಬ್ಬರೂ ತಮಗೆ ದೊರಕುವ ಒಂದು ಕ್ಷಣ ಕಳೆದುಹೋಗದಂತೆ ಅವರ ಸೇವೆಗೆ 
ಧಾವಿಸುತ್ತಿದ್ದರು. 

ಸಂಘದಲ್ಲಿ ಎಲ್ಲರೂ ನಿಸ್ವಾರ್ಥದಿಂದ ಕೆಲಸ ಮಾಡಬೇಕು ಎನ್ನುತಿದ್ದರು. 
ಒಬ್ಬರು ಮಾಡುವ ಕೆಲಸಕ್ಕೂ ಸಮಷ್ಠಿಯಲ್ಲಿ ಮಾಡುವ ಕೆಲಸಕ್ಕೂ ವ್ಯತ್ಯಾಸವಿದೆ. 
ಸಮಷ್ಠಿಯಲ್ಲಿ ಜಗಳ, ವೈಮನಸ್ಸು ಕೋಪ, ಸಂಘರ್ಷಕ್ಕೆ ಸಣ್ಣ ಕಾರಣಗಳೂ ಸಾಕು. 
ಇದು ವ್ಯಕ್ತಿಯ ಭರವಸೆ ಹುಸಿಗೊಳಿಸಿ ಅವನ ಸಾಚಾತನಕ್ಕೂ ಮಾರಕ 

೧೩೯ 
ವಾದೀತು. ಋಣಾತ್ಮಕ ಚಿಂತನೆ ಬದಿಗೆ ತಳ್ಳಿ ಧನಾತ್ಮಕ ಚಿಂತನೆ ಬೆಳೆಸಿಕೊಳ್ಳುವುದು 
ಸಂಘಕ್ಕೂ ಒಳ್ಳೆಯದೇ . ಸಂಘದಲ್ಲಿ ಆಗಾಗ ಒಡಕು ಮಾತು, ವಾಗ್ವಾದ, ಗಲಾಟೆ 
ಇದ್ದದ್ದೇ . ಒಬ್ಬರನ್ನು ಕಂಡರೆ ಇನ್ನೊಬ್ಬನಿಗೆ ಆಗದು. ಮುಸುಕಿನ ಒಳಗಿನ ಕಚ್ಚಾಟ. 
ಚಾಡಿಮಾತು, ದೂರುಗಳು ಶ್ರೀಮಾತೆಯವರ ಬಳಿ ಬರುತ್ತಿದವು. ಆಗ ಯಾರಿಗೂ 
ನೋವಾಗದ ರೀತಿಯಲ್ಲಿ ನ್ಯಾಯ ನೀಡಬೇಕು. ಇಲ್ಲಿಯೂ ಯಾರ ದೋಷಎಣಿಸಲಿಲ್ಲ 
ಭೇದ ಭಾವ ಮಾಡಲಿಲ್ಲ, ನಿಷ್ಪಕ್ಷಪಾತದಲ್ಲಿ ಎಲ್ಲರ ಮೇಲೆ ಸಮಾನ ದೃಷ್ಟಿ, ಮನುಷ್ಯ 
ಸ್ವಭಾವ ತಿದ್ದಿಕೊಳ್ಳಲು ಹೇಳುತ್ತಿದ್ದರು. ಗಲಾಟೆ ಆದಾಗಲೆಲ್ಲ ಕೂಡಿ ಬಾಳುವ ಮಹತ್ವ 
ಹೇಳುತ್ತಿದ್ದರು. 

ಸಂಘದ ಚಟುವಟಿಕೆಗಳು ಹಲವಾರು. ಲೆಕ್ಕಪತ್ರ ನೋಡಬೇಕು, ಬರೆದಿಡ 
ಬೇಕು. ಪತ್ರಿಕೆಯ ಚಂದಾ ಹೆಚ್ಚಿಸಲು ಅತ್ತಿತ್ತ ಓಡಾಡಬೇಕು. ಅಲ್ಲಲ್ಲಿ ಪ್ರವಚನ 
ಏರ್ಪಡಿಸುವುದು, ದೂರದಿಂದ ಬಂದ ಸನ್ಯಾಸಿ- ಸಾಧುಸಂತರಿಗೆ ಉಳಿಯುವ 
ಏರ್ಪಾಟು ಇವೆಲ್ಲ ಶಿಷ್ಯ ಭಕ್ತರ ಕೆಲಸಗಳು. ಪ್ರಕೃತಿ ವಿಕೋಪದ ಸಂದರ್ಭದಲ್ಲಿ 
ಉದಾ - ಬರಗಾಲ, ಚಂಡಮಾರುತದ ಹಾವಳಿ, ಪ್ರವಾಹದ ಸಮಯದಲ್ಲಿ ಭೀಕರ 
ಸಾಂಕ್ರಾಮಿಕ ರೋಗ ಬಂದಾಗ, ಮೊದಲ ಯುದ್ದದ ಹೊತ್ತಿನಲ್ಲಿ ಸಾವು ನೋವು 
ಸಂಭವಿಸಿದಾಗ ಸಂಘದ ಶಿಷ್ಯರು ರಕ್ಷಣೆಗೆ ಧಾವಿಸಿ ತಮ್ಮಿಂದಾದ ಪರಿಹಾರ ಕಾರ್ಯ 
ಮಾಡಿ ಬರುತ್ತಿದ್ದರು. ಬೇರೆ ದಿನಗಳಲ್ಲೂ ಕೆಲಸದ ಒತ್ತಡಗಳು ಇರುತ್ತಿದ್ದವು. ಇದರಿಂದ 
ಅನೇಕ ಶಿಷ್ಯರಿಗೆ ಅಸಮಾಧಾನ. ತಾವುಶ್ರೀರಾಮಕೃಷ್ಣ ಸಂಘಕ್ಕೆ ಸೇರಿದ್ದು ಆಧ್ಯಾತ್ಮಿಕ 
ಅನ್ವೇಷಣೆಗೆ, ಸಾಧನೆ, ಜಪ, ಧ್ಯಾನ ಇತ್ಯಾದಿ ಮಾಡುವುದಕ್ಕಾಗಿ ಇಲ್ಲಿ ನೋಡಿದರೆ 
ಪುರುಸೊತ್ತು ಇಲ್ಲದಂತೆ ಮಾಮೂಲುಕೆಲಸಗಳು, ಉಚಿತ ಸೇವೆಯೇ ಆಗಿವೆ. ನಾವು 
ಏನು ತಾನೇ ಸಾಧನೆ ಮಾಡಬಲ್ಲೆವು ? ಹಾಗೆಂದು ಗೊಣಗಿ ಹೇಳಿದಾಗ ಶ್ರೀಮಾತೆ 
ಯವರು ಸಮಾಧಾನದಲ್ಲಿ ಬುದ್ದಿ ಹೇಳುತ್ತ , “ಕರ್ಮವೆಂದರೆ ಬೇರೆ ಇಲ್ಲ ಮಕ್ಕಳೇ . 
ಪ್ರಾರ್ಥಿಸು, ಜನಸೇವೆ ಮಾಡು! ಈ ಕಲಿಯುಗದಲ್ಲಿ ನಾಮಸ್ಮರಣೆ ಮಾಡುತ್ತ ಜನಹಿತ 
ಕಾರ್ಯ ಜೊತೆಯಲ್ಲಿ ಸಾಗಬೇಕು. ಎಲ್ಲರೂ ಮೂಗುಮುಚ್ಚಿ ಧ್ಯಾನಾಸಕ್ತರಾದರೆ 
ಜನಸೇವೆ ಮಾಡುವವರು ಯಾರು ? ನಿಷ್ಕಾಮ ಕರ್ಮವೇ ಶಿವಸೇವೆ! ” ಇಲ್ಲಿ ಒಂದು 
ಉದಾಹರಣೆ ಹೇಳುತ್ತಾರೆ, ಶ್ರೀರಾಮಕೃಷ್ಣರು ಕಾಶೀಪುರದ ತೋಟದ ಮನೆಯಲ್ಲಿ 
ಅಂತಿಮ ಕ್ಷಣ ಎದುರಿಸುತ್ತಿದ್ದ ಸಮಯದಲ್ಲಿ , ಒಬ್ಬ ಶಿಷ್ಯ ಹೊರಗೆಲ್ಲೋ ನಿರ್ಜನ 
ಜಾಗದಲ್ಲಿ ಅವರ ಧ್ಯಾನದಲ್ಲಿ ಮಗ್ನನಾಗಿದ್ದ. ಅದನ್ನು ಕಂಡು ತಮಾಷೆ ಎನಿಸಿತ್ತು 
ಶ್ರೀರಾಮಕೃಷ್ಣರ ಸೇವೆ ಈ ಹೊತ್ತಿನಲ್ಲಿ ಮಾಡುವುದು ಧ್ಯಾನಕ್ಕಿಂತ ಹೆಚ್ಚಿನದಲ್ಲವೇ ? 
ನಿಜವಾದ ಜನಸೇವೆ ಎಂದರೆ ತಮ್ಮ ಸಹೋದರರ ಕಷ್ಟ ಸುಖದಲ್ಲಿ ಭಾಗಿಯಾಗುವುದು. 
ಅದು ಬಿಟ್ಟು ಧ್ಯಾನ ತಪಸ್ಸು ಅಂತ ಕುಳಿತಿದ್ದರೆ ಹೇಗೆ ? 

- “ಶ್ರೀರಾಮಕೃಷ್ಣರು ಯಾವಾಗಲೂ ಧ್ಯಾನ, ತಪಸ್ಸು , ಸಮಾಧಿ ಸ್ಥಿತಿಯಲ್ಲಿದ್ದ 
ವರಲ್ಲವೇ ? ” ಒಬ್ಬಾತ ಗೊಣಗುತ್ತ ಕೇಳಿದ್ದ. 


೧೪೦ 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
' ಠಾಕೂರರ ವಿಷಯ ಬೇರೆಯೇ . ಅವರು ಮನುಕುಲದ ಕಲ್ಯಾಣಕ್ಕೆ 
ಬಂದವರು. ಅಧ್ಯಾತ್ಮದ ಮಹತ್ವ ತೋರಿಸಿದವರು. ಧಾರ್ಮಿಕ ಚಿಂತನೆ ನಡೆಸಿದವರು. 
ಅವರಿಗೆ ಸಹಾಯ ಮಾಡಲು ನೂರೆಂಟು ಕೈಗಳಿದ್ದವು. ನಾವೂ ಅವರಂತೆ ಆಗಲು 
ಸಾಧ್ಯವೇ ? ಕೆಲಸ ಮಾಡಿದರಷ್ಟೇ ನಮಗೆ ಎರಡು ಹೊತ್ತಿನ ಊಟ! ಸಂಘ 
ನಡೆಯಬೇಕಾದ್ದು ಇನ್ನೊಬ್ಬರು ಅದನ್ನು ಸಾಕುವುದರಿಂದ ಅಲ್ಲ ಜನ ದುಡಿಯಬೇಕು, 
ದುಡಿಮೆಯ ಹಣದಿಂದ ಸಂಘವನ್ನು ಮೇಲೆತ್ತಬೇಕು. ಅದೇ ನಿಜವಾದ ಕರ್ಮಯೋಗ 
ಅರ್ಥ ಮಾಡಿಕೊಳ್ಳಿ' 

ಆದರೂ ಅವರನ್ನು ಅರ್ಥ ಮಾಡಿಕೊಳ್ಳದ ಶಿಷ್ಯರಲ್ಲಿ ಕೆಲವರು ಅಲ್ಲಿ ಇಲ್ಲಿ 
ಗೊಣಗುವುದನ್ನು ಕೇಳಿ, “ ಇಷ್ಟ ಇರುವವರು ಸಂಘದಲ್ಲಿ ಉಳಿಯಲಿ, ಬೇಡವಾದವರು 
ಬಿಟ್ಟು ಹೋಗಲಿ' ಎನ್ನುತ್ತಾರೆ ಕಠಿಣರಾಗಿ ! ಅವರೆಂದೂ ಯಾರಲ್ಲೂ ಹೀಗೆ ಕಠಿಣರಾಗಿ 
ವರ್ತಿಸಿದವರಲ್ಲ. ಆದರೆ ಸಂಘದಲ್ಲಿಯೂ ಪ್ರತಿಯೊಬ್ಬರೂ ಕೆಲವು ಶಿಸ್ತು , ನಿಯಮಗಳಿಗೆ 
ಒಳಪಡಲೇಬೇಕು. ಬೇಕಾಬಿಟ್ಟಿ ಇರುವುದು ಸಾಧ್ಯವಿಲ್ಲ . ಶ್ರೀಮಾತೆಯವರು ಮೃದು 
ಸ್ವಭಾವದವರು, ತಾವು ಹೇಳಿದಂತೆ ಕೇಳಬಹುದೆಂದು ಯೋಚಿಸಿದವರ ಬಾಯಿಗೆ 
ಬೀಳುತ್ತದೆ ಬೀಗ ಸಂಘಕ್ಕೆ ಸೇರುವಾಗ ಸಕಲವನ್ನೂ ತ್ಯಜಿಸಿದ ತ್ಯಾಗಿಗಳು ಕ್ರಮೇಣ 
ಇಲ್ಲಿ ಹಣದ ವ್ಯಾಮೋಹಕ್ಕೆ ಬಿದ್ದಾಗ, ಹಣ ದುರುಪಯೋಗ ಮಾಡುವಾಗ ಕರೆದು 
ತಿಳುವಳಿಕೆ ಕೊಡುತ್ತಿದ್ದರು. ಹಣದ ಆಮಿಷ ಬಂದರೆ ಅವರ ಅಧಃಪತನವಾದಂತೆ. 
" ಠಾಕೂರರಿಗೆ ಹಣ ಮತ್ತು ಮಣ್ಣು ಒಂದೇ , ಎರಡನ್ನು ಸಮವಾಗಿ ನೀರಿಗೆ ಎಸೆಯುತ್ತಿ 
ದರು. ಸಂಘದ ಹಣವೆಂದರೆ ಸರ್ಪದ ತಲೆ ಮೇಲಿರುವ ಮಣಿಯಂತೆ, ಎಚ್ಚರದಿಂದ 
ವ್ಯವಹರಿಸಬೇಕು. ” 
- ನಿಸ್ವಾರ್ಥದ ಕೆಲಸಗಳಿಗೆ ಅದರದೇ ನೈಜತೆ, ಸೌಂದರ್ಯವಿದೆ. ಕೆಲಸಕಾರ್ಯಗಳು 
ಹೃದಯದಿಂದ ಬರಬೇಕು. ಕೆಲಸವನ್ನು ಪ್ರೀತಿಸಬೇಕು. ಅದು ಆಶ್ರಮದ ಕೆಲಸವಿರಲಿ, 
ಸಾಮಾಜಿಕ ಕಾರ್ಯವಿರಲಿ, ಮೂಗುಹಿಡಿದು ಧ್ಯಾನಕ್ಕೆ ಕುಳಿತಿರುವುದೇ ಆಗಲಿ ನಾನು 
ನನ್ನದು ಎನ್ನದೆ ಎಲ್ಲವೂ ಭಗವಂತನ ಸೇವೆ ಎನ್ನುವಂತಾಗಬೇಕು. ಸಂಘದ 
ಕಾರ್ಯಕಲಾಪಗಳಲ್ಲಿ ಅವರಿಗೆ ದೂರದೃಷ್ಟಿಯಿತ್ತು ಸ್ವಾಮೀ ವಿವೇಕಾನಂದರು ದೂರದ 
ಅಮೇರಿಕಾದಲ್ಲಿ ಧಾರ್ಮಿಕ ಉಪನ್ಯಾಸ, ಶ್ರೀರಾಮಕೃಷ್ಣರ ತತ್ವಪ್ರಚಾರ ಮಾಡಿದ ವೈಖರಿ 
ನೋಡಿದ ಮೇಲೆ ತಮ್ಮ ಶಿಷ್ಯರೂ ಇಂಗ್ಲೀಷು ಕಲಿಯಬೇಕು, ಇಲ್ಲವಾದರೆ ಧರ್ಮ 
ಪ್ರಚಾರದ ಕಾರ್ಯ ಸಮರ್ಪಕವಾಗಿ ಆಗಲಾರದು, ಪಾಶ್ಚಾತ್ಯರು ಇಲ್ಲಿಗೆ ಬಂದರೆ 
ಭಾಷೆಯ ತೊಡಕಾಗಬಹುದು ಎನಿಸಿ ಕೆಲವರನ್ನು ಇಂಗ್ಲೀಷ್ ಕ್ಲಾಸಿಗೆ ಸೇರಿಕೊಳ್ಳಲು 
ತಿಳಿಸುತ್ತಾರೆ. ಇಂಗ್ಲೀಷ್ ಶಾಲೆಗೆ ಸೇರಿಸುತ್ತಾರೆ. ಇಂಗ್ಲೀಷ್‌ನಲ್ಲಿ ಓದುವ ಮತ್ತು 
ಬರೆಯುವ ಜ್ಞಾನ ಇದ್ದಷ್ಟು ಮುಂಬರುವ ದಿನಗಳಲ್ಲಿ ಸಂಘದ ವ್ಯವಹಾರಕ್ಕೂ 
ಒಳ್ಳೆಯದೇ . ಸೋದರಿ ನಿವೇದಿತಾಳನ್ನು ನೋಡಿದ ನಂತರ ಅವರ ಈ ಭಾವನೆ 
ಬಲಗೊಳ್ಳುತ್ತದೆ. ತಮಾಷೆಯೆಂದರೆ ಶ್ರೀಮಾತೆಯವರ ಬಳಿ ವಿದೇಶಿಯರೂ 
ಬರುತ್ತಿದ್ದರು. ಆದರೆ ಅವರ ವ್ಯವಹಾರಕ್ಕೆ ಭಾಷೆ ಸಮಸ್ಯೆಯೇ ಆಗಲಿಲ್ಲ ! 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 

೧೪೧ 
ಮನೆ ಬಿಟ್ಟು ಬಂದ ಕೆಲವು ಶಿಷ್ಯರು ಸಂಘದ ಕಳಪೆ ಆಹಾರದ ಕಾರಣವೋ , 
ಸಾಂಕ್ರಾಮಿಕ ರೋಗಗಳ ಕಾರಣವೋ ಆಗಾಗ ಕಾಹಿಲೆಯಲ್ಲಿ ನರಳುತ್ತಿದ್ದರು. ಆ 
ಸಮಯ ಶ್ರೀಮಾತೆಯವರು ವೈದ್ಯರನ್ನು ಸಂಪರ್ಕಿಸಿ ಸರಿಯಾದ ಔಷಧಿ ತರಿಸಿ 
ಗುಣವಾಗುವ ತನಕ ತಾವೇ ಪಥ್ಯದ ಅಡಿಗೆ ತಯಾರಿಸಿ ತಮ್ಮ ಕಣ್ಣರೆಪ್ಪೆಯಂತೆ 
ನೋಡಿಕೊಳ್ಳುತ್ತಿದ್ದರು. ಶಿಷ್ಯರ ಆರೋಗ್ಯ ಸುಧಾರಿಸಿದ ನಂತರವೇ ಇವರಿಗೆ ಸಮಾಧಾನ. 
ಆಹಾರಕ್ಕೂ ರೋಗರುಜಿನಕ್ಕೂ ನಿಕಟ ಸಂಬಂಧ. ಕಳಪೆಯಲ್ಲದ ಪೌಷ್ಟಿಕಾಂಶವುಳ್ಳ 
ಆಹಾರ ಸೇವನೆ ಅತಿಮುಖ್ಯ . ಇದನ್ನು ಗಮನಿಸಿದ ಶ್ರೀಮಾತೆಯವರು ಸಂಘಕ್ಕೆ ತರುವ 
ಆಹಾರ ವಸ್ತುಗಳ ಗುಣಮಟ್ಟನೋಡಿಉಪಯೋಗಿಸಬೇಕೆಂದೂ , ಅಡಿಗೆ ಎಲ್ಲರಿಗೂ 
ಸಾಮೂಹಿಕವಾಗಿ ಒಂದೇ ಇರಬೇಕೆಂದು ಕಡ್ಡಾಯ ಮಾಡಿದರು. ಊಟದ ಪಂಕ್ತಿಯಲ್ಲಿ 
ಎಂದೂ ಭೇದ ಸಲ್ಲದು. ಠಾಕೂರರಿಗೆ ಅರ್ಪಿಸುವ ನೈವೇದ್ಯದ ಪ್ರಸಾದ ಎಲ್ಲರಿಗೂ 
ಒಂದೇ , ಸಮಾನತೆ ಅಂದರೆ ಇದೇ . ತಮ್ಮ ಕೈಯ್ಯಲ್ಲಿದ್ದ ಒಂದು ತುತ್ತನ್ನೂ ಹಂಚಿ 
ತಿನ್ನಬೇಕೆಂಬ ತತ್ವ . ಹೀಗೆ ಅವರು ಚಿಂತಿಸುವುದಕ್ಕೂ ಒಂದು ಕಾರಣವಿತ್ತು . ದಕ್ಷಿಣೇಶ್ವರ 
ದಲ್ಲಿ ಇದ್ದಾಗ ಭಕ್ತಾದಿಗಳು ಹಣ್ಣು ಸಿಹಿಮಿಠಾಯಿ ಇತ್ಯಾದಿ ಶ್ರೀರಾಮಕೃಷ್ಣರಿಗೆ ತಂದು 
ಕೊಡುತ್ತಿದ್ದರು. ಅದು ನೇರವಾಗಿ ನಹಬತ್‌ಗೆ ಬರುತ್ತಿತ್ತು . ಹಾಗೆ ಬಂದುದರಲ್ಲಿ 
ಒಂದು ಪಾಲು ಠಾಕೂರರಿಗೆ, ಇನ್ನೊಂದು ಪಾಲು ಭಕ್ತರಿಗೆ, ಮತ್ತೊಂದು ಪಾಲು 
ಅಗತ್ಯಕ್ಕೆ ಇರಲೆಂದು ಪಾಲು ಮಾಡಿ ಇಡುತ್ತಿದ್ದರು. ಅದನ್ನು ನೋಡಿದ ಯೋಗೇನ್- ಮಾ 
“ಇದೇನು ತಾಯಿ ಈ ವಿಂಗಡನೆ ? ” ಕೇಳಿದ್ದರು. “ಎಲ್ಲ ಮುಗಿದುಹೋದರೆ 
ಹಂಚಲು ಬೇಕಲ್ಲವೇ ? ” ಅಂದಿದ್ದರು. ಆಮೇಲೆ ಅದೇಕೋ ಈ ಕ್ರಮ ಸರಿಯಿಲ್ಲವೆನಿಸಿ 
ತೆಗೆದಿಡುವ ಅಭ್ಯಾಸ ನಿಲ್ಲಿಸಿದರಲ್ಲದೆ ಮುಂದೆ ಇಂತಹ ಪ್ರಲೋಭನೆ ಬಾರದಂತೆ 
ಜಾಗ್ರತೆವಹಿಸಿದ್ದರು. ಸಂಘದಲ್ಲಿಯೂ ತಮ್ಮ ತತ್ವಕ್ಕೆ ಬದ್ದರು. ಸಂಘದ ಪ್ರತಿಯೊಬ್ಬರ 
ದೈಹಿಕ, ಮಾನಸಿಕ ಆರೋಗ್ಯದ ಬಗ್ಗೆ ಇರುವ ಕಾಳಜಿ ನ್ಯಾಯವಾದದ್ದೇ . ಹಿರಿಯರು, 
ಕಿರಿಯರು, ಬಾಲಕರು ಎನ್ನದೆ ಎಲ್ಲರೂ ಹೊಂದಿ ನಡೆಯಬೇಕೆಂಬ ಆಶಯ ಅವರದು. 
ಹಾಗೆಂದು ಹಿರಿಯರಿಗೆ ಉಪದೇಶ ಹೇಳುವುದು ಕಡಿಮೆ . ಬಾಲಕರಿಗೆ ತಿದ್ದಿ ಗದರಿಸಿ 
ಬುದ್ದಿ ಹೇಳುತ್ತಿದ್ದರು. ಬೆಳೆಯಬೇಕಾದ ಮೊಳಕೆಗೆ ಆರೈಕೆ ಚೆನ್ನಾಗಿ ಬೇಕಲ್ಲವೇ ? ಈ 
ಕಳಕಳಿಯಿಂದಾಗಿಯೇ ಸಂಘಕ್ಕೆ ಸೇರಿದ ಬಾಲಕ ಶಿಷ್ಯರ ವಿಷಯದಲ್ಲಿ ಅವರ ತಾಯಿ 
ತಂದೆ ನಿಶ್ಚಿಂತರಾಗಿದ್ದರಂತೆ. 

ಬೇಲೂರು ಮಠದಲ್ಲಿ ಶ್ರೀರಾಮಕೃಷ್ಣ ಸಂಘದಿಂದ ಒಮ್ಮೆ ಶ್ರೀಮಾತೆಯವರ 
ಹೆಸರಿನಲ್ಲಿ ದೇವೀ ಪೂಜೆ ಇಟ್ಟುಕೊಂಡು ಅವರ ಕೈಯಿಂದಲೇ ಪೂಜೆ ಮಾಡಿಸುವು 
ದೆಂದು ತೀರ್ಮಾನಿಸಿದ್ದರು. ಆಗೆಲ್ಲ ದೇವೀಆರಾಧನೆಯಲ್ಲಿ ದೇವಿಗೆ ಪ್ರಾಣಿಬಲಿ 
ಕೊಡುವುದು ಪರಂಪರೆಯಿಂದ ನಡೆದುಬಂದ ಪದ್ಧತಿ. ಆದರೆ ಈ ಬಾರಿ ಶ್ರೀಮಾತೆ 
ಯವರು ಪೂಜೆಯ ಅಂತ್ಯಕ್ಕೆ ಪ್ರಾಣಿಬಲಿ ಕೊಡಲು ಸಮ್ಮತಿಸಲಿಲ್ಲ . ಪ್ರಾಣಿಯೂ 
ಮನುಷ್ಯನಂತೆ ಒಂದು ಜೀವ, ಶಕ್ತಿ ಆರಾಧನೆಯಿಂದ ಸಂಘದ ಏಳೆಯಾಗುತ್ತದೆ 
ಯೆಂದು ಅದರ ಹತ್ಯೆ ಮಾಡಿ ಪೂಜೆ ಮಾಡುವುದು ಬೇಡವೆಂದು ಕರುಣಾ ಸ್ವರದಲ್ಲಿ 


೧೪೨ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಆದರೆ ದೃಢವಾಗಿ ಹೇಳಿಬಿಟ್ಟರು. ಮಾತೆಯ ಮಾತಿಗೆ ಅಸ್ತು ಎನ್ನಲೇಬೇಕಾಯಿತು. 
ಸಂಘದ ಕಾರ್ಯವೇ ಆಗಿದ್ದರೂ ಜೀವಹತ್ಯೆ ವಿರೋಧಿಯಾಗಿದ್ದರು ಶ್ರೀಮಾತೆ 
ಯವರು, 

- ಶ್ರೀರಾಮಕೃಷ್ಣ ಸಂಘ ಸ್ಥಾಪಿಸಿದ ಕೆಲವು ಸಮಯದಲ್ಲಿ ಸ್ವಾಮೀ ವಿವೇಕಾನಂದರು 
ಶ್ರೀರಾಮಕೃಷ್ಣ ಮಿಷನ್‌ನ ಸ್ಥಾಪನೆ ಮಾಡುತ್ತಾರೆ. ಇದರಲ್ಲಿ ಬ್ರಹ್ಮಚಾರಿಗಳು, ಸನ್ಯಾಸ 
ಸ್ವೀಕರಿಸಿದವರೇ ಜಾಸ್ತಿ ದೇಶದುದ್ದಕ್ಕೂ ಎಲ್ಲೆಲ್ಲಿ ಜನರಿಗೆ ಸಹಾಯದ ಅಗತ್ಯ 
ವಿದೆಯೋ ಅಲ್ಲಿ ಈ ಮಿಷನ್‌ರವರು ತೆರಳಿ ಸಹಾಯ ನೀಡುವುದು ಇದರ ಉದ್ದೇಶ. 
ಕಲ್ಕತ್ತದಲ್ಲಿ ಪ್ಲೇಗಿನ ಮಾರಿ ಕಾಲಿಟ್ಟಾಗ ವೈದ್ಯಕೀಯ ಶುಶೂಷೆ ನಡೆಸಿದ್ದು ಇದರ 
ಮೊದಲ ಹೆಗ್ಗಳಿಕೆ. ಆದರೆ ಈ ಮಿಷನ್‌ಗೆ ಹಣ ಅವಶ್ಯಕತೆ ಹೆಚ್ಚಿತ್ತು . ಸಮರೋಪಾದಿಯಲ್ಲಿ 
ಕಾರ್ಯ ನಿರ್ವಹಿಸುವ ರೀತಿಯಲ್ಲಿ ಹಣವೂ ಅಗತ್ಯ . ಹಣದ ಮುಗ್ಗಟ್ಟಿಗಾಗಿ 
ಬೇಲೂರುಮಠ ಮಾರಬೇಕೆಂಬ ಪ್ರಸ್ತಾಪ ಇಡುತ್ತಾರೆ ಸ್ವಾಮಿ ವಿವೇಕಾನಂದರು. ಶಿಷ್ಯ 
ವರ್ಗವೂ ಒಪ್ಪಿಕೊಳ್ಳುತ್ತದೆ. ಆದರೆ ಶ್ರೀಮಾತೆಯವರು ಅದನ್ನು ಮಾರುವುದಕ್ಕೆ ಸರ್ವಥಾ 
ಒಪ್ಪಲಿಲ್ಲ, 

' ಬೇಲೂರು ಮಠ ಮಾರುವುದಕ್ಕಾಗಿ ನಾವು ನಿರ್ಮಾಣ ಮಾಡಿದ್ದೇನು ? ಅಲ್ಲಿ 
ಠಾಕೂರರ ಆಶೀರ್ವಾದದ ರಕ್ಷಾಕವಚವಿದೆ. ಸ್ಥಾಪನೆಯ ದಿನ ನಾವೇ ಅಲ್ಲವೇ ಸಂಕಲ್ಪ 
ಮಾಡಿದ್ದು ? ಮಾರಿದರೆ ನಮಗೇ ನಮ್ಮ ಮೇಲೆ ನಿಷ್ಠೆ ಇಲ್ಲ ಎಂದಾಯಿತು. ನಮ್ಮ 
ಹುಚ್ಚಾಟವನ್ನು ಲೋಕಸಹಿಸುವುದಿಲ್ಲ, ನಿರಂತರ ಕಾರ್ಯ ನಡೆಸಬೇಕಾದ ಸ್ಥಳವಿದು. 
ಹಣಕ್ಕೆ ಬೇರೆ ವ್ಯವಸ್ಥೆ ಮಾಡೋಣ'' ಎಂದರು. ಈ ಮಾತಿನಲ್ಲೂ ದೃಢ ನಿರ್ಧಾರ 
ವಿತ್ತು . ಸಂಘದ ಮೂಲಕ ಹೊರ ಹೊಮ್ಮಲಿರುವ ಭವಿಷ್ಯದ ಆಧ್ಯಾತ್ಮಿಕ ಬೆಳಕನ್ನು 
ಆರಿಸುವುದು ಶ್ರೀಮಾತೆಯವರ ಚೈತನ್ಯಕ್ಕೆ ವಿರೋಧ! ಸ್ವಾಮೀ ವಿವೇಕಾನಂದರಿಗೆ 
ಮಾತೆಯ ಮಾತುಗಳೆಂದರೆ ಅದು ಠಾಕೂರರ ಮಾತುಗಳೇ ಎಂದುಕೊಂಡು 
ಮೌನವಾಗುತ್ತಾರೆ ! ಆಶ್ಚರ್ಯವೆಂದರೆ ಹಣದ ಮುಗ್ಗಟ್ಟಿಗೆ ಬೇರೆ ವ್ಯವಸ್ಥೆಯಾಗಿ 
ಸಮಸ್ಯೆ ಬಗೆಹರಿಯುತ್ತದೆ ! 

ಸಂಘಕ್ಕೆ ಸೇರಿದ ಬಹಳಷ್ಟು ಶಿಷ್ಯರಿಗೆ ಮಂತ್ರದೀಕ್ಷೆಯಿತ್ತರು. ಪಾಪಿಗಳನ್ನೂ 
ಸಂಘದ ಸದಸ್ಯರಾಗಿ ಸೇರಿಸಿದರು. ಅವರ ಪಾಪಗಳನ್ನು ಸ್ವೀಕರಿಸಿ ಕೃಪಾಸುಧೆ ಹರಿಸಿದರು. 
ಇದರಿಂದ ದೈಹಿಕವಾಗಿ ಶ್ರೀಮಾತೆಯವರು ಬಹಳ ಕಷ್ಟಪಡಬೇಕಾಯಿತು. ಪಾಪಿಗಳು 
ಸ್ಪರ್ಶಿಸಿದ ಪಾದಗಳನ್ನು ಗಂಗಾಜಲದಲ್ಲಿ ತೊಳೆದರೂ ಉರಿ ಕಡಿಮೆ ಆಗುತ್ತಿರಲಿಲ್ಲವಂತೆ. 
ಆದರೂ ಪಾಪಿಗಳ ಹೃದಯದ ಉರಿ ಆರಿಸಿ ತಂಪನ್ನೆರೆದರು. ಸ್ವಾಮೀ ಪ್ರೇಮಾನಂದರು 
ಹೇಳುತ್ತಾರೆ, ' ವಾತಾಪಿ ಜೀರ್ಣೋಭವ ! ಎನ್ನುವಂತೆ ಶ್ರೀಮಾತೆಯವರು ಎಲ್ಲರ 
ಪಾಪಗಳನ್ನು ಜೀರ್ಣಿಸಿಕೊಳ್ಳುವ ಮಹಾತಾಯಿ ! ” 

- ಕಲ್ಕತ ಮತ್ತು ಜಯರಾಂಭಾಟಿ ಮಧ್ಯದಲ್ಲಿ ಹಳ್ಳಿ ಕೊಯಲಾಪಾರ. 
ಶ್ರೀಮಾತೆಯವರು ಕಲ್ಕತದಿಂದ ಜಯರಾಂಭಾಟಿಗೆ ಹೋಗುವಾಗ ಮತ್ತು ಬರುವಾಗ 
ಈ ಹಳ್ಳಿಯಲ್ಲಿ ಒಂದೆರಡು ದಿನ ಇದ್ದು ವಿಶ್ರಾಂತಿ ತೆಗೆದುಕೊಳ್ಳುವುದು ವಾಡಿಕೆ 


ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ ೧೪೩ 
ಯಾಗಿತ್ತು . ಇಲ್ಲಿ ಶ್ರೀರಾಮಕೃಷ್ಣರ ಕೆಲವು ಭಕ್ತರು ಸಣ್ಣ ಆಶ್ರಮ ಕಟ್ಟಿಕೊಂಡಿದ್ದರು. 
ಆಶ್ರಮದ ಆರ್ಥಿಕ ಸ್ಥಿತಿ ಏನೂ ಚೆನ್ನಾಗಿರಲಿಲ್ಲ . ಶ್ರೀಮಾತೆಯವರು ಬರುತ್ತಾರೆಂದು 
ತಿಳಿದರೆ ಸಾಕು, ಹಳ್ಳಿ ಜನರಿಗೆ ಸಂಭ್ರಮ. ಎಲ್ಲರೂ ಒಟ್ಟಾಗಿ ದವಸ ಧಾನ್ಯ , ತರಕಾರಿ, 
ಹಾಲು ಇತ್ಯಾದಿ ತಂದುಕೊಡುತ್ತಿದ್ದರು. ಶ್ರೀಮಾತೆಯವರಿಗೆ ಅವರೊಡನೆ ಸಲುಗೆ, 
ಬಾಂಧವ್ಯವಿತ್ತು ಹಳ್ಳಿಯವರನ್ನು ಸಂಘಟಿಸುವ ಮುಖ್ಯ ಉದ್ದೇಶದಿಂದಲೇ ಒಮ್ಮೆ 
ಅಲ್ಲಿಗೆ ಬಂದಾಗ ಆಶ್ರಮದಲ್ಲಿ ಶ್ರೀರಾಮಕೃಷ್ಣರ ಭಾವಚಿತ್ರದ ಜೊತೆಗೆ ತಮ್ಮ ಒಂದು 
ಭಾವಚಿತ್ರವನ್ನು ಪೀಠದ ಮೇಲಿಟ್ಟು ಪೂಜಿಸುತ್ತಾರೆ. ಈ ಪುಟ್ಟ ಆಶ್ರಮದಿಂದ ಹಳ್ಳಿಯ 
ಸುತ್ತ ಇರುವ ಬೇರೆ ಹಳ್ಳಿಗರಲ್ಲೂ ಆಧ್ಯಾತ್ಮಿಕ ಚಿಂತನೆ ಹರಡಲಿ ಎನ್ನುವುದೇ ಅವರ 
ಆಸೆ. 
* ಶ್ರೀರಾಮಕೃಷ್ಣರ ಹುಟ್ಟಿದೂರು ಕಾಮಾರಪುಕುರದಲ್ಲಿ ಮೊದಲು ಒಂದು ಸಣ್ಣ 
ಆಶ್ರಮ ಕಟ್ಟಿಸಿ ಅನಂತರ ಅವರ ಮಂದಿರ ನಿರ್ಮಾಣಕ್ಕೆ ಶ್ರೀಮಾತೆಯವರು ಪ್ರೇರಣೆ 
ನೀಡುತ್ತಾರೆ. ದೂರದೂರುಗಳಿಂದ ಆಗಮಿಸುವ ಸಾಧು, ಸನ್ಯಾಸಿಗಳಿಗೆ ಉಳಿದು 
ಕೊಳ್ಳಲು ವ್ಯವಸ್ಥೆ ಮಾಡಿಕೊಡುತ್ತಾರೆ. ಅನಕ್ಷರಸ್ಥರು, ಮೂಡನಂಬಿಕೆ, ಅಂಧಶ್ರದ್ದೆಯಲ್ಲಿ 
ಸಂಸ್ಕಾರವಿಲ್ಲದ ತಮ್ಮ ಹಳ್ಳಿ ಜನರು ಈ ಹಿಂದೆ ತಮಗೆ ಕೊಟ್ಟ ಹಿಂಸೆ, ಕಿರುಕುಳ 
ನೆನಪಿಟ್ಟುಕೊಳ್ಳದೆ ಆಗಾಗ ಆಶ್ರಮದಲ್ಲಿ ನಡೆಯುವ ಸತ್ಸಂಗ, ಭಜನೆ, ಪೂಜೆಗಳಲ್ಲಿ 
ಭಾಗಿಯಾಗುವ ಅವಕಾಶ ಮಾಡಿಕೊಡುತ್ತಾರೆ. ಇದಲ್ಲದೆ ಜಯರಾಂಬಾಟಿಯಲ್ಲಿ 
ಶ್ರೀರಾಮಕೃಷ್ಣ ಮಂದಿರ ಕಟ್ಟುವಂತೆ ಶಿಷ್ಯರಿಗೆ ಸೂಚಿಸುತ್ತಾರೆ. ಈ ಆಶ್ರಮ , ಮಂದಿರ 
ಗಳು ಜನರನ್ನು ಸಂಘಟಿಸುವ ಕೇಂದ್ರವಾಗಬೇಕೆಂಬ ಮಹದಾಸೆ ಅವರದು. ಕಲ್ಕತ್ತದ 
ಹೊರಗೆ ಶ್ರೀರಾಮಕೃಷ್ಣ ಸಂಘದ ಪ್ರಥಮ ವೈದ್ಯಕೀಯ ಚಿಕಿತ್ಸಾಲಯ ಪ್ರಾರಂಭವಾದಾಗ 
ಹೋಗಿನೋಡಿದವರು ಸಂತೋಷಪಟ್ಟು, ಜನರ ಆರೋಗ್ಯ ಚೆನ್ನಾಗಿದ್ದರೆ ಮಾತ್ರ 
ದೇವರು, ಧ್ಯಾನದ ಚಿಂತೆ '' ಎಂದಿದ್ದರು. 

ಶ್ರೀರಾಮಕೃಷ್ಣ ಮಠ ಬೇಲೂರಿನಲ್ಲಿ ಸ್ಥಾಪನೆಯಾದದ್ದು ೧೮೯೮ ರಲ್ಲಿ , ಅನಂತರ 
ದೇಶದ ನಾನಾ ಕಡೆಗಳಲ್ಲಿ ಶ್ರೀರಾಮಕೃಷ್ಣ ಮಠದ ಶಾಖೆಗಳು ತಲೆಯೆತ್ತಿದವು. ರಾಮಕೃಷ್ಣ 
ಮಿಷನ್ ಕೂಡಾ ಚೆನ್ನಾಗಿ ಕಾರ್ಯ ನಿರ್ವಹಿಸತೊಡಗಿತು. ಶ್ರೀಮಾತೆಯವರು ಮತ್ತೊಮ್ಮೆ 
ಉತ್ತರಭಾರತದ ತೀರ್ಥಕ್ಷೇತ್ರ ಪರ್ಯಟನದಲ್ಲಿ ಹಲವು ಭಾಗದ ಮಠಗಳ ಭೇಟಿಯಿತ್ತು 
ಬರುತ್ತಾರೆ. ಅಲ್ಲದೆ ೧೯೧೧ ರಲ್ಲಿ ದಕ್ಷಿಣಭಾರತದ ಪುಣ್ಯಕ್ಷೇತ್ರಗಳಾದ ರಾಮೇಶ್ವರ, 
ಮಧುರೆ ಮುಂತಾದ ಪ್ರಸಿದ್ದ ಸ್ಥಳಗಳಿಗೂ ಹೋಗುತ್ತಾರೆ. ಹೀಗೆ ಹೋದಕಡೆಗೆಲ್ಲ 
ಅವರು ಉಳಿದದ್ದು ಶ್ರೀರಾಮಕೃಷ್ಣ ಮಠದಲ್ಲಿಯೇ . ಇದು ಅವರಿಗೆ ಅಭಿಮಾನದ 
ಸಂಗತಿ. ಪ್ರತಿಯೊಂದು ಸಂಘದ ಶಾಖೆಯೂ ಅವರಿಗೆ ಮನೆ ಇದ್ದಂತೆ. ತಮ್ಮದೇ 
ಮನೆಯಲ್ಲಿ ಸಂಕೊಚ ಏತರದು ? ಆಯಾ ಮಠದ ಅಧ್ಯಕ್ಷರಿಗೆ ತಮ್ಮ ತಾಯಿಯೇ 
ಬಂದಂತೆ, ಏನು ಸಂಭ್ರಮ ! ಅವರ ಯೋಗಕ್ಷೇಮ ಕುಂದಿಲ್ಲದಂತೆ ನೋಡಿಕೊಂಡು 
ಕಳುಹಿಸುತ್ತಾರೆ. 

ಕಳೆದ ಬಾರಿ ಶ್ರೀರಾಮಕೃಷ್ಣರಿಲ್ಲದೆ ಹೀಗೆ ಉತ್ತರಭಾರತದ ತೀರ್ಥಕ್ಷೇತ್ರಗಳಿಗೆ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಹೋದಾಗ, ಅವರು ತುಂಬ ದುಃಖ , ವಿರಹ ವೇದನೆಯಲ್ಲಿದ್ದರು. ಆಗ ಶ್ರೀರಾಮಕೃಷ್ಣ 
ರಲ್ಲಿದ್ದ ದೈವಿಕ ಪ್ರಭಾವದ ಅಲೆಯಲ್ಲಿ ಇವರ ಬಗ್ಗೆ ತಿಳಿದವರೂ ಬಹಳ ಕಡಿಮೆ ಜನ. 
ಜನರ ದೃಷ್ಟಿಯಲ್ಲಿ ಗುರುಪತ್ನಿ ಅಷ್ಟೇ ! ಆದರೆ ಈ ಬಾರಿ ಎಲ್ಲ ಕಡೆಗೂ ರಾಜೋಚಿತ 
ಸ್ವಾಗತ . ಪುರಿ ಜಗನ್ನಾಥನ ಸನ್ನಿಧಿಯಲ್ಲಿ ಅವರನ್ನು ಪಲ್ಲಕಿಯಲ್ಲಿ ಕುಳ್ಳಿರಿಸಿ ಮೆರವಣಿಗೆ 
ಯಲ್ಲಿ ಕರೆತರುವ ಅಭಿಲಾಷೆ ಅಲ್ಲಿಯ ಅರ್ಚಕರಿಗೆ. ಶ್ರೀಮಾತೆಯವರು, “ ನಾನು 
ಸಾಮಾನ್ಯ ಹೆಂಗಸು, ಜಗನ್ನಾಥನ ಸೇವಕಿ, ದೇವರನ್ನು ರಥದಲ್ಲಿ ಎಳೆಯಿರಿ, ಹಿಂದಿನಿಂದ 
ನಡೆದು ಬರುತ್ತೇನೆ'' ಎನ್ನುತ್ತಾರೆ ವಿನಯದಿಂದ, ತಮ್ಮಿಂದ ಸಂಘದ ಅಧ್ಯಕ್ಷರಿಗೆ 
ತೊಂದರೆ ಆಗಬಾರದೆಂಬ ದೊಡ್ಡತನ ! ದಕ್ಷಿಣದ ರಾಮೇಶ್ವರದಲ್ಲಿ ದೇವರ ಆಭರಣಗಳ 
ರಾಶಿಯನ್ನೇ ಅವರ ಮುಂದಿಟ್ಟು “ತಾಯಿ , ನಿಮಗೆ ಬೇಕಾದ ಆಭರಣಗಳನ್ನು ಆಯ್ಕೆ 
ಮಾಡಿ ನೀವೇ ಸ್ವೀಕರಿಸಿರಿ'' ಎನ್ನುತ್ತಾರೆ ಅಲ್ಲಿಯ ಅರ್ಚಕರು. ಎಲ್ಲಾ ಬಿಟ್ಟ ಸನ್ಯಾಸಿನಿಗೆ 
ಆಭರಣದ ಮೋಹವೇ ? ಸಂಘದ ಆರ್ಥಿಕ ದೃಷ್ಟಿಯಿಂದ ತೆಗೆದುಕೊಳ್ಳಬಹುದಿತ್ತು 
ಆಭರಣ ಬೇಡವಾದರೆ ಹಣ, ಸಂಘದ ಮುನ್ನಡೆಗೂ ಸಹಾಯವೇ , ಯಾವುದನ್ನು 
ಆಯ್ಕೆ ಮಾಡಿದರೂ ಸಂತೋಷದಿಂದ ನೀಡಲು ಸಿದ್ದರಾಗಿದ್ದರು. ಯಾವುದು ಕೇಳಿದರೂ 
ಸಂಘಜನನಿಗೆ ಇಲ್ಲ ಎನ್ನುವವರಲ್ಲ. ಆದರೆ ಶ್ರೀಮಾತೆಯವರು ಕೊಡುವವರೇ ವಿನಃ 
ಬೇಡುವವರಲ್ಲ. ಅವರದು ಅಭಯಹಸ್ಯ ! ನಯವಾಗಿ ನಿರಾಕರಿಸುತ್ತಾರೆ. ಪರಮಹಂಸರ 
ಪತ್ನಿ ಎಂದರೆ ಸಾಮಾನ್ಯವೇ ? 

ದಕ್ಷಿಣಭಾರತದ ಪರ್ಯಟನದಲ್ಲಿ ಕೊನೆಗೆ ಬಂದದ್ದು ಬೆಂಗಳೂರಿಗೆ. ಅದು 
೧೯೧೧ ರಲ್ಲಿ , ಬೆಂಗಳೂರಿನ ಬಸವನಗುಡಿಯಲ್ಲಿ ಅದೇ ವರ್ಷ ಶ್ರೀರಾಮಕೃಷ್ಣ 
ಮಠದ ಸ್ಥಾಪನೆಯಾಗಿತ್ತು . ಶ್ರೀಮಾತೆಯವರನ್ನು ಅದ್ದೂರಿಯ ಸ್ವಾಗತದಿಂದ 
ಬರಮಾಡಿಕೊಂಡಿದ್ದರು. ಒಂದು ವಾರ ಮಠದಲ್ಲಿ ಜನಸಾಗರ , ಉತ್ಸವದ ವಾತಾವರಣ. 
ದರ್ಶನ, ಉಪದೇಶ, ಮಂತ್ರದೀಕ್ಷೆ, ಶಿಷ್ಯತ್ವ ಸ್ವೀಕಾರ, ಸಂಘದ ಸದಸ್ಯರ ಮನೆಗಳಲ್ಲಿ 
ಗುರುಪತ್ತಿಗೆ ಭಿಕ್ಷೆ ಹೀಗೆ ಅವರಿಗೆ ಬಿಡುವಿಲ್ಲದ ಕಾರ್ಯಕ್ರಮ . ದರ್ಶನಕ್ಕೆ ಬಂದವರು 
ಪುಷ್ಪಾಂಜಲಿ ಅರ್ಪಿಸಿದರು. ದುರ್ಗೆ, ಶಕ್ತಿದೇವಿ ಕುರಿತ ಹಾಡು ಹೇಳಿದರು. ಅವರ 
ಮುಂದೆ ಸ್ತುತಿ, ಭಜನೆ ನಡೆದವು. ಶಾಲಾ ಮಕ್ಕಳೂ ಶ್ರೀಮಾತೆಯವರ ಮೇಲಿನ 
ಹಾಡು, ನೃತ್ಯ ಮಾಡಿ ಅವರನ್ನು ರಂಜಿಸಿದರು. ಶ್ರೀರಾಮಕೃಷ್ಣರನ್ನು ನೋಡಿರದ 
ಅಪಾರ ಮಂದಿ ಅವರ ಉಪದೇಶ, ದರ್ಶನ ಪಡೆದು ಧನ್ಯರಾದರು. ಪ್ರತಿನಿತ್ಯ ಸಂಜೆ 
ಮಠದ ಹಿಂಭಾಗದ ಕಲ್ಲುಗುಡ್ಡ ಏರಿ ಕುಳಿತು ಸೂರ್ಯಾಸ್ತ ವೀಕ್ಷಿಸುತ್ತಿದ್ದರು. ಈಗ 
ಅಲ್ಲಿ ಗುಡ್ಡೆಯಿಲ್ಲ. ನೀರಿನ ಆಶ್ರಯವಿಲ್ಲ, ಮರಗಳನ್ನು ಬೆಳೆಸಿದ ಹಸಿರು ಉದ್ಯಾನವನ 
ಇದೆ'' ಜನ ಅಲ್ಲಿಗೇ ಬಂದು ದರ್ಶನ ಪಡೆಯುತ್ತಿದ್ದರು. ಭಾಷೆ ಬಂಗಾಲಿಯಾದರೂ 
ದುಭಾಷಿಯ ನೆರವಿನಿಂದ ವ್ಯವಹರಿಸಿ ಜನಮನ ಗೆದ್ದು ನಿಜಕ್ಕೂ ಸಂತುಷ್ಟರಾಗಿದ್ದರು 
ಶ್ರೀಮಾತೆಯವರು. 
- ಶ್ರೀರಾಮಕೃಷ್ಣ ಸಂಘ ಸ್ಥಾಪನೆಯಾದದ್ದು ೧೮೯೭ರಲ್ಲಿ, ಅದನ್ನು ಜಗದೆತ್ತರಕ್ಕೆ 
ಬೆಳೆಸಬೇಕೆಂಬ ದಿಶೆಯಲ್ಲಿ ದಾಪುಗಾಲಿಟ್ಟ ಸ್ವಾಮೀ ವಿವೇಕಾನಂದರು ಮುಂದೆ 

೧೪೫ 
ಕೇವಲ ನಾಲ್ಕು ವರ್ಷಗಳಲ್ಲಿ ಇನ್ನಿಲ್ಲವಾದದ್ದು ಸಂಘಕ್ಕೆ ಆದ ಬಹುದೊಡ್ಡ ಆಘಾತ. 
ಮುನ್ನಡೆಸುವ ಚುಕ್ಕಾಣಿ ಮುರಿದು ಬಿದ್ದಿತ್ತು . ಮುಂದೆ ಏನೆಂಬ ಚಿಂತೆ ಮಡುಗಟ್ಟಿತು 
ಎಲ್ಲರ ಹೃದಯದಲ್ಲಿ ಸ್ವಾಮೀಜಿಯವರು ಸಾಮಾನ್ಯರಲ್ಲ, ಅವರ ಚೈತನ್ಯ ಎಲ್ಲ 
ಶಿಷ್ಯರಲ್ಲೂ , ಬ್ರಹ್ಮಚಾರಿಗಳಲ್ಲೂ ಹರಿಯುತ್ತಿದ್ದು ಎಲ್ಲರೂ ಅಸಾಮಾನ್ಯರೇ , ಸಂಘದ 
ಕಾರ್ಯವೈಖರಿ ತಿಳಿದವರೇ . ಈಗಾಗಲೇ ಸ್ವಾಮೀ ಶಾರದಾನಂದರು ಮೂರು ವರ್ಷ 
ವಿದೇಶದಲ್ಲಿದ್ದು ಸಂಘದ ಕಾರ್ಯದಲ್ಲಿ ಹೆಚ್ಚಿನ ವಿಶೇಷ ಅನುಭವ ಪಡೆದು ಬಂದವರು. 
ಕೆಲವರು ಇನ್ನೂ ವಿದೇಶದಲ್ಲಿದ್ದಾರೆ ಸಂಘದ ಬೆನ್ನೆಲುಬಾಗಿ, ಕೆಲವರು ದೇಶದ ಬೇರೆ 
ಕಡೆ ಸಂಘದ ನಿರ್ಮಾಣ, ಪ್ರಚಾರದಲ್ಲಿ ವ್ಯಸ್ತರು. ಆದರೆ ಸ್ವಾಮೀಜಿ ಇಲ್ಲದ ಸ್ಥಾನ 
ತುಂಬುವವರು ಯಾರು ? ಯಾರಿದ್ದಾರೆ ಮುನ್ನಡೆಸಲು ? ಈಗ ಅವರ ಮುಂದೆ 
ಇದ್ದವರು ಶ್ರೀಮಾತೆಯವರು ಒಬ್ಬರೇ . ಸಂಘವೆಂದರೆ ಠಾಕೂರರ ಶರೀರ, ಉಳಿದವರು 
ಅವರ ಅವಯವ ಎಂದೇ ತಿಳಿದ ಶ್ರೀಮಾತೆಯವರು ಜೈಷ್ಠಪುತ್ರನಿಲ್ಲದ ದುಃಖ ಹತ್ತಿಕ್ಕಿ 
ದೃಢಚಿತ್ತದಿಂದ, '' ಸಂಘದ ಕಾರ್ಯ ನಿಲ್ಲಿಸುವುದೆಂದರೆ ಗುರುದೇವರ ಅವತಾರದ 
ಉದ್ದೇಶ ವ್ಯರ್ಥವಾದಂತೆ. ” ಎಲ್ಲರಲ್ಲೂ ಉತ್ಸಾಹ ತುಂಬುತ್ತಾರೆ ತಾವು ತೆರೆಮರೆಯಲ್ಲಿ 
ನಿಂತು, 

- ಶ್ರೀರಾಮಕೃಷ್ಣ ಸಂಘ ಸ್ಥಾಪನೆಯಾಗಿ ಶತಮಾನ ಕಳೆದರೂ ಜನಮಾನಸದಲ್ಲಿ 
ಹಾಗೇ ನೆಲೆಯೂರಿ ನಿಂತಿವೆ. ಅದರ ಆಧ್ಯಾತ್ಮಿಕ , ಸಾಮಾಜಿಕ ಚಟುವಟಿಕೆಗಳು ಹರಿವ 
ನೀರಿನಂತೆ ಹೊಸ ಹೊಸ ನೀರನ್ನು ಸೇರಿಸಿಕೊಂಡು ನಿರಂತರ ನಡೆಯುತ್ತಿದೆ. ಧಾರ್ಮಿಕ 
ಚಿಂತನೆಯ ಕೆಲಸಗಳು ಹೆಚ್ಚುತ್ತಿವೆ. ಆಧ್ಯಾತ್ಮಿಕ, ಧಾರ್ಮಿಕ, ಪೌರಾಣಿಕ , ಸಂಸ್ಕೃತಿಗೆ 
ಸಂಬಂಧಿಸಿದ ಗ್ರಂಥಗಳ ಪ್ರಕಟಣೆ ಎಲ್ಲ ವರ್ಗಗಳ, ಎಲ್ಲ ಜನರ ಜ್ಞಾನದ ಹಸಿವೆ 
ಯನ್ನು ನೀಗಿಸಿ ಹೊಸ ದಾರಿಯಲ್ಲಿ ಮುನ್ನಡೆಸುತ್ತಿವೆ. ಬ್ರಹ್ಮಚಾರಿಗಳಿಗೆ, ಸನ್ಯಾಸಿಗಳಿಗೆ 
ಇಂದಿಗೂ ಆಶ್ರಯ ನೀಡುತ್ತ ಸನಾತನ ಸಂಸ್ಕೃತಿಯ ಉಳಿವಿಗಾಗಿ ಶ್ರಮಿಸುತ್ತಿದೆ. 
ಶ್ರೀರಾಮಕೃಷ್ಣರ ಆಧ್ಯಾತ್ಮಿಕ ಸಂಚಯನ, ಸ್ವಾಮೀ ವಿವೇಕಾನಂದರ ಅಪ್ರತಿಮ ಪಾಂಡಿತ್ಯ 
ಮತ್ತು ಕರ್ತೃತ್ವ ಶಕ್ತಿ , ಶ್ರೀ ಶಾರದಾಮಾತೆಯವರ ಕಾರುಣ್ಯ - ವಾತ್ಸಲ್ಯ ಸಿಂಚನ ಸಂಘವನ್ನು 
ಬೆಳೆಸುತ್ತ ಈಗಲೂ ಜಗದಗಲ ವಿಸ್ತರಿಸುತ್ತಿರುವುದು ನಮ್ಮೆಲ್ಲರ ಸೌಭಾಗ್ಯ ! 


೧೦ . ಪರಿವರ್ತನೆಯ ಹೆಜ್ಜೆ 


ಸ್ನೇಹೇನ ಬಾಸಿ ಮನೋಸದೀಯಂ 
ದೋಷನಶೇಷಾನ್ ಸಗುಣೀಕರೋಷಿ| 
ಅಹೇತುನಾ ನೋ ದಯಸೇ ಸದೋಷಾನ್ 
ಸ್ವಾಂತೇ ಗೃಹಿತ್ವಾ ಯದಿದಂ ವಿಚಿತ್ರಮ್ | 


ತಾತ್ಪರ್ಯ: ನಮ್ಮ ಮನಸ್ಸನ್ನು ಪ್ರೀತಿಯಿಂದ ಬಂಧಿಸಿರುವೆ. ನಮ್ಮ ದೋಷ 
ಗಳನ್ನು ನಿಶ್ಲೇಷ ನಿರ್ಮೂಲನ ಮಾಡಿ ನಮ್ಮನ್ನು ಗುಣವಂತರನ್ನಾಗಿ ಮಾಡಿರುವೆ. 
ದೋಷವಂತರಾದ ನಮಗೆ ನಿನ್ನ ಮಡಿಲಲ್ಲಿ ಆಶ್ರಯ ಕೊಟ್ಟು ಅಹೇತುಕ ದಯ 
ತೋರಿಸಿದ್ದೀಯೆ. ಏನು ನಿನ್ನ ವಿಚಿತ್ರಲೀಲೆ! 

. ಸ್ವಾಮೀ ಅಭೇದಾನಂದರು ಭಕ್ತಿಪರವಶತೆಯಲ್ಲಿ ಶ್ರೀಶಾರದಾದೇವಿಯ ಸ್ತುತಿ 
ಮಾಡುತ್ತ ರಚಿಸಿದ ಸ್ತೋತ್ರ ಇದು. ದೋಷವಂತರನ್ನೂ ತಮ್ಮ ಮಡಿಲಿನಲ್ಲಿ ಆಶ್ರಯವಿತ್ತು 
ನಿರಂತರ ದಯೆ , ಕರುಣೆ ತೋರುವ ಶ್ರೀಮಾತೆಯವರು ಪರಿವರ್ತನೆಯ ಮೊದಲ 
ಹೆಜ್ಜೆ ನಮ್ಮಲ್ಲಿ ನಮ್ಮ ಅಂತರಂಗದಲ್ಲಿಯೇ ಆಗಬೇಕು ಎನ್ನುತ್ತಾರೆ. ವ್ಯಕ್ತಿ ತಾನು 
ಒಳ್ಳೆಯವನಾದರೆ ಸಮಾಜವೂ ಒಳ್ಳೆಯದಾಗುತ್ತದೆ. ಹೃದಯದಲ್ಲಿ ಆಂತರಿಕ 
ಪರಿವರ್ತನೆಯಾಗದೇ ಸಮಾಜ ಪರಿವರ್ತನೆಯೂ ಸಾಧ್ಯವಿಲ್ಲ, ಗೃಹಸ್ಥರಾಗಲೀ 
ಸಾಧಕರಾಗಲೀ ತಮ್ಮನ್ನು ತಿದ್ದಿಕೊಂಡು ಬದಲಾದರೆ ಮಾತ್ರ ತಾವು ನಿರೀಕ್ಷಿಸಿದ ಗುರಿ 
ಮುಟ್ಟಲು ಸಾಧ್ಯ . ನಮ್ಮೊಳಗಿನ ದ್ವೇಷ, ಕ್ರೋಧ, ರೋಷ, ಕ್ರೌರ್ಯ, ಅಹಂಕಾರ 
ನಿರ್ಮೂಲನವಾಗಿ ಅಲ್ಲಿ ಪ್ರೀತಿ, ಪ್ರೇಮ, ಕರುಣೆ, ಶಾಂತಿ ತುಂಬಬೇಕು. ಆಗಲೇ 
ನಮ್ಮೊಳಗೂ ಹೊರಗೂ ಆಗುವ ಅಗಾಧ ಬದಲಾವಣೆ ನಿರೀಕ್ಷಿಸಬಹುದು. ಕೊಳದ 
ನೀರು ಕಲಕಿದರೆ ತಳದಲ್ಲಿ ಏನಿದೆಯೆಂದು ತಿಳಿಯದು. ಅದೇ ಕಲಕಿದ ನೀರು 
ತಿಳಿಯಾದರೆ ನಮ್ಮನ್ನು ನಾವು ಅರ್ಥ ಮಾಡಿಕೊಂಡಂತೆ. ಆಗ ಜಗತ್ತು ಅರ್ಥವಾಗುತ್ತದೆ. 
ಇದನ್ನು ಹೇಳುವುದು ಸುಲಭ, ಕಾರ್ಯದಲ್ಲಿ ಅನುಸರಿಸುವುದು ಕಷ್ಟಕರ . ಶ್ರೀರಾಮಕೃಷ್ಣರು 
ತಮ್ಮ ಭಕ್ತರಿಗೆ ಹೇಳುತ್ತಿದ್ದರು, 

“ ಯಾವಾಗ ಯಾವ ರೀತಿ ನಡೆಯಬೇಕೋ ಆಗ ಹಾಗೇ ನಡೆಯಬೇಕು. ಎಲ್ಲಿ 
ಯಾವ ರೀತಿ ಇರಬೇಕೋ ಅಲ್ಲಿ ಹಾಗೇ ಇರಬೇಕು. ಯಾರೊಂದಿಗೆ ಹೇಗೆ 
ನಡೆಯಬೇಕೋ ಹಾಗೇ ನಡೆದುಕೊಳ್ಳಬೇಕು. ದೇಶ, ಕಾಲ, ಪಾತ್ರ ಇವುಗಳ ವ್ಯತ್ಯಾಸ 

೧೪೭ 
ಅನುಸರಿಸಿ ವಿಚಾರ ಮಾಡಿ ಸಂಸಾರದಲ್ಲಿ ಸರಿಪಡಿಸಿಕೊಳ್ಳದಿದ್ದರೆ ಮನಃಶಾಂತಿ ಪಡೆಯಲು, 
ಗುರಿ ಮುಟ್ಟಲು ಸಮರ್ಥರಾಗುವುದಿಲ್ಲ ” 
- ಶ್ರೀರಾಮಕೃಷ್ಣರ ಈ ಮಾತು ಶ್ರೀಮಾತೆಯವರ ಅಂತರಾಳದ ಮಾತೂ ಹೌದು. 
ತನ್ನನ್ನು ಸರಿಪಡಿಸಿಕೊಳ್ಳುವುದು ಎಂದರೆ ತನ್ನೊಳಗಿನ ಷಡೈರಿಗಳನ್ನು ಗಮನಿಸುತ್ತ 
ಅವುಗಳನ್ನು ದಮನ ಮಾಡುವುದು. ಕಾಮ , ಕ್ರೋಧ, ಮೋಹ, ಲೋಭ, ಮದ, 
ಮತ್ತರಗಳನ್ನು ನಾವು ಗುಲಾಮರನ್ನಾಗಿ ಮಾಡಿಕೊಳ್ಳಬೇಕಲ್ಲದೆ ಅವು ನಮ್ಮ ಮೇಲೆ 
ಸರ್ವಾಧಿಕಾರ ಚಲಾಯಿಸುವುದಲ್ಲ, ಅವನ್ನು ಗುಲಾಮರನ್ನಾಗಿ ಮಾಡಿಕೊಳ್ಳುವುದು 
ಸುಲಭವಲ್ಲ ಮನಃಶಾಂತಿ ಪಡೆಯಬೇಕಿದ್ದರೆ ಅವನ್ನು ಮೆಟ್ಟಿನಿಲ್ಲುವ ಸತತ ಪ್ರಯತ್ನ 
ಒಂದೇ ದಾರಿ. 

“ನಿಮಗೆ ಸಮಾಧಾನ, ಮನಃಶಾಂತಿ ಸಿಗಬೇಕಾದರೆ ಯಾರನ್ನೂ ನಿಂದಿಸಬೇಡಿ. 
ದೂಷಿಸಬೇಡಿ ” ಶ್ರೀಮಾತೆಯವರ ಈ ಉನ್ನತ ಧೈಯವಾಕ್ಯದ ಹಿಂದೆ ಪ್ರಾಮಾಣಿಕ 
ಕಳಕಳಿಯಿತ್ತು. ನಾವು ಯಾವಾಗ ಇನ್ನೊಬ್ಬರನ್ನು ದೂಷಿಸುವುದಿಲ್ಲವೋ ಆಗ ಎಲ್ಲರೂ 
ನಮ್ಮವರೇ . ಪರಕೀಯರು ಯಾರೂ ಇಲ್ಲ . ಪರಕೀಯತೆ ಭಾವ ನಮ್ಮ ಸಿಟ್ಟು 
ಅಸೂಯೆ, ಹೊಟ್ಟೆಕಿಚ್ಚು , ದ್ವೇಷ, ಕೀಳರಿಮೆ , ದೌರ್ಬಲ್ಯಕ್ಕೆ ದಾರಿ. ಎಲ್ಲರೂ 
ನಮ್ಮವರೇ ಆದಾಗ ತಾಯಿ ತನ್ನ ಮಕ್ಕಳನ್ನು ದೂಷಿಸದೇ ಪ್ರೀತಿಸುವಂತೆ ಇಡೀ ಜಗತ್ತು 
ನಮ್ಮದೇ ! ಪ್ರೀತಿ, ಪ್ರೇಮ , ಕರುಣೆ, ವಾತ್ಸಲ್ಯದಲ್ಲಿ ಇನ್ನು ಹೆದರಿಕೆ, ಅಂಜಿಕೆ ಏತರದು ? 
ಯಾರನ್ನೂ ದೂಷಿಸಬೇಡಿ ಎನ್ನುವ ಶ್ರೀಮಾತೆಯವರು ಪ್ರತಿದಿನ ಠಾಕೂರರನ್ನು ನನ್ನನ್ನು 
ಈ ಕೆಟ್ಟ ಅಭ್ಯಾಸದಿಂದ ದೂರಮಾಡಿ] ಪ್ರಾರ್ಥಿಸುತ್ತ ತಾವೇ ಆ ಕೆಟ್ಟಗುಣ ತ್ಯಾಗ 
ಮಾಡಿದ್ದಾರೆ. ಇನ್ನೊಬ್ಬರ ದೋಷಗಳನ್ನು ನೋಡುತ್ತ ಅದನ್ನೇ ಆಡುತ್ತ ಅದರಲ್ಲೆ 
ಆನಂದ ಪಡೆಯುತ್ತಿದ್ದರೆ ನಮ್ಮ ಮನಸ್ಸು ದೋಷದ ಆಗರ . ದೋಷ ಯಾರಲ್ಲಿಲ್ಲ ? 
ಒಬ್ಬೊಬ್ಬರಲ್ಲಿ ಒಂದೊಂದು ದೋಷಗಳು . ಇನ್ನೊಬ್ಬರ ದೋಷನೋಡುವುದೇ 
ಅಭ್ಯಾಸವಾದರೆ ಮನಸ್ಸು ಮಲಿನವಾಗುತ್ತದೆ. ಮಲಿನ ಮನಸ್ಸಿನಲ್ಲಿ ಮನಃಶಾಂತಿಗೆ 
ಸ್ಥಳವೆಲ್ಲಿದೆ ? ಮನಸ್ಸು ಒಳ್ಳೆಯದನ್ನು ಕೆಟ್ಟದನ್ನು ಸ್ವೀಕರಿಸುತ್ತದೆ ನಿಜ, ಆದರೆ ಬೇರೆಯವರ 
ದೋಷವನ್ನು, ಕೆಟ್ಟ ಕೃತ್ಯವನ್ನು ನಮ್ಮ ನಾಲಿಗೆಯಿಂದ ಎತ್ತಿ ಆಡಿದರೆ ದೋಷತಟ್ಟುವುದು 
ಅವರಿಗಲ್ಲ , ನಮಗೇ ! ಆಡುವ ನಾಲಿಗೆಗೆ ಹೊಲಸು ಮೆತ್ತಿದಂತೆ, “ ಮಾಡಿದವನ 
ಪಾಪ ಆಡಿದವನ ಬಾಯಲ್ಲಿ' ಗಾದೆ ಮಾತಿದೆ. ಮಾಡಿದವನ ಪಾಪವನ್ನು ಮಾಡದವನು 
ಯೋಚಿಸಿ ಅದನ್ನೇ ಚಿಂತಿಸಿ ರಸವತ್ತಾಗಿ ದೂಷಿಸುತ್ತಾನಲ್ಲ ಅದು ಇನ್ನೂ ದೊಡ್ಡ 
ಪಾಪ! ಕೆಟ್ಟ ಕೃತ್ಯ ಮಾಡದೇ ಮನಸ್ಸು ಆ ಪಾಪದಲ್ಲಿ ಭಾಗಿಯಾಗುತ್ತದೆ. ಅವನ 
ದೋಷದಲ್ಲಿ ಇವನಿಗೂ ಪಾಲು ! ಪ್ರತಿಯೊಬ್ಬರೂ ತಾವು ಪರಿಪೂರ್ಣರು 
ಎಂದುಕೊಳ್ಳುತ್ತೇವೆ. ಇನ್ನೊಬ್ಬರ ಕೊರತೆ, ತಪ್ಪುಗಳ ಪಟ್ಟಿ ಮಾಡುತ್ತೇವೆ. ಸದಾಕಾಲ 
ಇನ್ನೊಬ್ಬರ ಅವಗುಣಗಳನ್ನೇ ಚಿಂತಿಸುತ್ತ ನಿಂದಿಸುವುದರಲ್ಲೇ ಅತ್ಯಾನಂದ! 

ವಿಪರ್ಯಾಸವೆಂದರೆ ಪರಿಸ್ಥಿತಿಯನ್ನು ದೂಷಿಸುವುದು ಮನುಷ್ಯ ಸ್ವಭಾವ. 


೧೪೮ 


ಬ್ಬರು 


ಈ ಮಾಡುತ ನಾರನ್ನೋ ದ 

ನಮ್ಮ ಸೋಲು, ಭಯ , ಸಿಟ್ಟು, ಆತಂಕ ದೌರ್ಬಲ್ಯಗಳಿಗೆ, ಕಷ್ಟ , ದುಃಖಕ್ಕೆ ಇನ್ನೊಬ್ಬರು 
ಕಾರಣ ಎನ್ನುತ್ತೇವೆ. ಕುದಿಯುವ ಮನಸ್ಸನ್ನು ತಣಿಸಲು ಇನ್ನಾರನ್ನೋ ದೂಷಿಸುತ್ತೇವೆ. 
ದೂಷಣೆ ನಮ್ಮ ನೈಜ ಸ್ವಭಾವವನ್ನು ಮರೆ ಮಾಡುತ್ತದೆ. ಒಳಿತು ಕೆಡಕನ್ನು ಚಿಂತಿಸದೇ 
ಮೂರ್ಖರಾಗುತ್ತೇವೆ. ಮನಸ್ಸು ಆಲೋಚನೆಗಳ ಆಗರ. ಆಲೋಚನೆಗಳು ಕಾರ್ಯಗಳನ್ನು 
ಹುಟ್ಟು ಹಾಕುತ್ತವೆ. ಕಾರ್ಯಗಳ ಪುನರಾವರ್ತನೆ ನಮ್ಮ ಹವ್ಯಾಸವಾಗುತ್ತದೆ. ಹವ್ಯಾಸ 
ಸ್ವಭಾವವಾಗುತ್ತದೆ. ಸ್ವಭಾವ ನಮ್ಮ ವ್ಯಕ್ತಿತ್ವವನ್ನು ನಿರ್ಧರಿಸುತ್ತದೆ. ಹೀಗಾಗಿ ಮೊದಲು 
ಸ್ವಭಾವವನ್ನು ಸರಿಪಡಿಸಿಕೊಳ್ಳಲು ನಮ್ಮ ಆಲೋಚನೆಯ ದಾಟಿ ಬದಲಾಗಬೇಕು. 
ಆಲೋಚನೆಗಳು ಋಣಾತ್ಮಕವಾಗಿರದೇ ಧನಾತ್ಮಕ ಚಿಂತನೆಗಳಿಂದ ಕೂಡಿರಬೇಕು. ಧನಾತ್ಮಕ 
ಚಿಂತನೆಗಳು ಉತ್ತಮ ಕಾರ್ಯಗಳಿಗೂ ಪ್ರೇರಣೆ. 

ಇಲ್ಲಿ ಶ್ರೀಮಾತೆಯವರು ಓರ್ವ ಡಕಾಯಿತ ದಂಪತಿಗಳ ಕ್ರೂರ ಮನಸ್ಸನ್ನು 
ತಮ್ಮ ಪ್ರೀತಿ, ಕರುಣೆಯ ಸ್ಪರ್ಶದಿಂದ ಪರಿವರ್ತನೆ ಮಾಡಿದ ಒಂದು ಅಪರೂಪದ 
ವಿಶೇಷ ಘಟನೆ ಉಲ್ಲೇಖಿಸಲೇ ಬೇಕು. ಇದು ನಡೆದದ್ದು ಅವರ ಹನ್ನೆರಡು ಹದಿಮೂರರ 
ಪ್ರಾಯದಲ್ಲಿ ಈ ದರೋಡೆಕೋರದಂಪತಿಗಳು ಇದ್ದದ್ದು ತೇಲೋಬೇಲೋ ಗ್ರಾಮದಲ್ಲಿ 
ಜಯರಾಂಬಾಟಿಯಿಂದ ಮತ್ತು ಕಾಮಾರಮುಕುರದಿಂದ ದಕ್ಷಿಣೇಶ್ವರಕ್ಕೆ ಕಾಲ್ನಡಿಗೆಯಲ್ಲಿ 
ಬಂದರೆ ದಾರಿ ಮಧ್ಯೆ ಸಿಗುವ “ತೇಲೋ ಬೇಲೋ ” ಮತ್ತು “ಕೈಕಲಾ ' ಎಂಬ ಎರಡು 
ವಿಸ್ತಾರ ಪ್ರದೇಶಗಳು ದರೋಡೆಕೋರರಿಗೆ ಹೇಳಿ ಮಾಡಿಸಿದ ಪ್ರದೇಶ, ತೇಲೋಬೇಲೊ 
ದಲ್ಲಿ ಉಗ್ರರೂಪಿ ಕಾಳಿ ಮೂರ್ತಿಯಿದ್ದು ಈಗಲೂ ಇದನ್ನು ತೇಲೋಬೇಲೋ 
ದರೋಡೆಕೋರರ ಕಾಳಿ ಎಂದೇ ಕರೆಯುತ್ತಾರೆ. ದರೋಡೆಕೋರರು ಕಾಳಿಯನ್ನು 
ಪೂಜಿಸಿ ಅನಂತರ ದಾರಿಹೋಕರ ಸುಲಿಗೆ, ನರಹತ್ಯೆ ಇತ್ಯಾದಿ ಮಾಡುತ್ತಾರೆಂದು ಜನರ 
ಹೇಳಿಕೆ. ವಾಹನ ಸೌಕರ್ಯಗಳಿಲ್ಲದ ಆ ಕಾಲದಲ್ಲಿ ಅದೊಂದು ದಿನ ಬಾಲಿಕೆ 
ಶ್ರೀಮಾತೆಯವರು ತಮ್ಮ ಕೆಲವು ಬಂಧುಗಳ ಜೊತೆ ಸೇರಿ ಕಾಲ್ನಡಿಗೆಯಲ್ಲಿ 
ಕಾಮಾರಪುಕುರದಿಂದ ದಕ್ಷಿಣೇಶ್ವರಕ್ಕೆ ಹೊರಟಿದ್ದರು. ತೇಲೋಬೇಲೋ ಮತ್ತು ಕೈಕಲಾ 
ಪ್ರದೇಶ ತಲುಪುವ ಹೊತ್ತಿಗೆ ಇನ್ನೂ ಸಾಯಂಕಾಲ ಆಗಿರಲಿಲ್ಲ. ಸಾಮಾನ್ಯವಾಗಿ 
ನಡೆದುಹೋಗುವವರು ದರೋಡೆಕೋರರಿಗೆ ಹೆದರಿ ಗುಂಪುಗೂಡಿ ಈ ಪ್ರದೇಶ 
ದಾಟುವರಲ್ಲದೆ ಒಬ್ಬರೇ ಹೋಗುವ ಸಾಹಸ ಮಾಡುವುದಿಲ್ಲ, ಬಾಲಕಿ ಶ್ರೀಮಾತೆ 
ಯವರಿದ್ದ ಜನರ ಗುಂಪು ನಡಿಗೆ ವೇಗ ಹೆಚ್ಚಿಸಿ ಕತ್ತಲೆ ಮೊದಲೇ ಈ ಪ್ರದೇಶ ದಾಟಲು 
ತೀರ್ಮಾನಿಸಿ ಮುಂದುವರಿಯುತ್ತಾರೆ. ಆದರೆ ಬಾಲಕಿಗೆ ಅವರ ವೇಗದಲ್ಲಿ ಹೆಜ್ಜೆ 
ಇಡಲು ಸಾಧ್ಯವಾಗದೆ ಹಿಂದೆ ಬೀಳುತ್ತಾಳೆ, ಅವಳಿಗಾಗಿ ತಮ್ಮ ನಡಿಗೆ ನಿಧಾನ ಮಾಡಿದರೆ 
ದರೋಡೆಕೋರರ ಕೈಗೆ ಸಿಕ್ಕಿಬೀಳಬಹುದೆಂಬ ಹೆದರಿಕೆಯಲ್ಲಿ, 'ನೀನು ನಿಧಾನಕ್ಕೆ ಬಾ . 
ಮುಂದಿನ ಜಾಗದಲ್ಲಿ ನಿನ್ನನ್ನು ಕಾಯುತ್ತೇವೆ ' ಎಂದು ಜನರ ಗುಂಪು ತ್ವರಿತವಾಗಿ 
ಆ ಪ್ರದೇಶ ದಾಟುವ ಗಡಿಬಿಡಿಯಲ್ಲಿ ಅವಳನ್ನು ಬಿಟ್ಟು ಮುಂದೆ ಹೊರಟುಹೋಗುತ್ತಾರೆ. 
ಇನ್ನೊಬ್ಬರಿಗೆ ಕನಿಕರ ತೋರುವ, ಕಾಯುವ ಸಮಯ ಮತ್ತು ಸ್ಥಳ ಇದಲ್ಲ ಬಾಲಕಿ 

୦୫e 
ಹಿಂದೆ ಉಳಿಯುತ್ತ ಕತ್ತಲೆಯಲ್ಲಿ ಒಬ್ಬಳೇ ಆಗಿ ದಿಟವಾಗಿಯೂ ದರೋಡೆಗಾರರ ಕೈಗೆ 
ಸಿಕ್ಕಿಬೀಳುತ್ತಾಳೆ. ನೋಡಲು ಕತ್ತಲೆಯಷ್ಟೇ ಕಪ್ಪಗಿನ ಧಡೂತಿ ಮನುಷ್ಯ , ಅವನ ಜೊತೆ 
ಅವನಷ್ಟೇ ಕಪ್ಪನೆಯ ಒಬ್ಬಳು ಹೆಂಗಸು. ನೋಡಿಯೇ ಕೈಕಾಲು ನಡುಗಿ ನಾಲಿಗೆ ಪಸೆ 
ಆರಿತು. ಸಹಾಯಕ್ಕೆ ಸುತ್ತಲೂ ಯಾರೂ ಇಲ್ಲ . ಕೂಗಿಕೊಳ್ಳಲು ಸ್ವರವಿಲ್ಲ, ಇನ್ನೇನು 
ಅವರು ತನ್ನನ್ನು ಹಿಡಿದು ಕಾಳೀದೇವಿಗೆ ಬಲಿ ಕೊಡುತ್ತಾರೆ ಎಂದು ಯೋಚಿಸಿಯೇ 
ನಡುಗಿಹೋದಳು . ಡಕಾಯಿತ ದಂಪತಿಗಳಿಗೆ ಈ ಕತ್ತಲೆಯಲ್ಲಿ ಒಬ್ಬಳೆ ಚಿಕ್ಕ ಬಾಲಕಿಯನ್ನು 
ಕಂಡು ಆಶ್ಚರ್ಯ. “ ಯಾರು ನೀನು ? ” ಕೇಳುವ ಮೊದಲೇ ಆಕೆ ಧೈರ್ಯ 
ತಂದುಕೊಳ್ಳುತ್ತ ಅವರ ಮುಂದೆ ನಿಂತು, 

" ಅಪ್ಪಾ , ನಾನು ನಿನ್ನ ಮಗಳು ಶಾರದೆ ' ಎನ್ನುತ್ತ ಹಾಗೇ ಅವನ ಜೊತೆಗಿದ್ದ 
ಹೆಂಗಸಿನ ಕೈಹಿಡಿದು, “ ಅಮ್ಮಾ ನೀನೇ ನನ್ನ ತಾಯಿ'' ಎಂದಳು. 

ತಮ್ಮನ್ನು ಅಪ್ಪ ಅಮ್ಮಾ ಎಂದ ಪುಟ್ಟ ಬಾಲಕಿ ಶಾರದೆಯನ್ನು ಆ ಡಕಾಯಿತ 
ದಂಪತಿಗಳು ಅಡಿಯಿಂದ ಮುಡಿಯವರೆಗೆ ದಿಟ್ಟಿಸುತ್ತಿದ್ದಂತೆ ಬಾಲಕಿ ಕಂಪಿಸುವ 
ಸ್ವರದಲ್ಲಿ “ ಅಪ್ಪಾ! ನನ್ನ ಸಂಗಡಿಗರು ನನ್ನನ್ನು ಬಿಟ್ಟು ದೂರ ಹೊರಟುಹೋಗಿದ್ದಾರೆ. 
ಈ ಕಾಡಿನಲ್ಲಿ ನನಗೂ ದಾರಿ ತಪ್ಪಿದೆ. ನಿನ್ನ ಅಳಿಯ ದಕ್ಷಿಣೇಶ್ವರದ ರಾಣಿ 
ರಾಸಮಣಿಯ ಕಾಳೀ ಮಂದಿರದಲ್ಲಿದ್ದಾರೆ. ನನಗೆ ಅಲ್ಲಿಗೆ ಹೋಗಬೇಕು. ನನ್ನನ್ನು 
ಕರೆದೊಯ್ಯುತ್ತಿಯಾ ? ಅವರು ನಿನ್ನನ್ನು ತುಂಬಾ ಆದರಿಸುತ್ತಾರೆ ' ಎಂದಳು ಸಂಪೂರ್ಣ 
ಶರಣಾಗತಭಾವದಲ್ಲಿ, 
- ಡಕಾಯಿತ ಹೆಂಗಸಿನ ಕೈಬಿಡದೆ ಇದೇ ಮಾತು ಹೇಳುತ್ತ, “ನೀವೇ ನನ್ನ ತಾಯಿ , 
ತಂದೆ. ದೇವರಂತೆ ಇಲ್ಲಿ ಸಿಕ್ಕಿದಿರಿ. ಇಲ್ಲದಿದ್ದರೆ ಇಲ್ಲಿ ನಿಮ್ಮ ಈ ಮಗಳ ಅವಸ್ಥೆ 
ಏನಾಗುತ್ತಿತೋ ತಿಳಿಯೆ . ಇನ್ನು ಹೆದರಿಕೆಯಿಲ್ಲ, ನಿಮ್ಮ ಈ ಮಗಳನ್ನು ನಿಮ್ಮ ಅಳಿಯ 
ನಲ್ಲಿಗೆ ಕರೆದೊಯ್ಯುತ್ತೀರಲ್ಲವೇ ? ” ಕೇಳಿದಳು ಕರುಣಾಪೂರಿತ ವಿನಯದಲ್ಲಿ 
- ಇಲ್ಲಿ ಬಾಲಕಿಗೆ ತಮ್ಮ ಜಾತಿ , ಸಾಮಾಜಿಕ ಕಟ್ಟುಪಾಡುಗಳು ನೆನಪಿಗೆ ಬರುವುದಿಲ್ಲ, 
ಕ್ರೌರ್ಯ ತುಂಬಿದ ಗಂಡಸಿನ ಹೃದಯ ಕಾಣಲಿಲ್ಲ, ಮನುಷ್ಯ ಸಂಬಂಧದ ನೆಲೆ 
ಒಂದೇ ಕಾಣಿಸಿದ್ದು, ಪರಸ್ಪರ ಉಪಕಾರ. ಹೆಣ್ಣಿನ ಅಸಹಾಯಕ ಪರಿಸ್ಥಿತಿಯಲ್ಲಿ 
ಶರಣಾಗತಿ ಒಂದೇ ಕಾಯುತ್ತದೆ ಎಂಬ ನಂಬಿಕೆ, ನಿರೀಕ್ಷೆಯಲ್ಲಿ ಬಾಗಿದ್ದಾಳೆ ತಮ್ಮೆದುರು 
ನಿಂತವರ ಮುಂದೆ. ಪುಟ್ಟ ಬಾಲಕಿಯಾದರೂ ಅವಳ ವಿನಯ , ಸೌಜನ್ಯ , ನಿಸ್ಸಂಕೋಚದ 
ಪ್ರಾಮಾಣಿಕ ನುಡಿಗಳು ಡಕಾಯಿತ ದಂಪತಿಗಳ ಕಲ್ಲು ಹೃದಯ ಕರಗಿಸಿಬಿಟ್ಟಿತು. ತಮ್ಮ 
ಮೊರೆಹೊಕ್ಕ ಅವಳಲ್ಲಿ ತಮ್ಮ ನಿಜವಾದ ಮಗಳನ್ನೇ ನೋಡಿದಂತಾಯಿತು. ಆ ಕೂಡಲೇ 
ಇಬ್ಬರೂ ಅವಳ ನಿಜ ತಾಯಿ ತಂದೆಯಂತೆ ವರ್ತಿಸುತ್ತ ಆ ರಾತ್ರಿ ಹತ್ತಿರದ ಹಳ್ಳಿಯಲ್ಲಿ 
ಆಹಾರ, ವಸತಿಯ ವ್ಯವಸ್ಥೆ ಮಾಡಿ ಉಪಚರಿಸಿ, ಮರುದಿನ ತಮ್ಮ ರಕ್ಷಣೆಯಲ್ಲಿ 
ದಕ್ಷಿಣೇಶ್ವರಕ್ಕೆ ಕರೆದೊಯ್ದು ಬಿಡುತ್ತಾರೆ. 

ಮೇಲ್ನೋಟಕ್ಕೆ ಬಾಲಕಿಯನ್ನು ಕರೆ ತಂದದ್ದು ಸಣ್ಣ ಸಂಗತಿ. ಬಾಲಕಿ ಒಬ್ಬಳೇ 


೧೫೦ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ನಿರ್ಜನ ಪ್ರದೇಶದಲ್ಲಿ ದರೋಡೆಕೋರರ ಕೈಗೆ ಸಿಕ್ಕಿಬಿದ್ದಿದ್ದಾಳೆ. ಜೊತೆಯವರಿಲ್ಲದೆ 
ಹೆದರಿದ್ದಾಳೆ . ದರೋಡೆ ಮಾಡೋಣವೆಂದರೆ ಯಾವ ವಸ್ತುವೂ ಅವಳ ಬಳಿ ಇಲ್ಲ 
ದೊಣ್ಣೆ ಬೀಸಿ ಹೊಡೆದು ಹಾಗೇ ಅವಳನ್ನು ಎಸೆದು ಹೋಗಬಹುದಿತ್ತು, ಆದರೆ 
ಅವಳ ಮಾತಿನ ಮೃದುತನ, ಕಣ್ಣನೋಟ, ಕೈಸ್ಪರ್ಶ , ಶರಣಾಗತಭಾವ ಅವರಿಬ್ಬರ 
ಕೂರಹೃದಯದಲ್ಲಿ ಒಂದಿಷ್ಟು ಬೇರೆ ಪರಿಣಾಮ ಮಾಡಿದೆ ! ಏನೋ ಬೇಡಿಕೊಂಡಿದ್ದಾಳೆ. 
ಈ ಪ್ರದೇಶ ದಾಟಿದರೆ ಕೆಲವು ಮೈಲು ದೂರದಲ್ಲಿ ದಕ್ಷಿಣೇಶ್ವರ. ಅಲ್ಲಿ ಅವಳ ಪತಿ 
ಇದ್ದಾನಂತೆ. ಕರೆದೊಯ್ದು ಬಿಟ್ಟು ಬಂದರಾಯಿತು. ಈ ಯೋಚನೆಯಲ್ಲಿ ಅವಳ 
ಕೂದಲು ಕೊಂಕದಂತೆ ಕರೆತಂದಿದ್ದಾರೆ. ಇದರಲ್ಲಿ ಏನಿದೆ ಮಹಾ! ನಿಜ ವಿಷಯ 
ಇರುವುದು ಇಲ್ಲಿಯೇ ! ಮಹಾತ್ಮರ ದರ್ಶನ ಎಂದರೆ ಸುಮ್ಮನೆ ಆಗುವುದಿಲ್ಲ, ಕಾರ್ಯ 
ಕಾರಣ ಸಂಬಂಧವಿದ್ದರೆ ಮಾತ್ರ ದರ್ಶನದ ಭಾಗ್ಯ ! ಇವರೂ ಡಕಾಯಿತರ ದರ್ಪದಲ್ಲಿ 
ಬಂದಿದ್ದಾರೆ ಶ್ರೀರಾಮಕೃಷ್ಣ ಪರಮಹಂಸರ ಬಳಿ, ಬಂದವರನ್ನು ಬಾಲಕಿಯ ಪತಿ ನಗುತ್ತ 
ಸ್ವಾಗತಿಸಿ, ಕೃತಜ್ಞತೆ ಹೇಳಿ, ಹಣ್ಣು ಮಿಠಾಯಿ ಕೊಟ್ಟು ಸತ್ಕರಿಸಿ ಒಬ್ಬ ಅಳಿಯನಂತೆ 
ವರ್ತಿಸಿ ಪ್ರೀತಿತೋರಿಸಿ ಬೀಳ್ಕೊಟ್ಟದ್ದು ಅವರಿಗೆ ಅನಿರೀಕ್ಷಿತ, ಲೂಟಿಮಾಡು, ಹೊಡಿ, 
ಬಡಿ, ಕೊಲ್ಲು , ಹಿಂಸಿಸು ಇದಿಷ್ಟೇ ತಿಳಿದಿದ್ದ ಆ ದಂಪತಿಗೆ ಪ್ರೀತಿ, ಕರುಣೆಯ 
ಮುಖವೇ ಹೊಸದು. ಮೈಮೇಲೆತುಂಡು ಬಟ್ಟೆ ಹೊರತಾಗಿ ಇನ್ನೇನೂ ಇರದ ಆತ 
ಆನಂದಸಾಗರಲ್ಲಿ ಮಿಂದವರಂತೆ ಇಷ್ಟು ಸಂತೋಷವಾಗಿರಲು ಕಾರಣವೇನು ? ಹೌದು, 
ಬಾಲಕಿ ಶಾರದೆ ಮತ್ತು ಶ್ರೀರಾಮಕೃಷ್ಣರನ್ನು ನೋಡಿಯೇ ಅವರ ಕ್ರೌರ್ಯ ತುಂಬಿದ 
ಹೃದಯದಲ್ಲಿ ಬೀಸಿದೆ ತಂಪು ಮಂದಾನಿಲ, ಅದೇ ಗುಂಗಿನಲ್ಲಿ ಮರಳಿ 
ತೇಲೋಬೇಲೋ ಪ್ರದೇಶಕ್ಕೆ ಮರಳಿದರೂ ಅವರಿಗೆ ದಕ್ಷಿಣೇಶ್ವರದ ಧ್ಯಾನ, ಕೆಲವೇ 
ದಿನದಲ್ಲಿ ಮತ್ತೆ ತಮ್ಮ ಮಗಳನ್ನು ನೋಡಲು ಡಕಾಯಿತ ದಂಪತಿಗಳು ದಕ್ಷಿಣೇಶ್ವರದಲ್ಲಿ 
ಹಾಜರು. ಭಜನೆ, ಹಾಡು ನಡೆಯುತ್ತಿತ್ತು ಶ್ರೀರಾಮಕೃಷ್ಣರಕೋಣೆಯಲ್ಲಿ ನಿಂತು 
ಕೇಳಿದರು. ಬಾಲಕಿಯನ್ನು ಕಂಡು ಮಾತನಾಡಿದರು. ತಾವು ಕಾಡಿನಲ್ಲಿ ಸಂಗ್ರಹಿಸಿದ 
ಹಣ್ಣು , ಜೇನು ಇತ್ಯಾದಿ ಮಗಳು, ಅಳಿಯನಿಗೆ ಕೊಟ್ಟು ಕಣ್ಣೀರು ತುಂಬಿಕೊಂಡರು. 
ಅನಂತರದ ಕಾಲದಲ್ಲಿ ಹೀಗೆ ಆಗಾಗ ದಕ್ಷಿಣೇಶ್ವರಕ್ಕೆ ಇಬ್ಬರೂ ಬರುತ್ತಿದ್ದರಂತೆ. 

ಈ ಘಟನೆಯಲ್ಲಿ ಶ್ರೀಮಾತೆಯವರು ಧೈರ್ಯದಿಂದ ಪ್ರಸಂಗಾವಧಾನ ಮೆರೆದು 
ಡಕಾಯಿತರಿಂದ ರಕ್ಷಣೆ ಪಡೆದದ್ದು ನಿಜ. ಆದರೆ ಅನಂತರ ಆ ಡಕಾಯಿತ ದಂಪತಿಗಳು 
ದಕ್ಷಿಣೇಶ್ವರಕ್ಕೆ ಬಂದಾಗ ಒಮ್ಮೆಯೂ ಅವರ ಹಿಂಸಾ ಕೃತ್ಯಗಳಿಗೆ ನಿಂದಿಸಲಿಲ್ಲ, 
ಬೇರೆಯವರಲ್ಲಿ ದೂಷಿಸಲಿಲ್ಲ. ತಮ್ಮ ಭೇಟಿಗೆ ಏಕಪ್ಪ ಬರುತ್ತಾರೆಂದು ಆಕ್ಷೇಪಿಸಲಿಲ್ಲ, 
ಬಂದಾಗಲೆಲ್ಲ ಪ್ರೀತಿ ತೋರಿಸಿದರು, ಗೌರವದಿಂದ ನಡೆಸಿಕೊಂಡರು. ಮಗಳಾಗಿ 
ಅವರಲ್ಲಿ ವಾತ್ಸಲ್ಯದ ಕಿಡಿ ಹಚ್ಚಿದರು. ಕ್ಷಮೆ ಮತ್ತು ಪ್ರೀತಿಯಿಂದ ಕ್ರೌರ್ಯವನ್ನು 
ಗೆಲ್ಲಬಹುದೆಂದು ತೋರಿಸಿಕೊಟ್ಟರು. 


ದಕ್ಷಿಣೇಶ್ವರಕ್ಕೆ 
ಕೊಡಿಸಲಿಲ್ಲ, ತಮ್ಮತದಿಂದ 
ನಡೆಸಿ ? 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೧೫೧ 
ಒಮ್ಮೆ ಶ್ರೀಮಾತೆಯವರನ್ನು ಭಕ್ತರು ಪ್ರಶ್ನಿಸುತ್ತಾರೆ- ಕೂರ ಡಕಾಯಿತರೆಂದು 
ತಿಳಿದರೂ ನೀವೇಕೆ ಅವರನ್ನು ಇಲ್ಲಿಗೆ ಬರಮಾಡಿಕೊಳ್ಳುತ್ತೀರಿ ?'' 

“ ನನ್ನ ಹೊಸ ತಂದೆ ನಮ್ಮನ್ನು ಭೇಟಿಯಾಗುವ ಮೊದಲೇ ಡಕಾಯಿತರಾಗಿ 
ಕೆಟ್ಟ ಕೃತ್ಯ ಮಾಡಿರಬಹುದು. ಆದರೆ ಈಗ ಆತ ಒಳ್ಳೆಯವನಾಗಿದ್ದಾನೆ ! ” 

ಎಷ್ಟು ಅರ್ಥಗರ್ಭಿತ ಉತ್ತರ. ಹಿಂದೆ ಆತ ಕೆಟ್ಟವನಿದ್ದರೂ ಅವರ ಮತ್ತು 
ಶ್ರೀರಾಮಕೃಷ್ಣರ ದರ್ಶನ ಪಡೆದ ಮೇಲೆ ಅವನಲ್ಲಿ ಹೆಂಡತಿಯಲ್ಲಿ ಅಗಾಧ 
ಪರಿವರ್ತನೆಯಾದದ್ದು ನಿಜ. ನಿಜವಾದ ಪ್ರೀತಿ, ಕರುಣೆ ಅವರೊಳಗಿನ ಕ್ರೌರ್ಯ, 
ಸೇಡು, ಹಿಂಸಾಪ್ರವೃತ್ತಿ ಕೋಪವನ್ನು ಸುಡುತ್ತ ಬಂದಿದೆ. ಪಶ್ಚಾತ್ತಾಪದ ಕಣ್ಣೀರು 
ಸುರಿದಿದೆ! ಪರಿವರ್ತನೆಯ ರೀತಿ ಹೀಗೇ , ನಿಧಾನವಾಗಿ ನಮ್ಮೊಳಗನ್ನು ಪರಿವರ್ತಿಸು 
ವುದು. 
. ಇನ್ನೊಬ್ಬರ ತಪ್ಪುಗಳ ದೋಷಾರೋಪಣೆ ಮಾಡುವವರು ಮೊದಲು ತಮ್ಮಲ್ಲಿ 
ಸಹನೆ, ಕ್ಷಮಾ ಗುಣ ಬೆಳೆಸಿಕೊಳ್ಳಬೇಕು ಎನ್ನುತ್ತಾರೆ ಶ್ರೀಮಾತೆಯವರು. ಕ್ಷಮೆಯೇ 
ಅವರ ಸೌಜನ್ಯವಾಗಿತ್ತು ಅವರು ಕಾಮಾರಪುಕುರದಲ್ಲಿ ಒಬ್ಬರೇ ಜೀವನ ನಡೆಸುತ್ತಿದ್ದಾಗ 
ಎಷ್ಟು ನಾಲಿಗೆಗಳು ನಿಂದಿಸಿಲ್ಲ ? ದೋಷಾರೋಪಣೆ ಮಾಡಿಲ್ಲ ? ಆದರೆ ಆ ದಯಾಶೀಲೆ 
ಯಾರನ್ನೂ ದೂಷಿಸಲಿಲ್ಲ " ಠಾಕೂರ, ನಿಮ್ಮ ಮಕ್ಕಳನ್ನು ನೀವೇ ಕ್ಷಮಿಸಿ'' ಎನ್ನುತ್ತ 
ತಾವೂ ಕ್ಷಮಿಸಿದರು. ಅಷ್ಟಲ್ಲದೆ ಆ ಹಳ್ಳಿಯಲ್ಲಿ ಶ್ರೀರಾಮಕೃಷ್ಣರ ಆಶ್ರಮ ಕಟ್ಟುವಾಗ 
ಜನರ ಅಭ್ಯುದಯ ಬಯಸಿದ್ದರು. ಮಾಯಾ ಸಂಸಾರದಲ್ಲಿ ರಾಧು, ಸುರಬಾಲಾ 
ಕೊಟ್ಟ ಹಿಂಸೆಗಳಲ್ಲಿ ಸಹನೆ ಮತ್ತು ಕ್ಷಮೆಯೇ ಪ್ರಧಾನ. ಕ್ಷಮೆಗಿಂತ ದೊಡ್ಡ ಅಸ್ತವಿಲ್ಲ, 
ವಿದೇಶಿಯರು ಸಣ್ಣ ವಿಷಯಕ್ಕೂ “ ಸ್ವಾರಿ'' ಕೇಳುತ್ತಾರೆ. ಅದು ಸಭ್ಯತೆಯ ಲಕ್ಷಣ. 
ಇನ್ನೊಬ್ಬರಿಗೆ ನಮ್ಮಿಂದ ಅನ್ಯಾಯವಾದಾಗ ಅದನ್ನು ಮನದಲ್ಲಿಟ್ಟುನೋಯುವ ಬದಲು 
ಮೊದಲು ' ಕ್ಷಮಿಸಿ” ಎಂದು ಕ್ಷಮೆ ಯಾಚಿಸಿದರೆ ಆ ಮೂರು ಅಕ್ಷರದಲ್ಲಿ ಪವಾಡವೇ 
ಜರುಗುತ್ತದೆ. ಕ್ಷಮೆ ಯಾಚನೆಯಲ್ಲಿ ಹೇಳುವವನಿಗೆ ನಿರಾಳ ಭಾವ, ಕೇಳುವವನಿಗೆ 
ಸಮಾಧಾನ. ಹಾಗಿಲ್ಲವಾದರೆ ತಪ್ಪು ಗ್ರಹಿಕೆಗಳೇ ಮಧುರ ಸಂಬಂಧಕ್ಕೆ ಹುಳಿ 
ಹಿಂಡಬಹುದು. ಆದರೆ ಕ್ಷಮಿಸುವ ದಯಾದ್ರ್ರ ಗುಣ ಅಷ್ಟು ಸುಲಭವಲ್ಲ. ನಮ್ಮ 
ಹೃದಯದಿಂದ ಬರಬೇಕು. ಇನ್ನೊಬ್ಬರಿಂದ ತೊಂದರೆ ಆದಾಗ ಅವರನ್ನು ಕ್ಷಮಿಸು 
ದೇವರೇ '' ಎಂದರೆ ಮನಸಿಗೂ ನಿರಾಳ ದೋಷಾರೋಪದ ಬೆಂಕಿಯ ಝಳ ಅಲ್ಲೇ 
ತಂಪು. 

ಒಮ್ಮೆ ಶ್ರೀಮಾತೆಯವರ ಬಳಿ ಒಬ್ಬ ಕುಕೃತ್ಯಕ್ಕೆ ಹೆಸರಾದವ ಒಬ್ಬ ಬಂದಿದ್ದ. 
ಸೀದಾ ಒಳಗೆ ಹೋಗಲು ಆತನಿಗೆ ಭಯ. ತಮ್ಮ ಚರಣಸರ್ಶ ಮಾಡಲು ಕೊಡುವರೇ ? 
ಅನುಮಾನದಲ್ಲಿ ಹೊರಗೇ ನಿಂತಿದ್ದ ಕಣ್ಣೀರು ಸುರಿಸುತ್ತ ಅವನ ಕೆಟ್ಟ ಕೃತ್ಯದ ಪಟ್ಟಿ 
ಹೇಳುತ್ತ ಅವರ ಶಿಷ್ಯ ಮೆಲ್ಲನೆ “ನೀವು ಅವನನ್ನು ಇಲ್ಲಿಂದಲೇ ಆಶೀರ್ವದಿಸಿ ಕಳುಹಿಸಿರಿ ” 
ಎಂದಾಗ ಶ್ರೀಮಾತೆಯವರು, “ ಏನೂ ? ನನ್ನ ಮಗುವನ್ನು ನಾನಲ್ಲದೆ ಇನ್ನಾರು 


೧೫೨ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಕ್ಷಮಿಸುತ್ತಾರೆ ? ಬಾ , ಮಗೂ ಒಳಗೆ, ನೀನು ಭಯಪಡಬೇಕಾಗಿಲ್ಲ ' ಕರೆಯುತ್ತಾರೆ. 
ಇದು ತಾಯಿ ಹೃದಯದ ಕರೆ! ತಪ್ಪು ಮಾಡಿದವರು ಪಶ್ಚಾತಾಪದ ಕಣ್ಣೀರು ಹರಿಸಿದರೆ 
ಸಾಕು , ಅವರು ಕ್ಷಮೆಗೆ ಅರ್ಹರೇ . ಆದರೆ ಪಾಮರರಾದ ನಮ್ಮಲ್ಲಿರುವ ದೊಡ್ಡ 
ದೋಷ ನಾವು ಯಾರನ್ನೂ ಸುಲಭದಲ್ಲಿ ಕ್ಷಮಿಸುವುದಿಲ್ಲ 
- ಕ್ಷಮಾ ಹೃದಯ ಇಲ್ಲದವನು ಅಹಂಕಾರಿಯಾಗಲು ಸಣ್ಣ ವಿಷಯ ಸಿಕ್ಕಿದರೂ 
ಸಾಕು. ಎಲ್ಲಾ ನಾನೇ ಮಾಡಿದ್ದು ನನ್ನಿಂದಲೇ ಎಲ್ಲಾ ಆಯಿತೆಂಬ ಅಹಂಕಾರ, ನನಗಿಂತ 
ಇನ್ನೊಬ್ಬರು ಮೇಲಿಲ್ಲ ಎಂಬ ಅಹಂಕಾರ, ನಮ್ಮೊಳಗಿನ ಶಕ್ತಿ ಅಹಂಕಾರದಲ್ಲಿ ತುಂಬಿಹೋದರೆ 
ಮತ್ತೆ ಎಲ್ಲ ಕ್ಷುಲ್ಲಕ, ಒಂದು ಚಿಕ್ಕ ಗುಡ್ಡದ ಮುಂದೆ ಮತ್ತೊಂದು ದೊಡ್ಡ ಬೆಟ್ಟ 
ಇರುವುದೆಂದು ತಿಳಿಯಲಾರದ ಮಂಕುತನ . " ನಾನು' ಎನ್ನುವ ಅಹಂಕಾರದಲ್ಲಿ ನಮ್ಮ 
ಶಕ್ತಿ ಸಾಮರ್ಥ್ಯದಲ್ಲಿ ನಂಬಿಕೆ ಇದ್ದರೂ ಒಂದು ಸಣ್ಣ ಕಲ್ಲು ಎತ್ತುವುದಕ್ಕೂ ದೈವಪ್ರೇರಣೆ 
ಬೇಕಲ್ಲವೇ ? “ ನಾನು ” ಅಹಂಕಾರದಲ್ಲಿ ವಿನಯ , ಸೌಜನ್ಯವಿಲ್ಲದಿದ್ದರೆ ದೈವಕೃಪೆಯೂ 
ಲಭಿಸದು. ಒಮ್ಮೆ ಒಬ್ಬಳು ಶ್ರೀಮಾತೆಯವರ ಬಳಿ ಬಂದಿದ್ದಳು . ಅವಳ ಗಂಡನಿಗೆ 
ಕಾಯಿಲೆಯಂತೆ. “ನಿಮ್ಮ ಕೃಪಾದೃಷ್ಟಿಯಿಂದ ಅವನನ್ನು ಗುಣಪಡಿಸಿ ಕಾಪಾಡಬೇಕು' 
ಎನ್ನುತ್ತಿದ್ದಾಳೆ . ಶ್ರೀಮಾತೆಯವರು ಅವಳನ್ನೇ ದಿಟ್ಟಿಸಿ ನೋಡುತ್ತಾರೆ . ಉಟ್ಟಿದ್ದು ಬೆಲೆ 
ಬಾಳುವ ಸೀರೆ, ಹೊಳೆಯುವ ಆಭರಣಗಳನ್ನು ಧರಿಸಿ ಶರೀರಕ್ಕೆ ಸುಗಂಧ ದ್ರವ್ಯ 
ಹಚ್ಚಿಕೊಂಡಿದ್ದಳು. ದುಃಖದ ಛಾಯೆಯಿಲ್ಲದ ಶ್ರೀಮಂತಿಕೆ ಗತ್ತು ಮುಖದಲ್ಲಿ . ಈ 
ಅಹಂಕಾರಿಗೆ ಗಂಡನ ಅನಾರೋಗ್ಯದ ಚಿಂತೆಯಿಲ್ಲದೆ ಕೇವಲ ಅವರ ಕೃಪಾಕಟಾಕ್ಷ 
ಬೇಕು ! ಭಗವಂತನ ಕೃಪೆ ಬೇಕಾದರೆ ಈ ಹಣ , ಸಂಪತ್ತಿನ ಅಹಂಕಾರ, ಮೋಹ 
ಸಲ್ಲದು. ಸ್ವಾರ್ಥ ತ್ಯಜಿಸಬೇಕು. ಪತಿಯ ಮೇಲೆಕಿಂಚಿತ್ ಕರುಣೆಯ ಭಾವ ಬೇಕು. 
ಅಂತರಂಗದಲ್ಲಿ ಅಂಹಕಾರ ಅಳಿಯದೆ, ಆಸೆಯ ವಾಸನೆ ಹೋಗದೆ ಭಗವಂತನ ಕೃಪೆ 
ಆಶಿಸುವುದೇ ? ಆದರೆ ಅಹಂಕಾರ ಕಳೆದುಕೊಳ್ಳುವುದು ಸಣ್ಣ ವಿಷಯವಲ್ಲ, 
ಅಹಂಕಾರ ಇಲ್ಲವಾದರೆ ಪ್ರಪಂಚ ಮುಳುಗಿಹೋಗುವುದೂ ಇಲ್ಲ ಅಹಂಕಾರ 
ತ್ಯಜಿಸಿದವನಿಗೆ ಮಗುವಿನಂತಹ ಮುಗ್ಧತೆಯಲ್ಲಿ ಜಗತ್ತು ಬದಲಾದಂತೆ ಭಾಸವಾಗುತ್ತದೆ. 
ಈ ಪರಿವರ್ತನೆಯ ಮನದಲ್ಲಿ ತಾನು ಮತ್ತು ಪ್ರಪಂಚದ ಪ್ರತಿಯೊಂದು ವಸ್ತುವೂ 
ಒಂದೇ ಎಂದು ಭಾಸವಾಗುತ್ತದೆ. 

ಆಸೆಗಳು ನೂರಾರು. ಭೋಗದ ಆಸೆ, ಕಾಮದ ಆಸೆ, ಇಂದ್ರಿಯ ತಣಿಸು 
ವಾಸೆ, ಧನ ಸಂಪತ್ತಿನ ಆಸೆ, ಅಧಿಕಾರದ ಆಸೆ, ಹೆಸರಿನ ಆಸೆ ಒಂದೆರಡಲ್ಲ . ಒಂದು 
ಮುಗಿಯುವಾಗ ಇನ್ನೊಂದು ಆಸೆ ಎದ್ದು ಕಾಡುತ್ತದೆ ನೀರಮೇಲೆ ಏಳುವ ಅಲೆಯಂತೆ. 
ಇದೂ ಮಿತಿಯಲ್ಲಿದ್ದರೆ ತೊಂದರೆಯಿಲ್ಲ ಮಿತಿಮೀರಿದರೆ ಸಾಧಕನಿಗೂ ಸಂಸಾರಿಗೂ 
ಕಷ್ಟವೇ . ಸಂಸಾರಿ ಪ್ರತಿ ಆಸೆಗಳ ಬೆನ್ನುಹಿಡಿದು ಹೋಗುತ್ತಾನೆ. ಆಸೆ ದಕ್ಕದಿದ್ದರೆ 
ದುಃಖಿಸುತ್ತಾನೆ. ಸಾಧಕನಿಗೆ ಆಸೆಗಳಿದ್ದರೂ ಅವನ್ನು ಹಿಡಿಯುವ ಭ್ರಾಂತಿಗೆ ಹೋಗದೆ 
ಬಿಟ್ಟುಬಿಡಲು ಪ್ರಯತ್ನಿಸುತ್ತಾನೆ. ಆಸೆ ಅಳಿಯದೆ ಸಾಧಕನಿಗೆ ಮುನ್ನಡಿಯಿಡುವುದು 

೧೫೩ 
ಕಷ್ಟಕರ. ಇಬ್ಬರ ತ್ಯಾಗವೂ ಭಗವಂತನ ಶರಣಾಗತಿಯಲ್ಲಿದೆ. ಮನುಷ್ಯ ಆಸೆಯಲ್ಲಿ 
ಸ್ವಾರ್ಥಿಯಾಗಲು ಯಾವ ತರಬೇತಿ ಬೇಕಿಲ್ಲ. ಅದು ಅವನ ಆಸೆಯ ವಾಸನೆಗಳಲ್ಲೇ 
ಮುಖ್ಯವಾದದ್ದು, ಪ್ರಕೃತಿಯಲ್ಲಿ ಪಶು ಪಕ್ಷಿ ಪ್ರಾಣಿ, ಕೀಟ, ಗಿಡ ಮರ, ಸೂರ್ಯ 
ಚಂದ್ರ ಎಲ್ಲವೂ ನಿಸ್ವಾರ್ಥತೆಗೆ ಉದಾಹರಣೆಗಳು. ಮನುಷ್ಯ ಒಬ್ಬನೇ ಈ ಸುಳಿಗೆ 
ಸಿಲುಕಿದವ. ಇದರಿಂದ ಮೊದಲು ಕಳಚಿಕೊಳ್ಳಬೇಕು. ಈ ಪರಿವರ್ತನೆ ಮಾರ್ಗ 
ಕಠಣ, ಶ್ರೀಮಾತೆಯವರು “ ಆಸೆಗಳ ಬೆನ್ನು ಹತ್ತದೆ ನಮ್ಮನ್ನು ದೂರವಿರಿಸುವಂತೆ 
ಭಗವಂತನನ್ನು ಪ್ರಾರ್ಥಿಸಬೇಕು, ಆಗಲೇ ನಮಗೆ ಮುಕ್ತಿ ಲಭಿಸಲು ಸಾಧ್ಯ'' ಎನ್ನುತ್ತಾರೆ. 
ಆದರೆ ಆಸೆಯನ್ನು ತ್ಯಾಗ ಮಾಡುವುದೆಂದರೆ ತ್ಯಾಗಕ್ಕೆ ಒತ್ತು ನೀಡಿದಂತೆ. “ ತ್ಯಾಗ' 
ಈ ಶಬ್ದವೇ ಸುಂದರ. ಎಷ್ಟು ಸುಲಭ! ಆದರೆ ಆಸೆಯನ್ನು ತ್ಯಾಗ ಮಾಡುವುದು 
ಕೊನೆಉಸಿರು ನಿಲ್ಲುವ ತನಕ ಸಾಧ್ಯವಿಲ್ಲ, ಎಲ್ಲೋ ಒಂದು ಚೂರು ಆಸೆ ಉಳಿದಿರುತ್ತದೆ. 
ಆಸೆಯ ಕಾರಣದಿಂದಲೇ ಮನುಷ್ಯ ಮತ್ತೆ ಮತ್ತೆ ಜನ್ಮವೆತ್ತಿ ಬರುತ್ತಾನೆ. ಈ ಪ್ರಪಂಚದ 
ಸುಳಿಗೆ ಸಿಕ್ಕಿಬೀಳುತ್ತಾನೆ. ಆಸೆಯೇ ದುಃಖಕ್ಕೆ ಮೂಲ. ಸ್ವಾರ್ಥ ಮತ್ತು ದುರಾಸೆ 
ಎರಡೂ ವಿನಾಶಕ್ಕೆ ಕಾರಣಗಳು, ಪ್ರೇಮ, ಕರುಣೆಯನ್ನೂ ಕುರುಡಾಗಿಸುತ್ತವೆ. ಆಸೆ, 
ವ್ಯಾಮೋಹ ಹೆಚ್ಚಿದಂತೆ ಅವನ್ನು ಭಗವಂತನಿಗೆ ಒಪ್ಪಿಸಿ “ ನಾನು ಯಂತ್ರ, ನೀನು 
ಯಂತ್ರ ನಡೆಸುವ ಯಜಮಾನ ” ಎಂಬ ಭಾವವಿದ್ದರೆ ಭಗವಂತನ ಕೃಪೆಗೆ 
ಒಳಗಾಗಬಹುದು. ನಿತ್ಯ ಪ್ರಾರ್ಥನೆ, ಧ್ಯಾನ, ನಾಮಸ್ಮರಣೆ, ಜಪ ತಪದ ಮೂಲಕ 
ಇದನ್ನು ಸಾಧಿಸಬಹುದು ಎನ್ನುತ್ತಾರೆ ಶ್ರೀಮಾತೆಯವರು. ಅವರು ತಮ್ಮ ಇಳಿವಯಸ್ಸಿನಲ್ಲಿ 
ತೀವ್ರ ಅನಾರೋಗ್ಯದಲ್ಲಿ ಇದ್ದಾಗಲೂ ತಾವು ಮಂತ್ರದೀಕ್ಷೆ ನೀಡಿದ ಶಿಷ್ಯರ ಒಳಿತಿಗಾಗಿ 
ರಾತ್ರಿ ನಿದ್ರೆಯಿಲ್ಲದೆ ತಾವೇ ಜಪ ಮಾಡುತ್ತ , ' ಠಾಕೂರ, ನನ್ನ ಮಕ್ಕಳನ್ನು ನೀವೇ 
ರಕ್ಷಿಸಿ ' ಎನ್ನುತ್ತಿದ್ದರು. ಶಿಷ್ಯರ ಆಸೆ, ವ್ಯಾಮೋಹದ ಬಂಧನ ಬಿಡಿಸುವುದೇ ಅವರ 
ಗುರಿಯಾಗಿತ್ತು . 

ಶ್ರೀಮಾತೆಯವರ ಸ್ಥಾನಮಾನದ ಬಗ್ಗೆ ಯೋಚಿಸಿದರೆ ಅವರು ಇಷ್ಟು ಸರಳ, 
ಸಭ್ಯ , ಪ್ರಶಾಂತ, ಮೃದು ಮನದವರಾಗಿರಲು ಸಾಧ್ಯವೇ ? ಆಶ್ಚರ್ಯವಾಗುತ್ತದೆ. ದಿಟ, 
ಅದೇ ಅವರ ಅನುಪಮ ಸೌಂದರ್ಯ ! ಬಾಹ್ಯ ಸೌಂದರ್ಯ ಮೀರಿದ ಅಂತರಂಗದ 
ಸೌಂದರ್ಯ ! ಆ ಸೌಂದರ್ಯದ ಮೂಲಕ ಪರಿವರ್ತನೆ ಹೇಗೆ ಬರಬೇಕೆಂದು ಹೇಳಿ 
ತೋರಿಸುವುದೇ ನಮಗೆ ಬಹು ದೊಡ್ಡ ಪಾಠ. ಗುರುಪೀಠ ಅಲಂಕರಿಸಿದರೂ , 
ದೇವಿಸ್ಥಾನದಲ್ಲಿದ್ದರೂ ಅವರು ನಿರಹಂಕಾರಿ, ಸ್ಥಿತಪ್ರಜ್ಞೆ ಯಾವುದೇ ಕೆಲಸ ಮಾಡಲಿ 
ಇದು ಠಾಕೂರರ ಕೆಲಸ, ಇದು ಠಾಕೂರರಿಗೇ ಸೇರಬೇಕು, ನೀವು ಠಾಕೂರರನ್ನೇ 
ಪ್ರಾರ್ಥಿಸಿ ಹೀಗೆ ಎಲ್ಲವೂ ಅವರೇ . ತಾವು ಏನೂ ಅಲ್ಲ ಎಂಬ ನಿರ್ವಿಕಾರಭಾವ. 

ವಿವಾಹವಾಗುವ ಅಪೇಕ್ಷೆಯಿದ್ದವರು ವಿವಾಹವಾದರೆ ತಪ್ಪೇನಿಲ್ಲ ಎನ್ನುವ 
ಶ್ರೀಮಾತೆಯವರು ಪ್ರಾಪಂಚಿಕ ಸುಖ ಭೋಗದ ರುಚಿ ತಿಳಿಯದೆ ಬಲಾತ್ಕಾರದ 
ಬ್ರಹ್ಮಚರ್ಯದಿಂದ ತೊಂದರೆಗಳೇ ಅಧಿಕ. ಯಾಕೆಂದರೆ ಸಂಯಮ ಜೀವನ ನಡೆಸಲು 

ಸಾಧ್ಯವಿದ್ದವರು ಅವಿವಾಹಿತರಾಗಿ ಆಧ್ಯಾತ್ಮಿಕ ಸಾಧನೆ ಮಾಡಬಹುದು ಅಥವಾ 
ಸೇವಾಕಾರ್ಯಗಳಿಗೆ ತಮ್ಮನ್ನು ಅರ್ಪಿಸಿಕೊಳ್ಳಬಹುದು. ಆದರೆ ಸಂಯಮಶಕ್ತಿ ಇಲ್ಲ 
ದವರು ವಿವಾಹವಾಗಿ ಗೃಹಸ್ಥಾಶ್ರಮ ಸೇರುವುದೇ ಒಳ್ಳೆಯದು. ಗೃಹಸ್ಥಜೀವನವೂ 
ಶ್ರೇಷ್ಠವಾದದ್ದು ಆಧ್ಯಾತ್ಮಿಕ ಸಾಧನೆ ಮಾಡಬಹುದೆಂದು ತಿಳಿಸಿ ಹೇಳುತ್ತಾರೆ. ಇಲ್ಲಿಯೂ 
ಕಾಮಿನಿ ಕಾಂಚನದ ಆಸೆ ಮಿತವಾಗಿರಬೇಕು, ಮಕ್ಕಳುಮರಿ ಮಿತಿಯಲ್ಲಿರಬೇಕು. 
ಒಂದೆರಡು ಮಕ್ಕಳಾದ ನಂತರ ಪತಿ ಪತ್ನಿ ಬ್ರಹ್ಮಚರ್ಯ ವ್ರತ ಪಾಲಿಸಿದರೆ ಅದಕ್ಕಿಂತ 
ದೊಡ್ಡಸಂಯಮ ಇನ್ನೊಂದಿಲ್ಲ, ಶ್ರೀರಾಮಕೃಷ್ಣರ ಹತ್ತಿರ ವಿವಾಹಿತ ಸ್ತ್ರೀಯೊಬ್ಬಳು, 
“ ನಮ್ಮಂತಹ ಹೆಂಗಸರಿಗೆ ಭಗವಂತನ ಕೃಪೆ ಎಂದು ಆಗುವುದು ? ” ಕೇಳಿದಳು. 
“ ನಿಮ್ಮಲ್ಲಿನ್ನೂ ಬಾಣಂತಿಯ ವಾಸನೆ ಹೋಗಿಲ್ಲ, ಅದು ಹೋದರೆ ನಿಮಗೂ ಕೃಪೆ 
ಆಗುತ್ತದೆ' ಎಂದರಂತೆ. ಇಲ್ಲಿ ಬಾಣಂತಿ ವಾಸನೆ ಎಂದರೆ ಮಕ್ಕಳನ್ನು ಹೆರುವುದೇ 
ಹೆಣ್ಣಿನ ಕಾಯಕವೆಂದು ಒಂದು ಅರ್ಥ, ಇನ್ನೊಂದು ಜನ್ಮಾಂತರದ ವಾಸನೆ ಹೋಗಬೇಕು 
ಎಂಬರ್ಥ ! ಆಸೆಯ ವಾಸನೆ ಹೋಗದೇ ಏನೂ ಮಾಡಲಾಗದು. ವಿವಾಹ ಬೇಕೇ 
ಬೇಡವೇ ದ್ವಂದ್ವ ಮನದವರಿಗೆ, “ ನಾನೇನೂ ನಿರ್ಣಯ ಹೇಳಲಾರೆ. ನಾಳೆ ಸಂಸಾರದ 
ಗೋಳು ಹೆಚ್ಚಿದರೆ ನೀನು ನನ್ನಿಂದ ಹೀಗಾಯ್ತು ಎನ್ನುತ್ತಿಯಾ ಯೋಚಿಸಿ ನಿರ್ಧಾರಕ್ಕೆ 
ಬಾ'' ಎನ್ನುತ್ತಾರೆ. ವಿವಾಹವೇ ಒಲ್ಲೆ ಎಂದ ಶಿಷ್ಯನ ಕಣ್ಣುಗಳಲ್ಲಿ ವಿವಾಹದ ಆಸೆ 
ಗಮನಿಸಿ ಶ್ರೀಮಾತೆಯವರು, " ಠಾಕೂರರ ಭಕರನೇಕರು ಸಂಸಾರಿಗಳೇ , ನೀನೂ 
ವಿವಾಹವಾಗು, ಹೆದರಬೇಡ' ಎಂದು ರಾಖಲನ ವಿಷಯ ಹೇಳುತ್ತಾರೆ. 

ಶ್ರೀರಾಮಕೃಷ್ಣರ ಶಿಷ್ಯ ರಾಖಲ " ಸ್ವಾಮೀ ಬ್ರಹ್ಮಾನಂದರು'' ವಿವಾಹವಾಗಿದ್ದರೂ 
ಹೆಂಡತಿಯನ್ನು ಬಿಟ್ಟು ಅವರ ಜೊತೆಯಲ್ಲಿದ್ದ. ಆದರೆ ಅವನಲ್ಲಿನ್ನೂ ಕಾಮದ 
ಭೋಗ ವಾಸನೆ ಉಳಿದಿದೆ ಎಂದರಿತ ಶ್ರೀರಾಮಕೃಷ್ಣರು ಕೆಲಕಾಲ ಹೆಂಡತಿಯೊಂದಿಗೆ 
ವಾಸವಾಗಿದ್ದು ಆಮೇಲೆ ಇಲ್ಲಿಗೆ ಬರುವಂತೆ ತಿಳಿಸಿ ಕಳುಹಿಸಿಕೊಡುತ್ತಾರೆ. ಒಂದು 
ಮಗುವಾದ ನಂತರ ರಾಖಲ ಸಂಸಾರ ತ್ಯಾಗ ಮಾಡಿ ಶ್ರೀರಾಮಕೃಷ್ಣರನ್ನು ಸೇರಿ 
ಆಧ್ಯಾತ್ಮಿಕ ಜೀವನದ ಅಂತಿಮ ಗುರಿ ತಲುಪಿದ. ಇದನ್ನು ಉದಹರಿಸುತ್ತ “ತ್ಯಾಗ 
ಜೀವನಕ್ಕೆ ಕಟ್ಟುನಿಟ್ಟಿನ ಸಂಯಮ ಇಲ್ಲದಿದ್ದರೆ ಅದರಲ್ಲಿ ಗುರಿಮುಟ್ಟುವ ಮೊದಲೇ 
ಅದು ಕುಸಿದುಬೀಳಬಹುದು. ಇದರಿಂದ ಅಪಾಯವೂ ಅಧಿಕ ಯಾವ ಸಂಸ್ಕಾರ 
ಶಿಕ್ಷಣವೂ ಸಂಯಮ , ಇಂದ್ರಿಯ ನಿಗ್ರಹ ಬೋಧಿಸುತ್ತವೆ. ಗೃಹಸ್ಥಜೀವನದಲ್ಲಿ ಸಂಯಮ 
ಮತ್ತು ಇಂದ್ರಿಯ ನಿಗ್ರಹವಿದ್ದರೆ ಉತ್ತಮ ಕರ್ಮ ಮಾರ್ಗದಿಂದ ಆಧ್ಯಾತ್ಮಿಕ ಉನ್ನತಿ 
ಸಾಧಿಸಬಹುದು. ಮಕ್ಕಳು ದೊಡ್ಡವರಾಗಿ ಅವರ ಜವಾಬ್ದಾರಿ ಮುಗಿದ ನಂತರ 
ಆಸೆಯ ಪಾಶಕ್ಕೆ ಬೀಳದೆ ಮನಸ್ಸನ್ನು ಭಗವಂತನಲ್ಲಿ ನೆಲೆಗೊಳಿಸುವ ಕಾಯಕ 
ಮಾಡಬಹುದು' ಎಂದೂ ಮನವರಿಕೆ ಮಾಡಿಸಿ ತಮ್ಮ ಬಳಿ ಬಂದ ಅನೇಕ ಗೃಹಸ್ಥರ, 
ಗೃಹಿಣಿಯರ ಮನವರಿತು ಮಂತ್ರದೀಕ್ಷೆ ಕೊಟ್ಟಿದ್ದಾರೆ. ಸಂಸಾರವೇ ಬೇಡವೆಂದು ಬಂದ 
ವಿಧವೆ ಕ್ಷೀರೋದಬಾಲಾಳನ್ನು ಮರಳಿ ಸಂಸಾರದಲ್ಲಿ ಇರುವಂತೆ ಪ್ರೇರೇಪಿಸಿದ್ದಾರೆ. 

೧೫೫ 
ಅವರಿಗೆ ಗೊತ್ತು, ತ್ಯಾಗಜೀವನ ಯೋಚಿಸಿದಷ್ಟು ಸುಲಭವಲ್ಲ. ಮನಸ್ಸು ಸಂತೆಕಟ್ಟೆ 
ಆಗಬಾರದಲ್ಲವೇ ? ಪರಿವರ್ತನೆ ಆಗಬೇಕಾದ್ದು ನಿಧಾನವಾಗಿ, ಅವಳಲ್ಲಿದ್ದ ಸಂಸಾರದ 
ವಾಸನೆ ಪೂರ್ತಿ ತೊಲಗಿ ಹೋಗುವವರೆಗೆ ಪ್ರತಿದಿನ ತಮ್ಮನ್ನು ಕಾಣಲು ಬರುವಂತೆ 
ತಿಳಿಸುತ್ತಾರೆ. ಗೃಹಸ್ಥಜೀವನಕ್ಕೆ ಅವರು ಹೀಗೆ ಮಹತ್ವ ಕೊಟ್ಟು ಹೇಳಿದರೂ ಅವರು 
ಬ್ರಹ್ಮಚರ್ಯದ ಬಗ್ಗೆ ವಿಶೇಷ ಗೌರವ ಕೊಡುತ್ತಿದ್ದರು. ಮದುವೆ ಬೇಕು ಎನ್ನುವವನು 
ಕೊನೆಗೆ ಬೇಡ ಎಂದರೆ, “ ಒಳ್ಳೆಯದು. ಸಂಸಾರದ ಘೋರ ನರಕಕ್ಕೆ ಬೀಳದೆ ದೂರ 
ಇರಿ ' ಸಲಹೆ ಕೊಡುವುದು ಕೂಡಾ ಅವನ ಸಂಯಮ ಹೇಗಿದೆಯೆಂದು ತಿಳಿದ 
ನಂತರವೇ . ಗೃಹಸ್ಥರು ಸಾಧು ಸನ್ಯಾಸಿಗಳನ್ನು ಗೌರವದಲ್ಲಿ ನೋಡಬೇಕೆಂದೂ 
ಹೇಳುತ್ತಿದ್ದರು. ಭೋಗ ಮತ್ತು ತ್ಯಾಗ ಜೀವನ ಎರಡರಲ್ಲಿ ಆಧ್ಯಾತ್ಮಿಕ ಜೀವನದ ಶಿಸ್ತು 
ಮುಖ್ಯವಾಗಿ ಯಮ ನಿಯಮ ಪಾಲಿಸಬೇಕೆಂಬ ದೃಷ್ಟಿ ಅವರದು. 
- ಸಾಮಾನ್ಯವಾಗಿಶ್ರೀಮಾತೆಯವರು ತಾವೇ ತಯಾರಿಸಿದ ಅಡಿಗೆ ಮಾತ್ರ ಊಟ 
ಮಾಡುವವರು. ಬೇರೆಯವರ ಕೈ ಅಡುಗೆ ತಿಂದವರಲ್ಲ . ಆದರೆ ಸಮಯ ಸಂದರ್ಭದಲ್ಲಿ 
ಅನಿವಾಯವಾಗಿ ಬೇರೆಯವರು ಕೊಟ್ಟದ್ದನ್ನು ಸೇವಿಸಿದ್ದೂ ಇದೆ. ತಮಗಾಗಿ ಪ್ರತ್ಯೇಕ 
ಅಡಿಗೆ ತಯಾರಿಸಿದ್ದರೆ ಅದನ್ನು ಬದಿಗಿಟ್ಟು ಎಲ್ಲರಿಗೂ ಬಡಿಸಿದ್ದನ್ನೇ ತಾವೂ 
ತೆಗೆದುಕೊಳ್ಳುತ್ತಿದ್ದರು. ಪಂಕ್ತಿಭೇದ ಮಾಡದಂತೆ ಎಚ್ಚರ ವಹಿಸುತ್ತಿದ್ದರು. ಬ್ರಾಹ್ಮಣರಲ್ಲ 
ದವರ ಜೊತೆ ಸಹಪಂಕ್ತಿ ನಿಷೇಧವಿದ್ದ ಕಾಲ. ಆಚಾರವಂತರಲ್ಲದವರು ಕೊಟ್ಟ 
ವಸ್ತುಗಳು ದೇವರ ನೈವೇದ್ಯಕ್ಕೆ ನಿಷೇಧವಿತ್ತು, ಆದರೆ ಶ್ರೀಮಾತೆಯವರು ಯಾರೇ 
ಆಗಲಿ ಭಕ್ತಿಯಿಂದ ತಂದುದನ್ನು ಠಾಕೂರರಿಗೆ ನೈವೇದ್ಯ ಮಾಡಿಯೇ ಇತರರಿಗೆ 
ಹಂಚುತ್ತಿದ್ದರು. ತಮ್ಮ ದರ್ಶನಕ್ಕೆ ಬಂದ ಸೀಯರ ಜಾತಿ ಕುಲ ನೋಡದೆ ತಾವೂ 
ಅವರ ಜೊತೆ ಕುಳಿತು ಊಟ ಮಾಡುತ್ತಿದ್ದರು. ಮಡಿಮೈಲಿಗೆ ವಿಷಯದಲ್ಲೂ 
ಶ್ರೀಮಾತೆಯವರು ಆಧುನಿಕ ಮನೋಭಾವ, ಯಾರದೇ ಜಾತಿ, ಮತನೋಡಿದವರಲ್ಲ 
ಅನ್ಯಮತೀಯರಿಗೂ ತಾವೇ ಬಡಿಸಿ ಅವರ ಎಂಜಲೆಲೆ ತೆಗೆದದ್ದೂ ಇದೆ. 

“ ನೀನು ಆಚಾರವನ್ನೇ ಕುಲಗೆಡಿಸಿಬಿಟ್ಟೆ ' ದೂರುತ್ತಿದ್ದಳು ನಳಿನಿ. ಅವಳಿಗೆ 
ವಿಪರೀತ ಮಡಿಮೈಲಿಗೆ, ಅನ್ಯರಿಗೆ ಬಡಿಸುವಾಗ ಅವರ ಎಲೆಗೆ ದೂರದಿಂದ ಆಹಾರ 
ಬಿಸಾಡುತ್ತಿದ್ದಳು. ಸ್ವಲ್ಪ ಕಾಲಿಗೆ ಹೇಸಿಗೆ ಮೆತ್ತಿದರೂ ಸ್ನಾನ ಮಾಡಬೇಕು. ಮಡಿ 
ಯಲ್ಲಿದ್ದಾಗ ಬೇರೆಯವರು ಮುಟ್ಟಿದರೆ ಮರಳಿ ಸ್ನಾನ. ಒಮ್ಮೆ ಕಾಗೆ ತನ್ನ ಮೇಲೆ 
ಮೂತ್ರ ಮಾಡಿತೆಂದು ಗಂಗೆಯಲ್ಲಿ ಸ್ನಾನಕ್ಕೆ ಹೊರಟಾಗ ಶ್ರೀಮಾತೆಯವರು ನಗುತ್ತ 
“ ನನ್ನ ಇಷ್ಟು ವರ್ಷದ ಜೀವನದಲ್ಲಿ ಕಾಗೆ ಮೂತ್ರ ಮಾಡಿದ್ದು ಕೇಳಿಯೇ ಇಲ್ಲ, 
ನಿನಗೆಲ್ಲೋ ಮಡಿಯ ಬ್ರಾಂತು !'' ಎಂದರು. ಕೆಲವೊಮ್ಮೆ ಅವೇಳೆಯಲ್ಲಿ ಬಂದ 
ಸ್ತ್ರೀಯರು ತಮಗೆ ಸ್ನಾನವಾಗಿಲ್ಲ ಎಂದರೆ ನನ್ನನ್ನು ಸ್ಪರ್ಶಿಸಿರಿ'' ಎನ್ನುತ್ತಿದ್ದರು. ಹೀಗಿದ್ದರೂ 
ಮಗ ತೀರಿಹೋದ ಹತ್ತುದಿನಗಳ ಒಳಗೆ ಅವರನ್ನು ಕಾಣಲು ಬಂದ ಒಬ್ಬಳು ತಾಯಿ 
ಅವರ ಚರಣ ಸ್ಪರ್ಶಕ್ಕೆ ಕೈಚಾಚಿದಾಗ ಪಕ್ಕನೆ ಆಕೆ ಸೂತಕದ ಮೈಲಿಗೆಯ ದಿನಗಳಲ್ಲಿ 


೧೫೬ 

ಇದ್ದಾಳೆಂದು ಮನಸ್ಸಿಗೆ ಬಂದು, “ ಇನ್ನೂ ಶುದ್ದ ಆಗಿಲ್ಲ ಅಲ್ಲವೇ ? ” ಪಕ್ಕನೆ ತಮ್ಮ 
ಕಾಲನ್ನು ಹಿಂದೆ ಸರಿಸುತ್ತಾರೆ. ರೂಢಿಯಾದ ಅಭ್ಯಾಸ! ಅವಳು ದುಃಖ ತಡೆಯದೆ 
ಬಿಕ್ಕುತಿದ್ದಾಗ ತಾವು ತಪ್ಪು ಮಾಡಿದೆವು ಎನಿಸಿ ಕೂಡಲೆ, ' ಬಾ ಮಗಳೇ , ನನ್ನನ್ನು 
ಸ್ಪರ್ಶಿಸು'' ಹತ್ತಿರ ಕರೆಯುತ್ತಾರೆ. ಸ್ತ್ರೀಯರ ಸಣ್ಣ ಸಣ್ಣ ಕಷ್ಟಗಳ ಅರಿವಿಗೆ ಸ್ಪಂದಿಸುತ್ತ 
ಸ್ನಾನ, ಶುಚಿತ್ವ ಮನಸ್ಸಿಗೆ ಸಂಬಂಧಿಸಿದ್ದು ಎಂದು ತೋರಿಸಿಕೊಡುತ್ತಾರೆ. ಸ್ತ್ರೀಯರ 
ಅಶುಚಿಯ ಮೂರು ದಿನಗಳಲ್ಲಿ ಧ್ಯಾನ- ಪ್ರಾರ್ಥನೆ ಮಾಡಬಹುದೇ ? ಸಂಶಯದಲ್ಲಿ 
ಕೇಳಿದವರಿಗೆ, 

“ ಅಶುಚಿಯೆಂದು ಮನಸ್ಸಿಗೆ ಕಿರಿಕಿರಿಯಾದರೆ ಮಾಡಬೇಡಿ. ಎಲ್ಲ ದಿನಗಳಂತೆ 
ಇದ್ದೀರೆಂದು ಅಂದುಕೊಳ್ಳುತ್ತ ಧ್ಯಾನ, ಪ್ರಾರ್ಥನೆ ಮಾಡಿ. ನಿಮಗೆ ಏನೂ ಆಗದು. 
ನಾನೂ ಮೊದಲು ಅಶುಚಿಯ ಸಮಯ ಅಡಿಗೆ ಮಾಡಲು ಹೆದರುತ್ತಿದ್ದೆ, ಠಾಕೂರರು 
ತಮಗೇ ಮಾಡಿ ಬಡಿಸುವಂತೆ ಹೇಳಿ ನನ್ನ ಹೆದರಿಕೆ ಹೋಗಲಾಡಿಸಿದರು. ಶುಚಿ 
ಅಶುಚಿ ಇರುವದು ಮನಸ್ಸಿನಲ್ಲಿಯೇ , ದೇಹ ತೊಳೆದಂತೆ ಮನಸ್ಸನ್ನು ತುಂಬುವ ದುಷ್ಟ 
ಕೆಟ್ಟ ದೋಷಗಳ ಕೊಳೆ ತೆಗೆದು ಪವಿತ್ರವಾಗಿರುವಂತೆ ನೋಡಿಕೊಳ್ಳಿ, ಮನಸ್ಸು 
ಪವಿತ್ರವಾದಾಗ ಯಾವ ಮೈಲಿಗೆಯೂ ಸೋಂಕುವುದಿಲ್ಲ ' 
- ಸೋದರಿ ನಿವೇದಿತಾ ಮತ್ತು ಇತರ ವಿದೇಶಿ ಮಹಿಳೆಯರೊಂದಿಗೆ ಅವರ 
ಬಾಂಧವ್ಯ ಚೆನ್ನಾಗಿಯೇ ಇತ್ತು ನಿವೇದಿತಾ ಜೊತೆಊಟಮಾಡುತ್ತಿದ್ದರು. ತಮ್ಮ 
ಕೋಣೆಯಲ್ಲಿ ಮಲಗಲು ಹೇಳುತ್ತಿದ್ದರು. ಅವರ ಕ್ರಿಸಮಸ್ ಹಬ್ಬದ ದಿನ ನಿವೇದಿತಾ 
ಮನೆಗೂ ಹೋಗಿಶುಭಾಶಯ ಹೇಳುತ್ತಾರೆ. ಅವರ ಪೂಜಾ ಸಡಗರದಲ್ಲಿ ಭಾಗವಹಿಸು 
ತಾರೆ. ಏಸುವಿನ ದಿವ್ಯ ಸಂದೇಶವನ್ನು ನಿವೇದಿತಳಿಂದ ಕೇಳಿ ಭಾವೋನ್ಮಾದದಲ್ಲಿ 
ಮುಳುಗಿಬಿಡುತ್ತಾರೆ. ಅವರ ಮದುವೆ, ಸಂಪ್ರದಾಯ, ಕುಟುಂಬ ಜೀವನದ ಬಗ್ಗೆ 
ತಿಳಿದುಕೊಳ್ಳುವ ಕುತೂಹಲ. ಅವರ ದೇಶದಲ್ಲಿಯೂ ನೂತನ ದಂಪತಿಗಳು ಮದುವೆ 
ದಿನ ಪರಸ್ಪರ ತೆಗೆದುಕೊಳ್ಳುವ ಪ್ರಮಾಣ ತಮ್ಮ ವಿವಾಹ ಸಂಪ್ರದಾಯದಂತೇ ಇರುವುದನ್ನು 
ಗಮನಿಸಿ ಸಂತೋಷಪಡುತ್ತಾರೆ. ಅಷ್ಟೇ ಅಲ್ಲ, ಆ ಹೆಣ್ಣುಮಕ್ಕಳ ಧೈರ್ಯ, ಆತ್ಮವಿಶ್ವಾಸ, 
ತಿಳುವಳಿಕೆ ಕಂಡು ತಮ್ಮ ದೇಶದ ಹೆಣ್ಣುಮಕ್ಕಳೂ ಹೀಗಿರಬೇಕೆಂದೂ ಯೋಚಿಸುತ್ತಾರೆ. 
ಹೀಗಾಗಿಯೇ ತಮ್ಮ ಬಳಿ ಬರುವ ಹೆಚ್ಚಿನವರನ್ನು ನಿವೇದಿತಾ ಶಾಲೆಗೆ ಹೋಗುವಂತೆ 
ಒತ್ತಾಯಿಸುತ್ತಾರೆ. ಇವರು ಹೆಣ್ಣುಮಕ್ಕಳಿರುವ ತಾಯಿಯೊಬ್ಬಳು ಅವರ ಮದುವೆ 
ವಿಷಯ ಕೇಳಿಕೊಂಡು ಬಂದಾಗ ಅದೊಂದೇ ಜೀವನದ ಉದ್ದೇಶವಲ್ಲ, ನಿಸ್ವಾರ್ಥಸೇವೆ, 
ಸಹಕಾರ ಮನೋಭಾವ, ಸಮಾಜಸೇವೆಯಂತಹ ಕೆಲಸಕ್ಕೆ ನಮ್ಮ ಹೆಣ್ಣುಮಕ್ಕಳು 
ಇಳಿಯಬೇಕೆಂದು ಅವರು ಅಭಿಪ್ರಾಯಪಡುತ್ತಾರೆ. ಮದುವೆಯಾಗದೇ ಇರುವುದು 
ಅಪಾಯಕರ ನಿಜ, ಆದರೆ ಸ್ತ್ರೀಯರು ತಾವಾಗಿಯೇ ಬ್ರಹ್ಮಚಾರಿಗಳಾಗಲು ಇಷ್ಟಪಟ್ಟರೆ 
ಪ್ರೋತ್ಸಾಹಿಸಬೇಕು ಎಂದವರ ಇಚ್ಛೆ, ಇಷ್ಟವಿಲ್ಲದೆ ಬಲವಂತದಿಂದ ಮದುವೆ ಮಾಡಿದರೆ 
ಪ್ರಾಪಂಚಿಕ ಜೀವನವೂ ಕಷ್ಟಕರವೇ . ಕಲ್ಕತ್ತದ ನಾರೀನಿಕೇತನದಲ್ಲಿ ಇಪ್ಪತ್ತೆರಡು ವಯಸ್ಸಿನ 


೧೫೭ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಇಬ್ಬರು ಅವಿವಾಹಿತೆಯರು ಸಂತೋಷವಾಗಿರುವುದನ್ನು ಗಮನಿಸಿ ಅವರ ಉದಾಹರಣೆ 
ಕೊಡುತ್ತಾರೆ. ಬಾಲ್ಯವಿವಾಹದ ಬಗ್ಗೆ ಅಸಮಾಧಾನವೂ ಇತ್ತು ಹಾಗೇ ವಿಧವೆಯರು 
ಅಜ್ಞಾನದ ಅಂಧಕಾರದಲ್ಲಿ ತಲೆಬೋಳಿಸಿಕೊಳ್ಳುವುದು, ಒಪ್ಪತ್ತು ಉಣ್ಣುತ್ತ ದೇಹ 
ದಂಡಿಸುವುದು ಅವರಿಗೆ ನೋವುಕೊಟ್ಟ ಸಂಗತಿಗಳು. ತಮ್ಮ ಬಳಿ ಬಂದ ವಿಧವೆಯರಿಗೆ 
ಇನ್ನು ಈ ಕಠಿಣ ಉಪವಾಸ ಸಾಕು, ಚನ್ನಾಗಿ ಊಟ ತಿಂಡಿ ಮಾಡಿ, ಅಲಂಕಾರಕ್ಕೆ 
ಮನಸೋಲದೆ ಕೇಶದತ್ತ ಗಮನ ಕೊಡಿ. ನಿತ್ಯವೂ ಠಾಕೂರರನ್ನು ಪ್ರಾರ್ಥಿಸಿರಿ'' 
ಎನ್ನುತ್ತಿದ್ದರು, “ ಈ ಜೀವನವೇ ಕಷ್ಟವೆಂದು ಒದ್ದಾಡುವ ಬದಲು ಸಂದರ್ಭ ಬಂದಂತೆ 
ಸ್ವೀಕರಿಸಬೇಕು. ಪ್ರತಿಯೊಬ್ಬಳೂ ಪವಿತ್ರತೆಯ ಸಾಕಾರ ಮೂರ್ತಿ, ನಾವು ದೀನರು, 
ಅಪವಿತ್ರರು ಎಂದೇಕೆ ಕೊರಗುವಿರಿ ? ಪವಿತ್ರಾತ್ಮರು ನೀವೆಲ್ಲ ' 

ಆ ಕಾಲದಲ್ಲಿ ಆಚಾರವಂತ ಮಡಿ ಕುಟುಂಬಗಳಲ್ಲಿ ಇದೊಂದು ಕ್ರಾಂತಿಯ 
ಹೆಜ್ಜೆ ಹಾಗೆಂದು ಶ್ರೀಮಾತೆಯವರು ಕ್ರಾಂತಿಕಾರಿಗಳಲ್ಲಿ ಹಳೆ ಸಂಪ್ರದಾಯ ಖಂಡಿಸುವ 
ಮನೋಭಾವದವರಲ್ಲ, ಸಾಮಾಜಿಕ, ಧಾರ್ಮಿಕ ಪದ್ಧತಿಯನ್ನು ಉಲ್ಲಂಘಿಸುವ ಹುಚ್ಚು 
ಧೈರ್ಯವೂ ಇರಲಿಲ್ಲ, ಸಮಾಜದ ಒಂದು ಭಾಗವಾಗಿರುವ ತಾವು ಜಾತಿ ಪದ್ಧತಿ 
ಅನುಸರಿಸಬೇಕೆಂದು ತಿಳಿದವರು. ಆದರೆ ಎದುರಾಗುವ ಪರಿಸ್ತಿಗೆ ಹೊಂದಿಕೊಂಡು 
ಅಗತ್ಯದ ಪರಿವರ್ತನೆ ಮಾಡಿಕೊಳ್ಳಬೇಕೆನ್ನುವುದು ಅವರ ಆಶಯ. ಎಲ್ಲಿ ಒಳ್ಳೆಯದು 
ಇದೆಯೋ ಅದನ್ನು ಸ್ವೀಕರಿಸಬೇಕು. ಉಳಿದದ್ದು ವರ್ಜ್ಯ . . 

* ಆಯಾಕಾಲದ ಸಾಮಾಜಿಕ- ಧಾರ್ಮಿಕ ಪರಿವರ್ತನೆಗಳು ನಿರಂತರ ನಡೆಯಬೇಕಾದ 
ಕ್ರಿಯೆ . ಒಂದು ಕಾಲಕ್ಕೆ ಹೊಸ ಪರಿವರ್ತನೆ ಎನಿಸಿದರೂ ಮತ್ತೊಂದು ಕಾಲಕ್ಕೆ ಅದು 
ಅರ್ಥ ಕಳೆದುಕೊಳ್ಳಬಹುದು. ಜನಸಮುದಾಯದ ಒಳಿತಿಗೆ ಆಗಲಡುವ ಪರಿವರ್ತನೆಗಳಲ್ಲಿ 
ಮೂಲತಃ ಜೀವನ್ಮುಖಿ ಚಿಂತನೆಗಳು , ಸತ್ಯವಿಚಾರದಶೋಧನೆ, ಪ್ರಾಮಾಣಿಕ ದರ್ಶನಭಾವ 
ಇರಬೇಕಾದ್ದು ಆವಶ್ಯಕ. ಸಮಾಜಕ್ಕೆ ಅಂಟಿಕೊಂಡಿರುವ ಅನೇಕರೋಗರುಜಿನ ಉದಾ: 
ಜಾತಿವಾದ, ಶೋಷಣೆ, ಅಸ್ಪೃಶ್ಯತೆ, ಅಪನಂಬಿಕೆ, ಧರ್ಮಾಂಧತೆ ಮುಂತಾದವುಗಳನ್ನು 
ಹೋಗಲಾಡಿಸಲು ಅನೇಕರು ಆಯಾ ಕಾಲಘಟ್ಟದಲ್ಲಿ ಪ್ರಯತ್ನಿಸಿದ್ದುಂಟು. 
ಶ್ರೀಮಾತೆಯವರು ತಮ್ಮ ಕಾಲದಲ್ಲಿ ಅನೇಕ ಪರಿವರ್ತನೆಗಳ ಹರಿಕಾರರಾಗಿದ್ದಾರೆ. 
ಕರುಣೆಯಿಂದ ವ್ಯವಹರಿಸಿದ್ದಾರೆ. ವಿದೇಶಿಯರ ಆಳ್ವಿಕೆಯ ಕ್ರೌರ್ಯವನ್ನೂ ಧಿಕ್ಕರಿಸಿದ್ದಾರೆ. 
ಅವರಿಗೆ ಜಾತಿಭೇದ, ವರ್ಣಭೇದ, ಧರ್ಮಭೇದ ಯಾವುದೂ ತಿಳಿಯದು. ಮನುಕುಲ 
ಒಂದೇ . ಪ್ರತಿಯೊಬ್ಬನಲ್ಲೂ ದೇವರನ್ನು ಕಾಣುವುದು ಅವರ ಸ್ವಭಾವ. ಅವರನ್ನು 
ಪ್ರೀತಿಸಬೇಕು, ವಾತ್ಸಲ್ಯ ಸುಧೆ ಹರಿಸಬೇಕು, ಕರುಣೆ ತೋರಿಸಬೇಕು. ಜಾಡಮಾಲಿ 
ಯೊಬ್ಬ ಠಾಕೂರರ ನೈವೇದ್ಯಕ್ಕೆ ತಂದುಕೊಟ್ಟ ಹಣ್ಣುಗಳೂ ಪ್ರಿಯವಾಗುತ್ತವೆ. 
ವಿಧವೆಯರು ನೀಡಿದ ಹೂವು ಮಿಠಾಯಿಗಳೂ ಇಷ್ಟವೇ . ಮುಸಲ್ಮಾನರನ್ನು ಕರೆದು 
ಬಡಿಸುವುದೂ ಸಮ್ಮತವೇ . ಸೋದರಿ ನಿವೇದಿತಾಳಂತೆ ಭಗವದ್ಭಕ್ತಿಯಲ್ಲಿ ಬರುವ 
ಕ್ರಿಶ್ಚಿಯನ್ ಬಂಧುಗಳ ಒಡನಾಟವೂ ಆತ್ಮೀಯವೇ . ಅವರ ದಿವ್ಯಪ್ರೇಮವು ಕರುಣೆಯ 


೧೫೮ 

ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಸಾಗರದಲ್ಲಿ ವಿಶ್ವಪ್ರೇಮವಾಗಿ ಇಡೀ ಮನುಕುಲವನ್ನು ತಬ್ಬಿಕೊಳ್ಳುವಷ್ಟು ವಿಶಾಲ ! 

ಸ್ವದೇಶಿ ಆಂದೋಲನದ ಸಂದರ್ಭದಲ್ಲಿ ನಮ್ಮ ಯುವಕರು ಆಧ್ಯಾತ್ಮಿಕ ಹಾದಿ 
ತೊರೆದು ಕೇವಲ ಚರಕಾದಲ್ಲಿ ನೂಲು ತೆಗೆಯುವುದು, ಬಟ್ಟೆ ತಯಾರಿಸುವುದು, 
ಬ್ರಿಟಿಷರ ವಿರುದ್ಧ ಪ್ರತಿಭಟನೆ ವ್ಯಕ್ತಪಡಿಸುವುದು ಇತ್ಯಾದಿ ಚಟುವಟಿಕೆಯಲ್ಲಿ ನಿರತರಾದದ್ದು 
ಸರಿಯಲ್ಲವೆಂದು ತಿದ್ದಲು ಪ್ರಯತ್ನಿಸಿದ್ದರು. ಹಾಗೆಂದು ವಿದೇಶಿಯರ ದಾಸ್ಯ , ಅತ್ಯಾಚಾರ 
ಒಪ್ಪುತ್ತಿರಲಿಲ್ಲ, ಆಗಾಗ ದೇಶದ ಹಿತಾಸಕ್ತಿಯ ವಿವರಗಳನ್ನು ಸಂಗ್ರಹಿಸುತ್ತಿದ್ದರು. ಒಮ್ಮೆ 
ಒಬ್ಬಳು ಗರ್ಭಿಣಿ ಹೆಂಗಸನ್ನು ಯಾವುದೋ ತಪ್ಪು ಗ್ರಹಿಕೆಯಲ್ಲಿ ಪೊಲೀಸು ಅಧಿಕಾರಿ 
ಗಳು ಬಂಧಿಸಿ ಪೊಲೀಸಸ್ಟೇಶನ್ ತನಕ ಸುಡು ಬಿಸಿಲಿನಲ್ಲಿ ನಡೆಸಿಕೊಂಡು ಹೋಗುತ್ತಾರೆ. 
ಈ ಸುದ್ದಿ ಕೇಳಿ ಶ್ರೀಮಾತೆಯವರು ಉದ್ರಿಕ್ತರಾಗಿ, “ ಹೆಣ್ಣಿನ ಮೇಲೆ ಇಂತಹ ಅತ್ಯಾಚಾರ 
ಯಾವ ದೇಶದಲ್ಲೂ ನಡೆಯಬಾರದು. ನಮ್ಮ ಹೆಣ್ಣುಮಕ್ಕಳನ್ನು ಕೇಳುವವರು ಯಾರೂ 
ಇಲ್ಲವೇ ? ಈ ಬಿಳಿಯರು ಯಾವಾಗ ದೇಶ ಬಿಟ್ಟು ಹೋಗುತ್ತಾರೆ ? ” ಗುಡುಗಿದ್ದರು. 
ಆಕೆಗೆ ಪೊಲೀಸರು ಯಾವ ತೊಂದರೆ ಕೊಡದೆ ಮರ್ಯಾದೆಯಲ್ಲಿ ಹಿಂದಕ್ಕೆ 
ಕಳುಹಿಸಿದರೆಂದು ತಿಳಿದ ಮೇಲೆಯೇ ಅವರಿಗೆ ಸಮಾಧಾನವಾದದ್ದು, 

ಡಕಾಯಿತರ ಮನಸ್ಸನ್ನು ಪರಿವರ್ತನೆ ಮಾಡಿದ ಶ್ರೀಮಾತೆಯವರಿಗೆ ಗೋಹತ್ಯೆ , 
ಗೋಸಂರಕ್ಷಣೆಯಲ್ಲೂ ವಿಶೇಷ ಕಾಳಜಿಯಿತ್ತು. ಆ ಕಾಲದಲ್ಲಿ ಜೀವಂತ ಗೋವುಗಳ 
ಚರ್ಮ ಸುಲಿಯುವುದು, ಕೊಲ್ಲುವುದು, ಮಾಂಸ ವಿಕ್ರಯಿಸುವುದು ಮಾಮೂಲಾಗಿತ್ತು 
ಗೋವುಗಳಲ್ಲಿ ಶ್ರದ್ದೆಯಿದ್ದ ಯುವಕರು ಇದನ್ನು ಪ್ರತಿಭಟಿಸಿ ಸಾರ್ವಜನಿಕರ ಆಕ್ರೋಷಕ್ಕೆ 
ಗುರಿಯಾಗಿ ಸಾಮಾಜಿಕ ಶಾಂತಿ ಕದಡಿದಾಗ ಶ್ರೀಮಾತೆಯವರು ಮಧ್ಯ ಪ್ರವೇಶಿಸುತ್ತಾರೆ. 
ಕೋರ್ಟಿಗೆ ಅರ್ಜಿ ಬರೆಯಿಸಿ ಅಂದಿನ ಸರಕಾರ ಗೋಹತ್ಯೆ ನಿಷೇಧಿಸುವಂತೆ ಮಾಡುವಲ್ಲಿ 
ಸಫಲರಾಗುತ್ತಾರೆ. ಶತಮಾನ ಕಳೆದ ಮೇಲೆ ಇಂದಿಗೂ ಗೋಹತ್ಯೆ ನಿಷೇಧ 
ಕಾನೂನಿನಲ್ಲಿದ್ದರೂ ಧಾರ್ಮಿಕ ಜನರ ಶ್ರದ್ದೆಗೆ ಏಟು ಬೀಳುವಂತೆ ಗೋಹತ್ಯೆ 
ರಾಜಾರೋಷವಾಗಿ ಮತ್ತು ತೆರೆಮರೆಯಲ್ಲಿ ನಡೆಯುತ್ತಲೇ ಇದೆ. ಅಂದು ಶ್ರೀಮಾತೆ 
ಯವರು ತಮ್ಮ ಯುವಕರಿಗೆ, “ನೀವೆಲ್ಲರೂ ಈ ಹೀನ ಕೃತ್ಯವನ್ನು ನಿಷೇಧಿಸಲು 
ಮುಂದಾಗದಿದ್ದರೆ ಗೋವುಗಳ ಸಂರಕ್ಷಣೆ ಮಾಡುವವರು ಯಾರು ? ” ಕೇಳಿದ್ದರು. 
ಈಗಲೂ ಗೋ ಸಂರಕ್ಷಣೆಯ ಜವಾಬ್ದಾರಿ ಧಾರ್ಮಿಕ ಹಿತಾಸಕ್ತಿಯುಳ್ಳ ಜನತೆಯ , 
ಧರ್ಮ ಗುರುಗಳ, ಸಾಮಾನ್ಯರಾದ ನಮ್ಮ ನಿಮ್ಮೆಲ್ಲರ ಕರ್ತವ್ಯವಲ್ಲವೇ ? ಗೋವುಗಳ 
ಬಹುಪಯೋಗಿಸೇವೆಗೆ ಕೃತಜ್ಞರಾದರೂ ಸಾಕು. ಪ್ರಾಣಿದಯೆಯೇ ಮಾನವೀಯತೆಯ 
ಒಂದು ಮುಖ ! 

ತಮಗೆ ವಿದ್ಯೆ ಇಲ್ಲದಿದ್ದರೂ ಜ್ಞಾನದ ಹಸಿವು ಇತ್ತು ಜ್ಞಾನ ಯಾವ ಬಾಗಿಲಿ 
ನಿಂದ ಬಂದರೂ ಅವರಿಗೆ ಸ್ವೀಕಾರಾರ್ಹವೇ . ಶ್ರೀಮಾತೆಯವರು ತಮ್ಮ ಪ್ರೀತಿ, 
ವಾತ್ಸಲ್ಯ ದಲ್ಲಿ , ಕರುಣೆ, ಶಾಂತಿಯಲ್ಲಿ , ಕರ್ತವ್ಯ ಪ್ರಜ್ಞೆಯಲ್ಲಿ, ಸಮಯಪಾಲನೆಯಲ್ಲಿ 
ಪರಿವರ್ತನೆಯ ಹಾದಿ ತೋರಿಸಿದರು. ಸಾಮಾಜಿಕ ಕಳಕಳಿಯಲ್ಲಿ ಭವಿಷ್ಯದ ಭಾಷ್ಯ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೧೫೯ 
ಬರೆದರು. ಅವರಲ್ಲಿ ಉನ್ನತ ವಿಚಾರಗಳಿದ್ದವು. ಉನ್ನತ ಧೈಯವಿತ್ತು ಮಹೋನ್ನತ 
ಗುರಿಯಿತ್ತು. ಶ್ರೀರಾಮಕೃಷ್ಣ ಪರಮಹಂಸರ ಮುಖವಾಣಿಯಾಗಿ ಉತ್ತಮ ಗೃಹಸ್ಯ 
ಜೀವನ, ಕುಟುಂಬದ ಶಾಂತಿ, ನೆಮ್ಮದಿಗೆ ಬೇಕಾದ ನಿಯಮ , ಹೆಣ್ಣುಮಕ್ಕಳ ಶಿಕ್ಷಣಕ್ಕೆ 
ಪ್ರೋತ್ಸಾಹ, ಅವರ ನೈತಿಕತೆಯ ಕಾಳಜಿ, ಅಜ್ಞಾನ, ಮೂಢನಂಬಿಕೆಗೆ ದಾಸರಾಗದಂತೆ 
ಎಚ್ಚರದ ಸಲಹೆ, ಯುವಕರಿಗೆ ಆಧ್ಯಾತ್ಮಿಕ ಮಾರ್ಗದ ಪ್ರೇರಣೆ, ಧಾರ್ಮಿಕ ಪ್ರವೃತ್ತಿ 
ದೇಶಾಭಿಮಾನ, ಸಾಮಾಜಿಕ ಸೇವಾಮನೋಭಾವ, ಸನ್ಯಾಸಿ ಮತ್ತು ಬ್ರಹ್ಮಚಾರಿಗಳಿಗೆ 
ತ್ಯಾಗ ಜೀವನದ ಮಹತ್ವ ಹೀಗೆ ಸಕಲರನ್ನೂ ಯಾವುದೇ ಸದ್ದುಗದ್ದಲವಿಲ್ಲದೆ ಅವರ 
ಆಂತರಿಕ ಪರಿವರ್ತನೆಯ ಕಾರ್ಯದಲ್ಲಿ ಕೈ ಹಿಡಿದು ನಡೆಯಿಸಿದ ಹಿರಿಮೆ 
ಶ್ರೀಮಾತೆಯವರದು !. ಶತಮಾನ ಕಳೆದರೂ ಶ್ರೀಮಾತೆಯವರು ತೋರಿಸಿದ 
ಪರಿವರ್ತನೆಯ ಈ ಹೆಜ್ಜೆ ಆದರ್ಶ ಪ್ರಾಯವಾಗಿಯೇ ಇದೆ ನಮ್ಮ ಮುಂದೆ. 


೧೧ . ಮಹಾಸಮಾಧಿ 


ನಮಗೆ ಶ್ರೀರಾಮಕೃಷ್ಣ ಪರಮಹಂಸರು ಮತ್ತು ಶ್ರೀಮಾತೆ ಶ್ರೀಶಾರದಾದೇವಿ 
ಯವರು ಆದರ್ಶಪ್ರಾಯರು. ಶ್ರೀರಾಮಕೃಷ್ಟರಲ್ಲಿ ನಾವು ಕಾಣುವುದು ಅಪೂರ್ವ 
ಸತ್ಯನಿಷ್ಠೆ, ಕರುಣೆ, ಮಾನವೀಯತೆ. ಶ್ರೀಮಾತೆಯವರಲ್ಲಿ ನಿಸ್ವಾರ್ಥ ಸೇವಾ 
ಮನೋಭಾವ, ಕರುಣೆ, ವಾತ್ಸಲ್ಯ ನೋಡುತ್ತೇವೆ. ಶ್ರೀಮಾತೆಯವರು ತಮ್ಮ ಗುಣಗಳ 
ಜೊತೆಗೆ ಠಾಕೂರರ ಗುಣಗಳನ್ನೂ ಬೆಳೆಸಿಕೊಂಡು ಲೋಕಕ್ಕೆ ಆದರ್ಶ ಮೆರೆದವರು. 
- ಅರವತ್ತೇಳು ವಸಂತಗಳನ್ನು ಕಂಡ ಶ್ರೀಮಾತೆಯವರು ತಮ್ಮ ಲೀಲಾನಾಟಕದ 
ಅಂತಿಮ ದಿನಗಳನ್ನು ಕಳೆದದ್ದು ಕಲ್ಕತ್ತೆಯಲ್ಲಿ ವಾತದ ಉಪದ , ಆಗಾಗ ಜ್ವರ, 
ನಿತ್ರಾಣದಿಂದ ಬಸವಳಿದಿತ್ತು ಅವರ ಶರೀರ, ವೈದ್ಯರ ಚಿಕಿತ್ಸೆ ನಡೆಯುತ್ತಿತ್ತು ಆದರೂ 
ತಾವು ಪೂರ್ಣ ಹಾಸಿಗೆ ಹಿಡಿಯುವತನಕ ತಮ್ಮ ಬಳಿ ಬಂದ ಭಕ್ತರಿಗೆ ದರ್ಶನ 
ಕೊಟ್ಟರು, ಬಹುದೂರದಿಂದ ಬರುವ ಯಾರನ್ನೂ ನಿರಾಸೆಗೊಳಿಸಲಿಲ್ಲ, ತಮ್ಮಿಂದ 
ಮಂತ್ರದೀಕ್ಷೆ ಪಡೆದ ಅನೇಕ ಭಕ್ತರ ಪರವಾಗಿ ತಾವೇ ರಾತ್ರೆ ಎದ್ದು ಜಪ ಮಾಡಿದರು. 
ತಮ್ಮ ಕೊನೆ ಉಸಿರು ಇರುವತನಕ ಅವರ ಮಾತೃಹೃದಯ ಪರಿತಪಿಸುತ್ತಿತ್ತು ಇತರರ 
ಸಂಕಷ್ಟಗಳಿಗೆ, ಅವರು ಇರುವಾಗಲೇ ಪ್ರೀತಿಪಾತ್ರರಾದ ಕೆಲವರ ದೇಹಾವಸಾನದ 
ವಾರ್ತೆ ಬಂದಾಗ ಅದನ್ನು ತಡೆದುಕೊಳ್ಳುವ ಶಕ್ತಿಯಿಲ್ಲದೆ ಅತ್ತು ಅತ್ತು ದುಃಖಿಸಿದ್ದರು. 
ಆದರೆ ಸ್ವಲ್ಪಹೊತ್ತಿನಲ್ಲಿ ಏನೂ ಆಗಿಲ್ಲ ಎಂಬಂತೆ ಸ್ಥಿತಪ್ರಜ್ಞತೆ ಆ ಮುಖದಲ್ಲಿ ! 

- ಕಲ್ಕತ್ತೆಯ ಬೇರೆ ಬೇರೆ ವೈದ್ಯರು ತಮಗೆ ತಿಳಿದ ಚಿಕಿತ್ಸೆ ನಡೆಸುತ್ತಾರೆ. ಒಮ್ಮೆ 
ಒಬ್ಬರಿಂದ ಗುಣವಾಯಿತು ಎನ್ನುವಾಗ ಮತ್ತೆ ಅಸೌಖ್ಯದಲ್ಲಿ ಮಲಗುತ್ತಿದ್ದರು. 
ಆಯುರ್ವೇದ, ಹೋಮೋಪತಿ ಅಲೋಪತಿ ಔಷಧಿಗಳಾದವು. ವೈದ್ಯರನ್ನು ಕರೆಯಿಸಿ 
ಚಿಕಿತ್ಸೆ ಮಾಡಿಸಲು ಎಷ್ಟೇ ಖರ್ಚಾದರೂ ಶ್ರೀಮಾತೆಯವರಿಗೆ ಗುಣವಾದರೆ ಸಾಕು 
ಎನ್ನುತ್ತಿದ್ದರು ಶಿಷ್ಯ ಭಕ್ತರು. ವೈದ್ಯರಿಗೂ ಇದು ಅರ್ಥವಾಗಿತ್ತು. ಕೊನೆಗೆ ಒಬ್ಬ ಪ್ರಸಿದ್ದ 
ವೈದ್ಯರ ಚಿಕಿತ್ಸೆ ಸ್ವಲ್ಪ ಫಲಕಾರಿ ಎನಿಸಿ ಅದನ್ನೇ ಮುಂದುವರಿಸಿದ್ದರು. ಆ ವೈದ್ಯರು 
ತಮ್ಮ ಚಿಕಿತ್ಸೆಗೆ ದುಬಾರಿ ಹಣ ಮತ್ತು ಕಾರಿನಲ್ಲಿ ಬಂದು ಹೋಗುವ ಬಾಡಿಗೆಯನ್ನೂ 
ವಸೂಲು ಮಾಡುತ್ತಿದ್ದರು. ಚಿಕಿತ್ಸೆ ಪ್ರಾರಂಭಿಸಿದ ಕೆಲವು ದಿನಗಳ ನಂತರ ಅವರಿಗೆ 
ಶ್ರೀಮಾತೆಯವರು ಸಾಮಾನ್ಯ ಮಹಿಳೆಯಲ್ಲಿ ಶ್ರೀರಾಮಕೃಷ್ಣರ ಪತ್ನಿಯೆಂದೂ , ಸಾಕ್ಷಾತ್ 
ದೇವಿಯೆಂದೂ ತಿಳಿದಾಕ್ಷಣ ಅವರ ಚೆಹರೆ ಬದಲಾಯಿಸುತ್ತದೆ. ಅನಂತರ ತಾವೇ 
ತಮ್ಮ ಖರ್ಚಿನಲ್ಲಿ ಕಾರಿನಲ್ಲಿ ಉದ್ಯೋಧನಕ್ಕೆ ಬಂದು ಅವರನ್ನು ಪರೀಕ್ಷಿಸಿ ಬೇಕಾದ 
ಔಷಧಿಯಿತ್ತು ಸುಖ , ದುಃಖ ವಿಚಾರಿಸಿ ಶ್ರೀಮಾತೆಯವರಿಗೆ ಸಾಷ್ಟಾಂಗ ಪ್ರಣಾಮ 


೧೬೧ 
ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಮಾಡಿಯೇ ಹೊರಡುತ್ತಿದ್ದರು. ಬೇರೆಯವರಿಗೆ ಆರೈಕೆಗೆ ಕಷ್ಟವೆಂದರಿತು ತಮಗೆ ತಿಳಿದ 
ಇಬ್ಬರು ದಾದಿಯರನ್ನು ಅವರ ಸೇವೆಗೆ ಕಳುಹಿಸುತ್ತಾರೆ. ತಮ್ಮಿಂದ ಸ್ವಲ್ಪ ಉಪಕಾರ 
ಆ ಹಿರಿಯ ಜೀವಕ್ಕಿರಲಿ ಎಂಬ ಉದ್ದೇಶದಿಂದ. ಆದರೆ ತಮ್ಮವರಲ್ಲದವರಿಂದ ಸೇವೆ 
ಮಾಡಿಸಿಕೊಳ್ಳುವುದು ಹಿತವೆನಿಸದೆ ''ತುಂಡು ಲಂಗ, ಬೂಟು ಹಾಕುವವರು ಬೇಡ, 
ಸರಳಾ ಒಬ್ಬಳೇ ಸಾಕು ' ಎನ್ನುತ್ತಾರೆ. ಪರಕೀಯರನ್ನು ಈ ವಯಸ್ಸಿನಲ್ಲಿ ಹತ್ತಿರ 
ಸೇರಿಸುವುದೂ ಬೇಕಿರಲಿಲ್ಲ . 

ಅವರ ಆರೋಗ್ಯ ದಿನೇ ದಿನೇ ಹದಗೆಡುತ್ತ ಬಂದಂತೆ ತಮ್ಮನ್ನು ಸುತ್ತುವರಿದಿದ್ದ 
ಎಲ್ಲ ಬಂಧನಗಳಿಂದ ದೂರವಾಗತೊಡಗಿದರು. ಇನ್ನೂ ವಿಶೇಷವೆಂದರೆ ತಮ್ಮ 
ಪ್ರಾಣಕ್ಕಿಂತಲೂ ಹೆಚ್ಚಾಗಿ ಪ್ರೀತಿಸುತ್ತಿದ್ದ ಅವಳ ಸುಖವೇ ತಮ್ಮ ಸುಖವೆಂದು ತಿಳಿದಿದ್ದ 
ರಾಧುವನ್ನು ತಮ್ಮ ಮನಸ್ಸಿನಿಂದಲೇ ಹೊರ ತಳ್ಳುತ್ತಾರೆ. ಇನ್ನು ನೀನಿಲ್ಲಿ ಇರಬೇಡ. 
ಜಯರಾಂಬಾಟಿಗೆ ಹೊರಟುಹೋಗು. ನಾನಿರುವಾಗ ನೀನು ಅರ್ಥ ಮಾಡಿಕೊಳ್ಳಲಿಲ್ಲ 
ಈಗ ಹೊರಟುಹೋಗು 
'' ಎನ್ನುತ್ತಾರೆ. ಅವಳನ್ನು ಮಾತ್ರವಲ್ಲ , ರಾಧು ಮಗು ಅವರ 
ತೊಡೆ ಏರಿ ಕುಳಿತುಕೊಳ್ಳಲು ಹವಣಿಸಿದಾಗ ಕೈಯ್ಯಂದ ದೂರ ಮಾಡಿ, '' ಬೇರೆಕಡೆ 
ಕರೆದೊಯ್ಯರಿ, ನನ್ನ ಮನಸ್ಸನ್ನು ಮಾಯೆಗೆ ಸಿಲುಕಿಸಲು ಇವರೆಲ್ಲ ಏಕೆ ಹತ್ತಿರ ಬರುತ್ತಿ 
ದ್ದಾರೆ ? ಠಾಕೂರರು ತಮ್ಮ ಕಾರ್ಯಕ್ಕಾಗಿ ಇಷ್ಟು ಸಮಯ ಮನಸ್ಸನ್ನು ಅವರಲ್ಲಿ 
ನೆಲೆಗೊಳಿಸಿದ್ದರು. ಕಾರ್ಯ ಮುಗಿಯುತ್ತ ಬಂದಿದೆ. ಇನ್ನು ಸಾಕು ಈ ಜಂಜಾಟ. ” 
ಮುಖ ತಿರುಗಿಸುತ್ತಾರೆ. ತಮ್ಮ ಬಂಧುಗಳೂ ಅವರವರ ಊರಿಗೆ ಹೊರಟುಹೋಗಲು 
ಸ್ವಾಮೀ ಶಾರದಾನಂದರಿಗೆ ತಿಳಿಸುತ್ತಾರೆ. ಮಾಯೆಯ ಸಂಸಾರವನ್ನು ತಾವೇ ಇಚ್ಛೆಪಟ್ಟು 
ಸ್ವೀಕರಿಸಿದ್ದರು . ತಮ್ಮೆಲ್ಲ ಪ್ರೀತಿಯ ಧಾರೆ ಎರೆದಿದ್ದರು ರಾಧುವಿಗೆ, ಇದೀಗ ತಾವೇ 
ಎಲ್ಲರನ್ನೂ ತ್ಯಜಿಸುವ ಹಂತಕ್ಕೆ ಬರುತ್ತಾರೆ. ಅವರಿಗೀಗ ಏಕಾಂತ ಬೇಕಿತ್ತು, ಮನಸ್ಸು 
ಯಾವುದನ್ನೂ ಸೆಳೆದುಕೊಳ್ಳದಂತಹ ಏಕಾಂತ. 
- ಯೋಗಿನ್‌ಮಾ ಮತ್ತು ಗೌರಿದಾಸಿಗೆ ಶ್ರೀಮಾತೆಯವರ ಅಸೌಖ್ಯದ ದಿನಗಳಲ್ಲಿ 
ಎಷ್ಟು ಸೇವೆ ಮಾಡಿದರೂ ಕಡಿಮೆಯೇ . ತಮ್ಮ ಹೆಚ್ಚಿನ ಸಮಯ ಅವರೊಂದಿಗೆ 
ಕಳೆಯುವುದು ತಮ್ಮ ಭಾಗ್ಯ . ಅವರಿಗೆ ಬೀಸಣಿಕೆಯಿಂದ ಗಾಳಿ ಹಾಕುತ್ತಿದ್ದರು, ಕಾಲುಗಳನ್ನು 
ಒತ್ತುತ್ತಿದ್ದರು. ಅವರ ಬೇಸರ ಕಳೆಯಲು ಗೌರಿದಾಸಿ ಪುರಾಣದ ಕಥೆ ಹೇಳುತ್ತಿದ್ದಳು. 
ಆದರೆ ಕೊನೆಯ ದಿನಗಳಲ್ಲಿ ಹತ್ತಿರವಾದಂತೆ ಶ್ರೀಮಾತೆಯವರಿಗೆ ಅವರೂ ಹತ್ತಿರ 
ಬಂದರೆ ಸಾಕು ಯಾಕೋ ಮುಖ ನೋಡುವುದೇ ಬೇಡವೆಂಬ ಅಸಹನೆ. “ ನನ್ನ 
ಸೇವೆಗೆ ಯಾರೂ ಬರುವುದು ಬೇಡ. ಹೊರಟುಹೋಗಿ'' ಕಟ್ಟಪ್ಪಣೆ ಮಾಡುತ್ತಾರೆ. 
ಅವರಿಬ್ಬರೂ ಬಾಗಿಲ ಬಳಿ ನಿಂತರೆ ಸಾಕು, “ ಯಾಕೆ ಅಲ್ಲಿ ಇಲ್ಲಿ ನಿಂತು ನನಗೆ 
ತೊಂದರೆ ಕೊಡುತ್ತೀರಿ, ಹೋಗಿ ದೂರ ” ಗದರುತ್ತಿದ್ದರು. ಶ್ರೀಮಾತೆಯವರ 
ನೆರಳಿನಲ್ಲಿ ಜೀವನವನ್ನು ತೇಯ್ದ ಅವರಿಬ್ಬರಿಗೂ ಇದು ಮೊದಲ ಆಘಾತ. ತಡೆಯ 
ಲಾರದ ದುಃಖ , ಭವಬಂಧನದಿಂದ ಬಿಡುಗಡೆ ಬಯಸುತ್ತಿರುವ ಜೀವಕ್ಕೆ ತಮ್ಮಿಂದ 
ಸೇವೆ ಮಾಡುವ ಭಾಗ್ಯವಿಲ್ಲದೇ ಹೋಯಿತೇ ? ಇತ್ಯ ಸ್ವಾಮೀ ಶಾರದಾನಂದರಿಗೇ 


೧೬೨ 


- 
* 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಆಶ್ಚರ್ಯ ಶ್ರೀಮಾತೆಯವರ ಬದಲಾದ ಸ್ವಭಾವದಿಂದ, ಸಮಾಧಾನ ಹೇಳುತ್ತಾರೆ, 
'ಶ್ರೀಮಾತೆಯವರ ಮನಸ್ಸನ್ನು ಅರ್ಥ ಮಾಡಿಕೊಳ್ಳಿ. ಇಷ್ಟು ವರ್ಷ ಜೊತೆಯಲ್ಲಿದ್ದೀರಿ. 
ಅದೇ ನಿಮಗೆ ಸಿಕ್ಕಿದ ದೊಡ್ಡ ಅನುಗ್ರಹ ! ” 

- ಯೋಗಿನ್‌ಮಾಗೆ ಹಳೆ ನೆನಪುಗಳು ಒತ್ತರಿಸಿ ಬರುತ್ತವೆ . ಮುಟ್ಟಿದರೆ ಮುದುಡುವ 
ಈ ನಾಚಿಕೆ ಮುಳ್ಳಿನಂತಿದ್ದ ಶ್ರೀಮಾತೆಯವರು ತಮ್ಮೆದುರೇ ವಿಶಾಲವಾಗಿ ಬೆಳೆದ ರೀತಿ, 

ಅವರ ಪ್ರೀತಿ, ಸೌಜನ್ಯ , ಕರುಣೆಯ ನೆನಪುಗಳು ಕಾಡುತ್ತವೆ ಅವರನ್ನು ಎಂತಹ 
ಸಂಕೋಚದ ಹೆಣ್ಣು! ಯಾವಾಗಲೂ ಸೆರಗಿನಿಂದ ಮುಚ್ಚಿದ ಮುಖ. ಶ್ರೀರಾಮಕೃಷ್ಣರ 
ಕೋಣೆಗೆ ಒಬ್ಬರೇ ಹೋಗುವಾಗಲೂ ಅವರೆದುರು ಮುಖಕ್ಕೆ ಸೆರಗು ಎಳೆದು 
ಕೊಳ್ಳುತಿದ್ದರು. ಪತಿಯಲ್ಲಿ ಇದೆಂತಹ ನಾಚಿಕೆ ? ( ಮುಸುಕು ತೆಗೆಯಿರಿ'' ಎಂದು 
ಅನೇಕ ಬಾರಿ ಯೋಗಿನ್‌ಮಾ ಹೇಳಿದ್ದುಂಟು. ಆ ಮುಸುಕು ತೆಗೆಯಲ್ಪಟ್ಟದ್ದು ಕಾಶಿಯಿಂದ 
ಬಂದ ಒಬ್ಬಳು ವೃದ್ದೆಯಿಂದ! 

ಒಮ್ಮೆ ಶ್ರೀರಾಮಕೃಷ್ಣರ ದರ್ಶನಕ್ಕೆ ಬಂದ ಈ ವೃದ್ದೆ ಇವರ ಸಂಕೋಚಕಂಡು 
ಸಂಜೆ ಶ್ರೀರಾಮಕೃಷ್ಣರ ಕೋಣೆಗೆ ತಾವು ಹೋಗುವಾಗ ಅವರನ್ನೂ ಕರೆದೊಯ್ಯುತ್ತಾಳೆ. 
ಯೋಗಿನ್ಮಾ ತಾವೂ ಜೊತೆಗೂಡುತ್ತಾರೆ. ಕೋಣೆಯಲ್ಲಿ ಶ್ರೀರಾಮಕೃಷ್ಣರು ಆ 
ಮೂವರಿಗೂ ಭಗವಂತನ ಅವತಾರದ ಅನೇಕ ವಿಷಯಗಳನ್ನು ರಸವತ್ತಾಗಿ ವಿವರಿಸುತ್ತ 
ಹೋದಂತೆ ವೃದ್ದೆ ಶ್ರೀಮಾತೆಯವರ ಮುಖದ ಸೆರಗನ್ನು ಸರಿಸಿಬಿಟ್ಟಳು. ಪತಿಯ 
ಮಾತಿನ ಮೋಡಿಯಲ್ಲಿಶ್ರೀಮಾತೆಯವರಿಗೆ ಮುಖ ಮುಚ್ಚಿದ್ದ ಬಟ್ಟೆ ಸರಿದದ್ದು ಲಕ್ಷಕ್ಕೆ 
ಬರಲಿಲ್ಲ . ಶ್ರೀರಾಮಕೃಷ್ಣರು ಪತ್ನಿಯ ಮುಖ ನೋಡಿ ಒಮ್ಮೆ ನಸು ನಕ್ಕು ಸಹಜಭಾವದಲ್ಲಿ 
ತಮ್ಮ ಚಿಂತನೆ ಮುಂದುವರಿಸಿದರು. ಇಬ್ಬರೂ ಭಗವಂತನ ಚಿಂತನೆಯಲ್ಲಿ ಎಷ್ಟು 
ತನ್ಮಯತೆಯಲ್ಲಿ ಮುಳುಗಿ ಹೋದರೆಂದರೆ ಆ ರಾತ್ರಿ ಕಳೆದು ಬೆಳಕು ಮೂಡಿದ್ದು 
ತಿಳಿಯಲೇ ಇಲ್ಲ ಅನಂತರದ ದಿನಗಳಲ್ಲಿ ಶ್ರೀಮಾತೆಯವರು ಮುಖಕ್ಕೆ ಪೂರ್ಣ 
ಮುಸುಕು ಎಳೆಯುವುದನ್ನು ನಿಲ್ಲಿಸುತ್ತಾರೆ. ಎಂತಹ ಮುಗ್ಧತೆಯಿತ್ತು ಶ್ರೀಮಾತೆಯವ 
ರಲ್ಲಿ ನೆನಪಿಸಿಕೊಳ್ಳುತ್ತಾರೆ ಯೋಗಿನ್‌ಮಾ, ಕೆಂಪೇರಿದ ಮುಖದಲ್ಲೂ ಮಗುವಿನ 
ಮುಗ್ಧತೆ ! ಆ ಮುಗ್ಧತೆಯೇ ಯೋಗಿನ್‌ಮಾ ಗೆ ಇಷ್ಟವಾದದ್ದು . ಆಗಾಗ ಅವರಲ್ಲಿ 
ಚರ್ಚೆ ಮಾಡುವುದೂ ಇತ್ತು ಕುಶಾಲಿನಿಂದ. ಆಮೇಲೆ ಇಬ್ಬರೂ ನಗುತ್ತಿದ್ದರುಜೋರಾಗಿ 
ಠಾಕೂರರಿಗೆ ತಮ್ಮ ಕೈಯ್ಯಾರೆ ಪ್ರತಿದಿನವೂ ಬಡಿಸುವ ಆಸೆ ಶ್ರೀಮಾತೆಯವರಿಗೆ. 
ಅವರು ಉಣ್ಣುವಷ್ಟು ಹೊತ್ತು ಪತಿಯ ಸಾನಿಧ್ಯ ಸಿಗುತ್ತದೆ ಎನ್ನುವದಕ್ಕಾಗಿ, ಆದರೆ 
ಅಡಿಗೆಯನ್ನು ತಟ್ಟೆಗೆ ಬಡಿಸಿ ಒಯ್ಯಬೇಕು ಎನ್ನುವಾಗ ಹೆಚ್ಚಿನ ದಿನಗಳಲ್ಲಿ ಗೋಲಾಪ್‌ಮಾ 
ಆ ಕೆಲಸಕ್ಕೆ ಮುಂದಾಗುತ್ತಿದ್ದರು. ಆಗ ಬಾಡುವ ಅವರ ಮುಖ ಗಮನಿಸಿ ಅಯ್ಯೋ 
ಎನ್ನುವ ಸರದಿ ಯೋಗಿನ್‌ಮಾ ಅವರದು. 
- ಶ್ರೀ ರಾಮಕೃಷ್ಣರ ಮಹಾಸಮಾಧಿಯ ಸಮಯ ಯೋಗಿನ್‌ಮಾ ಕಾರ್ಯನಿಮಿತ್ತ 
ವೃಂದಾವನಕ್ಕೆ ತೆರಳಿದ್ದರು. ಶ್ರೀಮಾತೆಯವರ ದುಃಖದಲ್ಲಿ ಜೊತೆಯಲ್ಲಿದ್ದು ಸಾಂತ್ವನ 
ಹೇಳುವುದಾಗಿರಲಿಲ್ಲ. ಅನಂತರ ಅವರನ್ನು ನೋಡಿದ್ದು ಶಿಷ್ಯ ಭಕ್ತರೊಂದಿಗೆ ತೀರ್ಥಕ್ಷೇತ್ರ' 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 

೧೬೩ 
ಸಂದರ್ಶಿಸುತ್ತ ವೃಂದಾವನಕ್ಕೆ ಕಾಲಿಟ್ಟಾಗಲೇ . ಅನಂತರದ ಒಡನಾಟ ಜೊತೆಯಲ್ಲೇ . 
ಇಬ್ಬರಿಗೂ ಮಾತಿಗೆ ಬಹಳಷ್ಟು ವಿಷಯಗಳಿದ್ದವು. ದಕ್ಷಿಣೇಶ್ವರದಲ್ಲಿ ಇಬ್ಬರೂ 
ಜೊತೆಯಾಗಿ ಇದ್ದದ್ದು, ದಿನವೂ ಠಾಕೂರರ ಕೋಣೆಯಲ್ಲಿ ನಡೆಯುವ ಭಜನೆ, 
ಕೀರ್ತನೆ, ಧಾರ್ಮಿಕ ಚಿಂತನೆ, ಆಧ್ಯಾತ್ಮಿಕ ಭಕ್ತರ ಒಡನಾಟ ಎಷ್ಟು ಸಂತೋಷವಾಗಿದ್ದವು 
ಆ ದಿನಗಳೆಲ್ಲ ಅದನ್ನು ಮೆಲಕು ಹಾಕುತ್ತ ಕೊನೆಗೆ ಅವರ ಅನಾರೋಗ್ಯ, 
ಮಹಾಸಮಾಧಿಯ ಚಿತ್ರಣ ತೆರೆದುಕೊಳ್ಳುತ್ತ ಹೋದಂತೆ ಇಬ್ಬರಿಗೂ ದುಃಖ , ಮುಗಿಲು 
ಮುಟ್ಟುವ ರೋಧನ, ಅತ್ತು ಅತ್ತು ಸುಸ್ತು ತಾವೇ ಸಮಾಧಾನ ಹೇಳಿಕೊಳ್ಳಬೇಕು. 
ದುಃಖ ಶಮನಕ್ಕೆಂದು ಶ್ರೀಮಾತೆಯವರು ಬಂದದ್ದು, ಇಲ್ಲಿ ಅಳುವುದೇ ಆಗಿ 
ಹೋಯಿತು. 

ಒಂದು ರಾತ್ರೆ ಇಬ್ಬರ ಕನಸಿನಲ್ಲಿ ಶ್ರೀರಾಮಕೃಷ್ಣರು ಕಾಣಿಸಿ “ ನಿಮಗಿಬ್ಬರಿಗೂ 
ಏನಾಗಿದೆ ಅಂತ ಹೀಗೆ ಅಳುತ್ತಿದ್ದೀರಿ ? ನಾನು ಇಲ್ಲವೆಂದು ಭಾವಿಸಿದ್ದೀರಾ? ಈ 
ಕೋಣೆಯಿಂದ ಆ ಕೋಣೆಗೆ ಹೋಗಿದ್ದೇನೆ ಅಷ್ಟೇ ! ” ಎನ್ನುತ್ತಾರೆ. ಠಾಕೂರರಿಲ್ಲದ 
ಆಧ್ಯಾತ್ಮಿಕ ಜೀವನ ತಮ್ಮ ಪಾಲಿಗೆ ಶೂನ್ಯ. ತಮಗೇ ಹೀಗಾದರೆ ಪಾಪ, ಶ್ರೀಮಾತೆ 
ಯವರ ಸ್ಥಿತಿ ಹೇಗಿದ್ದೀತು ? ತಾವು ಆಧರಿಸಬೇಕು ಅವರನ್ನು, ಆದರೆ ಭವಿಷ್ಯದಲ್ಲಿ 
ಶ್ರೀಮಾತೆಯವರು ಶ್ರೀರಾಮಕೃಷ್ಣರ ಅವತಾರದ ಹಿನ್ನೆಲೆಯಲ್ಲಿ ಏರಿದ ಎತ್ತರದಲ್ಲಿ 
ಯೋಗಿನ್‌ಮಾಗೆ ಇದವು ಹಲವು ಉತ್ತರಗಳು , ಪ್ರಶ್ನೆಗಳ ಸಂದೇಹವಿಲ್ಲದೆ ಯೋಗಿನ್‌ಮಾ 
ಶ್ರೀಮಾತೆಯವರನ್ನು ತಮ್ಮ ತಾಯಿಯಾಗಿ, ಮಗಳಾಗಿ, ಗುರುವಾಗಿ, ದೇವಿಯಾಗಿ 
ಯೋಗಿನ್‌ಮಾ ಕಂಡುಕೊಂಡ ಧನ್ಯತೆಯ ಕ್ಷಣಗಳು ಅವರಿಗೆ ಮಾತ್ರ ಗೊತ್ತು. ಇನ್ನು 
ಈ ಕ್ಷಣಗಳಿಗೂ ಅಂತಿಮ ತೆರೆ ಬೀಳುವ ದಿನ ಹತ್ತಿರ ಬರುತ್ತಿದೆಯೇ ? ಯೋಚಿಸಿಯೇ 
ಭಯವಿಹ್ವಲರು. ವಾಸ್ತವ ಸಂಗತಿ ಎದುರಿನಲ್ಲೇ ಇದೆ. ಹೆಚ್ಚುದಿನ ಉಳಿದಿಲ್ಲ, ಹಾಸಿಗೆ 
ಅಂಟಿದ ಶರೀರದಲ್ಲಿ ಮಾತು ನಿಲ್ಲುತ್ತಿದೆ, ಉಸಿರಾಟ ಹೆದರಿಸುತ್ತಿದೆ. 
ದಿನಗಣನೆಯೇ ? ಕ್ಷಣಗಣನೆಯೇ ತಿಳಿಯದು. ಆ ತನಕ ಸೇವೆ ಮಾಡುವ ಭಾಗ್ಯ 
ಇರಬಾರದಿತ್ತೇ ? ಯೋಗೀನ್ ಮಾ ಅವರ ಹದಗೆಡುತ್ತಿದ್ದ ಆರೋಗ್ಯ ನೋಡುತ್ತ 
' ಠಾಕೂರ, ಅವರನ್ನು ನೀವೇ ಕಾಪಾಡಿ ! ” ಅಳುತ್ತಿದ್ದರು ಬಾಗಿಲಮರೆಯಲ್ಲಿ ನಿಂತು. 
* ಒಂದೆರಡು ದಿನ ಅಷ್ಟೇ , ಆಮೇಲೆಶ್ರೀಮಾತೆಯವರು ಯೋಗಿನ್‌ಮಾರನ್ನು 
ಹತ್ತಿರ ಕರೆಯುತ್ತಾರೆ, “ ಏನೋ ಬೈದು ಹೇಳಿಬಿಟ್ಟೆ , ಮನಸ್ಸಿಗೆ ಹಚ್ಚಿಕೊಳ್ಳಬೇಡಮ್ಮ 
ಎಲ್ಲಿ ನಿನ್ನ ಕೈಕೊಡು. ನನ್ನ ಮೈಯ್ಯಲ್ಲ ಉರಿ'' ಎಂದರು. ಯೋಗಿನ್ಮಾ ಗೆ ಅವರ 
ಪ್ರೀತಿಯ ಒಂದು ನಲ್ನುಡಿ ಸಾಕಾಯಿತು. 

ಕೊನೆಯ ದಿನಗಳಲ್ಲಿ ಮಗುವಿನಂತಾಯಿತು ಶ್ರೀಮಾತೆಯವರ ಸ್ಥಿತಿ. ಊಟ 
ಸೇರುತ್ತಿರಲಿಲ್ಲ ಕಹಿ ಔಷಧಿಯಿಂದ ನಾಲಿಗೆ ಪೂರಾ ಕಹಿ ಕಹಿ. ಮೈಯ್ಯಲ್ಲ ಉರಿ 
ಉರಿ. ದಿನ ಬಿಟ್ಟು ದಿನ ಬರುತ್ತಿದ್ದ ಜ್ವರ ಪ್ರತಿದಿನ ಬೆಳಿಗ್ಗೆ ಸಂಜೆ ಕಾಯಲಾರಂಭಿಸಿತು. 
ನೆತ್ತಿಗೇರುವಂತಹ ಜ್ವರ, ಥರ್ಮಾಮೀಟರ್ ಇಟ್ಟು ಜ್ವರ ನೋಡುವುದು, ಗುಳಿಗೆ 
ನುಂಗಿಸುವುದು. ಜ್ವರ ತಾಪದಲ್ಲಿ ತಮ್ಮನ್ನು ಮಂಜುಗಡ್ಡೆಯ ಮೇಲೆ ಮಲಗಿಸಿ 


೧೬೪ 

ಕಾರುಣ್ಯನಿಧಿ -ಶ್ರೀಮಾತೆ ಶ್ರೀಶಾರದಾದೇವಿ 
ಎನ್ನುತ್ತಿದ್ದರು. ಎರಡು ಕೈಗಳನ್ನು ಭಕ್ತರ ಮೈಮೇಲಿಟ್ಟು ತಂಪು ಮಾಡಕೊಳ್ಳಲು 
ಹವಣಿಸುತ್ತಿದ್ದರು. ಅಸಂಖ್ಯ ಭಕ್ತರಿಗೆ ದರ್ಶನವಿತ್ತ ಆ ಪುಟ್ಟ ಶರೀರ ಪ್ರಾಯಶಃ ಅವರ 
ಪಾಪಗಳನ್ನು ತಾವು ಸ್ವೀಕರಿಸಿಯೇ ಹೀಗಾಯಿತೆಂದು ಭಕ್ತರು ಆಡಿಕೊಳ್ಳುತ್ತಿದ್ದರು. 
ಗೌರಿದಾಸಿ, ಯೋಗಿನ್‌ಮಾ, ಸರಳಾದೇವಿ ಇನ್ನಿತರ ಭಕೆಯರು ಸರದಿಯಂತೆ ಅವರನ್ನು 
ರಾತ್ರೆ ಹಗಲು ನೋಡಿಕೊಂಡರು. ಈ ಹೊತ್ತಿನಲ್ಲಿಯೂ ಅವರ ದರ್ಶನಕ್ಕೆ ಕಾತರರಾಗಿ 
ಜನ ಬರುತ್ತಲೇ ಇದ್ದರು. ಮಂತ್ರದೀಕ್ಷೆ ಬೇಕೆಂದೂ ಪೀಡಿಸುವುದಿತ್ತು ತಮಗೆ 
ಕುಳಿತುಕೊಳ್ಳಲು ಆಗುವಷ್ಟು ದಿನ ಕಷ್ಟದಲ್ಲಿ ಕುಳಿತು ಜನರ ಅಪೇಕ್ಷೆ ಪೂರೈಸಿದರು. 
ಮಂತ್ರದೀಕ್ಷೆಗೆ ಕುಳ್ಳಿರಿಸಿ ಮಂತ್ರವನ್ನು ಬೇರೆಯವರಿಂದ ತಿಳಿಸಿಕೊಟ್ಟು ತಾವು 
ಆಶೀರ್ವದಿಸಿದರು. ಯಾವ ತಾಯಿಯಿಂದ ಹೀಗೆ ಮಾಡಲು ಸಾಧ್ಯ ? 

“ ಪಾಪಿಗಳನ್ನು , ಪುಣ್ಯವಂತರನ್ನು ಸಮಾನವಾಗಿ ನೋಡಿಕೊಂಡೆ. ಅವರಿಗಾಗಿ 
ಕಷ್ಟ ಅನುಭವಿಸಿದೆ. ಪಾಪಿಗಳ ಸ್ಪರ್ಶದಿಂದ ನನ್ನ ಶರೀರವೇ ಉರಿದರೂ ಸಹಿಸಿದೆ 
ಎಲ್ಲವನ್ನೂ ಇನ್ನು ನನ್ನಿಂದ ಸಾಧ್ಯವಿಲ್ಲ ' ಶ್ರೀಮಾತೆಯವರ ಈ ವರ್ತನೆಯಿಂದ 
ಹೆಚ್ಚಿನವರಿಗೆ ತಾವಿನ್ನು ಅನಾಥರೇ ಆಗಿಹೋದೆವೆಂಬ ದುಃಖ . ಏನು ಮಾಡಲು 
ಸಾಧ್ಯ ? ಲೌಕಿಕ ಸಂಸಾರ, ಮತ್ತು ಆಧ್ಯಾತ್ಮಿಕ ಪರಿವಾರದ ಪ್ರೀತಿಯಿಂದ ವಿಮುಖರಾಗುತ್ತ 
ಬರುತ್ತಾರೆ. 

- ಅವರ ಲೀಲಾನಾಟಕಕ್ಕೆ ಅಂತಿಮ ತೆರೆ ಎಳೆದದ್ದು ಜುಲೈ, ೨೧ , ೧೯೨೦ ರ 
ಮಧ್ಯರಾತ್ರೆಯಲ್ಲಿ ಅವರ ಮುಖವಾಣಿಯಿಂದ ಹೊರಬಿದ್ದ ಅಂತಿಮ ಸಂದೇಶ 
“ ಮಗೂ , ನಿನಗೆ ಮನಶ್ಯಾಂತಿ ಬೇಕಿದ್ದರೆ ಇನ್ನೊಬ್ಬರಲ್ಲಿ ದೋಷನೋಡಬೇಡ. ಒಂದು 
ವೇಳೆ ದೋಷ ಕಾಣುವುದಾದರೆ ನಿನ್ನ ದೋಷನೋಡಿಕೋ . ಇಡೀ ಜಗತ್ತನ್ನು 
ನಿನ್ನದಾಗಿ ಮಾಡಿಕೊಳ್ಳಲು ಕಲಿತುಕೋ . ಪರಕೀಯರು ಎಂಬವರು ಯಾರೂ ಇಲ್ಲ 
ಈ ಇಡೀ ಜಗತ್ತು ನಿನ್ನದೇ ! ” 
- ಶ್ರೀಮಾತೆಯವರ ಮಹಾಸಮಾಧಿಯಾದ ದಿನ ಕೆಲವು ಶಿಷ್ಯಭಕರಿಗೆ ಅವರ 
ದರ್ಶನ ಕನಸಿನಲ್ಲಿ ಸಿಕ್ಕಿತಂತೆ. ಒಬ್ಬರಿಗೆ ಬಿಳಿಯುಡುಗೆ ತೊಟ್ಟ ಶ್ರೀಮಾತೆಯವರು 
ನಗುತ್ತ ಕೈ ಬೀಸಿ “ ನಾನು ಹೋಗುತ್ತಿದ್ದೇನೆ ' ಎನ್ನುವಂತೆ, ಮತ್ತೊಬ್ಬರಿಗೆ ಶ್ರೀಮಾತೆಯವರ 
ಜ್ಯೋತಿರ್ಮಯ ಸುಂದರ ರೂಪ, ಆಕಾರ ಕಂಡಂತೆ, ಇನ್ನೊಬ್ಬರಿಗೆ ಕೇವಲ 
ಜಾಜ್ವಲ್ಯಮಾನವಾದ ಬೆಳಕಿನ ಉಲೈ ಬಂದಂತೆ ಕನಸು ಬಿದ್ದವಂತೆ. ಅನಂತರದ 
ಕಾಲದಲ್ಲಿಯೂ ಯಾರು ಶ್ರೀಮಾತೆಯವರನ್ನು ವ್ಯಾಕುಲಚಿತ್ತರಾಗಿ ಅನನ್ಯ ಶರಣಾಗತಿಯಲ್ಲಿ 
ಪ್ರಾರ್ಥಿಸುವರೋ ಅವರಿಗೆ ನಿಸ್ಸಂದೇಹವಾಗಿಯೂ ದರ್ಶನ ಭಾಗ್ಯ ನೀಡುವಕೃಪಾಸಿಂಧು. 
ಅವರ ಭೌತಶರೀರ ಇಲ್ಲದಿದ್ದರೇನಂತೆ , ಕಾರುಣ್ಯಪ್ರವಾಹಕ್ಕೆ ತಡೆಯಿಲ್ಲ, ಅವರು ಸಾಮಾನ್ಯ 
ಸೀಯಲ್ಲ, ಎಲ್ಲರ ತಾಯಿ. ಬಡವರು, ಶ್ರೀಮಂತರು, ಕೆಟ್ಟವರು, ಒಳ್ಳೆಯವರು 
ಯಾರೇ ಇರಲಿ ಪ್ರತಿಯೊಬ್ಬರ ಪ್ರಾರ್ಥನೆಯನ್ನು ಆಲಿಸುವ ಕಾರುಣ್ಯಮೂರ್ತಿ. ಇಂದಿಗೂ 
ಎಂದೆಂದಿಗೂ ತಾಳ್ಮೆಯಿಂದ ಅರಿತು ನಡೆಯುವ, ಪ್ರಾಮಾಣಿಕವಾಗಿ ಮಾಡುವ ಎಲ್ಲ 
ಪ್ರಾರ್ಥನೆಗೆ ಆ ಕಾರುಣ್ಯನಿಧಿಯಿಂದ ಸಿಗುವ ಆಶೀರ್ವಾದದ ಫಲವೂ ನಿಶ್ಚಿತವೇ . 

೧೬೫ 
ಶ್ರೀಮಾತೆಯವರ ಮಹಾಸಮಾಧಿಯಾಗಿ ಒಂದು ಶತಮಾನಕ್ಕೆ ಹತ್ತಿರವಾದರೂ 
ಅವರು ಮನುಕುಲಕ್ಕೇ ಆದರ್ಶಪ್ರಾಯರಾಗಿ ನಮ್ಮ ಮುಂದೆ ಅನೇಕ ಸಂದೇಶಗಳನ್ನು 
ಕೊಟ್ಟು ಹೋಗಿದ್ದಾರೆ. ಅವರು ಯಾವುದನ್ನೂ ಉಪದೇಶಿಸಲಿಲ್ಲ, ಕರುಣೆ, ಸಹನೆ, 
ವಾತ್ಸಲ್ಯ , ಪ್ರೀತಿಯ ಪಥದಲ್ಲಿ ತಾವೇ ಉದಾಹರಣೆಯಾಗಿ ಪಾಪನಾಶಿನಿಯಾಗಿ, 
ನೀರಮೇಲಣ ನೈದಿಲೆಯಂತೆ ಬಾಳಿ ತೋರಿಸಿದರು. ಹೌದು, ಅವರ ಜೀವನವೇ 
ಒಂದು ಸಂದೇಶ, ನಮ್ಮ ಆಧುನಿಕ ಮಹಿಳೆಯರ ಜೀವನಕ್ಕೆ ಅವರ ಜೀವನದ ಸಂದೇಶ 
ಮತ್ತು ಆದರ್ಶಗಳು ಮಾದರಿಯಾಗಲಿ, ಹಳೆಬೇರು ಹೊಸಚಿಗುರು ಕೂಡಿರಲು 
ಮರ ಸೊಬಗು ಎನ್ನುವಂತೆ ಹಳೆ ಮೌಲ್ಯಗಳು ಹೊಸ ಮೌಲ್ಯಗಳಲ್ಲಿ ಬೆರೆತು ಬದುಕು 
ಪಾವನವಾಗಿ ಸುಂದರವಾಗಿ ಕಳೆಗಟ್ಟಲಿ. ಎಲ್ಲರಿಗೂ ಮನನೀಯವಾಗಿ ಶುಭ 
ನೀಡಲಿ ! 


೧೨. ಶ್ರೀಮಾತೆಯವರ ಕೆಲವು ಸಂದೇಶಗಳ ಸಾರ | 


ಕೆಳಮುಖವಾಗಿ ಹರಿಯುವುದು ನೀರಿನ ಸ್ವಭಾವ. ಸೂರ್ಯನ ಕಿರಣಗಳು 
ಅದನ್ನು ಆಕಾಶದೆತ್ತರಕ್ಕೆ ಎತ್ತುತ್ತವೆ. ಹಾಗೆಯೇ ಪ್ರಾಪಂಚಿಕ ಭೋಗವಸ್ತುಗಳ 
ಕಡೆಗೆ ಹೋಗುವುದು ಮನುಷ್ಯನ ಸ್ವಭಾವ. ಭಗವಂತನ ಕೃಪೆ ಅದನ್ನು ಉನ್ನತ 
ಹಂತಕ್ಕೆ ಏರಿಸುತ್ತದೆ. 
ನಿನಗೆ ಮನಃಶಾಂತಿ ಬೇಕಿದ್ದರೆ ಯಾರ ದೋಷನೋಡಬೇಡ. ನಿನ್ನ ದೋಷ 

ಮಾತ್ರ ನೋಡಿಕೊ . ಆಗ ಇಡೀ ಜಗತ್ತನ್ನು ನಿನ್ನದಾಗಿ ಮಾಡಿಕೊಳ್ಳಬಲ್ಲೆ, 
+ ಕಣ್ಣು ಕಿವಿಗಳ ಹಾಗೇ ಮನಸ್ಸಿನ ಸ್ವಭಾವವೂ ಚಂಚಲ. ಪ್ರತಿದಿನ ಸಾಧನೆ 

ಮಾಡು. ಭಗವಂತನ ನಾಮ ಇಂದ್ರಿಯಗಳಿಗಿಂತಲೂ ಬಲಶಾಲಿ, ನಿನ್ನ ಲೋಪ 
ದೋಷಗಳನ್ನು ಚಿಂತಿಸದೇ ನಿತ್ಯ ಠಾಕೂರರ ನಾಮಸ್ಮರಣೆ ಮಾಡು. 
ಯಾರನ್ನೂ ಮಾತಿನಿಂದ ನೋಯಿಸಬೇಡ, ಅನಗತ್ಯವಾಗಿ ಕಹಿಯಾದ ಸತ್ಯ 
ಹೇಳಬೇಡ. ಮಾತಿನ ನಿಗ್ರಹ ಇಲ್ಲದಿದ್ದರೆ ಮಾಧುರ್ಯ ಕಳೆದುಕೊಳ್ಳುತ್ತಿ, 
ಎಲ್ಲಿಯವರೆಗೆ ಮನಸ್ಸಿನಲ್ಲಿ ಆಸೆ ಇರುವುದೋ ಅಲ್ಲಿಯವರೆಗೆ ಜೀವಿಯ ಹುಟ್ಟು 
ಸಾವಿಗೆ ಕೊನೆಯಿಲ್ಲ . ಆಸೆಯೇ ಹುಟ್ಟು ಸಾವಿಗೆ ಮೂಲಕಾರಣ, ಆಸೆಯಿರುವ 
ತನಕ ಪುನರ್ಜನ್ಮ ಅನಿವಾರ್ಯ. 
ಧ್ಯಾನ, ಜಪದಿಂದ ಮನಸ್ಸಿನ ಮಾಲಿನ್ಯ ಕಳೆಯುತ್ತದೆ. ಹೂವನ್ನು ಅಲುಗಿಸಿದರೆ 
ಸುಗಂಧ ಹೊರಚೆಲ್ಲುವಂತೆ, ಶ್ರೀಗಂಧ ತೇಯ್ದಂತೆ ಸುವಾಸನೆ ಪಸರಿಸಿದಂತೆ 
ಭಗವಂತನ ತತ್ವಗಳನ್ನು ಆಲೋಚಿಸುತ್ತ ತತ್ವಜ್ಞಾನದ ಉದಯ . ಆಸೆಗಳ 
ನಾಶದಿಂದಲೇ ಆತ್ಮ ಸಾಕ್ಷಾತ್ಕಾರ ! 
ಕೆಲಸಕ್ಕೆ ಬಾರದ ವಸ್ತುವನ್ನು ನಿಕೃಷ್ಟವಾಗಿ ನೋಡಬೇಡ. ಒಂದು ವಸ್ತುವನ್ನು 
ನೀನು ಗೌರವಿಸಿದರೆ ಅದೂ ನಿನ್ನನ್ನು ಗೌರವಿಸುತ್ತದೆ. ಕಸಗುಡಿಸುವ ಹಿಡಿಸೂಡಿಗೂ 
ಬೆಲೆಯಿದೆ. ಕಸ ತೆಗೆಯಲು ಅದನ್ನು ಉಪಯೋಗಿಸಿ ಮೆತ್ತಗೆ ಮೂಲೆಯಲ್ಲಿಡಲು 
ಕಲಿ . 
ಸ್ತ್ರೀಯರಿಗೆ ಮಾನವೇ ಭೂಷಣ, ಹೂವು ದೇವರ ಪಾದ ಸೇರಿದಾಗ ಧನ್ಯತೆ 
ಅನುಭವಿಸುತ್ತದೆ. ಇಲ್ಲದಿದ್ದರೆ ಹೂವನ್ನು ಗಿಡದಲ್ಲೇ ಒಣಗಲು ಬಿಡು. 
ನೀನು ಹೆಣ್ಣು ಎಂದಿಗೂ ಗಂಡುಜಾತಿಯನ್ನು ನಂಬಬೇಡ, ಅನ್ಯ ಪುರುಷರನ್ನೇಕೆ, 
ನಿನ್ನ ತಂದೆಯಾಗಲಿ, ಸೋದರನಾಗಲೀ , ಸ್ವಯಂ ಭಗವಂತನೇ ಪುರುಷರೂಪ 

೧೬೭ 
ಧರಿಸಿ ನಿನ್ನ ಮುಂದೆ ನಿಂತರೂ ನಂಬಬೇಡ. ಅವನಲ್ಲಿ ಸಲಿಗೆ ಬೇಡ. 

ಎಚ್ಚರವಾಗಿರು. 
+ ಪುರುಷರು ಓಡಾಡುವ ಕಡೆಗಳಲ್ಲಿ ನಿನ್ನ ಕಾಲೆಜೆಗಳ ಸದ್ದು ಮಾಡಬೇಡ. 

ದೊಡ್ಡದಾಗಿ ನಗಬೇಡ. ಹರಟಬೇಡ. ಲಜ್ಜೆಯ ಆವರಣ ನಿನ್ನಲ್ಲಿರಲಿ. 
ಸನ್ಯಾಸಿಗಳೂ , ಮಠಗಳೂ ಇರುವ ಸ್ಥಳದ ಹತ್ತಿರ ಹೆಚ್ಚು ಹೋಗಬೇಡ, ನಿನ್ನ 
ಮನಸ್ಸಿನಲ್ಲಿ ಕೆಟ್ಟ ಯೋಚನೆ ಇಲ್ಲದಿದ್ದರೂ ಅವರು ನಿನ್ನನ್ನು ನೋಡಿ ಕೆಟ್ಟ 
ಯೋಚನೆ ಮಾಡಿದರೆ ಅದಕ್ಕೆ ನೀನೇ ಜವಾಬ್ದಾರಳು ! 
ಸಮಯ , ಮತ್ತು ಸಂಗಡಿಗರನ್ನು ನೋಡಿಕೊಂಡು ಯಾತ್ರೆ ಮಾಡು. ನಿಜವಾದ 
ಭಕ್ತಿ , ಶ್ರದ್ಧೆ ಇದ್ದರೆ ಮನೆಯೇ ಯಾತ್ರಾಸ್ಥಳ . 
ವಯಸ್ಸಾದ ತಾಯಿ ತಂದೆಯ ಸೇವೆಯನ್ನು ಪ್ರೀತಿಯಿಂದ ಮಾಡು, ಅವರ 
ಬಳಿ ಕೇವಲ ಭಗವಂತನ ವಿಷಯ ಮಾತನಾಡು. ಅವರ ಅಂತ್ಯಕಾಲ 
ಸುಖವಾಗಿರುವಂತೆ ನೋಡಿಕೊ . ತಾಯಿ ಹಾಲು ಕುಡಿದ ಋಣ ನಿನ್ನ 
ಮೇಲಿದೆಯೆಂದು ನೆನಪಿರಲಿ. 
ಪ್ರೀತಿಯಿಂದ ಎಲ್ಲ ಕೆಲಸ ಕಾರ್ಯ ಮಾಡು, ಫಲವನ್ನು ಭಗವಂತನಿಗೆ ಒಪ್ಪಿಸು. 
ನಮ್ಮ ಬಹಳಷ್ಟು ಪ್ರಲೋಭನೆಗೆ ಹಣವೇ ಮುಖ್ಯ ಕಾರಣ. 
ಪ್ರಾರಾಕರ್ಮ ಅನುಭವಿಯೇ ತೀರಬೇಕು. ಆವರೆಗೆ ಭಗವಂತನ ನಾಮಸ್ಮರಣೆ 
ಒಂದೇ ಶ್ರೀರಕ್ಷೆ. ನಾವು ಮಾಡುವ ಕರ್ಮಗಳಿಗೆ ಅನುಸಾರವಾಗಿ ಫಲ ಸಿಗುತ್ತದೆ. 
ಕರ್ಮಗಳೇ ಕರ್ಮಗಳನ್ನು ನಿವಾರಿಸುತ್ತವೆ. 
ಔದಾರ್ಯಮದ, ಶೀಲಮದ, ಜ್ಞಾನಮದದಿಂದ ತಾನು ಪವಿತ್ರ ಜೀವನ 
ನಡೆಸುತ್ತಿದ್ದೇನೆಂಬ ದುರಭಿಮಾನವನ್ನು ಸಾಧಕನು ಮೊದಲು ತ್ಯಜಿಸಬೇಕು. 
ಆಸೆಯ ವಾಸನೆಯನ್ನು ಚಿಕ್ಕ ಆಲದ ಬೀಜಕ್ಕೆ ಹೋಲಿಸಬಹುದು. ಸಾಸಿವೆ 
ಕಾಳಿನಷ್ಟು ಇರುವ ಆಲದ ಸಣ್ಣ ಬೀಜದಿಂದ ಆಲದ ದೊಡ್ಡ ಹೆಮ್ಮರವಾಗುವಂತೆ 
ಆಸೆಯ ವಾಸನೆಯೂ , ಆಸೆಯಿಂದಲೇ ಮನುಷ್ಯನಿಗೆ ಪುನರ್ಜನ್ಮ ಅನಿವಾರ್ಯ. 
ಆತ್ಮವನ್ನು ಒಂದು ದಿಂಬಿನ ಚೀಲದಿಂದ ಇನ್ನೊಂದು ಚೀಲಕ್ಕೆ ಬದಲಾಯಿಸಿದಂತೆ . 
ಆಲದ ಮರದ ಬೀಜ ಹರಿವೆ ಕಾಳಿನಷ್ಟು ಚಿಕ್ಕದು. ಆದರೆ ಆ ಬೀಜದಿಂದ 
ಎದ್ದ ಮೊಳಕೆ ಸಸಿಯಾಗಿ ಬೆಳೆದು ಹೆಮ್ಮರವಾಗುತ್ತದೆ. ಭಗವಂತನ ನಾಮ 
ಬೀಜ ಚಿಕ್ಕದು. ಕಾಲಕ್ರಮೇಣ ಭಾವ ಭಕ್ತಿ ಪ್ರೇಮ ಇತ್ಯಾದಿ ತುಂಬಿಕೊಳ್ಳುತ್ತ 
ಆಧ್ಯಾತ್ಮಿಕ ನಂಬಿಕೆಯಿಟ್ಟವರಲ್ಲಿ ಅದು ಪೂರ್ತಿಯಾಗಿ ಆವರಿಸಿಕೊಳ್ಳುತ್ತದೆ. 
ಮಕ್ಕಳು ಮೂಸಿ ನೋಡದ ಹೂವಿನಂತೆ ಪರಿಶುದ್ದರು. ಅವರು ದೇವರ 
ಮಕ್ಕಳು, ಸಂಸಾರ ಸುಖದ ಅನುಭವಕ್ಕಿಂತ ಸೇವಾ ಕಾರ್ಯಗಳು, ಮಂತ್ರಪಠಣ 
ಅವರನ್ನು ಇನ್ನೂ ಪರಿಶುದ್ಧಾತ್ಮರನ್ನಾಗಿ ಮಾಡುತ್ತವೆ. 'ಶ್ರೀಮಾತೆಯವರು 
ಹದಿಮೂರು ವರ್ಷದ ಮಕ್ಕಳಿಗೆ ಮಂತ್ರದೀಕ್ಷೆ ಕೊಟ್ಟ ಸಂದರ್ಭದಲ್ಲಿ 


೧೬೮ 


ಕಾರುಣ್ಯನಿಧಿ - ಶ್ರೀಮಾತೆ ಶ್ರೀಶಾರದಾದೇವಿ 
ಯೋಗಿನ್ - ಮಾ ' ನೀವು ಆ ಮಕ್ಕಳ ತಾಯಿ ತಂದೆಗೆ ದುಃಖ ಕೊಟ್ಟು 
ಸನ್ಯಾಸಿಗಳನ್ನಾಗಿ ಮಾಡುತ್ತೀರಿ. ತಪ್ಪಲ್ಲವೇ ' ಕೇಳಿದ ಪ್ರಶ್ನೆಗೆ ಕೊಟ್ಟ ಉತ್ತರ ' 
ಸ್ವದೇಶೀ ಆಂದೋಲನದಲ್ಲಿ ವಿದೇಶಿ ವಸ್ತುಗಳನ್ನು ಬಹಿಷ್ಕರಿಸಬೇಕು ನಿಜ, 
ಆದರೆ ವಿದೇಶಿಯರೂ ನನ್ನ ಮಕ್ಕಳಲ್ಲವೇ ? ನಾವೆಲ್ಲರೂ ಒಂದೇ ಎಂಬ 
ಕುಟುಂಬದ ಕಲ್ಪನೆ ಇದ್ದಾಗಲೇ ಮನುಷ್ಯ ಮಾನವನಾಗಿ ಬಾಳಬಲ್ಲ . 
ಮನುಷ್ಯ ಜನ್ಮ ದುಃಖದಿಂದ ಕೂಡಿದೆ. ದೇಹ ಮನಸ್ಸಿನ ದುಃಖ ತಪ್ಪಿಸಿಕೊಳ್ಳುವುದು 
ಯಾರಿಂದಲೂ ಸಾಧ್ಯವಿಲ್ಲ . ಪ್ರತಿಯೊಂದರಲ್ಲೂ ತಾಳ್ಮೆಯಿರಲಿ. ಜೀವನದಲ್ಲಿ 
ಕಷ್ಟ ಸುಖಗಳು ಭಕ್ತನ ಕಾಲ ಕೆಳಗೆ ಹರಿದು ಹೋಗುವ ನೀರಿನಂತೆ , ಬರುತ್ತವೆ, 
ಹೋಗುತ್ತವೆ. ಭಗವಂತನಲ್ಲಿ ಶರಣಾಗತರಾದರೆ ಸಾಕು, ಅವನ ಕರುಣೆ 
ಅರಿವಾಗುತ್ತದೆ. 


ಆಧಾರ ಗ್ರಂಥಗಳು 
೧. ಶ್ರೀಮಾತೆ ಶ್ರೀಶಾರದಾದೇವಿ - ಸ್ವಾಮೀ ನಿತ್ಯಾನಂದ 
೨ . ಶ್ರೀಶಾರದಾದೇವಿ - ಸ್ವಾಮಿ ಸೋಮನಾಥಾನಂದ 

ಸರ್ವವಂದಿತೆ ಶಾರದಾಮಾತೆ - ವಿವೇಕಪ್ರಭ - ಆಯ್ದ ಲೇಖನಗಳು 
೪. ಶ್ರೀಶಾರದಾದೇವಿ ಸಂಭಾಷಣೆ - ಸ್ವಾಮಿ ಸೋಮನಾಥಾನಂದ 
೫ . ಶ್ರೀಶಾರದಾದೇವಿ ಸಂದೇಶ ಮಂದಾರ - ಸ್ವಾಮಿ ಸೋಮನಾಥಾನಂದ 
೬ . ಶ್ರೀರಾಮಕೃಷ್ಣ ಲೀಲಾಪ್ರಸಂಗ - ಸ್ವಾಮೀ ಸಾರದಾನಂದ ( ಅನುವಾದ 

ಸ್ವಾಮೀ ಪ್ರಣವೇಶಾನಂದ) 
ಶ್ರೀಶಾರದಾದೇವಿ ವಚನವೇದ - ಮೂಲ ಬಂಗಾಲಿ - ಶ್ರೀಮಾತೆಯವರ 
ಶಿಷ್ಯಂದಿರು, ಭಕ್ತರು. ಕನ್ನಡಾನುವಾದ - ಸ್ವಾಮೀ ಭಗವದಾನಂದ ಮತ್ತು ಸ್ವಾಮೀ 
ಜ್ಞಾನಯೋಗಾನಂದ. 


ಬಳಿ 


ಶ್ರೀಶಾರದಾದೇವಿಯವರ ವ್ಯಕ್ತಿತ್ವವೇ ಒಂದು ವಿಸ್ಮಯ. 
ಮೇಲ್ನೋಟಕ್ಕೆ ಸಾಮಾನ್ಯ ಹೆಣ್ಣಿನಂತೆ ಕಂಡರೂ ಅಸಾಮಾನ್ಯ 
ಹೆಣ್ಣಿನಂತೆ ಬಾಳಿದವರು. ಕಿರುತಾರೆಯಾಗಿ ತಮ್ಮ ಬಳಿ 
ಬಂದವರ ಹೃದಯದಲ್ಲಿ ಬೆಳಕಿನ ಕಿಡಿ ಹೊತ್ತಿಸಿದವರು. 
ಸಾಮಾನ್ಯ ಸ್ತ್ರೀಯರಲ್ಲಿ ನೋಡಲಾಗದ ಪ್ರೀತಿ, ಕರುಣೆ, ಸಹನೆ, 
ವಾತ್ಸಲ್ಯ ಇವರಲ್ಲಿ ಒಂದಾಗಿ ಮೇಳೆಸಿದವು ತಮ್ಮ ತ್ಯಾಗ 
ನಿಸ್ವಾರ್ಥದಿಂದ ಜನರನ್ನು ಆಕರ್ಷಿಸುತ್ತಿದ್ದರು ಸೂಜಿಗಲ್ಲಿನಂತೆ. 
ತಾವೇ ಕೌಟುಂಬಿಕ ಕಷ್ಟ, ಜನನಿಂದನೆ, ಅಪಮಾನ, ಅವಮಾನ, 
ನೋವು ವೇದನೆಯಲ್ಲಿ ಕರ್ಪೂರದಂತೆ ಉರಿದರೂ ನಿರಂತರ 
ತಮ್ಮ ಬಳಿ ಬಂದವರಿಗೆ ಸಂತೋಷ, ಆನಂದ, ಶಾಂತಿ, 
ನೆಮ್ಮದಿ ನೀಡಿದ್ದಾರೆ. ಗ್ರಹಸ್ಥ ಜೀವನದಲ್ಲೂ ಆಧ್ಯಾತ್ಮಿಕ ಸಾಧನೆ 
ಮಾಡಬಹುದೆಂದು ತಾವೇ ಉದಾಹರಣೆಯಾಗಿದ್ದಾರೆ. 


ಸಾಹಿತ್ಯ ನಂದನ 


ರಾಜಾಜಿನಗರ, ಬೆಂಗಳೂರು- 10 


